

ਆਧੁਨਿਕ ਪੰਜਾਬੀ ਸਾਹਿਤ ਦੇ ਪਿਤਾਮਾ

ਭਾਈ ਵੀਰ ਸਿੰਘ

ਲੇਖਕ
ਹਰਬੰਸ ਸਿੰਘ

ਅਨੁਵਾਦਕ
ਸੁਰਿੰਦਰ ਸਿੰਘ ਨਰੂਲਾ



ਭਾਈ ਵੀਰ ਸਿੰਘ ਸਾਹਿਤ ਸਦਨ

ਭਾਈ ਵੀਰ ਸਿੰਘ ਮਾਰਗ, ਗੋਲ ਮਾਰਕਿਟ, ਨਵੀਂ ਦਿੱਲੀ-110001

ਸੂਚੀ ਪਤਰ

1.	ਭੂਮਿਕਾ.....	i - ii
2.	ਪਿਛੋਕੜ	1 - 25
3.	ਵਿਰਸਾ ਤੇ ਮੁਢਲੇ ਸਾਲ	26-37
4.	ਪੰਜਾਬੀ ਟ੍ਰੈਕਟ ਲਹਿਰ.....	38-48
5.	ਸੁੰਦਰੀ ਤੇ ਦੂਸਰੇ ਨਾਵਲ	49-71
6.	ਰਾਣਾ ਸੂਰਤ ਸਿੰਘ.....	72-87
7.	ਲਖਦਾਤਾ ਸਿੰਘ	87-89
8.	ਛੋਟੀਆਂ ਕਵਿਤਾਵਾਂ	90-107
9.	ਵਿਦਵਤਾ ਭਰਪੂਰ ਰਚਨਾਵਾਂ	108-124
10.	ਵਿਅਕਤੀਤਵ ਦਾ ਪ੍ਰਭਾਵ	125-140
11.	ਭਾਈ ਵੀਰ ਸਿੰਘ ਰਚਨਾਵਲੀ	141-142
12.	ਭਾਈ ਵੀਰ ਸਿੰਘ: ਬਾਰੇ ਪੁਸਤਕਾਵਲੀ	143

ਮੁਖ-ਬੰਧ

ਆਧੁਨਿਕ ਪੰਜਾਬੀ ਸਾਹਿਤ ਦੇ ਪਿਤਾਮਾ ਵਜੋਂ ਜਾਣੇ ਜਾਂਦੇ ਭਾਈ ਵੀਰ ਸਿੰਘ ਦਾ ਜਨਮ ਉਦੋਂ ਹੋਇਆ ਜਦੋਂ ਕਿ ਧਾਰਮਕ ਤੇ ਸਮਾਜਕ ਸੁਧਾਰ ਤੇ ਜਾਗ੍ਰਿਤੀ ਦੀਆਂ ਲਹਿਰਾਂ ਜਵਾਂ ਹਿਰਦਿਆਂ ਨੂੰ ਹਲੂਣ ਰਹੀਆਂ ਸਨ। ਉਸ ਵੇਲੇ ਸ਼ੁਰੂ ਹੋਈ ਸਿੰਘ ਸਭਾ ਲਹਿਰ ਤੋਂ ਇਕ ਵਰ੍ਹੇ ਪਹਿਲਾਂ 1872 'ਚ ਭਾਈ ਵੀਰ ਸਿੰਘ ਦਾ ਜਨਮ ਹੋਇਆ ਤੇ ਮਗਰੋਂ ਇਸੇ ਲਹਿਰ ਨਾਲ ਜੁੜ ਕੇ ਭਾਈ ਵੀਰ ਸਿੰਘ ਇਸਦੇ ਰੂਹੇ-ਰਵਾਂ ਤੇ ਮਾਰਗਦਰਸ਼ਕ ਬਣ ਗਏ। ਉਨ੍ਹਾਂ ਕੌਮ ਦੀ ਸੇਵਾ 'ਚ ਆਪਣਾ ਪੂਰਾ ਜੀਵਨ ਲਾਇਆ ਤੇ ਆਪਣੀਆਂ ਬਹੁਮੁੱਲੀਆਂ ਅਧਿਆਤਮਕ ਲਿਖਤਾਂ ਰਾਹੀਂ ਕੌਮ 'ਚ ਨਵੀਂ ਪ੍ਰੇਰਣਾ ਤੇ ਸੋਝੀ ਪੈਦਾ ਕੀਤੀ। ਆਪਣੇ ਪ੍ਰਚਲਤ ਵਿਸ਼ਿਆਂ ਤੇ ਟ੍ਰੈਕਟ ਲਿਖਕੇ ਲੋਕਾਂ ਦੇ ਵੱਡੇ ਤਬਕੇ ਤਕ ਪਹੁੰਚ ਕੀਤੀ। ਆਪਣੇ ਸਪਤਾਹਕ 'ਖਾਲਸਾ ਸਮਾਚਾਰ' ਵੀ ਸ਼ੁਰੂ ਕੀਤਾ ਜਿਹੜਾ ਅਜ ਤਕ ਨਿਰੰਤਰ ਜਾਰੀ ਹੈ।

ਅਧਿਆਤਮ ਰੁਚੀਆਂ ਨਾਲ ਵਰੋਸਾਏ ਭਾਈ ਵੀਰ ਸਿੰਘ ਸੰਸਾਰਕ ਮੋਹ-ਪ੍ਰਤਿਸ਼ਠਾ ਤੋਂ ਹਮੇਸ਼ਾਂ ਦੂਰ ਹੀ ਰਹੇ। ਇਹ ਕਹਿਣਾ ਬਹੁਤ ਮੁਸ਼ਕਿਲ ਹੋਵੇਗਾ ਕਿ ਉਨ੍ਹਾਂ ਕਿਸੇ ਸਮਾਰੋਹ 'ਚ ਹਿੱਸਾ ਲਿਆ ਹੋਵੇ ਜਾਂ ਉਨ੍ਹਾਂ ਜਨਤਕ ਤੌਰ ਤੇ ਕੋਈ ਭਾਸ਼ਣ ਦਿਤਾ ਹੋਵੇ। ਮੁੰਬਈ ਸਿੱਖ ਵਿੱਦਿਅਕ ਕਾਨਫਰੰਸ ਵਿਚ ਜਿਥੇ ਉਨ੍ਹਾਂ ਨੂੰ ਅਭੀਨੰਦਨ ਗ੍ਰੰਥ ਭੇਂਟ ਕੀਤਾ ਜਾਣਾ ਸੀ, ਜਦੋਂ ਉਨ੍ਹਾਂ ਨੂੰ ਬੋਲਣ ਲਈ ਕਿਹਾ ਗਿਆ ਤਾਂ ਆਪਣੇ 'ਵਾਹਿਗੁਰੂ ਜੀ ਕਾ ਖਾਲਸਾ, ਵਾਹਿਗੁਰੂ ਜੀ ਕੀ ਫਤਹਿ' ਬੁਲਾਉਣ ਤੋਂ ਬਾਅਦ ਗੁਰਬਾਣੀ ਚੋਂ ਇਹ ਸ਼ਬਦ ਉਚਾਰ ਕੇ ਹੀ ਆਪਣੀ ਹਾਜ਼ਰੀ ਲਵਾਈ-

ਹਮ ਰੁਲਤੇ ਫਿਰਤੇ ਕੋਈ ਬਾਤ ਨ ਪੂਛਤਾ
ਗੁਰ ਸਤਿਗੁਰ ਸੰਗਿ ਕੀਰੇ ਹਮ ਥਾਪੇ॥

ਆਪ ਅਨੇਕਾਂ ਸਨਮਾਨਾਂ ਨਾਲ ਨਿਵਾਜੇ ਗਏ। ਭਾਈ ਸਾਹਿਬ ਨੂੰ ਸਾਹਿਤ ਅਕਾਦਮੀ ਨੇ ਪੰਜਾਬੀ ਸਾਹਿਤ ਦਾ ਪਹਿਲਾ ਇਨਾਮ ਉਹਨਾਂ ਦੀ ਪੁਸਤਕ 'ਮੇਰੇ ਸਾਂਈਆਂ ਜੀਓ!' ਲਈ ਪ੍ਰਦਾਨ ਕੀਤਾ। ਪੰਜਾਬ ਸਰਕਾਰ ਨੇ ਉਨ੍ਹਾਂ ਨੂੰ ਪੰਜਾਬ ਵਿਧਾਨ ਸਭਾ ਲਈ ਨਾਮਜ਼ਦ ਕੀਤਾ। ਵੀਹਵੀਂ ਸਦੀ ਦੇ ਸਭ ਤੋਂ ਪ੍ਰਭਾਵਸ਼ਾਲੀ ਸਿੱਖ ਦੇ ਉਪਰ ਹਿੰਦੁਸਤਾਨ ਟਾਈਮਜ਼ ਵਲੋਂ ਕਰਵਾਏ ਇਕ ਸਰਵੇਖਣ 'ਚ ਭਾਈ ਵੀਰ ਸਿੰਘ ਦਾ ਨਾਂ ਸ਼ਿਰੋਮਣੀ ਸਿੱਖ ਦੇ ਤੌਰ ਤੇ ਸਾਹਮਣੇ ਆਇਆ।

ਭਾਈ ਵੀਰ ਸਿੰਘ ਦੀਆਂ ਲਿਖਤਾਂ ਦੇ ਪ੍ਰਚਾਰ-ਪ੍ਰਸਾਰ ਲਈ 1958 'ਚ ਨਵੀਂ ਦਿੱਲੀ ਵਿਖੇ 'ਭਾਈ ਵੀਰ ਸਿੰਘ ਸਾਹਿਤ ਸਦਨ' ਦੀ ਸਥਾਪਨਾ ਕੀਤੀ ਗਈ। ਆਪਣੀ ਸਥਾਪਨਾ ਤੋਂ ਲੈ ਕੇ ਹੁਣ ਤਕ ਸਦਨ ਭਾਈ ਸਾਹਿਬ ਦੀਆਂ ਲਿਖਤਾਂ ਨੂੰ ਛਾਪਣ ਦੇ ਨਾਲ-ਨਾਲ ਉਹਨਾਂ ਦਾ ਦੇਸ਼ੀ-ਵਿਦੇਸ਼ੀ ਭਾਸ਼ਾਵਾਂ 'ਚ ਅਨੁਵਾਦ ਦਾ ਕੰਮ ਬਹੁਤ ਹੀ ਮਿਹਨਤ ਤੇ ਲਗਨ ਨਾਲ ਕਰ ਰਿਹਾ ਹੈ।

ਐਨਸਾਈਕਲੋਪੀਡੀਆ ਦੇ ਮੁੱਖ ਸੰਪਾਦਕ ਪ੍ਰੋ. ਹਰਬੰਸ ਸਿੰਘ ਰਾਹੀਂ ਭਾਈ ਸਾਹਿਬ ਦੀ ਲਿਖੀ ਬਹੁਤ ਹੀ ਪ੍ਰਮਾਣਿਕ ਤੇ ਪੜਨਯੋਗ ਜੀਵਨੀ ਪਹਿਲਾਂ ਸੰਤ-ਕਵੀ ਭਾਈ ਵੀਰ ਸਿੰਘ ਦੀ ਸ਼ਤਾਬਦੀ ਦੇ ਮੌਕੇ 1972 'ਚ ਸਾਹਿਤ ਅਕਾਦਮੀ ਵਲੋਂ ਪ੍ਰਕਾਸ਼ਿਤ ਕੀਤੀ ਗਈ ਸੀ ਜਿਸ ਨੂੰ ਅਸੀਂ ਮੁੜ ਛਾਪਣ ਦਾ ਮਾਣ ਲੈ ਰਹੇ ਹਾਂ।

ਅਸੀਂ ਕੋਲਬੀ ਕਾਲਜ, ਯੂ.ਐਸ.ਏ., ਤੋਂ ਪ੍ਰੋ. ਹਰਬੰਸ ਸਿੰਘ ਦੀ ਸਪੁਤਰੀ ਪ੍ਰੋ. ਨਿੱਕੀ ਗੁਨਿੰਦਰ ਕੌਰ ਅਤੇ ਸਾਹਿਤ ਅਕਾਦਮੀ ਦਿੱਲੀ ਦੇ ਵੀ ਧੰਨਵਾਦੀ ਹਾਂ ਜਿਨ੍ਹਾਂ ਸਾਨੂੰ ਭਾਈ ਸਾਹਿਬ ਦੀ ਲਿਖੀ ਇਸ ਯਾਦਗਾਰ ਜੀਵਨੀ ਨੂੰ ਭਾਈ ਵੀਰ ਸਿੰਘ ਸਾਹਿਤ ਸਦਨ ਵਲੋਂ ਪ੍ਰਕਾਸ਼ਿਤ ਕਰਨ ਦੀ ਸਵੀਕ੍ਰਿਤੀ ਪ੍ਰਦਾਨ ਕੀਤੀ ਹੈ।

ਨਵੀਂ ਦਿੱਲੀ
ਦਸੰਬਰ 5, 2010

ਜਸਵੰਤ ਸਿੰਘ ਨੇਕੀ
ਆਨਰੇਰੀ ਜਨਰਲ ਸਕੱਤਰ

ਭੂਮਿਕਾ

1972 ਦਾ ਸਾਲ ਪੰਜਾਬੀ ਕਵੀ ਤੇ ਵਿਚਾਰਵਾਨ ਭਾਈ ਵੀਰ ਸਿੰਘ ਦੀ ਜਨਮ ਸ਼ਤਾਬਦੀ ਦਾ ਸਾਲ ਹੈ। ਸਾਹਿਤ ਅਕਾਦਮੀ ਨੇ ਇਸ ਸੁਅਵਸਰ ਦੇ ਗੌਰਵ ਵਿਚ ਵਾਧਾ ਕਰਨ ਲਈ ਉਨ੍ਹਾਂ ਬਾਰੇ ਉਚੇਚਾ ਨਿਬੰਧ ਲਿਖਵਾ ਕੇ ਉਸ ਨੂੰ “ਭਾਰਤੀ ਸਾਹਿਤ ਦੇ ਉਸਰੀਏ” ਨਿਬੰਧਮਾਲਾ ਵਿਚ ਥਾਂ ਦਿੱਤੀ ਹੈ। ਇਸ ਤਰ੍ਹਾਂ ਸਾਹਿਤ ਅਕਾਦਮੀ ਨੇ ਕੌਮੀ ਕੈਲੰਡਰ ਵਿਚ ਇਕ ਮਹੱਤਵਪੂਰਨ ਵਰ੍ਹੇਗੰਢ ਨੂੰ ਸੂਚਿਤ ਕੀਤਾ ਹੈ। ਵਰਤਮਾਨ ਸ਼ਤਾਬਦੀ ਦੇ ਆਰੰਭ ਵਿਚ ਸਾਡੇ ਦੇਸ਼ ਵਿਚ ਜਿਹੜੀ ਸਾਹਿਤਕ ਪੁਨਰ ਜਾਗਰਨ ਦੀ ਲਹਿਰ ਉਪਜੀ ਸੀ, ਭਾਈ ਵੀਰ ਸਿੰਘ ਉਸ ਲਹਿਰ ਨੂੰ ਉਪਜਾਉਣ ਵਾਲੇ ਪਹਿਲਕਿਆਂ ਵਿਚੋਂ ਹੈ। ਉਹ ਵਾਸਤਵਿਕ ਰੂਪ ਵਿਚ ਆਧੁਨਿਕ ਪੰਜਾਬੀ ਸਾਹਿਤ ਦਾ ਜਨਮ-ਦਾਤਾ ਹੈ ਅਤੇ ਉਸ ਨੇ ਪੰਜਾਬੀ ਜੀਵਨ ਦੇ ਅਨੇਕ ਪੱਖਾਂ ਤੇ ਆਪਣੀ ਅਮਿਟ ਛਾਪ ਲਾਈ ਹੈ। ਇਸ ਪੁਸਤਕ ਦੇ ਕਰਤਾ ਦਾ ਪ੍ਰਯੋਜਨ ਇਹ ਹੈ ਕਿ ਭਾਈ ਵੀਰ ਸਿੰਘ ਦੇ ਜੀਵਨ ਤੇ ਰਚਨਾ ਨੂੰ ਉਸਦੇ ਜਨਮ ਸਮੇਂ ਦੀ ਸਭਿਆਚਾਰਕ ਸਥਿਤੀ ਦੇ ਸੰਦਰਭ ਵਿਚ ਬਿਆਨਿਆ ਜਾਏ। ਇਸ ਪੁਸਤਕ ਦੇ ਪਾਠਕ ਅਜਿਹੇ ਹੋਣਗੇ, ਜਿਹੜੇ ਕਿ ਸ਼ਾਇਦ ਭਾਈ ਵੀਰ ਸਿੰਘ ਦੀਆਂ ਮੂਲ ਰਚਨਾਵਾਂ ਤੋਂ ਜਾਣੂ ਨਾ ਹੋਣ; ਇਸ ਕਾਰਨ ਉਸ ਦੀਆਂ ਵਿਸ਼ੇਸ਼ ਰਚਨਾਵਾਂ ਨੂੰ ਸੰਖੇਪ ਰੂਪ ਵਿਚ ਅੰਕਿਤ ਕੀਤਾ ਗਿਆ ਹੈ ਅਤੇ ਲੇਖਕ ਨੇ (ਅੰਗਰੇਜ਼ੀ ਸੰਸਕਰਣ ਵਿਚ) ਚੋਣਵੀਆਂ ਰਚਨਾਵਾਂ ਦਾ ਆਪਣੇ ਵਲੋਂ ਕੀਤਾ ਅਨੁਵਾਦ ਵੀ ਦਿੱਤਾ ਹੈ।

ਜਦੋਂ ਮੈਂ ਇਹ ਪੁਸਤਕ ਲਿਖ ਰਿਹਾ ਸਾਂ ਤਾਂ ਮੇਰੇ ਲਈ ਲਾਭਦਾਇਕ ਗੱਲ ਇਹ ਸੀ ਕਿ ਭਾਈ ਵੀਰ ਸਿੰਘ ਦੇ ਕਾਲ-ਵਸ ਹੋਣ ਪਿਛੋਂ, ਉਨ੍ਹਾਂ ਦੇ ਉਸ ਸਮੇਂ ਜੀਵਤ ਭਰਾ ਵਿਚਾਰਵਾਨ ਤੇ ਲੇਖਕ ਡਾ. ਬਲਬੀਰ ਸਿੰਘ ਦੀ

ਲਾਇਬ੍ਰੇਰੀ ਦਾ ਲਾਭ ਮੈਨੂੰ ਪ੍ਰਾਪਤ ਹੋਇਆ। ਇਸ ਲਿਖਤ ਦੁਆਰਾ ਮੈਂ ਉਨ੍ਹਾਂ ਦੀ ਉਦਾਰਤਾ ਤੇ ਸਹਾਇਤਾ ਲਈ ਧੰਨਵਾਦ ਕਰਦਾ ਹਾਂ। ਮੈਂ ਆਪਣੇ ਸਤਿਕਾਰਯੋਗ ਗੁਰੂਵਰ ਡਾ. ਗੰਡਾ ਸਿੰਘ ਦਾ ਵੀ ਰਿਣੀ ਹਾਂ ਕਿਉਂਕਿ ਮੈਂ ਤਾਂ ਹਮੇਸ਼ਾ ਹੀ ਉਨ੍ਹਾਂ ਦੀ ਦਰਿਆ-ਦਿਲੀ ਦਾ ਸਦਕਾ ਉਨ੍ਹਾਂ ਤੋਂ ਲਾਹੇਵੰਦ ਸਲਾਹ ਮਸ਼ਵਰਾ ਪ੍ਰਾਪਤ ਕਰਦਾ ਰਿਹਾ ਹਾਂ। ਮੈਨੂੰ ਰਾਜਪੁਰ ਇਸਾਈ ਅਰਾਮਗਾਹ ਅਤੇ ਅਧਿਐਨ ਕੇਂਦਰ (Christian Retreat and Study Centre) ਵਿਖੇ ਅੱਡ-ਅੱਡ ਮਿਸ਼ਨਾਂ ਦੀਆਂ ਅਜਿਹੀਆਂ ਰੀਪੋਰਟਾਂ ਮਿਲੀਆਂ ਜਿਨ੍ਹਾਂ ਵਿਚੋਂ ਕਿ ਮੈਨੂੰ ਭਾਈ ਵੀਰ ਸਿੰਘ ਦੇ ਜਨਮ-ਕਾਲ ਬਾਰੇ ਬਹੁਤ ਵਾਕਫ਼ੀ ਮਿਲੀ ਹੈ। ਇਸ ਸਹਾਇਤਾ ਲਈ ਮੈਂ ਕੇਂਦਰ ਦੇ ਡਾਇਰੈਕਟਰ ਰੋਵਿੰਡ ਡੇਵਿਡ ਸੀ. ਸਕਾਟ ਦਾ ਰਿਣੀ ਹਾਂ। ਏਸੇ ਤਰ੍ਹਾਂ ਮੈਂ ਆਪਣੇ ਦੇਹਰਾਦੂਨ ਨਿਵਾਸੀ ਮਿੱਤ੍ਰ ਸ੍ਰੀ ਪਦਮ ਕੁਮਾਰ ਜੈਨ ਦਾ ਰਿਣੀ ਹੈ ਜਿਨ੍ਹਾਂ ਦੀ ਲਾਇਬ੍ਰੇਰੀ ਦੀ ਮੈਂ ਭਰਪੂਰ ਵਰਤੋਂ ਕੀਤੀ। ਇਸ ਸੰਬੰਧ ਵਿਚ ਪੰਜਾਬੀ ਯੂਨੀਵਰਸਿਟੀ ਦੇ ਲਾਇਬ੍ਰੇਰੀਅਨ ਸਰਦਾਰ ਹੁਕਮ ਸਿੰਘ ਅਤੇ ਆਪਣੇ ਨਿਜੀ ਅਸਿਸਟੈਂਟ ਸਰਦਾਰ ਧਰਮ ਸਿੰਘ ਦਾ ਜ਼ਿਕਰ ਕਰਨਾ ਵੀ ਜ਼ਰੂਰੀ ਹੈ ਕਿਉਂਕਿ ਇਨ੍ਹਾਂ ਨੇ ਮੈਨੂੰ ਬਹੁਪੱਖੀ ਸਹਾਇਤਾ ਦਿੱਤੀ ਹੈ।

ਏ.1, ਪੰਜਾਬੀ ਯੂਨੀਵਰਸਿਟੀ
ਪਟਿਆਲਾ

ਹਰਬੰਸ ਸਿੰਘ

ਪਿਛੋਕੜ

ਪਿਛਲੀ ਸ਼ਤਾਬਦੀ ਦੇ ਅਖੀਰਲੇ ਦਹਾਕੇ ਵਿਚ ਪੰਜਾਬੀ ਸਾਹਿਤ ਇਕ ਨਵੇਂ ਮੋੜ ਤੇ ਆ ਖੜਾ ਹੋਇਆ। ਇਹ ਸਮਾਂ ਇਕ ਪਰਿਵਰਤਨ ਦੇ ਨਵੇਂ-ਨਵੇਂ ਆਰੰਭਾਂ ਦਾ ਸਮਾਂ ਸੀ। ਉਨ੍ਹਾਂ ਪ੍ਰਭਾਵਾਂ ਦਾ ਸਦਕਾ ਜਿਹੜੇ ਅਭੇਲ ਹੀ ਪੈ ਚੁੱਕੇ ਸਨ, ਪਰੰਪਰਾ ਦੀ ਪਕੜ ਢਿੱਲੀ ਹੋ ਗਈ ਅਤੇ ਆਤਮਿਕ ਸੁਤੰਤਰਤਾ ਵਿਚ ਵਾਧਾ ਹੋਇਆ, ਸਿਰਜਣਾਤਮਿਕ ਚੇਤਨਾ ਵਿਚ ਇਕ ਅਪੂਰਵ ਜਾਗ੍ਰਿਤੀ ਆਈ। ਅਭਿਵਿਅੰਜਨ ਦੀਆਂ ਨਵੀਆਂ ਵਿਧੀਆਂ ਸਥਾਪਤ ਹੋਈਆਂ ਅਤੇ ਨਵੇਂ ਵਿਸ਼ੇ ਪ੍ਰਚਲਤ ਹੋ ਗਏ। ਸਿੱਟੇ ਵਜੋਂ ਸਜਰੀ ਸ਼ਬਦਾਵਲੀ ਦੇ ਪ੍ਰਤੀਕ ਸੁਰ ਤੇ ਸ਼ੈਲੀ ਦੀ ਇਕ ਪੂਰੀ ਦੀ ਪੂਰੀ ਸੰਰਚਨਾ ਦਾ ਉਦੈ ਹੋ ਗਿਆ। ਇਹ ਇਕ ਅਜਿਹਾ ਪੜਾਅ ਸੀ ਜਿਥੇ ਨਵਾਂ ਪੁਰਾਣੇ ਨੂੰ ਪਿੱਛੇ ਛੱਡ ਗਿਆ। ਨਿਰਸੰਦੇਹ ਇਹ ਆਧੁਨਿਕ ਕਾਲ ਦਾ ਆਰੰਭ ਸੀ। ਇਨ੍ਹਾਂ ਯੁਗ ਪਰਿਵਰਤਕ ਅਭਾਖਿਆਵਾਂ ਤੇ ਅਭਿਲਾਸ਼ਾਵਾਂ ਦੇ ਮਹੱਤਵ ਨੂੰ ਸਭ ਤੋਂ ਪਹਿਲਾਂ ਜਿਸ ਵਿਅਕਤੀ ਨੇ ਗ੍ਰਹਿਣ ਕੀਤਾ ਅਤੇ ਜਿਸ ਨੇ ਪੰਜਾਬੀ ਸਾਹਿਤ ਵਿਚ ਅਜਿਹਾ ਪਰਿਵਰਤਨ ਲਿਆਂਦਾ ਉਹ ਸੀ ਭਾਈ ਵੀਰ ਸਿੰਘ। ਉਸ ਦੀ ਸੰਵੇਦਨਸ਼ੀਲ ਤੇ ਜੀਵੰਤ ਆਤਮਾ ਨੇ ਸਮੇਂ ਦੀ ਧੜਕਨ ਨੂੰ ਇਕ ਸੂਖਮ ਤੇ ਜੀਵੰਤ ਹੰਗਾਰਾ ਦਿਤਾ। ਆਪਣੀ ਬੋਧਿਕਤਾ ਤੇ ਅੰਤਰ ਦ੍ਰਿਸ਼ਟੀ ਦੁਆਰਾ ਇਸ ਹੰਗਾਰੇ ਨੂੰ ਸਾਬਦਿਕ ਰੂਪ ਦੇ ਕੇ ਪੇਸ਼ ਕੀਤਾ। ਉਸ ਦੀ ਲੇਖਣੀ ਤੋਂ ਨਾਵਲਾਂ, ਕਵਿਤਾਵਾਂ, ਜੀਵਨੀਆਂ, ਬਾਲ ਸਾਹਿਤ, ਟ੍ਰੈਕਟਾਂ ਅਤੇ ਫੁਟਕਲ ਲੇਖਾਂ ਦਾ ਇਕ ਦਰਿਆ ਹੀ ਵਹਿ ਤੁਰਿਆ। ਇਨ੍ਹਾਂ ਲੇਖਾਂ ਵਿਚੋਂ ਕਈ ਸਾਹਿਤ ਰੂਪ ਪੰਜਾਬੀ ਵਿਚ ਬਿਲਕੁਲ ਨਵੇਂ ਸਨ। ਉਨ੍ਹਾਂ ਨੂੰ ਪਹਿਲੀ ਵਾਰ ਭਾਈ ਸਾਹਿਬ ਨੇ ਲਿਆਂਦਾ ਸੀ। ਇਨ੍ਹਾਂ ਲਿਖਤਾਂ ਨੇ ਅਧਿਆਤਮਕ ਤੇ ਸਮਾਜਿਕ ਚੇਤਨਾ ਤੋਂ ਇਲਾਵਾ ਜਿਸ ਦਾ ਆਪਣੇ ਆਪ ਵਿਚ ਕੋਈ ਘੱਟ ਮਹੱਤਵ ਨਹੀਂ, ਪੰਜਾਬੀ ਸਾਹਿਤ

ਦੀ ਵਸਤੂ ਤੇ ਸ਼ੈਲੀ ਨੂੰ ਅਸਲੋਂ ਹੀ ਬਦਲ ਕੇ ਰੱਖ ਦਿੱਤਾ। ਇਸ ਨਾਲ ਪੰਜਾਬੀ ਸਾਹਿਤ ਦੇ ਇਤਿਹਾਸ ਵਿਚ ਨਵੇਂ ਕਾਂਡ ਦਾ ਵਾਧਾ ਹੋਇਆ।

ਭਾਈ ਵੀਰ ਸਿੰਘ ਸਹੀ ਅਰਥਾਂ ਵਿਚ ਆਧੁਨਿਕ ਪੰਜਾਬੀ ਸਾਹਿਤ ਦਾ ਉਸਰਦੀਆਂ ਹੈ। ਅੱਜ ਵੀ ਸਾਹਿਤ ਦੇ ਇਤਿਹਾਸਕਾਰ ਭਾਈ ਸਾਹਿਬ ਨੂੰ ਹੀ ਪੰਜਾਬੀ ਵਾਰਤਕ, ਨਾਵਲ, ਸਰੋਦੀ ਕਾਵਿ, ਮਹਾਂ-ਕਾਵਿ, ਨਾਟਕ ਅਤੇ ਇਤਿਹਾਸਕ ਖੋਜ ਦਾ ਮੋਢੀ ਮੰਨਦੇ ਹਨ। ਉਸ ਦੇ ਹੱਥਾਂ ਵਿਚ ਪੰਜਾਬੀ ਭਾਸ਼ਾ ਦੀ ਅਨੇਕ ਮੁਖੀ ਸਮਰਥਾ ਵਿਚ ਵਾਧਾ ਹੋਇਆ। ਉਸ ਦੀਆਂ ਰਚਨਾਵਾਂ ਨੇ ਇਸ ਭਾਸ਼ਾ ਨੂੰ ਇਕ ਮਾਣ ਤੇ ਮਰਯਾਦਾ ਪਰਦਾਨ ਕੀਤੀ। ਜਿਹੜੇ ਵਿਸ਼ੇ ਉਸ ਤੋਂ ਪਹਿਲਾਂ ਪੰਜਾਬੀ ਵਿਚ ਪ੍ਰਗਟਾਏ ਨਹੀਂ ਸਨ ਜਾ ਸਕਦੇ, ਹੁਣ ਇਹ ਭਾਸ਼ਾ ਉਨ੍ਹਾਂ ਨੂੰ ਪ੍ਰਗਟਾਉਣ ਦੇ ਸਮਰਥ ਹੋ ਗਈ ਹੈ। ਪੰਜਾਬੀ ਸਾਹਿਤ ਨੇ ਏਨੀ ਤੇਜ਼ੀ ਨਾਲ ਪ੍ਰਗਤੀ ਕੀਤੀ ਕਿ ਉਸ ਦੀ ਅੰਤਮ ਰਚਨਾ “ਮੇਰੇ ਸਾਈਆਂ ਜੀਓ” (1953)- ਜੋ ਨਿੱਜੀ ਪ੍ਰਗਟਾਵੇ ਦਾ ਸਰੋਦੀ ਕਾਵਿ-ਸੰਗ੍ਰਿਹ ਹੈ- ਦੇ ਪ੍ਰਕਾਸ਼ਤ ਹੋਣ ਸਮੇਂ ਪੰਜਾਬੀ ਭਾਸ਼ਾ ਵਿਚ ਅਜੇਹੀ “ਆਧੁਨਿਕ” ਰਚਨਾ ਹੋਂਦ ਵਿਚ ਆ ਚੁੱਕੀ ਸੀ ਜਿਸ ਨੂੰ ਕਿ ਭਾਈ ਵੀਰ ਸਿੰਘ ਪਛਾਣ ਵੀ ਨਹੀਂ ਸਕਦਾ।

ਭਾਈ ਵੀਰ ਸਿੰਘ ਦੇ ਜਨਮ ਸਮੇਂ ਪੰਜਾਬ ਵਿਚ ਨਵੇਂ ਵਿਚਾਰ ਉਥੱਲ-ਪੁਥੱਲ ਲਿਆ ਰਹੇ ਸਨ। ਸਮਾਜਿਕ ਤੇ ਸਭਿਆਚਾਰਕ ਪਿਛਵਾੜਾ ਤੇਜ਼ੀ ਨਾਲ ਬਦਲ ਰਿਹਾ ਸੀ। ਸਿੱਖ ਰਾਜ ਦਾ ਅੰਤ ਹੋਇਆ ਅਤੇ ਇਸ ਦੀ ਥਾਂ ਅੰਗਰੇਜ਼ੀ ਰਾਜ ਨੂੰ ਸਥਾਪਿਤ ਹੋਇਆਂ ਪੰਝੀ ਵਰ੍ਹੇ ਹੋ ਚੁੱਕੇ ਸਨ। ਪੰਜਾਬ ਭਾਰਤ ਦਾ ਆਖਰੀ ਵੱਡਾ ਇਲਾਕਾ ਸੀ ਜਿਹੜਾ ਅੰਗਰੇਜ਼ੀ ਰਾਜ ਦਾ ਭਾਗ ਬਣ ਗਿਆ ਸੀ। ਅੰਗਰੇਜ਼ਾਂ ਦੇ ਆਉਣ ਨਾਲ ਹੱਦਬੰਦੀਆਂ ਟੁੱਟ ਗਈਆਂ ਸਨ ਅਤੇ ਪੰਜਾਬ ਉਸ ਨਵੀਂ ਚੇਤਨਾ ਦੀ ਪਕੜ ਵਿਚ ਆ ਚੁੱਕਾ ਸੀ ਜੋ ਪੱਛਮੀ ਵਿੱਦਿਆ ਦੇ ਪ੍ਰਭਾਵ ਹੇਠ ਦੇਸ਼ ਭਰ ਵਿਚ ਉਤਪੰਨ ਹੋ ਰਹੀ ਸੀ।

ਪੱਛਮੀ ਅਤੇ ਭਾਰਤੀ ਸਭਿਆਚਾਰਾਂ ਦੇ ਆਪਸੀ ਮੇਲ-ਮਿਲਾਪ ਤੇ ਟਕਰਾਉ ਦਾ ਇਕ ਮਹੱਤਵ ਪੂਰਨ ਸਿੱਟਾ ਇਹ ਨਿਕਲਿਆ ਕਿ ਦੇਸੀ ਬੋਲੀਆਂ ਅਤੇ ਉਨ੍ਹਾਂ ਦੇ ਸਾਹਿਤ ਦਾ ਵਿਕਾਸ ਹੋਇਆ। ਈਸਾਈ ਮਿਸ਼ਨਰੀਆਂ ਅੰਗਰੇਜ਼ੀ ਸਕੂਲਾਂ ਤੇ ਕਾਲਜਾਂ ਤੇ ਪੂਰਬੀ ਅਧਿਐਨਕਾਰਾਂ, ਜਿਨ੍ਹਾਂ ਨੇ ਭਾਰਤੀ

ਗਿਆਨ ਦੇ ਸੱਦਰਯ ਅਤੇ ਅਮੀਰੀ ਨੂੰ ਵਿਚਾਰਿਆ, ਨੇ ਇਸ ਵਿਚਾਰ ਨੂੰ ਉਤੇਜਨਾ ਦਿੱਤੀ।

ਇਸ ਸੰਬੰਧ ਵਿਚ ਭਾਰਤ ਵਿਚ ਸਥਾਪਿਤ ਪਹਿਲੇ ਪ੍ਰੋਟੈਸਟੈਂਟ ਮਿਸ਼ਨ (ਇਹ ਕਲਕੱਤਾ ਨੇੜੇ ਸੀਰਾਮਪੁਰ ਵਿਚ ਸਥਾਪਿਤ ਹੋਇਆ ਸੀ) ਦੀ ਉਚੇਚੀ ਦੇਣ ਹੈ। ਉਸ ਸਮੇਂ ਈਸਟ ਇੰਡੀਆ ਕੰਪਨੀ ਮਿਸ਼ਨਰੀਆਂ ਨੂੰ ਕੋਈ ਉਤਸ਼ਾਹ ਨਹੀਂ ਸੀ ਦਿੰਦੀ ਅਤੇ ਆਪਣੇ ਵਿਉਪਾਰਕ ਲਾਭਾਂ ਹਿੱਤ, ਕੰਪਨੀ ਵਲੋਂ ਕਈ ਪਾਬੰਦੀਆਂ ਲਗਾਈਆਂ ਗਈਆਂ ਸਨ। ਇਹ ਪਾਬੰਦੀਆਂ 1813 ਤੱਕ ਕਾਇਮ ਰਹੀਆਂ। ਇਸ ਕਾਰਨ ਤਿੰਨ ਅੰਗਰੇਜ਼ਾਂ-ਵਿਲੀਅਮ ਕੇਰੀ (William Carey), ਜੋਸ਼ੂਆ ਮਾਰਸ਼ਮੈਨ (Joshua Marshman) ਅਤੇ ਵਿਲੀਅਮ ਵਾਰਡ (William Ward) ਨੇ ਆਪਣਾ ਆਰੰਭਕ ਕੰਮ ਡੈਨਮਾਰਕੀ (Denmark) ਝੰਡੇ ਹੇਠਾਂ ਛੋਹਿਆ। ਸਥਾਨਕ ਰਾਜਪਾਲ (ਗਵਰਨਰ) ਤੋਂ ਆਗਿਆ ਲੈ ਕੇ ਉਨ੍ਹਾਂ ਨੇ 1800 ਵਿਚ ਸੀਰਾਮਪੁਰ ਵਿਖੇ ਕੇਂਦਰ ਸਥਾਪਤ ਕੀਤਾ। ਸ਼ੁਰੂ ਸ਼ੁਰੂ ਵਿਚ ਉਨ੍ਹਾਂ ਨੇ ਬੋਰਡਿੰਗ ਸਕੂਲ ਬਣਾਏ ਤੇ ਛਾਪਾਖਾਨਾ ਵੀ ਬਣਾਇਆ।

ਵਾਰਡ ਨੇ ਹਿੰਦੂ ਧਰਮ ਅਤੇ ਸਾਹਿਤ ਦਾ ਵਿਸ਼ੇਸ਼ ਅਧਿਐਨ ਕੀਤਾ ਅਤੇ ਮਾਰਸ਼ਮੈਨ ਨੇ ਚੀਨੀ ਸਾਹਿਤ ਤੇ ਸਭਿਆਚਾਰ ਦਾ, ਕੇਰੀ ਨੇ ਭਾਰਤੀ ਭਾਸ਼ਾਵਾਂ ਵਿਚ ਨਿਪੁੰਨਤਾ ਪ੍ਰਾਪਤ ਕਰਨ ਦਾ ਜਤਨ ਕੀਤਾ। ਉਸ ਨੇ ਬੰਗਾਲੀ, ਸੰਸਕ੍ਰਿਤ ਅਤੇ ਮਰਾਠੀ ਵਿਆਕਰਣ ਲਿਖੇ ਅਤੇ ਤੈਲਗੂ ਤੇ ਪੰਜਾਬੀ ਵਿਆਕਰਣ ਛਪਵਾਏ। ਮਿਸ਼ਨ ਦੇ ਛਾਪੇਖਾਨੇ ਵਲੋਂ ਸੰਸਕ੍ਰਿਤ, ਬੰਗਾਲੀ, ਅਸਾਮੀ, ਉੜੀਆ, ਮਾਰਵਾੜੀ, ਪਸ਼ਤੋ, ਤੈਲਗੂ, ਮਰਾਠੀ ਅਤੇ ਪੰਜਾਬੀ ਵਿਚ ਅਨੁਵਾਦ ਛਾਪੇ ਗਏ।¹ ਪੰਜਾਬੀ ਦਾ ਪਹਿਲਾ ਅਨੁਵਾਦ 1811 ਵਿਚ ਛਾਪਿਆ।² ਇਹ ਪੰਜਾਬੀ ਵਿਚ ਛਪਣ ਵਾਲੀ ਪਹਿਲੀ ਪੁਸਤਕ ਸੀ।

1. John Clark Marshman, *The Life and Times of Carey, Marshman and Ward*, Longman, Brown, Green, Longmans and Roberts, 1859, London, p.466.

2. See plate 48 in A.K. Priolkar's *The Printing Press in India*, Marathi Samshodhana Mandala, Bombay. 1958, p. 354

ਵਿੱਦਿਆ ਦੇ ਪਿੜ ਵਿਚ ਇਸਾਈ ਮਿਸ਼ਨਾਂ ਤੇ ਸਰਕਾਰ ਦੋਹਾਂ ਵਲੋਂ ਪਹਿਲ ਕੀਤੀ ਗਈ। ਬਰਤਾਨਵੀ ਪਾਰਲੀਮੈਂਟ ਦੇ ਆਦੇਸ਼ ਅਨੁਸਾਰ ਈਸਟ ਇੰਡੀਆ ਕੰਪਨੀ ਨੇ ਸੰਸਕ੍ਰਿਤ ਅਤੇ ਅਰਬੀ ਭਾਸ਼ਾਵਾਂ ਦੇ ਪੁਨਰ ਉਥਾਨ ਅਤੇ ਵਿਕਾਸ ਲਈ ਸਕੂਲ ਸਥਾਪਿਤ ਕੀਤਾ, ਇਸ ਉਦੇਸ਼ ਦੀ ਪ੍ਰਾਪਤੀ ਲਈ ਨਿਰੋਲ ਪੂਰਬੀ ਪਾਠ-ਕਰਮ ਦੇ ਸੰਚਾਲਨ ਲਈ ਕਲਕੱਤਾ, ਮਦਰਾਸ ਅਤੇ ਬਨਾਰਸ ਵਿਚ ਸੰਸਕ੍ਰਿਤ ਕਾਲਜ ਵੀ ਚਾਲੂ ਕੀਤੇ ਗਏ। ਕੁਝ ਯੂਰਪੀਨ ਵਿਦਵਾਨਾਂ ਦੇ ਉੱਦਮ ਦੇ ਫਲਸਰੂਪ ਕਲਾਸਕੀ (ਸਨਾਤਨੀ) ਵਿਦਵਤਾ ਨੂੰ ਉਤਸ਼ਾਹ ਮਿਲਿਆ।

ਸਰ ਵਿਲੀਅਮ ਜੋਨਜ਼, (1746-94), ਜਿਸ ਨੇ 1784 ਵਿਚ ਏਸ਼ੀਆਟਿਕ ਸੁਸਾਇਟੀ ਔਫ਼ ਬੰਗਾਲ ਦੀ ਸਥਾਪਨਾ ਕੀਤੀ ਜਿਸ ਨੇ ਸੰਸਕ੍ਰਿਤ ਦੀਆਂ ਸਨਾਤਨੀ (ਕਲਾਸੀਕਲ) ਰਚਨਾਵਾਂ- ਹਿਤੋ-ਉਪਦੇਸ਼ ਅਤੇ ਸ਼ਕੁੰਤਲਾ ਨੂੰ ਅੰਗਰੇਜ਼ੀ ਵਿਚ ਅਨੁਵਾਦਿਆ। ਹੈਨਰੀ ਟੋਮਸ ਕੋਲਬੁਰਕ (1765-1837) ਜੋ ਫੋਰਟ ਵਿਲੀਅਮ ਕਾਲਜ ਵਿਖੇ ਪ੍ਰੋਫੈਸਰੀ ਕਰਦਾ ਸੀ— ਨੇ ਵੇਦਾਂ ਬਾਰੇ ਲਿਖਿਆ ਅਤੇ ਹਿੰਦੂਆਂ ਦੇ ਗਣਿਤ ਸ਼ਾਸਤ੍ਰ ਅਤੇ ਦਰਸ਼ਨ ਬਾਰੇ ਵਿਚਾਰਾਂ ਦਾ ਮੁੱਲਅੰਕਨ ਕੀਤਾ। ਫਰੈਡਰਿਕ ਮੈਕਸ ਮੁਲਰ (Friedrich Max Muller-1823-1900) ਨੇ ਰਿਗ ਵੇਦ ਨੂੰ ਅੰਗਰੇਜ਼ੀ ਵਿਚ ਅਨੁਵਾਦਿਆ ਅਤੇ ਕਈ ਪੂਰਬੀ ਗ੍ਰੰਥਾਂ ਦੇ ਅਨੁਵਾਦ ਲਈ ਹੱਲਾ ਸ਼ੇਰੀ ਦਿੱਤੀ।

ਭਾਰਤੀ ਸਾਹਿਤ ਤੇ ਦਰਸ਼ਨ ਦੇ ਅਧਿਐਨ ਲਈ ਇਸ ਨਵੇਂ ਉਤਸ਼ਾਹ ਦੇ ਨਾਲ-ਨਾਲ ਹੀ ਅੰਗਰੇਜ਼ੀ ਵਿਦਿਆ ਦੇ ਪਸਾਰ ਦੀ ਮੰਗ ਵਿਚ ਵਾਧਾ ਹੋਇਆ।

‘ਰਾਜਾ ਰਾਮ ਮੋਹਨ ਰਾਏ’, ਜੋ ਇਕ ਪ੍ਰਤਿਭਾ ਸੰਪੰਨ ਦੂਰ ਦ੍ਰਿਸ਼ਟੀ ਵਾਲਾ ਚਿੰਤਕ ਸੀ, ਇਸ ਦਾ ਸਭ ਤੋਂ ਪ੍ਰਭਾਵਸ਼ਾਲੀ ਆਗੂ ਸੀ। ਉਸ ਨੇ 1817 ਵਿਚ ਕਲਕੱਤਾ ਵਿਖੇ ਵਿਦਿਆਲਾ ਜਾਂ ਹਿੰਦੂ ਕਾਲਜ ਸਥਾਪਤ ਕੀਤਾ। ਇਹ ਹੀ ਸੰਸਥਾ ਪਿਛੋਂ ਜਾ ਕੇ ਪ੍ਰੈਸੀਡੇਂਸੀ ਕਾਲਜ ਦੇ ਨਾਂ ਹੇਠ ਪ੍ਰਸਿੱਧ ਹੋਈ। ਇਸ ਕਾਲਜ ਦਾ ਉਦੇਸ਼ ਪ੍ਰਤੱਖ ਰੂਪ ਵਿਚ ਇਹ ਦੱਸਿਆ ਗਿਆ ਕਿ ਮੂਲ ਗਿਆਨ ਨੂੰ ਪਛਮੀ ਸੋਮਿਆਂ ਤੋਂ ਭਾਰਤੀ ਸੋਮਿਆਂ ਤੱਕ ਪਹੁੰਚਾਇਆ ਜਾਏ। ਅੰਗਰੇਜ਼ੀ ਦੇ ਹੱਕ ਦੇ ਟੁੱਕ ਫੈਸਲਾ ਮੈਕਾਲੇ ਦੀ 1835

ਵਾਲੀ ਰੀਪੋਰਟ ਦੁਆਰਾ ਕੀਤਾ ਗਿਆ ਜਿਸ ਵਿਚ ਕਿ ਬਰਤਾਨਵੀ ਪਾਲਸੀ ਇਹ ਨਿਸਚਿਤ ਕੀਤੀ ਗਈ ਕਿ ਪੱਛਮੀ ਵਿਦਿਆ ਦਾ ਪਰਚਾਰ ਤੇ ਪਰਸਾਰ ਕੀਤਾ ਜਾਏ।

ਇਸਾਈ ਮਿਸ਼ਨਰੀਆਂ ਦੀਆਂ ਲੋੜਾਂ ਕਰਕੇ ਆਧੁਨਿਕ ਭਾਰਤੀ ਭਾਸ਼ਾਵਾਂ ਵੱਲ ਝੁਕਾਅ ਵਧਿਆ। ਜਿਹੜੇ ਸਕੂਲ ਉਨ੍ਹਾਂ ਵਲੋਂ ਖੋਲ੍ਹੇ ਗਏ, ਉਨ੍ਹਾਂ ਦਾ ਮੁਖ ਉਦੇਸ਼ ਦੇਸੀ ਭਾਸ਼ਾਵਾਂ ਦੁਆਰਾ ਸਿੱਖਿਆ ਦੇਣਾ ਸੀ।¹ ਹੌਲੀ-ਹੌਲੀ ਲੋਕ ਰਾਏ ਬੋਲ ਚਾਲ ਦੀਆਂ ਬੋਲੀਆਂ ਦੇ ਹੱਕ ਵਿਚ ਹੋ ਰਹੀ ਸੀ। 1867 ਵਿਚ ਅਲੀਗੜ੍ਹ ਦੀ ਬ੍ਰਿਟਿਸ਼ ਇੰਡੀਅਨ ਐਸੋਸੀਏਸ਼ਨ ਔਫ ਨਾਰਥ ਵੈਸਟਰਨ ਪ੍ਰੋਵਿੰਸਿਜ਼ ਨੇ ਗਵਰਨਰ ਜਰਨਲ ਨੂੰ ਇਕ ਯਾਦ ਪੱਤਰ ਭੇਟਾ ਕੀਤਾ ਜਿਸ ਵਿਚ ਇਹ ਦੱਸਿਆ ਕਿ ਜੇਕਰ ਅੰਗਰੇਜ਼ੀ ਨੂੰ ਸਿੱਖਿਆ ਦਾ ਇੱਕੋ ਇੱਕ ਮਾਧਿਅਮ ਰੱਖਿਆ ਗਿਆ ਤਾਂ ਉਚੇਰੀ ਵਿਦਿਆ ਦਾ ਸਾਰਾ ਲਾਭ ਕੇਵਲ ਗਿਣਤੀ ਦੇ ਲੋਕਾਂ ਨੂੰ ਪਹੁੰਚੇਗਾ ਅਤੇ ਗਿਆਨ ਪ੍ਰਾਪਤੀ ਲਈ ਦੁਗਣਾ ਸਮਾਂ ਨਸ਼ਟ ਹੋਵੇਗਾ। ਯਾਦ ਪੱਤ੍ਰ ਦੁਆਰਾ ਹਿੰਦ ਸਰਕਾਰ ਨੂੰ ਇਹ ਬੇਨਤੀ ਕੀਤੀ ਗਈ ਕਿ ਉੱਚਤਮ ਵਿਦਿਆ ਦਾ ਅਜਿਹਾ ਪ੍ਰਬੰਧ ਕੀਤਾ ਜਾਵੇ ਜਿਸ ਵਿਚ ਕਿ ਸਿੱਖਿਆ ਦਾ ਮਾਧਿਅਮ ਦੇਸੀ ਭਾਸ਼ਾਵਾਂ ਹੋਣ।² ਜਿਨ੍ਹਾਂ ਵਿਅਕਤੀਆਂ ਨੇ ਇਸ ਯਾਦ ਪੱਤ੍ਰ ਤੇ ਦਸਖਤ ਕੀਤੇ, ਉਨ੍ਹਾਂ ਵਿਚੋਂ ਦੋ ਸਨ, ਸਯਦ ਅਹਿਮਦ ਤੇ ਰਾਜਾ ਜੈ ਕਿਸ਼ਨ ਦਾਸ।

ਪੂਰਬ ਅਤੇ ਪੱਛਮ ਦੇ ਮੇਲ ਨੇ ਇਕ ਉਤੇਜਿਤ ਅਵਸਥਾ ਪੈਦਾ ਕਰ ਦਿਤੀ ਸੀ। ਭਾਰਤੀਆਂ ਦਾ ਪ੍ਰਤਿਕਰਮ ਦੋ ਪਾਸੜ ਸੀ। ਇਕ ਪਾਸੇ ਤਾਂ ਉਹ ਭਵਿੱਖ ਮੁਖੀ ਬਣਨਾ ਚਾਹੁੰਦੇ ਸਨ। ਪਿੱਛੋਂ ਤੋਂ ਤੋੜ ਕੇ ਅੱਗੇ ਜਾਣਾ ਚਾਹੁੰਦੇ ਸਨ। ਦੂਸਰੇ ਪਾਸੇ ਉਹ ਅਤੀਤ ਮੁਖੀ ਸਨ ਅਤੇ ਬੀਤੇ ਦੇ ਵਿਰਸੇ ਵਿਚੋਂ ਸ਼੍ਰੇਸ਼ਟਤਮ ਦੀ ਸੰਭਾਲ ਕਰਨਾ ਚਾਹੁੰਦੇ ਸਨ ਅਤੇ ਜੋ ਕੁਝ ਨਿਕੰਮਾ ਤੇ

1. Sushil Kumar De, *Bengali Literature in the Nineteenth Century*, Calcutta, Firma K.L. Mukhopadhyay, 1962, p.461.

2. J.P. Naik, ed. *Selections from the Educational Records of the Government of India*, National Archives of India, 1963, Vol.II, p. 27.

ਨਿਕਾਰਾ ਹੋ ਚੁੱਕਾ ਸੀ, ਉਸ ਦੀ ਨਵੇਂ ਸਿਰਿਉਂ ਉਸਾਰੀ ਕਰਨਾ ਚਾਹੁੰਦੇ ਸਨ। ਪਰ ਭਾਰਤੀ ਸਭਿਅਤਾ ਦੀ ਸਮਨਵੈਸ਼ੀਲ (ਮਿਲਾਪੜੀ) ਤੇ ਜ਼ਿਉਂਦੇ ਰਹਿਣ ਦੀ ਸਦੀਵੀ ਸਮਰਥਾ ਦੁਆਰਾ ਇਕ ਸੰਤੁਲਨ ਕਾਇਮ ਕੀਤਾ ਗਿਆ। ਪਰੰਤੂ ਇਹ ਗੱਲ ਨਿਰਵਿਵਾਦ ਹੈ ਕਿ ਵਿਕਾਸ ਅਤੇ ਉਤਪਾਦਨ ਸ਼ਕਤੀ ਦਾ ਯੁੱਗ ਸ਼ੁਰੂ ਹੋ ਚੁਕਾ ਸੀ। ਸੁਧਾਰ ਅਤੇ ਪਰੀਵਰਤਨ ਦੀਆਂ ਸ਼ਕਤੀਆਂ ਦੀ ਖੇਡ ਆਰੰਭ ਹੋ ਚੁਕੀ ਸੀ। ਮੁਢ ਕਦੀਮੀ ਰਵੱਈਏ ਦੀ ਥਾਂ ਨਵੇਂ ਕਲਾਤਮਿਕ, ਸਾਹਿਤਕ, ਤੇ ਸਮਾਜਕ ਵਿਚਾਰਾਂ ਦੇ ਪ੍ਰਭਾਵ ਤੇ ਨਵੀਆਂ ਆਰਥਕ ਵਿਕਾਸ ਯੋਜਨਾਵਾਂ ਦੇ ਪ੍ਰਭਾਵ ਹੇਠ ਅਨੇਕ ਧਾਰਮਿਕ, ਸਭਿਆਚਾਰਕ ਤੇ ਮਾਨਵਵਾਦੀ ਲਹਿਰਾਂ ਉਠ ਰਹੀਆਂ ਸਨ। ਇਨ੍ਹਾਂ ਵਿਚੋਂ ਸਭ ਤੋਂ ਮੁਢਲੀ ਅਤੇ ਸਭ ਤੋਂ ਸ਼ਕਤੀਸ਼ਾਲੀ ਉਹ ਲਹਿਰ ਸੀ ਜਿਹੜੀ ਕਿ ਰਾਜਾ ਰਾਮ ਮੋਹਨ ਰਾਏ ਦੇ ਕ੍ਰਾਂਤੀਕਾਰੀ ਵਿਚਾਰਾਂ ਦੀ ਉਪਜ ਸੀ। ਇਕ ਹੋਰ ਗੱਲ ਜਿਸ ਨੇ ਕਿ ਇਤਿਹਾਸਕ ਸੰਦਰਭ ਵਿਚ ਭਾਰਤ ਦੇ ਇਤਿਹਾਸ ਨੂੰ ਬਹੁਤ ਪ੍ਰਭਾਵਤ ਕੀਤਾ ਉਹ ਸਰ ਸਯਦ ਵਲੋਂ ਮੁਸਲਮਾਨਾਂ ਵਿਚ ਵਿਦਿਆ ਪ੍ਰਚਾਰ ਦੀ ਲਹਿਰ ਸੀ।

ਜਦੋਂ ਪੰਜਾਬ ਉਤੇ ਅੰਗਰੇਜ਼ਾਂ ਦਾ ਕਬਜ਼ਾ ਹੋ ਗਿਆ ਤਾਂ ਪੰਜਾਬੀ ਏਸੇ ਰਾਹੋਂ ਲੰਘੇ ਅਤੇ ਉਨ੍ਹਾਂ ਨੇ ਇਹ ਅਨੁਭਵ ਪ੍ਰਾਪਤ ਕੀਤਾ। ਹਾਲੇ ਜਦੋਂ ਮਹਾਰਾਜਾ ਰਣਜੀਤ ਸਿੰਘ ਦਾ ਰਾਜ ਲਾਹੌਰ ਵਿਖੇ ਕਾਇਮ ਸੀ ਉਦੋਂ ਹੀ 1834 ਵਿਖੇ ਅਮਰੀਕਾ ਤੋਂ ਇੱਕ ਪ੍ਰੈਸਬੇਟੇਰੀਅਨ (ਵੱਡਾ) ਪਾਦਰੀ ਜੌਨ ਸੀ. ਲੌਰੀ (John C. Lowrie), ਲੁਧਿਆਣੇ ਮਿਸ਼ਨ ਕਾਇਮ ਕਰਨ ਲਈ ਆਇਆ। ਲੁਧਿਆਣਾ ਉਸ ਸਮੇਂ ਸਿਖ ਰਾਜ ਦੀ ਸਰਹੱਦ ਤੇ ਬਰਤਾਨਵੀ ਪਛਮੀ ਚੌਕੀ ਸੀ। ਇਸ ਅਸਥਾਨ ਦੀ ਚੋਣ ਕਰਨ ਲਗਿਆਂ, ਜਿਹੜੀਆਂ ਗੱਲਾਂ ਨੂੰ ਮੁਖ ਰਖਿਆ ਗਿਆ ਉਹ ਸਨ, “ਇਹ ਮੋਹਨਤ ਤੋਂ ਫਲ ਪ੍ਰਾਪਤ ਕਰਨ ਲਈ ਸਾਰਿਆਂ ਤੋਂ ਚੰਗਾ ਭੂ ਖੰਡ ਸੀ, ਕਿਉਂਕਿ ਇਥੋਂ ਦੀ ਵਸੋਂ ਸੰਘਣੀ ਸੀ ਅਤੇ ਲੋਕ ਨਰੋਏ ਸਨ, ਲਹਿੰਦੇ ਦੇ ਪ੍ਰਾਂਤਾਂ ਦੇ ਟਾਕਰੇ ਤੇ ਜਲਵਾਯੂ ਸੁਅਸਥ ਸੀ ਅਤੇ ਸੁਆਸਥ ਵਿਗੜਨ ਦੇ ਸਮੇਂ ਹਿਮਾਚਲ ਦੀਆਂ ਨੀਵੀਆਂ ਪਹਾੜੀਆਂ 'ਚ ਕਈ ਥਾਂ ਜਾ ਕੇ ਰਿਹਾ ਜਾ ਸਕਦਾ ਸੀ।

ਇਕ ਹੋਰ ਕਾਰਨ ਇਹ ਸੀ ਕਿ ਏਥੇ ਸਿੱਖ ਜਨਤਾ ਦੀ ਵਸੋਂ ਸੀ ਜਿਨ੍ਹਾਂ ਵਲ ਕਿ ਸਾਡੀ ਉਚੇਚੀ ਦ੍ਰਿਸ਼ਟੀ ਪਹਿਲੇ ਪਹਿਲ ਪਈ ਸੀ।¹

ਬਾਇਬਲ ਦੁਆਰਾ ਪ੍ਰਚਾਰ ਤੋਂ ਛੁਟ, ਮਿਸ਼ਨ ਵਲੋਂ ਇਕ ਅੰਗਰੇਜ਼ੀ ਸਕੂਲ ਤੇ ਛਾਪਾਖਾਨਾ ਵੀ ਚਾਲੂ ਕੀਤਾ ਗਿਆ। ਇਸ ਸਕੂਲ ਵਿਚ ਹਿੰਦੂ, ਮੁਸਲਮਾਨ, ਸਿੱਖ ਤੇ ਇਸਾਈ ਸਿਖਿਆਰਥੀ ਸਨ ਅਤੇ ਅੰਗਰੇਜ਼ੀ ਰੀਡਰਾਂ ਤੋਂ ਛੁਟ ਭੂਗੋਲ, ਵਿਸ਼ਵ ਇਤਿਹਾਸ, ਪ੍ਰਾਕ੍ਰਿਤਕ ਦਰਸ਼ਨ, ਰਸਾਇਣ ਵਿਦਿਆ ਅਤੇ ਅਰਥ ਸ਼ਾਸਤ੍ਰ ਦੀ ਪੜ੍ਹਾਈ ਕਰਾਈ ਜਾਂਦੀ ਸੀ। ਪਾਠ ਕਰਮ ਅਤੇ ਬਣਤਰ ਦੀ ਦ੍ਰਿਸ਼ਟੀ ਤੋਂ ਇਹ ਸਕੂਲ ਦੇਸ਼ ਦੇ ਇਸ ਭਾਗ ਵਿਚ ਇਕ ਨਵੀਂ ਗੱਲ ਸੀ। ਮਹਾਰਾਜਾ ਰਣਜੀਤ ਸਿੰਘ ਚਾਹੁੰਦਾ ਸੀ ਕਿ ਉਸ ਦੇ ਆਪਣੇ ਬੱਚਿਆਂ ਅਤੇ ਦੂਸਰੇ ਹੋਣਹਾਰ ਨੌਜਵਾਨਾਂ ਲਈ ਅਜਿਹਾ ਸਕੂਲ ਚਾਲੂ ਕੀਤਾ ਜਾਏ। ਉਸ ਨੇ ਲੌਰੀ (John C. Lowrie) ਨੂੰ ਇਸ ਉਦੇਸ਼ ਪੂਰਤੀ ਲਈ ਲਾਹੌਰ ਬੁਲਾਇਆ। ਹੋ ਸਕਦਾ ਹੈ ਕਿ ਇਹ ਸਕੂਲ ਚਾਲੂ ਹੋ ਜਾਂਦਾ ਪਰ ਮਹਾਰਾਜਾ ਨੂੰ ਇਹ ਗੱਲ ਪ੍ਰਵਾਨ ਨਹੀਂ ਸੀ ਕਿ ਮਿਸ਼ਨਰੀ ਆਪਣੇ ਅਸੂਲਾਂ ਅਨੁਸਾਰ ਬਾਇਬਲ ਦੀ ਪੜ੍ਹਾਈ ਵੀ ਕਰਾਉਣ।² ਮਿਸ਼ਨ ਵਲੋਂ ਦੇਸੀ ਬੋਲੀਆਂ ਦੇ ਜਿਹੜੇ ਸਕੂਲ ਖੋਲ੍ਹੇ ਗਏ, ਉਨ੍ਹਾਂ ਵਿਚ ਮੁਖ ਵਿਸ਼ੈ ਸਨ— ਉਰਦੂ, ਫ਼ਾਰਸੀ ਤੇ ਪੰਜਾਬੀ। ਲੁਧਿਆਣਾ ਮਿਸ਼ਨ ਵਲੋਂ ਚਾਲੂ ਕੀਤਾ ਛਾਪਾਖਾਨਾ, ਪੰਜਾਬੀ ਪ੍ਰਕਾਸ਼ਨ ਦਾ ਮੋਢੀ ਸੀ। ਇਸ ਦੁਆਰਾ ਬਾਇਬਲ ਦੇ ਕੁਝ ਭਾਗਾਂ ਅਤੇ *The Pilgrim's Progress* ਦਾ ਅਨੁਵਾਦ ਕੀਤਾ ਗਿਆ। ਇਹ ਪੰਜਾਬੀ ਵਾਰਤਕ ਦਾ ਮੁਢਲਾ ਰੂਪ ਸੀ। ਤਕਨੀਕੀ ਦ੍ਰਿਸ਼ਟੀ ਤੋਂ ਮਹੱਤਤਾ ਪੂਰਨ, ਪੰਜਾਬੀ ਭਾਸ਼ਾ ਵਿਚ ਮੁਢਲੀਆਂ ਪੁਸਤਕਾਂ, ਪੰਜਾਬੀ ਵਿਆਕਰਣ, ਪੰਜਾਬੀ ਡਿਕਸ਼ਨਰੀ (ਸ਼ਬਦ ਕੋਸ਼) ਅਤੇ ਦੇਸ਼ ਦਾ ਵਿਆਖਿਆਤਮਕ ਭੂਗੋਲ ਵੀ ਪ੍ਰਕਾਸ਼ਤ ਕੀਤੀਆਂ ਗਈਆਂ। ਸਤਿਲੁਜ ਤੋਂ ਪਾਰ ਸਿੱਖ ਰਾਜ ਵਿਚ ਛਾਪੇਖਾਨੇ ਬਾਰੇ ਕੋਈ ਨਹੀਂ ਸੀ ਜਾਣਦਾ।

1849 ਵਿਚ ਸਿੱਖ ਰਾਜ ਦੇ ਅੰਤ ਉਪਰੰਤ ਮਿਸ਼ਨ ਨੇ ਆਪਣਾ ਕੰਮ

1. John C. Lowrie. *Trends in North India*. Philadelphia, Presbyterian Board of Publication, 1842, p.41.

2. *Historical Sketches of the Indian Missions*, Allahabad, 1886, p.27.

ਲਾਹੌਰ ਵਿਚ ਵੀ ਚਾਲੂ ਕਰ ਦਿਤਾ। ਮਿਸ਼ਨ ਦੇ ਦੋ ਮੈਂਬਰ C.W. Forman (ਸੀ. ਡਬਲੀਊ ਫੋਰਮੈਨ) ਅਤੇ John Newton (ਜੋਨ ਨੀਊਟਨ) ਦੀ ਇਸ ਮੰਤਵ ਲਈ ਨਿਯੁਕਤੀ ਕੀਤੀ ਗਈ। ਇਸ ਪਿਛੋਂ ਅੰਗਰੇਜ਼ੀ ਅਤੇ ਦੇਸੀ ਭਾਸ਼ਾਵਾਂ ਅਪਨਾਉਣ ਵਾਲੇ ਸਕੂਲਾਂ ਅਤੇ ਲੋਕ ਭਲਾਈ ਦੀਆਂ ਸੰਸਥਾਵਾਂ, ਜਿਹਾ ਕਿ ਹਸਪਤਾਲ ਤੇ ਯਤੀਮਖਾਨੇ ਵੀ ਚਾਲੂ ਕੀਤੇ ਗਏ। ਸੀ. ਡਬਲੀਊ ਫੋਰਮੈਨ ਬਾਜ਼ਾਰਾਂ ਵਿਚ ਉਪਦੇਸ਼ ਤੇ ਵਿਆਖਿਆ ਦੇਂਦਾ ਹੁੰਦਾ ਸੀ। ਕਿਸੇ ਮੁਸਲਮਾਨ ਆਗੂ ਨੇ ਉਸਨੂੰ ਵਾਦ ਵਿਵਾਦ ਦਾ ਸੱਦਾ ਦਿੱਤਾ ਜਿਹੜਾ ਕਿ ਉਸ ਨੇ ਕਬੂਲ ਕਰ ਲਿਆ। ਵਾਦ ਵਿਵਾਦ ਲਈ ਛੇ ਵਿਸ਼ੇ ਚੁਣੇ ਗਏ ਤੇ ਦੋਹਾਂ ਧਿਰਾਂ ਦੇ ਹਿਮਾਇਤੀ ਵੀ ਇਕੱਠੇ ਹੋ ਗਏ। ਇਹ ਘਟਨਾ ਜਿਹੜੀ ਕਿ 1862 ਵਿਚ ਵਾਪਰੀ, ਉਸ ਘਟਨਾਵਲੀ ਦੀ ਅਗਾਊਂ ਸੂਚਨਾ ਸੀ, ਜਿਸ ਦੁਆਰਾ ਕਿ ਅੱਡ ਅੱਡ ਧਰਮਾਂ ਦੇ ਅਨੁਆਈਆਂ ਦਾ ਆਪਸੀ ਵਾਦ-ਵਿਵਾਦ ਸ਼ੁਰੂ ਹੋਇਆ ਅਤੇ ਜਿਹੜਾ ਭਾਈ ਵੀਰ ਸਿੰਘ ਦੀ ਸਕੂਲੀ ਪੜ੍ਹਾਈ ਦੇ ਦਿਨਾਂ ਵਿਚ ਪੰਜਾਬ ਵਿਚ ਭਖ ਉਠਿਆ।

ਸਿੱਖਾਂ ਦੀ ਰਾਜਧਾਨੀ ਅੰਮ੍ਰਿਤਸਰ ਵਿਖੇ ਵੀ ਚਰਚ ਵਾਲਿਆਂ ਆਪਣਾ ਕੰਮ ਛੋਹ ਦਿਤਾ। 1852 ਵਿਚ ਟੀ.ਐਚ. ਫਿਟਜ਼ਪੈਟਰਿਕ (T.H. Fitzpatrick) ਅਤੇ ਰੋਬਰਟ ਕਲਾਰਕ (Robert Clark), ਜਿਹੜੇ ਕਿ ਚਰਚ ਔਫ ਇੰਗਲੈਂਡ ਵਲੋਂ ਪੰਜਾਬ ਲਈ ਨਿਯੁਕਤ ਪਹਿਲੇ ਮਿਸ਼ਨਰੀ ਸਨ, ਅੰਮ੍ਰਿਤਸਰ ਪੁੱਜੇ। ਜਿਹੜੀਆਂ ਵਿਦਾਇਗੀ ਹਦਾਇਤਾਂ ਉਸ ਨੂੰ ਦਿੱਤੀਆਂ ਗਈਆਂ ਉਨ੍ਹਾਂ ਵਿਚ ਇਹ ਹਦਾਇਤਾਂ ਸਨ, ਭਾਵੇਂ ਇਸ ਸਮੇਂ ਪੰਜਾਬ ਦੀ ਬਹੁਤੀ ਵਸੋਂ ਬ੍ਰਾਹਮਣਾਂ ਦੇ ਧਾਰਮਿਕ ਪ੍ਰਭਾਵ ਅਧੀਨ ਹੈ, ਅਤੇ ਵਸੋਂ ਦਾ ਇਕ ਦੂਸਰਾ ਭਾਗ ਇਸਲਾਮ ਨੂੰ ਮੰਨਦਾ ਹੈ; ਪਰੰਤੂ ਪਿਛਲੀ ਇਕ ਸ਼ਤਾਬਦੀ ਤੋਂ ਸਿੱਖ ਮੱਤ, ਜਿਹੜਾ ਕਿ ਨਿਰੋਲ ਈਸ਼ਵਰਵਾਦੀ ਹੈ ਅਤੇ ਮੁੱਢਲੇ ਰੂਪ ਵਿਚ ਹਿੰਦੂ ਮਤਿ ਤੋਂ ਨਿਖੜਿਆ ਮੱਤ ਹੈ— ਹੀ ਇਸ ਇਲਾਕੇ ਦਾ ਪ੍ਰਭਾਵਸ਼ਾਲੀ ਧਰਮ ਤੇ ਤਾਕਤ ਹੈ। ਇਸ ਗੱਲ ਦੀ ਆਸ਼ਾਜਨਕ ਉਦਾਹਰਣ ਇਹ ਹੈ ਕਿ ਸਿੱਖ ਮੁਸਲਮਾਨਾਂ ਅਤੇ ਹਿੰਦੂਆਂ ਕੋਲੋਂ ਵਧੇਰੇ ਬਾਇਬਲ ਵਿਚਲੇ ਸੱਚ ਨੂੰ ਕਬੂਲ ਕਰ ਸਕਦੇ ਹਨ।¹

1. Robert Clark, *The Missions in the Punjab and Sindh*. revised edition, London, Church Missionary Society, 1904, p.3.

ਸਿੱਖਾਂ ਵਿਚੋਂ ਇਸਾਈ ਧਰਮ ਨੂੰ ਕਬੂਲ ਕਰਨ ਵਾਲਾ ਪਹਿਲਾ ਵਿਅਕਤੀ ਦਾਉਦ ਸਿੰਘ ਮਿਸ਼ਨਰੀਆਂ ਦੀ ਸਹਾਇਤਾ ਕਰਨ ਲਗਾ। ਉਸਨੂੰ ਕਾਨਪੁਰ ਵਿਖੇ ਰੇਵਰੈਂਡ ਡਬਲੀਊ ਐਚ.ਪਰਕਿਨਜ਼ (Rev. W.H. Perkins) ਨੇ ਬਪਤਿਸਮਾ ਦਿਤਾ ਸੀ ਅਤੇ ਉਸਨੂੰ 1852 ਵਿਚ ਅੰਮ੍ਰਿਤਸਰ ਵਿਖੇ ਪਾਦਰੀ ਬਣਾ ਕੇ ਭੇਜਿਆ ਗਿਆ। ਡਿਪਟੀ ਕਮਿਸ਼ਨਰ ਵਲੋਂ ਸ਼ਹਿਰ ਵਿਚ ਦੋ ਮਿਸ਼ਨ ਘਰ ਬਣਾਏ ਗਏ ਅਤੇ ਜ਼ਿਲਾ ਚਰਚ ਦੀ ਇਮਾਰਤ ਦਾ ਕੰਮ ਤੋਰਿਆ ਗਿਆ। ਮਿਸ਼ਨ ਦੀ ਸਥਾਪਨਾ ਪਿਛੋਂ ਇਕ ਵਰਨੈਕੁਲਰ ਸਕੂਲ (ਪ੍ਰਦੇਸ਼ਕ ਭਾਸ਼ਾ ਦੁਆਰਾ ਪੜ੍ਹਾਈ ਵਾਲਾ ਸਕੂਲ), ਇਕ ਹਾਈ ਸਕੂਲ, ਇਕ ਇਸਤ੍ਰੀ ਵਿਦਿਆਲਯ ਅਤੇ ਇਕ ਦਾਈਖਾਨਾ ਖੋਲ੍ਹਿਆ ਗਿਆ। ਬਾਇਬਲ ਦੇ ਪਰਚਾਰ ਦਾ ਸਦਕਾ ਸੁਲਤਾਨਵਿੰਡ ਨਿਵਾਸੀ ਕੇਸਰ ਸਿੰਘ ਨੇ ਈਸਾਈ ਧਰਮ ਪਰਵਾਨ ਕੀਤਾ ਅਤੇ ਉਸਦਾ ਨਾਂ ਸ਼ਮਾਉਨ (Shamaun) ਜਾਂ ਸਿਮੀਓਨ (Simeon) ਰਖਿਆ ਗਿਆ। ਇਹ ਇਸਾਈ ਮਤਿ ਗ੍ਰਹਿਣ ਕਰਨ ਤੋਂ ਪਹਿਲਾਂ ਗ੍ਰੰਥੀ ਦਾ ਕੰਮ ਕਰਦਾ ਸੀ। ਏਸੇ ਤਰ੍ਹਾਂ ਇਕ ਮੁਸਲਮਾਨ ਮੌਲਵੀ ਇਮਦਾਦਉਦੀਨ ਅਤੇ ਅੰਮ੍ਰਿਤਸਰ ਦੇ ਖਤਰੀਆਂ 'ਚੋਂ ਰੁਲੀਆ ਰਾਮ, ਜਿਸਨੇ ਮਿਸ਼ਨ ਸਕੂਲ ਵਿਖੇ ਵਿਦਿਆ ਪ੍ਰਾਪਤ ਕੀਤੀ ਸੀ ਤੇ ਕਲਕੱਤੇ ਦਾ ਮੈਟ੍ਰਿਕ ਇਮਤਿਹਾਨ ਪਾਸ ਕੀਤਾ ਸੀ, ਦੋਹਾਂ ਨੇ ਇਸਾਈ ਮਤਿ ਧਾਰਨ ਕਰ ਲਿਆ। ਸਿੱਖ ਵਸੋਂ ਵਾਲੇ ਮਾਝੇ ਦੇ ਦੂਸਰੇ ਅਸਥਾਨਾਂ ਤਰਨ ਤਾਰਨ, ਅਜਨਾਲਾ, ਜੰਡਿਆਲਾ ਵਿਖੇ ਵੀ ਮਿਸ਼ਨ ਵਲੋਂ ਆਪਣੇ ਛੋਟੇ ਦਫ਼ਤਰ ਖੋਲ੍ਹੇ ਗਏ।

ਯੂਨਾਈਟਡ ਪ੍ਰੋਸਬਾਈਟੇਰੀਅਨ ਮਿਸ਼ਨ ਨੇ 1855 ਵਿਚ ਸਿਆਲਕੋਟ ਵਿਖੇ ਕੰਮ ਸ਼ੁਰੂ ਕੀਤਾ ਅਤੇ ਇਸ ਮਿਸ਼ਨ ਨੂੰ ਚੋਖੀ ਸਫ਼ਲਤਾ ਪ੍ਰਾਪਤ ਹੋਈ।

ਮੁਗਲੀ ਪਿੰਡ ਦੇ ਇਕ ਦਿੱਤ ਨਾਂ ਦੇ “ਕਾਲੇ, ਲੰਗੜੇ ਛੋਟੇ ਕੱਦ” ਵਾਲੇ ਚੂਹੜੇ ਨੇ ਜਦੋਂ ਇਸਾਈ ਧਰਮ ਗ੍ਰਹਿਣ ਕੀਤਾ ਤਾਂ ਵਿਆਪਕ ਰੂਪ ਵਿਚ ਆਮ ਲੋਕ ਈਸਾਈ ਬਣਨ ਲਈ ਰਜ਼ਾਮੰਦ ਹੋ ਗਏ। ਦਿੱਤ ਦੇ ਇਸਾਈ ਬਣਨ ਦੇ ਗਿਆਰ੍ਹਾਂ ਵਰ੍ਹੇ ਪਿਛੋਂ ਕੋਈ ਪੰਜ ਸੌ ਚੂਹੜੇ ਬਿਪਤਿਸਮਾ ਲੈ ਕੇ ਈਸਾਈ ਬਣੇ। ਇਹ ਘਟਨਾ ਸਿਆਲਕੋਟ ਵਿਖੇ ਵਾਪਰੀ। 1900 ਤਕ ਇਸ ਨੀਵੀਂ ਜਾਤ ਦੀ ਅੱਧੀ ਵਸੋਂ ਇਸਾਈ ਬਣ ਗਈ। 1915 ਤਕ ਇਸ ਜਾਤ ਦੀ ਕੁੱਲ ਵਸੋਂ, ਇੱਕਾ ਦੁੱਕਾ ਵਿਅਕਤੀਆਂ ਨੂੰ ਛੱਡ ਕੇ, ਇਸਾਈ

ਹੋ ਗਈ।¹ ਦੂਸਰੀਆਂ ਸਭਾਵਾਂ ਜਿਹਾ ਕਿ ਕੈਮਬ੍ਰਿਜ ਮਿਸ਼ਨ, ਬੇਪਟਿਸਟ ਮਿਸ਼ਨ ਅਤੇ ਚਰਚ ਐਂਡ ਸਕਾਟਲੈਂਡ ਵਾਲੇ ਇਸ ਪਾਸੇ ਜੁਟ ਗਏ ਅਤੇ ਜਲਦੀ ਹੀ ਸਾਰੇ ਦੇਸ਼ ਅਤੇ ਸਰਹਦੀ ਇਲਾਕੇ ਵਿਚ ਉਨ੍ਹਾਂ ਆਪਣੇ ਕੰਮ ਨੂੰ ਖਲਾਰ ਦਿਤਾ। ਪੰਜਾਬੀ ਜੀਵਨ ਵਿਚ ਅਜਿਹਾ ਤੱਤ ਸ਼ਾਮਲ ਹੋ ਗਿਆ ਜਿਸ ਕਾਰਨ ਕਿ ਸ਼ਕਤੀਸ਼ਾਲੀ ਪ੍ਰਤਿਕਰਮ ਹੋਂਦ ਵਿਚ ਆਇਆ।

ਪ੍ਰਬੰਧਕੀ ਦ੍ਰਿਸ਼ਟੀ ਤੋਂ ਅੰਗਰੇਜ਼ਾਂ ਨੇ ਇਕ ਅਫਿਰਕੂ ਤੇ ਸਮਾਜਕ ਸਮਾਨਤਾ ਵਾਲਾ ਪ੍ਰਬੰਧ ਕਾਇਮ ਕੀਤਾ। ਦੰਡ ਅਤੇ ਸਾਧਾਰਨ ਸ਼ਹਿਰੀ ਵਿਧੀ ਦੀਆਂ ਅਜਿਹੀਆਂ ਨੇਮਾਵਲੀਆਂ ਬਣਾਈਆਂ ਗਈਆਂ, ਜਿਨ੍ਹਾਂ ਦਾ ਅਧਾਰ ਸਨ— ਵਿਅਕਤੀਗਤ ਵਿਕਾਸ ਅਤੇ ਪ੍ਰਾਕ੍ਰਿਤਕ ਹੱਕ, ਇਸ ਤਰ੍ਹਾਂ ਆਧੁਨਿਕ ਕਾਨੂੰਨੀ ਸਮਾਜਿਕ ਅਤੇ ਵਿਦਿਅਕ ਸੰਸਥਾਵਾਂ ਦੀ ਨੀਂਹ ਰੱਖੀ ਗਈ। ਪਰਸਾਰਨ ਦੇ ਸਾਧਨਾਂ 'ਚ ਸੁਧਾਰ ਹੋਇਆ, ਭੂਮੀ ਦਾ ਸਰਵੇਖਣ ਕੀਤਾ ਗਿਆ ਅਤੇ ਆਬਿਆਨਾ ਦੀਆਂ ਦਰਾਂ ਨੂੰ ਸੁਲਭ ਬਣਾਇਆ ਗਿਆ। ਇਸ ਨਵੀਂ ਸਮਾਜਕ ਬਣਤਰ ਦੇ ਕਾਰਨ ਜਾਗੀਰਦਾਰੀ ਪ੍ਰਬੰਧ ਨੂੰ ਢਾਹ ਲੱਗੀ। ਵਿਉਪਾਰ ਵਿਚ ਵਾਧੇ ਦੇ ਜਿਹੜੇ ਨਵੇਂ ਅਵਸਰ ਮਿਲੇ ਅਤੇ ਸਰਕਾਰੀ ਨੌਕਰੀਆਂ ਪ੍ਰਾਪਤ ਕਰਨ ਦੇ ਜਿਹੜੇ ਨਵੇਂ ਦਰ ਖੁਲ੍ਹੇ, ਉਸ ਦਾ ਸਦਕਾ ਮੱਧ-ਵਰਗ ਦਬਾਦਬ ਵਧ ਗਿਆ ਤੇ ਆਰੰਭਕ ਦਮਨਕਾਲ ਤੋਂ ਉਪਰੰਤ ਸਿੱਖਾਂ ਨਾਲ ਉਦਾਰਤਾ ਦਾ ਸਲੂਕ ਕੀਤਾ ਗਿਆ। ਸਿੱਖਾਂ ਨੇ ਅੰਗਰੇਜ਼ਾਂ ਦਾ ਡੱਟ ਕੇ ਮੁਕਾਬਲਾ ਕਰਨ ਪਿਛੋਂ ਹਥਿਆਰ ਸੁੱਟੇ ਸਨ। ਇਸ ਨਾਲ ਸਿੱਖਾਂ ਦੇ ਦਿਲ ਅੰਗਰੇਜ਼ਾਂ ਨੇ ਜਿਤ ਲਏ ਅਤੇ ਉਹ ਮੁਢਲੀ ਤਿਜਕ ਨੂੰ ਤਿਆਗ ਕੇ ਅੰਗਰੇਜ਼ਾਂ ਵਲੋਂ ਖੜੀਆਂ ਕੀਤੀਆਂ ਗਈਆਂ ਫੌਜੀ ਪਲਟਨਾਂ ਵਿਚ ਸ਼ਾਮਲ ਹੋ ਗਏ। ਆਪਣੇ ਅਸਲੀ ਧੰਦੇ ਖੇਤੀ ਬਾੜੀ ਵਲ ਵੀ ਉਨ੍ਹਾਂ ਨੇ ਦੁਗਣੇ ਉਤਸ਼ਾਹ ਨਾਲ ਧਿਆਨ ਦਿਤਾ। ਇਸ ਸਮੇਂ ਸਭਿਆਚਾਰਕ ਅਤੇ ਬੌਧਿਕ ਪਰੰਪਰਾਗਤ ਵਿਰਸੇ ਦੇ ਵਿਕਾਸ ਲਈ ਸ਼ਾਂਤੀ ਤੇ ਚੜ੍ਹਦੀ ਕਲਾ ਦਾ ਆਰੰਭ ਦਿਸ਼ਾ ਦੇ ਤੋਂ ਉਭਰਵਾਂ ਲਗਦਾ ਸੀ।

1. J. Waskoni Pickett, *The Mass Movement*, The Abingdon Press Cincinnati, p.45.

ਲੋਕ ਸਿੱਖਿਆ ਵਿਭਾਗ ਦੇ ਚਾਲੂ ਹੋਣ ਨਾਲ ਸਾਧਾਰਨ ਲੋਕ ਸਿੱਖਿਆ ਪ੍ਰਾਪਤ ਕਰਨ ਲੱਗੇ। 1854 ਦੇ ਵਿਦਿਅਕ ਆਦੇਸ਼ ਅਨੁਸਾਰ ਰਾਜ ਸਰਕਾਰਾਂ ਨੂੰ ਆਖਿਆ ਗਿਆ ਕਿ ਉਹ ਰਾਜ ਪੱਧਰ ਤੇ ਸਿੱਖਿਆ ਵਿਭਾਗ ਕਾਇਮ ਕਰਨ। ਏਸੇ ਅਨੁਸਾਰ ਲਾਹੌਰ ਵਿਖੇ ਪੰਜਾਬ ਸਿੱਖਿਆ ਵਿਭਾਗ ਕਾਇਮ ਕੀਤਾ ਗਿਆ। ਵਿਭਾਗ ਨੇ ਮੁਢਲੀ ਯੋਜਨਾ ਇਹ ਬਣਾਈ ਕਿ ਹਰ ਜ਼ਿਲ੍ਹੇ ਵਿਚ 30 ਪ੍ਰਾਇਮਰੀ ਸਕੂਲ ਚਲਾਏ ਜਾਣ ਤੇ ਹਰ ਸਕੂਲ ਵਿਚ ਇਕ ਅਧਿਆਪਕ ਰੱਖਿਆ ਜਾਵੇ ਅਤੇ ਇਕ ਸਕੂਲ ਉਤੇ 15 ਰੁਪਏ ਮਹੀਨਾ ਖਰਚ ਕੀਤਾ ਜਾਵੇ। ਇਸ ਯੋਜਨਾ ਨੂੰ ਵਧੇਰੇ ਵਿਆਪਕ ਬਣਾਨ ਲਈ 5 ਰੁਪਏ ਦੀ ਗਰਾਂਟ ਦੇ ਕੇ ਸਹਾਇਕ ਸਕੂਲ ਖੋਲ੍ਹੇ ਜਾਣ ਦੀ ਮਨਜ਼ੂਰੀ ਦਿੱਤੀ ਗਈ। ਇਸ ਤਰ੍ਹਾਂ ਵਿਭਾਗ ਹਰ ਜ਼ਿਲ੍ਹੇ ਵਿਚ ਮੁਢਲੀ ਯੋਜਨਾ ਅਨੁਸਾਰ 30 ਸਕੂਲ ਚਾਲੂ ਕਰਨ ਦੀ ਥਾਂ 90 ਸਕੂਲ ਚਾਲੂ ਕਰ ਸਕਿਆ। ਇਸ ਤਰ੍ਹਾਂ ਪਰੰਪਰਾਗਤ ਮੁਢਲੇ ਅਵਿਕਸਤ ਪਿਛਾਂ ਖਿੱਚੂ ਵਿਦਿਅਕ ਪ੍ਰਬੰਧ ਦਾ ਵਿਗਠਨ ਸ਼ੁਰੂ ਹੋ ਗਿਆ। ਜਿਸ ਅਨੁਸਾਰ ਕਿ ਹਿੰਦੂ ਸਿਖਸ਼ਾਰਥੀ ਮਹਾਜਨੀ ਸਕੂਲ ਵਿਚ ਵਹੀ-ਖਾਤਾ ਸਿਖਦੇ ਸਨ, ਮੁਸਲਮਾਨ ਮਸਜਿਦ ਵਿਚ ਕੁਰਾਨ ਸ਼ਰੀਫ ਅਤੇ ਸਿੱਖ ਸਿਖਸ਼ਾਰਥੀ ਗੁਰਦੁਆਰੇ ਵਿਖੇ ਗੁਰਮੁਖੀ ਵਿਚ ਪੜ੍ਹਦੇ ਸਨ। ਕੁਝ ਸਾਲਾਂ ਵਿਚ ਹੀ ਵਿਭਾਗ ਦੀ ਸਰਪ੍ਰਸਤੀ ਹੇਠ ਪ੍ਰਦੇਸਕ ਭਾਸ਼ਾਵਾਂ ਦੁਆਰਾ ਵਿਦਿਆ ਦੇਣ ਵਾਲੇ ਪ੍ਰਾਇਮਰੀ ਅਤੇ ਮਿਡਲ ਸਕੂਲ ਚਾਲੂ ਹੋ ਗਏ। ਇਹ ਸਕੂਲ ਧਾਰਮਕ ਦ੍ਰਿਸ਼ਟੀ ਤੋਂ ਨਿਰਪੱਖ ਸਨ ਅਤੇ ਇਹ ਗੱਲ ਹੀ ਇਨ੍ਹਾਂ ਸਕੂਲਾਂ ਨੂੰ ਮਿਸ਼ਨ ਸਕੂਲਾਂ ਤੋਂ ਨਖੇੜਦੀ ਸੀ। ਇਹ ਸਰਕਾਰੀ ਸਕੂਲ ਅਜਿਹੇ ਨੌਜਵਾਨ ਉਪਜਾ ਰਹੇ ਸਨ, ਜਿਹੜੇ ਅੰਗਰੇਜ਼ੀ ਭਾਸ਼ਾ ਤੇ ਸਾਹਿਤ ਦੀ ਜਾਣ-ਪਛਾਣ ਰਖਦੇ ਸਨ ਅਤੇ ਉਨ੍ਹਾਂ ਦੇ ਮਨ ਪ੍ਰਚਲਿਤ ਗਿਆਨ ਅਤੇ ਚਿੰਤਨ ਨੂੰ ਕਬੂਲ ਕਰਨ ਲਈ ਤਿਆਰ ਸਨ।

ਇਨ੍ਹਾਂ ਵਿਚੋਂ ਬਹੁਤ ਸਾਰੇ ਇਸ ਗੱਲ ਦੇ ਚਾਹਵਾਨ ਸਨ ਕਿ ਉਹ ਸਰਕਾਰੀ ਨੌਕਰੀਆਂ ਪ੍ਰਾਪਤ ਕਰਨ ਅਤੇ ਕੁਝ ਨੌਜਵਾਨ, ਭਾਵੇਂ ਗਿਣਤੀ ਵਿਚ ਇਹ ਬਹੁਤ ਘੱਟ ਸਨ, ਆਪਣੇ ਸਮਾਜ ਦਾ ਨਵੇਂ ਵਿਚਾਰਾਂ ਦੀ ਰੋਸ਼ਨੀ ਵਿਚ ਪੁਨਰ ਮੁੱਲਅੰਕਣ ਕਰਨ ਨੂੰ ਤਿਆਰ ਸਨ ਅਤੇ ਇਸ ਗੱਲ ਬਾਰੇ ਮਨ ਬਣਾ ਰਹੇ ਸਨ ਕਿ ਆਪਣੇ ਸਮਾਜ ਦੇ ਸੁਧਾਰ ਦਾ ਕੰਮ ਆਰੰਭ ਕਰਨ।

ਜਿਹੜੀ ਸਭਿਆਚਾਰਕ ਚੇਤਨਾ ਉਪਜੀ ਸੀ ਉਸ ਦੀ ਇਕ ਵਿਸ਼ੇਸ਼ਤਾ ਇਹ ਸੀ ਕਿ ਪ੍ਰਦੇਸ਼ਕ ਭਾਰਤੀ ਭਾਸ਼ਾਵਾਂ ਵਿਚ ਵਧੇਰੇ ਦਿਲਚਸਪੀ ਲਈ ਜਾਣ ਲੱਗੀ। ਇਸ ਸੰਬੰਧ ਵਿਚ ਇਕ ਚੰਗਾ ਆਰੰਭ ਇਹ ਹੋਇਆ ਕਿ 21 ਜਨਵਰੀ 1865 ਨੂੰ ਅੰਨਜਮਨਿ ਪੰਜਾਬ ਦੀ ਸਥਾਪਨਾ ਕੀਤੀ ਗਈ। ਇਸ ਦੀ ਸਥਾਪਨਾ ਪ੍ਰਸਿਧ ਭਾਸ਼ਾ ਵਿਗਿਆਨੀ ਡਾ. ਗੋਟਲੀਬ ਵਿਲ੍ਹੇਮ ਲਾਇਟਨਰ (Dr. Gottlieb Wilhelm Leitner) ਨੇ ਰਖੀ। ਇਹ ਹੀ ਸਜਨ ਬਾਅਦ ਵਿਚ ਗੌਰਮਿੰਟ ਕਾਲਜ ਲਾਹੌਰ ਦੇ ਪ੍ਰਥਮ ਪ੍ਰਿੰਸੀਪਲ ਅਤੇ ਪੰਜਾਬ ਯੂਨੀਵਰਸਿਟੀ ਦੇ ਪ੍ਰਥਮ ਰਜਿਸਟਰਾਰ ਨਿਯੁਕਤ ਕੀਤੇ ਗਏ। ਇਸ ਸੰਸਥਾ ਦਾ ਉਦੇਸ਼ ਇਹ ਸੀ ਕਿ ਦੇਸੀ ਬੋਲੀਆਂ ਦੇ ਸਾਹਿਤ ਨੂੰ ਵਿਕਸਿਤ ਕੀਤਾ ਜਾਏ ਅਤੇ ਇਸ ਦੇ ਮਾਧਿਅਮ ਦੁਆਰਾ ਗਿਆਨ 'ਚ ਵਾਧਾ ਕੀਤਾ ਜਾਏ। ਇਸ ਨੇ ਸਾਹਿਤਕ, ਵਿਗਿਆਨਕ ਅਤੇ ਸਮਾਜਕ ਵਿਸ਼ੇ ਬਾਰੇ ਸਭਾ ਦੇ ਵੱਡੇ ਜਲਸੇ ਕੀਤੇ ਅਤੇ ਸਰਕਾਰ ਨੂੰ ਇਨ੍ਹਾਂ ਦੇ ਸੰਬੰਧ ਵਿਚ ਯਾਦ ਪੱਤਰ ਭੇਜੇ। ਇਸ ਨੇ ਇਕ ਪਬਲਿਕ ਲਾਇਬ੍ਰੇਰੀ ਦੀ ਸਥਾਪਨਾ ਕੀਤੀ ਅਤੇ ਉਰਦੂ, ਪੰਜਾਬੀ ਤੇ ਹਿੰਦੀ ਵਿਚ ਅਨੇਕ ਨਿਬੰਧਾਵਲੀਆਂ ਅਤੇ ਅਨੁਦਿਤ ਰਚਨਾਵਾਂ ਪ੍ਰਕਾਸ਼ਤ ਕੀਤੀਆਂ। ਅੰਜਮਨ ਵਲੋਂ ਪੂਰਬੀ ਸਾਹਿਤ ਦੇ ਅਧਿਐਨ ਲਈ ਇਕ ਸਕੂਲ ਚਾਲੂ ਕੀਤਾ ਗਿਆ ਅਤੇ ਇਸ ਦੇ ਜਤਨਾਂ ਸਦਕਾ ਪੰਜਾਬ ਯੂਨੀਵਰਸਿਟੀ ਹੋਂਦ ਵਿਚ ਆਈ। ਇਸ ਯੂਨੀਵਰਸਿਟੀ ਦਾ ਉਦੇਸ਼ ਇਹ ਸੀ ਕਿ “ਪੰਜਾਬ ਦੀਆਂ ਦੇਸੀ ਬੋਲੀਆਂ ਦੁਆਰਾ ਯੂਰਪੀ ਵਿਗਿਆਨ ਨੂੰ ਪ੍ਰਚਾਰਨਾ, ਦੇਸੀ ਬੋਲੀਆਂ ਦੇ ਸਾਹਿਤ ਨੂੰ ਉਤਸ਼ਾਹ ਦੇਣਾ ਅਤੇ ਇਸ ਦਾ ਠੁੱਕ ਬੰਨ੍ਹਣਾ ਅਤੇ ਜਨ ਸਾਧਾਰਨ ਲਈ ਵਿਦਿਆ ਫੈਲਾਉਣ ਦੇਣਾ ਅਤੇ ਇਸ ਦੀ ਨਿਗਰਾਨੀ ਲਈ ਪ੍ਰਦੇਸ ਦੇ ਚਿੰਤਕਾਂ ਅਤੇ ਰਸੂਖ ਵਾਲੀਆਂ ਸ਼ਰੇਣੀਆਂ ਦਾ ਅਤੇ ਸਰਕਾਰੀ ਅਫਸਰਾਂ ਦਾ ਤਾਲ ਮੇਲ ਕਰਾਉਣਾ।”

ਇਹ ਕਾਲਜ 1882 ਵਿਚ ਯੂਨੀਵਰਸਿਟੀ ਬਣ ਗਿਆ। ਲੈਫਟੀਨੈਂਟ ਗਵਰਨਰ ਵਲੋਂ ਪ੍ਰਾਂਤ ਲਈ ਨਵੇਕਲੀ ਯੂਨੀਵਰਸਿਟੀ ਦੀ ਸਥਾਪਨਾ ਲਈ ਜਿਹੜੀਆਂ ਦਲੀਲਾਂ ਦਿਤੀਆਂ ਗਈਆਂ ਉਨ੍ਹਾਂ ਵਿਚੋਂ ਇਕ ਇਹ ਸੀ ਕਿ ਦੇਸੀ ਬੋਲੀਆਂ ਦੇ ਸਾਹਿਤ ਨੂੰ ਯੂਰਪੀਨ ਗਿਆਨ ਯੁਕਤ ਕਰਨ ਲਈ ਅਤੇ ਅਜਿਹਾ ਕਰਨ ਦੇ ਪ੍ਰਬੰਧ ਨੂੰ ਵਧੇਰੇ ਸੁਯੋਗ ਬਨਾਉਣ ਲਈ ਅਤੇ ਨਵੀਂ

ਉਠਦੀ ਪੀੜੀ ਲਈ ਸਾਹਿਤ ਤੇ ਵਿਗਿਆਨ ਦੀ ਵਿਦਿਆ ਵਾਸਤੇ ਦੇਸੀ ਬੋਲੀਆਂ ਵਿਚ ਪੁਸਤਕਾਂ ਰਚਨੀਆਂ ਚਾਹੀਦੀਆਂ ਹਨ।'

ਸਰਕਾਰ ਨੇ ਆਧੁਨਿਕ ਭਾਸ਼ਾਵਾਂ ਦੇ ਸਾਹਿਤ ਵਿਚ ਆਪਣੀ ਦਿਲਚਸਪੀ ਨੂੰ ਅਨੇਕ ਢੰਗਾਂ ਨਾਲ ਪ੍ਰਗਟਾਇਆ। ਉਰਦੂ ਕਵਿਤਾ ਦੀ ਅਧਿਗਤੀ ਸਰਕਾਰ ਦੀਆਂ ਨਜ਼ਰਾਂ ਵਿਚ ਸੀ ਅਤੇ ਲੈਫਟੀਨੈਂਟ ਗਵਰਨਰ ਦੀ ਸਲਾਹ ਤੇ ਵਿਦਿਆ ਵਿਭਾਗ ਦੇ ਮੁਖ ਨਿਰਦੇਸ਼ਕ ਨੇ ਇਸ ਵਿਚ ਸੁਧਾਰ ਲਈ ਹਰ ਮਹੀਨੇ ਮੁਸ਼ਾਇਰੇ ਕਰਾਉਣ ਦਾ ਪ੍ਰਬੰਧ ਕੀਤਾ। ਇਸ ਸੰਬੰਧ ਵਿਚ ਜਿਹੜੀ ਪਹਿਲੀ ਇਕਤ੍ਰਤਾ 9 ਮਈ 1874 ਨੂੰ ਉਸ ਬੁਲਾਈ ਸੀ, ਉਸ ਵਿਚ ਉਸ ਨੇ ਆਖਿਆ: “ਉਰਦੂ ਕਵਿਤਾ ਇਸ ਸਮੇਂ ਨਿਘਰ ਰਹੀ ਹੈ ਅਤੇ ਇਸ ਇਕਤ੍ਰਤਾ ਦਾ ਪ੍ਰਯੋਜਨ ਇਹ ਹੈ ਕਿ ਇਸ ਨੂੰ ਵਿਕਸਿਤ ਕਰਨ ਲਈ ਕਦਮ ਚੁਕੇ ਜਾਣ.....ਸਾਨੂੰ ਅਜ ਇਹ ਐਲਾਨ ਕਰਨਾ ਚਾਹੀਦਾ ਹੈ ਕਿ ਕਾਫੀਆ ਬੰਦੀ ਦੀ ਥਾਂ ਨਵੇਂ ਮੁਸ਼ਾਇਰੇ ਦਾ ਆਧਾਰ ਕੋਈ ਵਿਸ਼ੇਸ਼ ਵਿਸ਼ੈ ਚੋਣ ਹੋਵੇਗੀ ਅਤੇ ਕਵੀਆਂ ਨੂੰ ਚੁਣੇ ਹੋਏ ਵਿਸ਼ੈ ਬਾਰੇ ਕਵਿਤਾ ਲਿਖਣ ਲਈ ਆਖਿਆ ਜਾਏਗਾ। ਮੇਰਾ ਸੁਝਾਉ ਹੈ ਕਿ ਹਰ ਮਹੀਨੇ ਇਕਤ੍ਰਤਾ ਬੁਲਾਈ ਜਾਏ ਅਤੇ ਅਗਲੀ ਇਕਤ੍ਰਤਾ ਦਾ ਵਿਸ਼ੈ ਹੋਵੇ ‘ਬਰਸਾਤ’।”²

ਇਹ ਉਤਸ਼ਾਹ, ਜਿਸ ਦੁਆਰਾ ਕਿ ਭਾਰਤੀ ਜੀਵਨ ਦਾ ਪੁਨਰ ਉੱਥਾਨ ਹੋਇਆ, ਅੰਤ ਨੂੰ ਸਭਿਆਚਾਰਕ ਛੁੱਟ ਦਾ ਕਾਰਨ ਬਣਿਆ। ਇਨ੍ਹਾਂ ਭਾਸ਼ਾਵਾਂ ਦੇ ਆਲੇ-ਦੁਆਲੇ ਤੰਗ ਦਿਲ ਰਾਸ਼ਟਰਵਾਦ ਵਿਕਸਿਤ ਹੋਇਆ। ਇਸ ਦੁਆਰਾ ਹੀ ਅੱਡ ਅੱਡ ਫਿਰਕੂ ਗੁਟਬੰਦੀਆਂ ਨੂੰ ਆਪਣੀ ਆਪਣੀ ਹਉਮੈ ਜਤਲਾਉਣ ਦਾ ਅਵਸਰ ਮਿਲ ਗਿਆ। ਹਿੰਦੂ ਹਿੰਦੀ ਵਲ ਪ੍ਰੇਰੇ ਗਏ, ਮੁਸਲਮਾਨ ਉਰਦੂ ਵਲ ਅਤੇ ਸਿੱਖ ਪੰਜਾਬੀ ਵਲ। ਕੁਝ ਸਮੇਂ ਪਿਛੋਂ ਇਨ੍ਹਾਂ ਭਾਸ਼ਾਵਾਂ ਪ੍ਰਤਿ ਵਫ਼ਾਦਾਰੀ ਕਟੜਪੁਣੇ ਵਿਚ ਬਦਲ ਗਈ ਅਤੇ ਸੁਦ੍ਰਿੜ ਹੋ ਗਈ। ਸਿੱਟਾ ਇਹ ਨਿਕਲਿਆ ਕਿ ਇਕ ਗੁੱਟ ਦੂਸਰੇ ਤੇ

1. J. P. Naik. ed. *Selections from the Educational Records of the Government of India*. National Archives of India, 1963, Vol. II, p.52.
2. Translated from Koh-i-Nur, June 16, 1874 as quoted in Muhammad Sadiq. *A History of Urdu Literature*, Oxford University Press, 1964, p.290.

ਭਰੋਸਾ ਨਹੀਂ ਸੀ ਕਰਦਾ ਅਤੇ ਆਪਸੀ ਖਿਚੋਤਾਨ ਰਾਜਸੀ ਪਿੜ ਵਿਚ ਵੀ ਫੈਲ ਗਈ। ਬਿਹਾਰ ਤੇ ਯੂ.ਪੀ. ਵਿਚ ਉਰਦੂ ਤੇ ਹਿੰਦੀ ਦੇ ਝਗੜੇ ਨੇ ਫਿਰਕੂ ਪੁਣੇ ਨੂੰ ਉਪਜਾਇਆ। ਬੰਗਾਲ ਦੇ ਗਵਰਨਰ ਨੇ 1872 ਵਿਚ ਹੁਕਮ ਜਾਰੀ ਕੀਤਾ ਕਿ ਪਟਨਾ ਤੇ ਭਾਗਲਪੁਰ ਦੇ ਡੀਵੀਜ਼ਨਾਂ ਵਿਚ ਉਰਦੂ ਦੀ ਥਾਂ ਹਿੰਦੀ ਵਰਤੋਂ ਵਿਚ ਲਿਆਂਦੀ ਜਾਵੇ। ਇਸ ਹੁਕਮ ਦਾ ਕਰੜਾ ਵਿਰੋਧ ਕੀਤਾ ਗਿਆ। ਹਿੰਦੂ ਹਿੰਦੀ ਦੇ ਦਾਅਵੇਦਾਰ ਬਣੇ ਅਤੇ ਇਸ ਦੇ ਵਿਆਪਕ ਪ੍ਰਚਾਰ ਲਈ ਕਈ ਹਿੰਦੀ ਪ੍ਰਚਾਰਨੀ ਸਭਾਵਾਂ ਬਣਾਈਆਂ। ਉਰਦੂ ਦੇ ਪ੍ਰਚਾਰ ਲਈ ਇਕ ਪ੍ਰਬਲ ਲਹਿਰ ਯੂ.ਪੀ. ਵਿਚ ਚਲਾਈ ਗਈ ਅਤੇ ਇਸ ਲਹਿਰ ਦਾ ਸੰਚਾਲਣ ਸਰ ਸਯਦ ਅਹਿਮਦ ਨੇ ਕੀਤਾ। “ਅੰਜਮਨਿ ਤਰਕੀਏ ਉਰਦੂ” ਨੂੰ ਸਥਾਈ ਰੂਪ ਦਿੱਤਾ ਗਿਆ। ਇਸ ਦਾ ਪਹਿਲਾ ਪ੍ਰਧਾਨ ਟੀ.ਡਬਲੀਊ. ਆਰਨਲਡ (ਜਿਹੜਾ ਕਿ ਪ੍ਰਸਿਧ ਕਵੀ ਤੇ ਆਲੋਚਕ ਮੇਥੀਓ ਆਰਨਲਡ ਦਾ ਭਰਾ ਸੀ) ਤੇ ਇਤਿਹਾਸਕਾਰ ਸ਼ਿਬਲੀ ਨੌਮਾਨੀ ਨੂੰ ਸਕੱਤਰ ਥਾਪਿਆ ਗਿਆ। ਏਸੇ ਤਰ੍ਹਾਂ ਦੀ ਇਕ ਸੰਸਥਾ “ਅਨੰਜਮਨਿ ਹਮਾਇਤਿ ਉਰਦੂ” ਪੰਜਾਬ ਵਿਖੇ ਵੀ ਹੋਂਦ ਵਿਚ ਆਈ।

ਸਰਕਾਰ ਨੂੰ ਇਕ ਦੂਸਰੇ ਵਿਰੁੱਧ ਅਰਜ਼ੀਆਂ ਦਿੱਤੀਆਂ ਜਾਂਦੀਆਂ ਸਨ ਅਤੇ ਅਖਬਾਰਾਂ ਦੇ ਕਾਲਮਾਂ ਵਿਚ ਚੁੰਜਬਾਜ਼ੀ ਹੁੰਦੀ ਰਹਿੰਦੀ ਸੀ। ਇਸ ਭਾਸ਼ਾਈ ਦੇਸ਼ ਭਗਤੀ ਨੂੰ ਉਨ੍ਹਾਂ ਮਾਇਕ ਲਾਭਾਂ ਦਾ ਸਦਕਾ ਪ੍ਰੇਤਸਾਹਨ ਮਿਲਿਆ ਜਿਹੜੇ ਲਾਭ ਕਿਸੇ ਬੋਲੀ ਦੇ ਸਰਕਾਰੀ ਬੋਲੀ ਬਣਨ ਨਾਲ ਦੋਹਾਂ ਧਿਰਾਂ ਨੂੰ ਪ੍ਰਾਪਤ ਹੋ ਸਕਦੇ ਸਨ।

1837 ਵਿਚ ਵਾਰਨ ਹੈਸਟਿੰਗ ਨੇ ਫ਼ਾਰਸੀ ਨੂੰ ਸਰਕਾਰੀ ਬੋਲੀ ਦੀ ਪੱਦਵੀ ਤੋਂ ਲਾਹ ਦਿੱਤਾ ਅਤੇ ਇਸ ਪਿਛੋਂ ਉਰਦੂ ਨੇ ਛੋਟੀਆਂ ਅਦਾਲਤਾਂ ਅਤੇ ਰਾਜਸੀ ਪ੍ਰਬੰਧ ਵਿਚ ਆਪਣੇ ਪੈਰ ਜਮਾਉਣੇ ਸ਼ੁਰੂ ਕਰ ਦਿਤੇ। ਜਦੋਂ ਪੰਜਾਬ ਵਿਚ ਅੰਗਰੇਜ਼ੀ ਰਾਜ ਹੋਇਆ ਤਾਂ ਉਨ੍ਹਾਂ ਨੇ ਉਰਦੂ ਨੂੰ ਅਪਣਾ ਲਿਆ। ਉਰਦੂ ਨੇ ਆਪਣਾ ਹੱਥ ਰਾਜਸੀ ਪ੍ਰਬੰਧ ਵਿਚ ਉੱਚਾ ਰੱਖਿਆ ਅਤੇ ਸਮਾਂ ਪਾ ਕੇ ਸਕੂਲੀ ਪੜ੍ਹਾਈ ਵਿਚ ਵੀ ਇਸ ਦਾ ਹੱਥ ਉੱਚਾ ਹੋ ਗਿਆ। ਪੰਜਾਬੀ ਜਿਹੜੀ ਕਿ ਇਸ ਇਲਾਕੇ ਦੇ ਹਿੰਦੂਆਂ, ਸਿੱਖਾਂ ਤੇ ਮੁਸਲਮਾਨਾਂ ਦੀ ਸਾਂਝੀ ਬੋਲੀ ਸੀ, ਉਸ ਨੂੰ ਉਹਦਾ ਹੱਕ ਨਾ ਮਿਲਿਆ। ਮੁਸਲਮਾਨਾਂ ਦਾ

ਉਰਦੂ ਨਾਲ ਜਜ਼ਬਾਤੀ ਲਗਾਉ ਸੀ ਅਤੇ ਹਿੰਦੂ ਹਿੰਦੀ ਨੂੰ ਹਿੱਕ ਨਾਲ ਲਾਉਂਦੇ ਸਨ। ਇਸ ਕਾਰਨ ਦੋਹਾਂ ਨੇ ਪੰਜਾਬੀ ਨੂੰ ਵਿਸਾਰ ਦਿੱਤਾ। ਕੇਵਲ ਸਿੱਖਾਂ ਨੇ ਹੀ ਪੰਜਾਬੀ ਨੂੰ ਪੰਜਾਬ ਦੀ ਭਾਸ਼ਾ ਵਜੋਂ ਸਵੀਕਾਰ ਕੀਤਾ ਅਤੇ ਇਸ ਦੇ ਦਾਅਵੇ ਦੀ ਪ੍ਰੋੜਤਾ ਕੀਤੀ। ਜਦੋਂ ਸੂਬੇ ਦੀ ਬਹੁ ਗਿਣਤੀ ਵਲੋਂ ਪੰਜਾਬੀ ਨੂੰ ਬੇਦਾਅਵਾ ਦਿੱਤਾ ਗਿਆ ਅਤੇ ਇਸ ਨੂੰ ਰਾਜਸੀ ਪ੍ਰਬੰਧ ਅਤੇ ਵਿਦਿਆ ਦੇ ਖੇਤਰ ਵਿਚੋਂ ਬੇਦਖਲ ਕੀਤਾ ਗਿਆ ਤਾਂ ਇਸ ਨਾਲ ਸੂਬੇ ਦੇ ਸਭਿਆਚਾਰਕ ਜੀਵਨ ਵਿਚ ਉਲਾਰ ਆ ਗਿਆ ਅਤੇ ਇਸ ਦੀ ਉਤਪਤੀ ਰੁਕ ਗਈ। ਸਿੱਖਾਂ ਲਈ ਪੰਜਾਬੀ ਦੀ ਨਿਰਾਦਰੀ ਪ੍ਰੇਸ਼ਾਨ ਕਰਨ ਵਾਲੀ ਗਲ ਸੀ। ਇਸ ਨੂੰ ਇਸ ਦਾ ਯੋਗ ਸਥਾਨ ਦੁਆਉਣ ਦਾ ਸਵਾਲ, ਉਨ੍ਹਾਂ ਲਈ ਇੱਜ਼ਤ ਦਾ ਮਸਲਾ ਬਣ ਗਿਆ ਅਤੇ ਉਨ੍ਹਾਂ ਦਾ ਖਿਆਲ ਸੀ ਕਿ ਇਸ ਨਾਲ ਉਨ੍ਹਾਂ ਦਾ ਸਭਿਆਚਾਰਕ ਵਿਕਾਸ ਤੇ ਖੁਸ਼ਹਾਲੀ ਜੁੜੇ ਹੋਏ ਸਨ।

ਪੱਛਮੀ ਵਿਗਿਆਨ ਵਲੋਂ ਮਿਲੀ ਚੁਣੌਤੀ, ਇਸਾਈ ਸਦਾਚਾਰ ਤੇ ਮਾਨਵਵਾਦ ਦਾ ਸਦਕਾ, ਭਾਰਤੀ ਧਰਮਾਂ ਨੂੰ ਸਵੈ ਪੜਚੋਲ ਅਤੇ ਪੁਨਰ ਮੁਲਾਂਕਨ ਲਈ ਮਜਬੂਰ ਹੋਣਾ ਪਿਆ। ਇਸ ਦੇ ਸਿੱਟੇ ਵਜੋਂ ਹਿੰਦੂ ਧਰਮ ਦਾ ਆਰੀਆ ਸਮਾਜੀ ਰੂੜੀਵਾਦ ਅਤੇ ਮੁਸਲਮਾਨਾਂ ਵਿਚ ਅਹਿਮਦੀਆ ਫਿਰਕੇ ਦੀ ਬੇ-ਦੀਨੀ ਉਮੱਤ ਉਗਮ ਆਏ। ਇਸ ਦਾ ਉਦਾਰ ਰੂਪ ਰਾਜਾ ਰਾਮ ਮੋਹਨ ਰਾਏ ਵਲੋਂ 1828 ਵਿਚ ਸਥਾਪਿਤ ਬ੍ਰਹਮ ਸਮਾਜ ਸੀ, ਜਿਸ ਨੂੰ ਬਾਅਦ ਵਿਚ ਬ੍ਰਹਮੋ ਸਮਾਜ ਆਖਿਆ ਗਿਆ। ਏਸੇ ਕਾਰਨ 1867 ਵਿਚ ਬੰਬਈ ਵਿਖੇ ਪ੍ਰਾਰਥਨਾ ਸਮਾਜ ਦੀ ਸਥਾਪਨਾ ਹੋਈ ਅਤੇ ਰਾਮ ਕ੍ਰਿਸ਼ਨ ਪਰਮ ਹੰਸ (1834-86) ਨੇ ਏਸੇ ਤਰ੍ਹਾਂ ਦਾ ਉਪਦੇਸ਼ ਦਿੱਤਾ।

ਪੰਜਾਬ ਵਿਚ ਜਿਹੜੀ ਟੱਕਰ ਹੋਈ, ਉਸ ਵਿਚ ਪੱਕੇਬਾਜ਼ੀ ਦਾ ਲੜਾਕੂ ਦਿਖਾਵਾ ਕੀਤਾ ਗਿਆ ਅਤੇ ਉਨੀਵੀਂ ਸ਼ਤਾਬਦੀ ਦੇ ਅੰਤਲੇ ਦਹਾਕਿਆਂ ਵਿਚ ਈਸਾਈਆਂ ਮੁਸਲਮਾਨਾਂ ਤੇ ਆਰੀਆ ਸਮਾਜੀਆਂ ਵਿਚਾਲੇ ਸਰਗਰਮ ਚੁੰਜਬਾਜ਼ੀ ਹੁੰਦੀ ਰਹੀ। ਸਿੱਖ ਧਰਮ ਰਾਜਸੀ ਸੱਤਾ ਖੋਹੇ ਜਾਣ ਪਿਛੋਂ, ਨੀਂਦ ਦੀ ਅਵਸਥਾ ਵਿਚ ਤੁਰਿਆ ਫਿਰਦਾ ਸੀ, ਅਤੇ ਹੁਣ ਫੈਸਲੇ ਦੀ ਘੜੀ ਸਿਰ ਤੇ ਆਣ ਪਹੁੰਚੀ ਸੀ। ਸਿੱਖ ਧਰਮ ਦੇ ਆਲੇ-ਦੁਆਲੇ ਚਲ ਰਹੀਆਂ ਧਾਰਮਕ ਤੇ ਸਭਿਆਚਾਰਕ ਲਹਿਰਾਂ ਇਸ ਨੂੰ ਝੰਜੋੜ ਰਹੀਆਂ ਸਨ ਅਤੇ

ਇਸੇ ਕਾਰਨ ਇਸ ਨੂੰ ਸਵੈ-ਪੜਚੋਲ ਲਈ ਮਜ਼ਬੂਰ ਹੋਣਾ ਪਿਆ। ਰਾਜ ਸਤਾ ਦੀ ਦਰਬਾਰੀ ਸ਼ਾਨੋ ਸ਼ੌਕਤ ਸਮੇਂ, ਜਿਹੜਾ ਉਪਚਾਰਵਾਦ ਅਤੇ ਜਿਹੜੇ ਰੀਤੀ ਰਿਵਾਜ ਉਪਜੇ ਸਨ, ਉਨ੍ਹਾਂ ਬਾਰੇ ਇਹ ਵਿਚਾਰ ਹੋਇਆ ਕਿ ਇਹ ਗੁਰੂ ਮਰਯਾਦਾ ਵਿਰੋਧੀ ਸਨ ਅਤੇ ਐਵੇਂ ਵਿਅਰਥ ਦਾ ਅਡੰਬਰ ਸਨ। ਬਚਾਉ ਕੇਵਲ ਇਸ ਗੱਲ ਵਿਚ ਸੀ ਕਿ ਇਨ੍ਹਾਂ ਕੁਰੀਤੀਆਂ ਨੂੰ ਤਜਿਆ ਜਾਏ ਅਤੇ ਮਰਿਆਦਾ ਦੀ ਪਵਿਤਰਤਾ ਨੂੰ ਮੁੜ ਸੁਰਜੀਤ ਕੀਤਾ ਜਾਏ। ਪੰਜਾਬ ਉੱਤੇ ਅੰਗਰੇਜ਼ਾਂ ਦੇ ਕਬਜ਼ੇ ਪਿਛੋਂ ਸਿੱਖਾਂ ਦੀ ਧਾਰਮਿਕ ਨਿਸ਼ਠਾ ਵਿਚ ਐਨੀ ਗਿਰਾਵਟ ਆ ਗਈ ਸੀ ਕਿ ਕਈ ਬਰਤਾਨਵੀ ਦਰਸ਼ਕਾਂ ਦੀ ਰਾਏ ਵਿਚ ਸਿੱਖ ਪਤਨਮੁਖੀ ਹੋ ਗਏ ਸਨ। ਕਈਆਂ ਦੀ ਰਾਏ ਸੀ ਕਿ ਸਿੱਖ ਧਰਮ ਤਾਂ ਮਰ ਹੀ ਚੁੱਕਾ ਹੈ ਅਤੇ ਦੂਸਰੇ ਇਹ ਸੋਚਦੇ ਸਨ ਕਿ ਇਸਦਾ ਨਾਸ਼ ਅਟੱਲ ਹੈ। ਸਿੱਖ ਰਾਜ ਸਮੇਂ ਹੀ ਇਸ ਪਤਨ ਮੁਖੀ ਅਵਸਥਾ ਵਿਰੁੱਧ ਰੋਸ ਪ੍ਰਗਟਾਇਆ ਜਾ ਚੁਕਾ ਸੀ। ਸੰਤ ਸੁਭਾ ਵਾਲੇ ਬਾਬਾ ਦਿਆਲ ਜੋ ਕਿ ਮਹਾਰਾਜਾ ਰਨਜੀਤ ਸਿੰਘ ਦਾ ਸਮਕਾਲੀ ਸੀ, ਨੇ ਵੱਡੇ ਲੋਕਾਂ ਦੇ ਔਗੁਣਾਂ ਨੂੰ ਨਿੰਦਿਆ ਸੀ ਅਤੇ ਉਸ ਰਹੁ ਰੀਤ ਵਿਰੁੱਧ ਅਵਾਜ਼ ਉਠਾਈ ਸੀ ਜਿਹੜੀ ਕਿ ਸਿੱਖ ਧਰਮ ਨੂੰ ਢਾਹ ਲਾ ਰਹੀ ਸੀ। ਉਸਨੇ ਮੂਰਤੀ ਪੂਜਾ ਵਿਰੁੱਧ ਵਿਸ਼ੇਸ਼ ਚੇਤਾਵਨੀ ਦਿੱਤੀ। ਉਸ ਨੇ ਇਸ ਗੱਲ ਬਾਰੇ ਮੁੜ ਕੇ ਜ਼ੋਰ ਦਿੱਤਾ ਕਿ ਸਿੱਖਾਂ ਲਈ ਅਮੂਰਤ ਨਿਰੰਕਾਰ ਵਿਚ ਵਿਸ਼ਵਾਸ ਰਖਣਾ ਜ਼ਰੂਰੀ ਹੈ। ਏਸੇ ਕਾਰਨ ਜਿਹੜੀ ਲਹਿਰ ਉਸਨੇ ਪ੍ਰਚਲਿਤ ਕੀਤੀ, ਉਸ ਨੂੰ ਨਿਰੰਕਾਰੀ ਲਹਿਰ ਆਖਿਆ ਜਾਂਦਾ ਹੈ। ਮੁਢਲੇ ਇਸਾਈ ਮਿਸ਼ਨਰੀਆਂ ਲਈ ਇਹ ਦਿਲਚਸਪੀ ਦਾ ਕਾਰਨ ਬਣੀ। ਇਕ ਰੀਪੋਟ ਵਿਚ ਦਰਜ ਹੈ:-

“ਕੁਝ ਸਮਾਂ ਹੋਇਆ ਸਾਨੂੰ ਰਾਵਲਪਿੰਡੀ ਦੇ ਹਿੰਦੂਆਂ ਵਿਚ ਪ੍ਰਚਲਿਤ ਲਹਿਰ ਬਾਰੇ ਖ਼ਬਰ ਮਿਲੀ, ਜਿਸ ਤੋਂ ਸਾਨੂੰ ਉਸ ਮਾਨਸਿਕ ਦਸ਼ਾ ਦਾ ਪਤਾ ਲੱਗਦਾ ਹੈ ਜਿਹੜੀ ਕਿ “ਸਤਿ ਪਰਚਾਰ” ਲਈ ਸਹਾਇਕ ਹੋ ਸਕਦੀ ਹੈ। ਇਹ ਯੋਗ ਸਮਝਿਆ ਗਿਆ ਕਿ ਇਸ ਲਹਿਰ ਨੂੰ ਅਪਣਾਉਣ ਵਾਲੇ ਲੋਕਾਂ ਨੂੰ ਮਿਲਿਆ ਜਾਏ, ਸਚਾਈ ਜਾਣੀ ਜਾਏ ਅਤੇ ਜੇਕਰ ਲੋੜ ਹੋਵੇ ਤਾਂ ਉਨ੍ਹਾਂ ਲੋਕਾਂ ਦੀ ਯੋਗ ਅਗਵਾਈ ਕੀਤੀ ਜਾਵੇ। ਪੁੱਛ ਪੜਤਾਲ ਕਰਨ ਤੇ ਪਤਾ ਲਗਾ ਕਿ ਇਹ ਲਹਿਰ ਕੇਵਲ ਇਕ ਵਿਅਕਤੀ ਦੀ ਚਲਾਈ ਹੋਈ ਸੀ।

ਉਸਦਾ ਪ੍ਰਯੋਜਨ ਇਹ ਸੀ ਕਿ ਉਹ ਨਵਾਂ ਪੰਥ ਲੋਕਾਂ ਵਿਚ ਚਲਾਏ ਅਤੇ ਆਪ ਹੀ ਇਸਦਾ ਪੱਥ ਪ੍ਰਦਰਸ਼ਕ ਬਣੇ। ਇਸ ਫਿਰਕੇ ਨੂੰ ਹੋਂਦ ਵਿਚ ਆਇਆਂ ਅੱਠ ਨੌਂ ਸਾਲ ਹੋ ਗਏ ਹਨ ਪਰ ਸਿਖ ਰਾਜ ਸਮੇਂ ਇਹ ਡਰ ਕਾਰਨ ਦੱਬਿਆ ਰਿਹਾ। ਪ੍ਰੰਤੂ ਕੰਪਨੀ ਦੇ ਰਾਜ ਦੇ ਵਿਸਥਾਰ ਪਿੱਛੋਂ ਇਸਨੇ ਹਿੰਮਤ ਫੜੀ ਅਤੇ ਸਾਡੀਆਂ ਪ੍ਰਕਾਸ਼ਨਾਵਾਂ ਵਿਚੋਂ ਬੁਤ ਪੂਜਾ ਵਿਰੋਧੀ ਗੱਲਾਂ ਲੈ ਕੇ ਹਿੰਦੂ ਮੱਤ ਵਿਰੁੱਧ ਤਕੜਾ ਹੱਲਾ ਬੋਲ ਦਿਤਾ। ਉਹ ਸਪਸ਼ਟ ਭਾਂਤ ਬੁਤ ਪੂਜਾ ਦਾ ਵਿਰੋਧ ਕਰਦੇ ਹਨ ਅਤੇ ਨਾਨਕ ਤੇ ਉਸ ਦੇ ਗ੍ਰੰਥ ਤੋਂ ਛੁੱਟ ਕਿਸੇ ਹੋਰ ਹਿੰਦੂ ਜਾਂ ਸਿੱਖ ਪੂਜਨੀਕ ਦੀ ਅਰਾਧਨਾ ਨਹੀਂ ਕਰਦੇ। ਹਿੰਦੂਆਂ ਦਾ ਗਿਲਾ ਹੈ ਕਿ ਉਹ ਗੁਰੂਆਂ ਦਾ ਨਿਰਾਦਰ ਕਰਦੇ ਹਨ। ਉਨ੍ਹਾਂ ਵਲੋਂ ਦਰਸਾਈ ਗਈ ਇਸ ਅਤਿ ਦੀ ਅਪਵਿਤਰਤਾ ਨੂੰ ਬਰਦਾਸ਼ਤ ਕਰਨਾ ਔਖਾ ਸੀ। ਇਸ ਕਾਰਨ ਕੁਝ ਬਾਜ਼ਾਰੂ ਦੰਗੇ ਹੋਏ ਅਤੇ ਵਿਰੋਧੀ ਧੜਿਆਂ ਨੇ ਇਕ ਦੂਸਰੇ ਵਿਰੁੱਧ ਮੁਕਦਮੇ ਕੀਤੇ! ਉਨ੍ਹਾਂ ਨੂੰ ਨਿਰੰਕਾਰੀ ਆਖਿਆ ਜਾਂਦਾ ਹੈ, ਕਿਉਂਕਿ ਉਹ ਅਸਰੀਰੀ ਆਤਮਾ ਵਿਚ ਯਕੀਨ ਰਖਦੇ ਹਨ। ਉਨ੍ਹਾਂ ਦੀ ਦੂਸਰੀ ਬੁਨਿਆਦੀ ਧਾਰਮਕ ਗੱਲ ਇਹ ਹੈ ਕਿ ਮੁਕਤੀ ਪ੍ਰਾਪਤ ਕਰਨ ਲਈ ਧਿਆਨ ਧਾਰਨ ਦੀ ਲੋੜ ਹੈ। ਉਹ ਗੁਰੂ ਨਾਨਕ ਨੂੰ ਆਪਣਾ ਮੁਕਤੀ ਦਾਤਾ ਸਵੀਕਾਰ ਕਰਦੇ ਹਨ ਕਿਉਂਕਿ ਉਨ੍ਹਾਂ ਨੇ ਹੀ ਮੁਕਤੀ ਮਾਰਗ ਦਰਸਾਇਆ ਸੀ। ਉਨ੍ਹਾਂ ਦੀਆਂ ਰਹੂ ਰੀਤਾਂ ਬਾਰੇ ਦੋ ਵਿਸ਼ੇਸ਼ ਗੱਲਾਂ ਦਾ ਪਤਾ ਲੱਗਾ ਹੈ। ਪਹਿਲੀ ਇਹ ਕਿ ਉਹ ਹਰ ਰੋਜ਼ ਸਵੇਰੇ ਸੰਗਤ ਵਿਚ ਰਲ ਬੈਠਦੇ ਹਨ ਅਤੇ ਉਸ ਸਮੇਂ ਗ੍ਰੰਥ (ਸਾਹਿਬ) ਨੂੰ ਮੱਥਾ ਟੇਕਦੇ ਹਨ। ਉਹ ਚੜ੍ਹਾਵੇ ਚੜ੍ਹਾਉਂਦੇ ਹਨ, ਉਨ੍ਹਾਂ ਵਿਚੋਂ ਕੋਈ ਇਕ ਗ੍ਰੰਥ (ਸਾਹਿਬ) ਦਾ ਪਾਠ ਕਰਦਾ ਹੈ ਅਤੇ ਜੇਕਰ ਉਨ੍ਹਾਂ ਦਾ ਆਗੂ ਹਾਜ਼ਰ ਹੋਵੇ ਤਾਂ ਉਹ ਗ੍ਰੰਥ (ਸਾਹਿਬ) ਦੇ ਬਚਨਾਂ ਦੀ ਵਿਆਖਿਆ ਵੀ ਕਰਦਾ ਹੈ। ਦੂਸਰੀ ਗੱਲ ਇਹ ਹੈ ਕਿ ਉਹ ਮ੍ਰਿਤਕ ਸਰੀਰਾਂ ਦਾ ਦਾਹ ਸੰਸਕਾਰ ਨਹੀਂ ਕਰਦੇ ਕਿਉਂਕਿ ਇਹ ਹਿੰਦੂ ਰਿਵਾਜ ਹੈ ਅਤੇ ਨਾ ਹੀ ਮ੍ਰਿਤਕ ਸਰੀਰਾਂ ਨੂੰ ਦਬਾਉਂਦੇ ਹਨ ਕਿਉਂਕਿ ਅਜਿਹਾ ਕਰਨਾ ਮੁਸਲਮਾਨੀ ਰਵਾਜ ਹੈ। ਸਗੋਂ ਉਹ ਮ੍ਰਿਤਕ ਸਰੀਰ ਦਾ ਜਲ ਪਰਵਾਹ ਕਰਦੇ ਹਨ।”

1. *Annual Report of the Ludiana, Mission, American Presbyterian Mission Press, Ludhiana, 1853, pp.22-23.*

ਨਿਰੰਕਾਰੀ ਲਹਿਰ ਅਤੇ ਵਿਸ਼ੇਸ਼ ਕਰਕੇ ਵਿਦਰੋਹੀ ਨਾਮਧਾਰੀ ਲਹਿਰ ਦਾ ਬਹੁਤ ਅਸਰ ਪਿਆ। ਸਿੰਘ ਸਭਾ ਵਲੋਂ ਚਲਾਈ ਗਈ ਸੁਧਾਰਕ ਲਹਿਰ ਨੇ ਹੀ ਸਿੱਖ ਮੱਤ ਬਾਰੇ ਵਿਚਾਰਾਂ ਵਿਚ ਮੂਲ ਪਰਿਵਰਤਣ ਲਿਆਂਦਾ। ਉਸ ਸਮੇਂ ਪ੍ਰਚਲਿਤ ਦੂਸਰੀਆਂ ਭਾਰਤੀ ਸੁਧਾਰ ਲਹਿਰਾਂ ਦਾ ਸਰੋਤ ਮਹਾਨ ਵਿਅਕਤੀ ਸਨ ਪ੍ਰੰਤੂ ਸਿੰਘ ਸਭਾ ਲਹਿਰ ਇਕ ਲੋਕ-ਲਹਿਰ ਸੀ। ਇਸ ਦੇ ਤਿੰਨ ਵਿਸ਼ੇਸ਼ ਕਾਰਨ ਸਨ, ਸਿੱਖ ਮਤਿ ਜਿਹਾ ਕਿ ਉਸ ਸਮੇਂ ਇਹ ਪ੍ਰਚਲਿਤ ਸੀ ਆਪਣੇ ਮੂਲ ਰੂਪ ਨੂੰ ਗਵਾ ਬੈਠੀ ਸੀ। ਗੁਆਂਢੀ ਧਾਰਮਿਕ ਮਰਯਾਦਾ ਵਿਚ ਜਿਹੜੀ ਤਬਦੀਲੀ ਆ ਰਹੀ ਸੀ ਉਸ ਦੇ ਪ੍ਰਤਿਕਰਮ ਵਜੋਂ ਅਤੇ ਇਸਾਈ ਮਿਸ਼ਨਰੀਆਂ ਦੇ ਨਵਮਤ ਅਵਲੋਭੀ ਤੇ ਹਿੰਦੂ ਆਲੋਚਕਾਂ ਦੇ ਚੰਡੀ ਪਰਚਾਰ ਦੇ ਕਾਰਨ ਇਸ ਮਤਿ (ਸਿੱਖ ਮਤਿ) ਨੂੰ ਬਚਾਉਣ ਲਈ ਸਤਰਕ (ਸੁਚੇਤ) ਹੋਣਾ ਪਿਆ।

ਜਿਹੜੀ ਮਾਨਸਿਕ ਅਵਸਥਾ ਨੇ ਸਿੰਘ ਸਭਾ ਲਹਿਰ ਨੂੰ ਜਨਮ ਦਿਤਾ ਸੀ, ਉਸ ਦਾ ਅੰਦਾਜ਼ਾ ਇਸ ਵਿਸਤ੍ਰਿਤ ਟਿੱਪਣੀ ਤੋਂ ਲਗਾਇਆ ਜਾ ਸਕਦਾ ਹੈ। ਜਿਹੜੀ ਕਿ ਕੁਝ ਵਰ੍ਹੇ ਪਿਛੋਂ ਇਸ ਲਹਿਰ ਦੇ ਮਨੋਰਥ ਬਾਰੇ 'ਖਾਲਸਾ ਅਖਬਾਰ' ਵਿਚ ਛਪੀ:-

“ਇਕ ਅੰਗਰੇਜ਼ੀ ਪਤਰ ਲਿਖਦਾ ਹੈ ਕਿ ਇਸਾਈ ਦੀਨ ਦੀ ਦਿਨ-ਬ-ਦਿਨ ਉੱਨਤੀ ਹੈ— ਜਿਸ ਪਰ ਉਹ ਪਸ਼ੀਨਗੋਈ ਕਰਦਾ ਹੈ ਕਿ ਅੱਗੇ ਆਉਣ ਵਾਲੇ 25 ਵਰ੍ਹਿਆਂ ਵਿਚ ਮਾਝੇ ਦਾ ਤੀਸਰਾ ਹਿੱਸਾ ਇਸਾਈ ਹੋ ਜਾਏਗਾ। ਮਾਲਵਾ ਭੀ— ਜਿਵੇਂ ਬੋਧ ਏਥੇ ਨਹੀਂ ਰਹੇ ਮੂਰਤਾਂ ਹੀ ਹਨ— ਤਿਵੇਂ ਸਰਦਾਰਾਂ ਦੀਆਂ ਸੂਰਤਾਂ ਜੋ ਕੜੇ, ਕ੍ਰਿਪਾਨ ਅਤੇ ਸਿੱਧੀਆਂ ਪਗਾਂ ਵਾਲੀਆਂ ਕਿਤੇ ਕਿਤੇ ਦਿਸਦੀਆਂ ਹਨ ਜੋ ਕਦੇ ਬੋਧਾਂ ਵਾਂਗ ਅਜਾਇਬ ਘਰਾਂ ਵਿਚ ਮੂਰਤਾਂ ਹੋ ਕੇ ਦਿਖਾਈ ਦੇਣਗੀਆਂ। ਇਨ੍ਹਾਂ ਦੇ ਹੀ ਪੁੱਤਰ ਪੋਤਰੇ ਜੋ ਇਸਾਈ ਦੀਨ ਵਿਚ ਆ ਕੇ ਕੋਟ ਪਤਲੂਨ ਅਤੇ ਪਦਭੋਹੜੇ¹ ਵਰਗੇ ਟੋਪੀ ਪਹਨੀ ਹੋਈ ਅਜਾਇਬ ਘਰ ਨੂੰ ਦੇਖਣ ਆਇਆ ਕਰਨਗੇ ਤਾਂ ਕਿਹਾ

1. ਪਦਭੋਹੜਾ ਇਕ ਬਹੁਤ ਘੱਟੀਆ ਕਿਸਮ ਦੀ ਖਾਰੀ ਜ਼ਮੀਨ ਵਿਚ ਆਪਣੇ ਆਪ ਉਗਣ ਵਾਲੀ ਖੁੰਭ (Mushroom) ਜਿਸ ਦੀ ਸਕਲ ਛਤਰੀ ਯਾ ਟੋਪੀ ਨਾਲ ਮਿਲਦੀ ਹੈ। ਇਹ ਸਬਜ਼ੀ ਬਣਾਨ ਦੇ ਕੰਮ ਨਹੀਂ ਆਉਂਦੀ।

ਕਰਨਗੇ ਕਿ “ਦੇਖੋ ਯਹ ਸੀਖ ਲੋਗ ਦਾ ਤਸਵੀਰ ਹੈ— ਜੋ ਕਬੀ ਇਸ ਦੇਸ਼ ਮੈਂ ਹੋਤਾ ਥਾ” ਜਿਹੜੇ ਇਸਾਈ ਮਤਿ ਦੇ ਹਮਲੇ ਨੂੰ ਰੋਕਣਾ ਚਾਹੁੰਦੇ ਹਨ ਉਹ ਅਸਫ਼ਲ ਰਹਿਣਗੇ, ਉਸ ਵਿਅਕਤੀ ਵਾਂਗ ਜਿਹੜਾ ਕਿ ਕੋਹੜ ਦੇ ਕਾਰਨ ਹੱਥ ਪੈਰ ਗਵਾ ਬੈਠਾ ਹੈ ਅਤੇ ਕਿਸੇ ਮੁੰਡੇ ਨੂੰ ਕੋਠੇ ਤੋਂ ਡਿਗਣ ਤੋਂ ਬਚਾਉਣ ਦਾ ਅਸਫ਼ਲ ਜਤਨ ਕਰ ਰਿਹਾ ਹੈ।”¹

ਲੋਕ ਜਿਸ ਗਿਣਤੀ ਵਿਚ ਇਸਾਈ ਬਣ ਰਹੇ ਸਨ ਉਹ ਨਿਗੂਣੀ (insufficient) ਸੀ ਅਤੇ ਨਾ ਹੀ ਕੋਈ ਬਹੁਤ ਧੜਕੇ ਵਾਲੀ ਗਲ ਸੀ ਪਰ ਜਿਹੜਾ ਅਖਬਾਰੀ ਟਿਪਣੀ ਦੁਆਰਾ ਠਿੱਠ (humiliation) ਪੇਸ਼ ਕੀਤਾ ਗਿਆ ਸੀ ਉਸ ਦਾ ਭਾਵ ਕੇਵਲ ਇਹ ਦਰਸਾਉਣਾ ਸੀ ਕਿ ਕਿਸ ਤਰ੍ਹਾਂ ਸਿੱਖ ਆਪਣੀ ਮਰਯਾਦਾ ਅਤੇ ਪਰੰਪਰਾ ਤੋਂ ਬੇ ਮੁਖ ਹੋ ਰਹੇ ਹਨ। ਪਰੰਤੂ ਕਈ ਅਜਿਹੀਆਂ ਗੱਲਾਂ ਹੋਈਆਂ ਜਿਨ੍ਹਾਂ ਤੇ ਸਿੱਖ ਕੌਮ ਨੂੰ ਚਿੰਤਾ ਹੋਈ।

1853 ਵਿਚ ਸਿੱਖਾਂ ਦੇ ਅਖੀਰਲੇ ਮਹਾਰਾਜਾ ਦਲੀਪ ਸਿੰਘ ਨੇ, ਜਿਹੜਾ ਕਿ ਅੱਠ ਸਾਲ ਦੀ ਛੋਟੀ ਉਮਰੇ ਅੰਗਰੇਜ਼ਾਂ ਦੀ ਨਿਗਰਾਨੀ ਹੇਠ ਇੰਗਲੈਂਡ ਭੇਜ ਦਿਤਾ ਗਿਆ ਸੀ, ਇਸਾਈ ਧਰਮ ਇਖਤਿਆਰ ਕਰ ਲਿਆ। ਇਹ ਪਹਿਲਾ ਮੌਕਾ ਸੀ ਜਦੋਂ ਕਿ ਰਾਜ ਅਧਿਕਾਰੀਆਂ ਦੇ ਟੱਬਰ ਚੋਂ ਕਿਸੇ ਨੇ ਇਸਾਈ ਮਤਿ ਪ੍ਰਵਾਨ ਕੀਤਾ ਸੀ।² ਦਲੀਪ ਸਿੰਘ ਨੂੰ ਜਿਹੜੇ ਅਲਾਊਂਸ (ਮਹਾਵਾਰੀ ਖਰਚਾ) ਮਿਲਦੇ ਸਨ, ਉਨ੍ਹਾਂ ਵਿਚੋਂ ਉਸ ਨੇ ਇਸਾਈ ਬੈਰਾਇਤ ਖਾਨਿਆਂ ਅਤੇ ਸਕੂਲਾਂ ਨੂੰ ਚੋਖੀ ਰਕਮ ਦਾਨ ਦਿੱਤੀ। ਕਪੂਰਥਲੇ ਦੇ ਰਾਜੇ ਵਲੋਂ ਲੁਧਿਆਣੇ ਦੇ ਮਿਸ਼ਨ ਨੂੰ ਇਹ ਸੱਦਾ ਦਿਤਾ ਗਿਆ, ਕਿ ਉਹ ਉਸ ਦੀ ਰਿਆਸਤ ਦੀ ਰਾਜਧਾਨੀ ਵਿਖੇ ਆਪਣਾ ਕੇਂਦਰ ਕਾਇਮ ਕਰੇ ਅਤੇ ਇਸ ਕੇਂਦਰ ਦੇ ਖਰਚੇ ਦਾ ਪਰਬੰਧ ਉਸ ਨੇ ਕੀਤਾ। ਰਾਜਾ ਕਪੂਰਥਲਾ ਦੇ ਮਿਸ਼ਨ ਦੇ ਬੰਦਿਆਂ ਨੂੰ ਸੱਦਾ ਦੇਣ ਤੋਂ ਪਹਿਲਾਂ ਕੋਈ ਅਜਿਹਾ ਮੌਕਾ ਨਹੀਂ ਸੀ ਆਇਆ ਕਿ ਕਿਸੇ ਰਾਜ ਅਧਿਕਾਰੀ ਨੇ ਬਾਇਬਲ ਦੇ ਪਰਚਾਰ ਵਿਚ ਆਪਣੀ ਰੁਚੀ ਨੂੰ ਪਰਗਟਾਇਆ ਹੋਵੇ।³

1. ਖਾਲਸਾ ਅਖਬਾਰ, ਲਾਹੌਰ, ਮਈ 25, 1894.

2. J. Johnston Walsh: *A memorial of the Fatehgarh Mission*, p.113.

3. *Annual Report of the Ludhiana Mission*, American Presbyterian Mission Press, Ludhiana, 1862, p. 51

ਕੁਝ ਸਾਲਾਂ ਪਿਛੋਂ ਕਪੂਰਥਲੇ ਦੇ ਰਾਜੇ ਦਾ ਭਤੀਜਾ ਕੰਵਰ ਹਰਨਾਮ ਸਿੰਘ ਇਸਾਈ ਬਣ ਗਿਆ। ਹਰਿਮੰਦਰ ਸਾਹਿਬ ਦੇ ਗਵਾਂਢ ਵਿਚ ਬਾਇਬਲ ਦਾ ਪ੍ਰਚਾਰ ਹੋਣ ਲਗ ਪਿਆ ਅਤੇ ਇਸ ਮਨੋਰਥ ਲਈ ਇਕ ਮੁਸਾਫਰ ਖਾਨਾ ਅਰਥਾਤ ਬੁੰਗੇ ਨੂੰ ਕਰਾਏ ਤੇ ਲਿਆ ਗਿਆ।

1873 ਦੇ ਅਰੰਭ ਵਿਚ ਅੰਮ੍ਰਿਤਸਰ ਮਿਸ਼ਨ ਸਕੂਲ ਦੇ ਚਾਰ ਸਿੱਖ ਵਿਦਿਆਰਥੀਆਂ ਨੇ ਇਸ ਗੱਲ ਦਾ ਐਲਾਨ ਕੀਤਾ ਕਿ ਉਹ ਆਪਣਾ ਧਰਮ ਤਿਆਗ ਕੇ ਇਸਾਈ ਮੱਤ ਗ੍ਰਹਿਣ ਕਰ ਲੈਣਗੇ। ਇਸ ਨਾਲ ਸਿੱਖਾਂ ਦੇ ਦਿਲਾਂ ਨੂੰ ਧੱਕਾ ਲੱਗਾ। ਇਸ ਦੇ ਨਾਲ ਹੀ ਅੰਮ੍ਰਿਤਸਰ ਵਿਖੇ ਸਿੱਖ ਮੱਤ ਵਿਰੋਧੀ ਲੜੀ ਅਰੰਭ ਕੀਤੀ ਗਈ ਅਤੇ ਬਰਤਾਨਵੀ ਸਰਕਾਰ ਵਲੋਂ ਸ਼ਰਧਾ ਰਾਮ ਫਲੋਰੀ ਦੀ ਨਿਯੁਕਤੀ ਇਸ ਉਦੇਸ਼ ਨਾਲ ਕੀਤੀ ਗਈ ਕਿ ਸਿੱਖ ਇਤਿਹਾਸ ਨੂੰ ਕਾਨੀ ਬੱਧ ਕੀਤਾ ਜਾਏ ਅਤੇ ਸ਼ਰਧਾ ਰਾਮ ਫਲੋਰੀ ਨੇ ਗੁਰੂ ਨਾਨਕ ਦੇ ਜੀਵਨ ਨੂੰ ਪੱਖ-ਪਾਤੀ ਦ੍ਰਿਸ਼ਟੀ ਤੋਂ ਪੇਸ਼ ਕੀਤਾ। ਇਨ੍ਹਾਂ ਸਭ ਗੱਲਾਂ ਬਾਰੇ ਵਿਚਾਰ ਕਰਨ ਲਈ ਕੁਝ ਉਘੇ ਸਿੱਖ:- ਠਾਕੁਰ ਸਿੰਘ ਸੰਧਾਵਾਲੀਆ, ਗੁਰੂ ਨਾਨਕ ਦੇ ਉੱਤਰ ਅਧਿਕਾਰੀਆਂ ਵਿਚੋਂ ਪ੍ਰਮੁੱਖ ਸਰ ਖੇਮ ਸਿੰਘ ਬੇਦੀ ਅਤੇ ਕਪੂਰਥਲਾ ਦੇ ਕੰਵਰ ਬਿਕਰਮ ਸਿੰਘ ਆਦਿ ਵਲੋਂ 1873 ਵਿਚ ਅੰਮ੍ਰਿਤਸਰ ਵਿਖੇ ਇਕ ਇਕਤਰਤਾ ਬੁਲਾਈ ਗਈ। ਵਿਚਾਰ ਵਟਾਂਦਰੇ ਦੇ ਸਿੱਟੇ ਵਜੋਂ ਸਿੰਘ ਸਭਾ ਨਾਂ ਦੀ ਇਕ ਸੰਸਥਾ ਕਾਇਮ ਕੀਤੀ ਗਈ। ਦੂਸਰੀਆਂ ਗੱਲਾਂ ਤੋਂ ਛੁਟ ਇਸ ਸਭਾ ਦੇ ਮੁੱਖ ਪ੍ਰਯੋਜਨ ਸਨ: (i) ਸਿੱਖ ਮੱਤ ਦੀ ਮੂਲ ਪ੍ਰਤਿਸ਼ਠਾ ਨੂੰ ਸੁਰੱਖਿਤ ਕਰਨਾ (ii) ਇਤਿਹਾਸਕ ਪੁਸਤਕਾਂ ਨੂੰ ਸੰਪਾਦਿਤ ਕਰਨਾ ਅਤੇ ਉਨ੍ਹਾਂ ਦੇ ਪ੍ਰਕਾਸ਼ਨ ਦਾ ਪ੍ਰਬੰਧ ਕਰਨਾ (iii) ਪ੍ਰਚਲਿਤ ਗਿਆਨ ਦਾ ਪੰਜਾਬੀ ਦੁਆਰਾ ਪ੍ਰਚਾਰ ਕਰਨਾ (iv) ਪਤਿਤ ਲੋਕਾਂ ਦਾ ਸਿੱਖੀ ਵਿਚ ਪੁਨਰ ਪ੍ਰਵੇਸ਼ (v) ਉੱਚੇ ਅੰਗਰੇਜ਼ ਅਧਿਕਾਰੀਆਂ ਨੂੰ ਸਿੱਖਾਂ ਦੇ ਵਿਦਿਅਕ ਪ੍ਰੋਗਰਾਮਾਂ ਵਿਚ ਦਿਲਚਸਪੀ ਲੈਣ ਲਈ ਪ੍ਰੇਰਨਾ ਅਤੇ ਇਸ ਮਨੋਰਥ ਲਈ ਉਨ੍ਹਾਂ ਦਾ ਮਿਲਵਰਤਣ ਪ੍ਰਾਪਤ ਕਰਨਾ।

ਪੜ੍ਹੀ ਲਿਖੀ ਸਿੱਖ ਜਨਤਾ ਵਿਚ ਸਿੰਘ ਸਭਾ ਹਰਮਨ ਪਿਆਰੀ ਹੋ ਗਈ ਅਤੇ ਬਹੁਤ ਸਾਰੇ ਸਿੱਖ ਵਿਦਵਾਨਾਂ ਨੇ ਆਪਣੀਆਂ ਸੇਵਾਵਾਂ ਪੇਸ਼

ਕੀਤੀਆਂ। ਇਕ ਸ਼ਕਤੀਸ਼ਾਲੀ ਮੁਹਿੰਮ ਸ਼ੁਰੂ ਹੋ ਗਈ। ਇਸ ਮੁਹਿੰਮ ਨੇ ਦੋ ਪੱਖੀ ਹੱਲਾ ਬੋਲਿਆ। ਪਹਿਲਾ ਹੱਲਾ ਸੀ ਅਸਿੱਖ ਰਹੂ ਰੀਤਾਂ ਦੇ ਵਿਰੁਧ ਅਤੇ ਦੂਸਰਾ ਸੀ ਪੱਛਮੀ ਵਿਦਿਆ ਦੇ ਪ੍ਰਚਾਰ ਨੂੰ ਉਤਸ਼ਾਹਿਤ ਕਰਨਾ। ਪੁਨਰ ਉਥਾਨ ਦੀ ਭਾਵਨਾ ਇੰਨੀ ਹੀ ਪ੍ਰਬਲ ਸੀ ਜਿੰਨੀ ਕਿ ਅਗਾਂਹ ਵਧੂ ਰੁਚੀ। ਸਿੰਘ ਸਭਾ ਦੇ ਹਮਾਇਤੀਆਂ ਦੀ ਕਰੜੀ ਵਿਰੋਧਤਾ ਹੋਈ ਵਿਸ਼ੇਸ਼ ਕਰਕੇ ਪਿੰਡਾਂ ਦੇ ਲੋਕਾਂ ਵਲੋਂ ਉਨ੍ਹਾਂ ਦੇ ਨਵੀਨ ਵਿਚਾਰਾਂ ਲਈ ਉਨ੍ਹਾਂ ਨੂੰ ਭੰਡਿਆ ਗਿਆ। ਪੰਜਾਬ ਦੇ ਲੋਕਾਂ ਵਿਚ ਉਨ੍ਹਾਂ ਬਾਰੇ ਇਹ ਅਖਾਣ ਵਰਗਾ ਟੱਪਾ ਮਿਲਦਾ ਹੈ:

“ਜਦੋਂ ਮੁੱਕ ਗਏ ਘੜੇ 'ਚੋਂ ਦਾਣੇ,
ਬਣ ਗਏ ਸਿੰਘ ਸਭੀਏ।”

ਸਿੱਖਾਂ ਵਿਚ ਸੁਧਾਰ ਲਹਿਰ ਉਨ੍ਹਾਂ ਲੋਕਾਂ ਰਾਹੀਂ ਚਲੀ ਜਿਹੜੇ ਜਾਂ ਤਾਂ ਫ਼ੌਜ ਵਿਚ ਨੌਕਰ ਸਨ ਜਾਂ ਫ਼ੌਜੀ ਨੌਕਰੀ ਤੋਂ ਰੀਟਾਇਰ ਹੋ ਚੁਕੇ ਸਨ। ਕਿਸੇ ਇਕ ਰੇਜ਼ਮੈਂਟ ਵਲੋਂ ਅਜਿਹਾ ਰਾਹੀ ਜੱਥਾ ਤਿਆਰ ਕੀਤਾ ਗਿਆ ਜਿਹੜਾ ਪਿੰਡਾਂ ਦਾ ਚੱਕਰ ਲਾ ਕੇ ਸਿੰਘ ਸਭਾ ਵਲੋਂ ਅਪਣਾਏ ਗਏ ਧਾਰਮਿਕ ਭਜਨ ਗਾਉਂਦਾ ਸੀ। ਇਸ ਤਰ੍ਹਾਂ ਇਹ ਲਹਿਰ ਦਿਨੋਂ ਦਿਨ ਪ੍ਰਬਲ ਹੁੰਦੀ ਗਈ ਅਤੇ ਇਸ ਨੇ ਸਾਰੇ ਪੰਜਾਬ ਨੂੰ ਇਕ ਹਲੂਣਾ ਜਿਹਾ ਦਿੱਤਾ। ਧਾਰਮਿਕ ਅਤੇ ਸਮਾਜਿਕ ਸੁਧਾਰ ਤੋਂ ਛੁੱਟ ਇਸ ਦੁਆਰਾ ਇਸ ਇਲਾਕੇ ਦੇ ਬੌਧਿਕ ਅਤੇ ਸਭਿਆਚਾਰਕ ਜੀਵਨ ਨੂੰ ਵੀ ਹੱਲਾ ਸ਼ੇਰੀ ਮਿਲੀ। ਇਸ ਸਮੇਂ ਜਦੋਂ ਕਿ ਨਵੇਂ ਅੰਕੁਰ ਫੁੱਟ ਰਹੇ ਸਨ ਪੰਜਾਬੀ ਸਾਹਿਤ ਦੀ ਭਾਰੀ ਤਰੱਕੀ ਹੋਈ।

ਸਿੰਘ ਸਭਾ ਲਹਿਰ ਦੇ ਮੋਢੀਆਂ ਵਿਚੋਂ ਇਕ ਸਜਨ ਸੀ ਠਾਕੁਰ ਸਿੰਘ ਸੰਧਾਵਾਲੀਆ (1837-1887) ਉਸ ਨੇ ਮਹਾਰਾਜਾ ਦਲੀਪ ਸਿੰਘ ਦੇ ਅੰਗਰੇਜ਼ ਵਿਰੋਧੀ ਹੋਣ ਉਪਰੰਤ ਉਸ ਦੇ ਕੰਮ ਕਾਜ ਵਿਚ ਵਧੇਰੇ ਦਿਲਚਸਪੀ ਲੈਣੀ ਸ਼ੁਰੂ ਕੀਤੀ। ਗੱਦੀਓਂ ਲੱਥਾ ਪੰਜਾਬੀ ਮਹਾਰਾਜਾ ਹੁਣ ਇਕੱਲਾ-ਕਾਰਾ ਰਹਿ ਗਿਆ ਸੀ ਤੇ ਇਸ ਤਰ੍ਹਾਂ ਉਹ ਗਵਾਚਿਆ ਫਿਰਦਾ ਸੀ। ਇਸ ਅਵਸਥਾ ਵਿਚ ਉਹ ਬਾਗੀ ਬਣ ਗਿਆ ਤੇ ਉਸ ਦਾ ਭਰਮ ਟੁੱਟ ਗਿਆ।

1883 ਵਿਚ ਉਸ ਆਪਣੇ ਇਕ ਨਿਕਟੀ ਮਿਤ੍ਰ ਨੂੰ ਦਸਿਆ ਕਿ ਉਹ ਹਿੰਦੁਸਤਾਨ ਪਰਤ ਜਾਣਾ ਚਾਹੁੰਦਾ ਹੈ ਅਤੇ “ਹਮੇਸ਼ਾਂ ਲਈ ਅੰਗਰੇਜ਼ਾਂ ਦੇ ਫਰੇਬ ਦੇ ਜਾਲ ਵਿਚੋਂ ਛੁਟਕਾਰਾ ਪ੍ਰਾਪਤ ਕਰਨਾ ਚਾਹੁੰਦਾ ਹੈ।” ਉਸ ਨੇ ਇਸ ਗੱਲ ਦਾ ਨਿਰਣਾ ਕੀਤਾ ਕਿ ਉਹ ਆਪਣੇ ਵੱਡਕਿਆਂ ਦੇ ਧਰਮ ਨੂੰ ਮੁੜ ਕੇ ਗ੍ਰਹਿਣ ਕਰ ਲਵੇਗਾ ਅਤੇ ਪੰਜਾਬੋਂ ਆਪਣੇ ਖਾਨਦਾਨ ਦੇ ਕਿਸੇ ਗ੍ਰੰਥੀ ਨੂੰ ਬੁਲਵਾ ਭੇਜਿਆ ਤਾਂ ਜੋ ਉਹ ਸਿੱਖ ਧਰਮ ਬਾਰੇ ਸਿੱਖਿਆ ਲੈ ਸਕੇ। ਇਸ ਬਾਰੇ ਅਫ਼ਵਾਹਾਂ ਫੈਲ ਗਈਆਂ ਅਤੇ ਇੰਗਲਿਸ਼ਤਾਨ ਦੀ ਇੰਡੀਆ ਕਲਬ ਵਲੋਂ ਇਕ ਇਕੱਤਰਤਾ ਵਿਚ ਇਹ ਆਖਿਆ ਗਿਆ ਕਿ ਮਹਾਰਾਜਾ ਦਲੀਪ ਸਿੰਘ ਦੀ ਸਹਾਇਤਾ ਨਾਲ ਰੂਸ ਪੰਜਾਬ ਉਤੇ ਹਮਲਾ ਕਰਨਾ ਚਾਹੁੰਦਾ ਹੈ। ਪੰਜਾਬ ਦੇ ਸਿੱਖਿਆ ਸ਼ਾਸਤਰੀ ਡਾਕਟਰ ਗੋਟਲੀਬ ਵਿਲ੍ਹੇਲਮ ਲੈ ਇਟਨਰ (Doctor Gottlieb Wilhelm Leitner) ਨੇ ਉਨ੍ਹਾਂ ਪੰਜਾਬੀ ਵਿਦਿਆਰਥੀਆਂ ਬਾਰੇ ਜਿਹੜੇ ਇਕੱਤਰਤਾ ਵਿਚ ਸ਼ਾਮਲ ਹੋਏ ਅਤੇ ਹਿਜ਼ਮੈਜਿਸਟਰੀ ਮਹਾਰਾਜ ਦਲੀਪ ਸਿੰਘ ਨੂੰ ਮਿਲੇ, ਬਾਰੇ ਆਪਣੇ ਮਨ ਵਿਚ ਗੰਢ ਪਾ ਲਈ।²

1885 ਵਿਚ ਠਾਕੁਰ ਸਿੰਘ ਸੰਧਾਵਾਲੀਆ ਮਹਾਰਾਜਾ ਨੂੰ ਮਿਲਣ ਲਈ ਵਲਾਇਤ ਗਿਆ। ਉਸ ਤੋਂ ਅਗਲੇ ਸਾਲ ਦਲੀਪ ਸਿੰਘ ਆਪਣੇ ਟੱਬਰ ਸਮੇਤ ਸਮੁੰਦਰੀ ਰਸਤੇ ਹਿੰਦੁਸਤਾਨ ਲਈ ਟੁਰ ਪਿਆ। ਉਸ ਦੀ ਵਾਪਸੀ ਕਾਰਣ ਉਸ ਦੇ ਹਮਾਇਤੀ ਚੜਦੀ ਕਲਾ ਵਿਚ ਸਨ। ਉਸ ਨੂੰ ਅਦੱਨ ਵਿਖੇ ਗ੍ਰਿਫ਼ਤਾਰ ਕਰ ਲਿਆ ਗਿਆ। ਅਦੱਨ ਵਿਖੇ ਇਕ ਸਿੱਖ ਪਲਟਨ ਮੌਜੂਦ ਸੀ ਅਤੇ ਉਨ੍ਹਾਂ ਦੀ ਕ੍ਰਿਪਾਲਤਾ ਸਦਕਾ ਉਸ ਦੀ ਸਿੱਖ ਧਰਮ ਵਿਚ ਮੁੜਕੇ ਪ੍ਰਵੇਸ਼ ਕਰਨ ਦੀ ਇਛਾ ਪੂਰੀ ਹੋਈ।

ਉਸ ਇੰਗਲਿਸ਼ਤਾਨ ਵਾਪਸ ਜਾਣ ਤੋਂ ਨਾਂਹ ਕਰ ਦਿੱਤੀ ਤੇ ਪੈਰਿਸ ਪਰਤ ਗਿਆ। ਉਥੋਂ 7 ਫਰਵਰੀ 1887 ਨੂੰ ਉਸ ਨੇ ਆਪਣੇ ਦੇਸ਼ ਵਾਸੀਆਂ

1. See Lady Login, *Sir John Login and Duleep Singh*, London, W.H. Allen & Co., 1890, p. 492.

2. Lepel Griffin's article in *Asiatic Quarterly* (1894), as quoted in Fauja Singh Bajwa, *Kuka Movement*, Motilal Banarsidass, Delhi, 1965, p.204.

ਦੇ ਨਾਂ ਇਕ ਛਪਿਆ ਹੋਇਆ ਫੁਰਮਾਨ (ਐਲਾਨ) ਜਾਰੀ ਕੀਤਾ। ਜਿਸ ਵਿਚ ਉਸ ਨੇ ਆਪਣੇ ਦੇਸ਼ ਵਾਸੀਆਂ ਨੂੰ ਇਸ ਪ੍ਰਕਾਰ ਸੰਬੋਧਿਤ ਕੀਤਾ:

“ਤੁਹਾਡਾ ਆਪਣਾ ਸਾਕ ਸੈਣ ਸਾਥੀ ਤੁਹਾਨੂੰ ਆਖਦਾ ਹੈ ਕਿ ਹੁਣ ਤੁਸੀਂ ਨੀਵੀਂ ਨਾ ਪਾਉ, ਢਾਉ ਬ੍ਰਿਤੀਆਂ ਤਿਆਗੋ ਕਿਉਂਕਿ ‘ਨਜ਼ਾਤ ਦੀ ਘੜੀ ਨੇੜੇ ਹੈ।’ ਵਾਹਿਗੁਰੂ ਜੀ ਦੀ ਕ੍ਰਿਪਾ ਦੁਆਰਾ ਆਰਯਾਵਰਤ ਮੁੜ ਕੇ ਸ੍ਰੰਤਰਤਾ ਪ੍ਰਾਪਤ ਕਰੇਗਾ ਅਤੇ ਪੁਨਰ ਜਾਗਰਿਤ ਨੌਜਵਾਨ ਹਿੰਦੁਸਤਾਨ ਦੀ ਆਜ਼ਾਦੀ ਅਤੇ ਸ਼੍ਰੋਮਣੀ ਰਾਜ ਪ੍ਰਬੰਧ ਪ੍ਰਾਪਤ ਕਰੇਗਾ।” ਫੁਰਮਾਨ (ਐਲਾਨ ਨਾਮਾ) ਦੇ ਅਖੀਰ ਵਿਚ ਆਖਿਆ ਗਿਆ:- “ਖਾਲਸਾ ਜੀ! ਤੁਸੀਂ ਸਾਥੀਆਂ ਵਿਚਾਰੋ ਤਾਂ ਤੁਹਾਨੂੰ ਪਤਾ ਲਗੇਗਾ ਕਿ ਦਸਵੇਂ ਪਾਤਸ਼ਾਹ (ਗੁਰੂ ਗੋਬਿੰਦ ਸਿੰਘ) ਨੇ ਤੁਹਾਡੇ ਉਜਲੇ ਭਵਿੱਖਤ ਬਾਰੇ ਭਵਿੱਸ਼ ਬਾਣੀ ਕੀਤੀ ਹੋਈ ਹੈ।”

ਰੂਸ ਪੁਜ ਕੇ ਦਲੀਪ ਸਿੰਘ ਨੇ ਆਪਣੇ ਦੇਸ਼ ਵਾਸੀਆਂ ਨੂੰ ਸਪੱਸ਼ਟ ਸ਼ਬਦਾਂ ਵਿਚ ਆਖਿਆ ਕਿ ਅੰਗਰੇਜ਼ਾਂ ਵਿਰੁੱਧ ਮੁਹਿੰਮ ਵਿਚ ਉਸ ਦੀ ਸਹਾਇਤਾ ਕਰਨ। ਲੰਡਨ ਦੇ ਟਾਇਮਜ਼ ਅਖਬਾਰ ਨੇ ਮਿਤੀ 5 ਅਗਸਤ 1889 ਵਾਲੇ ਆਪਣੇ ਅੰਕ ਵਿਚ ਇਸ ਬਾਗੀਆਨਾ ਐਲਾਨ ਨੂੰ ਸੰਖੇਪ ਵਿਚ ਇਸ ਤਰ੍ਹਾਂ ਛਾਪਿਆ:

“ਪ੍ਰੈਸ ਵਿਚ ਮਹਾਰਾਜਾ ਦਲੀਪ ਸਿੰਘ ਵਲੋਂ ਆਪਣੇ ਦੇਸ਼ ਵਾਸੀਆਂ ਹਿੰਦੁਸਤਾਨੀਆਂ ਪ੍ਰਤੀ ਇਕ ਅਜੀਬ ਐਲਾਨ ਛਾਪਿਆ ਗਿਆ ਹੈ। ਭਵਿੱਸ਼ ਦੇ ਸੁਪਨੇ ਦੇਖਦਾ ਉਹ ਆਪਣੇ 25 ਕਰੋੜ ਦੇਸ਼ ਵਾਸੀਆਂ ਕੋਲੋਂ ਇਕ ਪੈਸਾ ਪ੍ਰਤੀ ਜੀਅ ਤੇ ਪੰਜਾਬ ਵਾਸੀਆਂ ਕੋਲੋਂ ਇਕ ਆਨਾ ਪ੍ਰਤੀ ਜੀਅ ਚੰਦਾ ਮੰਗਦਾ ਹੈ। ਇਸ ਦਸਤਾਵੇਜ਼ ਵਿਚ ਭਾਰਤ ਦੇ ਲੋਕਾਂ ਨੂੰ ਕਰਜ਼ੇ ਤੋਂ ਮੁਨਕਰ ਹੋਣ ਲਈ ਕਿਹਾ ਗਿਆ ਹੈ, ਟੈਕਸ ਦੇਣ ਦੀ ਮਨਾਹੀ ਕੀਤੀ ਗਈ ਹੈ, ਗਊ-ਬੱਧ ਮਨਾਹ ਕੀਤਾ ਗਿਆ ਹੈ, ਕੈਦੀਆਂ ਨੂੰ ਛੱਡੇ ਜਾਣ ਲਈ ਕਿਹਾ ਹੈ ਅਤੇ ਜਿਨ੍ਹਾਂ ਲੋਕਾਂ ਤੇ ਬਰਤਾਨਵੀ ਹਾਕਮਾਂ ਨੇ ਜ਼ੁਲਮ ਕੀਤੇ ਤੇ ਬੇਇਨਸਾਫ਼ੀਆਂ ਕੀਤੀਆਂ ਉਨ੍ਹਾਂ ਨੂੰ ਉਨ੍ਹਾਂ ਦੇ ਹੱਕ ਮੁੜਕੇ ਦਿਤੇ ਜਾਣ ਦਾ ਇਕਰਾਰ ਕੀਤਾ ਗਿਆ ਹੈ। ਉਸ ਦਾ ਇਰਾਦਾ ਇਹ ਹੈ ਕਿ ਰੂਸ ਦੀ ਪਦਾਰਥਕ ਸਹਾਇਤਾ ਨਾਲ ਇਕ ਯੂਰਪੀ ਫ਼ੌਜ ਤਿਆਰ ਕਰ ਕੇ ਹਿੰਦੁਸਤਾਨ ਵਿਚ ਪ੍ਰਵੇਸ਼ ਕਰੇ।”

ਇਨ੍ਹਾਂ ਸਭ ਗੱਲਾਂ ਨਾਲ ਪੰਜਾਬ ਵਿਚ ਬੜਾ ਰੌਲਾ ਪੈ ਗਿਆ। ਚਾਰੇ

ਪਾਸੇ ਅਫ਼ਵਾਹਾਂ ਉੱਡ ਰਹੀਆਂ ਸਨ। ਮਹਾਰਾਜ ਦੇ ਹਮਾਇਤੀ ਇਸ ਗਲ ਦੀ ਭਵਿੱਖ ਬਾਣੀ ਕਰਦੇ ਸਨ ਕਿ ਉਸ ਵਾਪਸ ਆਉਣਾ ਹੈ ਅਤੇ ਅਵੱਸ ਹੀ ਜਿੱਤ ਪ੍ਰਾਪਤ ਕਰਨੀ ਹੈ। ਬਾਵਾ ਨਿਹਾਲ ਸਿੰਘ ਨੇ ਉਰਦੂ ਵਿਚ ਲਿਖੀ ਆਪਣੀ ਪੁਸਤਕ “ਖੁਰਸ਼ੀਦ-ਏ-ਖਾਲਸਾ” ਵਿਚ ਇਸ ਦਾ ਜ਼ਿਕਰ ਕੀਤਾ।¹ ਸਿੱਖਾਂ ਦੇ ਕੁਝ ਧੜੇ-ਖਾਲਸਾ ਰਾਜ ਦੀ ਪੁਨਰ-ਸਥਾਪਨਾ ਬਾਰੇ ਸੁਪਨੇ ਲੈਣ ਲਗ ਪਏ। ਕੁਝ ਸਿੱਖ ਰੈਜ਼ਮੈਂਟਾਂ ਦੇ ਫ਼ੌਜੀ ਰੈਜ਼ਮੈਂਟਾਂ ਛੱਡ ਗਏ। ਸਰਕਾਰ ਨੇ ਇਸ ਅੰਦੋਲਨ ਨੂੰ ਸਖ਼ਤੀ ਨਾਲ ਦਬਾਇਆ। ਠਾਕਰ ਸਿੰਘ ਸੰਧਾਵਾਲੀਆ, ਜਿਸ ਨੂੰ ਸਰਕਾਰੀ ਕਾਗਜ਼ਾਂ ਵਿਚ “ਦਲੀਪ ਸਿੰਘ ਨੂੰ ਉਤੇਜਿਤ ਕਰਨ ਵਾਲਾ ਦੋਸਤ” ਦੱਸਿਆ ਗਿਆ ਸੀ, ਇਸ ਗੱਲ ਲਈ ਮਜ਼ਬੂਰ ਹੋ ਗਿਆ ਸੀ ਕਿ ਹਿੰਦੁਸਤਾਨ ਛੱਡ ਕੇ ਪਾਂਡੀਚਰੀ ਦੇ ਫ਼ਰਾਂਸੀਸੀ ਇਲਾਕੇ ਵਿਚ ਪਨਾਹ ਲਏ ਅਤੇ ਉਹ ਆਪਣੇ ਜੀਵਨ ਦੇ ਅੰਤ ਤਕ ਉਥੇ ਹੀ ਰਹੇ।

ਜਿਸ ਵੇਲੇ ਸਿੰਘ ਸਭਾ ਲਹਿਰ ਚਲੀ ਤਾਂ ਇਸ ਤੋਂ ਪਹਿਲਾਂ ਪ੍ਰਚਲਿਤ ਕੂਕਾ ਜਾਂ ਨਾਮਧਾਰੀ ਲਹਿਰ ਆਪਣੇ ਰੱਤ ਭਿੰਨੇ ਸਿਖਰ ਨੂੰ ਜਾ ਅੱਪੜੀ। ਕੂਕਿਆਂ ਦੀ ਸੁਧਾਰਕ ਲਹਿਰ ਦਾ ਪ੍ਰਯੋਜਨ ਇਹ ਸੀ ਕਿ ਜਾਤ ਪਾਤ ਦੇ ਵਿਤਕਰੇ ਦੂਰ ਕੀਤੇ ਜਾਣ। ਬਚਿਆਂ ਨੂੰ ਮਾਰਨਾ ਬੰਦ ਕੀਤਾ ਜਾਏ ਅਤੇ ਸਿੱਖ ਰਹੂ ਰੀਤਾਂ ਦਾ ਸਰਲੀਕਰਨ ਕੀਤਾ ਜਾਏ। ਇਨ੍ਹਾਂ ਨੇ ਗਾਂਧੀ ਦੇ ਦੇਸ਼ ਭਗਤੀ ਅੰਦੋਲਨ ਸ਼ੁਰੂ ਹੋਣ ਤੋਂ ਪਹਿਲਾਂ ਸਵੈਦੇਸ਼ੀ ਵਸਤੂਆਂ ਦੀ ਵਰਤੋਂ ਨੂੰ ਅਪਣਾਇਆ ਅਤੇ ਇਸ ਤਰ੍ਹਾਂ ਇਨ੍ਹਾਂ ਦੀ ਲਹਿਰ ਦਾ ਇਕ ਲੁਕਵਾਂ ਪੱਖ ਰਾਜਸੀ ਸੀ। ਇਨ੍ਹਾਂ ਨੇ ਅੰਗਰੇਜ਼ੀ ਵਿਦਿਆ, ਮਸ਼ੀਨੀ ਕਪੜੇ ਤੇ ਵਿਦੇਸ਼ੀ ਵਸਤੂਆਂ ਦਾ ਬਾਈਕਾਟ (ਵਿਰੋਧ) ਕੀਤਾ। ਸਰਕਾਰੀ ਨੌਕਰੀਆਂ, ਅਦਾਲਤਾਂ ਅਤੇ ਡਾਕਖਾਨੇ ਜਿਹੜੇ ਬਰਤਾਨਵੀ ਸਰਕਾਰ ਦਾ ਵਰਦਾਨ ਸਨ, ਸਭ ਨੂੰ ਇਨ੍ਹਾਂ ਨੇ ਤਿਲਾਂਜਲੀ ਦੇ ਦਿੱਤੀ। 1857 ਦੇ ਗਦਰ ਵਿਚ ਅੰਗਰੇਜ਼ਾਂ ਦੀ ਚੰਗੀ ਭੂਤਨੀ ਭੁਲੀ ਅਤੇ ਇਸ ਲਹਿਰ ਦੀ ਉਨ੍ਹਾਂ ਨੂੰ ਬੜੀ ਚਿੰਤਾ ਹੋਈ। ਕੂਕੇ ਗਊ ਰਖਿਆ ਦੇ ਬੜੇ ਉਤਸ਼ਾਹੀ ਸਮਰਥਕ ਸਨ। ਅੰਤ ਵਿਚ ਇਸੇ

1. *Political Suggestions, Information and other Services of Sardar Sir Attar Singh*, published by the family for private circulation.

ਕਰਕੇ ਉਨ੍ਹਾਂ ਦੀ ਸਰਕਾਰ ਨਾਲ ਟੱਕਰ ਹੋਈ। ਉਨ੍ਹਾਂ ਵਿਚੋਂ ਬਹੁਤ ਸਾਰੇ ਫੜੇ ਗਏ ਜਿਨ੍ਹਾਂ ਵਿਚ ਉਹਨਾਂ ਦਾ ਮੁਖੀਆ ਬਾਬਾ ਰਾਮ ਸਿੰਘ ਜੀ ਵੀ ਸਨ। ਫੜੇ ਜਾਣ ਵਾਲਿਆਂ ਨੂੰ ਬੰਗਾਲ ਐਕਟ (1818) ਅਧੀਨ ਜਲਾਵਤਨ ਕਰਕੇ ਬਰਮਾ ਭੇਜ ਦਿਤਾ ਗਿਆ। ਅਖੀਰਲੇ ਮੁਗਲ ਸ਼ਹਿਨਸ਼ਾਹ ਬਹਾਦਰ ਸ਼ਾਹ ਨੂੰ ਵੀ 1857 ਵਿਚ ਦਿੱਲੀ ਤੋਂ ਏਸੇ ਕਾਨੂੰਨ ਅਧੀਨ ਜਲਾਵਤਨ ਕੀਤਾ ਗਿਆ ਸੀ। ਕਿਸੇ ਪਰਕਾਰ ਦਾ ਕਾਨੂੰਨੀ ਪ੍ਰਬੰਧ ਕੀਤੇ ਬਗੈਰ 1872 ਵਿਚ 65 ਕੂਕਿਆਂ ਨੂੰ ਮਲੇਰ ਕੋਟਲਾ ਦੇ ਪ੍ਰੈਡ ਗ੍ਰਾਊਂਡ (Parade-ground) ਵਿਖੇ, ਤੋਪਾਂ ਅੱਗੇ ਬੰਨ੍ਹ ਕੇ ਉੱਡਾ ਦਿਤਾ ਗਿਆ।

ਕਾਂਡ ੨

ਵਿਰਸਾ ਤੇ ਮੁਢਲੇ ਸਾਲ

ਅਜਿਹੇ ਉੱਥਲ ਪੁੱਥਲ ਦੇ ਜੁੱਗ ਵਿਚ ਭਾਈ ਵੀਰ ਸਿੰਘ ਦਾ ਜਨਮ 5 ਦਸੰਬਰ 1872 ਨੂੰ ਹੋਇਆ। ਉਸਦੇ ਵੱਡਿਕੇ ਦੋ ਪੀੜ੍ਹੀਆਂ ਤੋਂ ਅੰਮ੍ਰਿਤਸਰ ਦੇ ਪਵਿੱਤਰ ਵਿਦਿਆਧਾਮ ਵਿਚ ਰਹਿੰਦੇ ਰਹੇ ਸਨ। ਇਸ ਸਮੇਂ ਵਿਚ ਉਹ ਆਪਣੇ ਨਵੇਂ ਆਗਮਨ ਅਸਥਾਨ ਦੇ ਸ਼ਿਸ਼ਟਾਚਾਰਕ ਚੱਜ ਆਚਾਰ ਨੂੰ ਪੂਰੀ ਤਰ੍ਹਾਂ ਆਪਣਾ ਚੁੱਕੇ ਸਨ। ਉਸਦੇ ਵੱਡਿਕੇ ਮੁਲਤਾਨ ਤੋਂ ਆਏ ਸਨ ਅਤੇ ਮੁਲਤਾਨ ਮੁਗਲ ਕਾਲ ਤੋਂ ਹੀ ਹਫੜਾ ਦਫੜੀ ਦਾ ਗੜ੍ਹ ਰਿਹਾ ਸੀ। ਉਥੇ ਵੀ ਭਾਈ ਵੀਰ ਸਿੰਘ ਦੇ ਵਡਿਕਿਆਂ ਨੇ ਮੁਲਤਾਨ ਦੇ ਇਤਿਹਾਸ ਵਿਚ ਭਲੇ ਬੁਰੇ ਸਮੇਂ ਮਹੱਤਤਾ ਪੂਰਨ ਹਿੱਸਾ ਪਾਇਆ ਸੀ। ਉਹ ਸਰਕਾਰੇ ਦਰਬਾਰੇ ਅਹੁਦੇਦਾਰ ਰਹੇ ਸਨ ਤੇ ਵਜ਼ੀਰੀਆਂ ਪ੍ਰਾਪਤ ਕੀਤੀਆਂ ਸਨ। ਖਾਨਦਾਨ ਦਾ ਇਕ ਪ੍ਰਮੁੱਖ ਵਿਅਕਤੀ ਕੌੜਾ ਮਲ (ਜੋ 1752 ਵਿਚ ਕਾਲਵਾਸ ਹੋਇਆ) ਸੀ ਉਹ ਤਲਵਾਰ ਦਾ ਧਨੀ ਹੋਣ ਦੇ ਨਾਲ ਨਾਲ ਹੀ ਰਾਜ ਨੀਤੀ ਵਿਚ ਵੀ ਨਿਪੁੰਨ ਸੀ। ਉਹ ਜ਼ਰੂਰ ਹੀ ਕੋਈ ਬਹੁਪਖੀ ਗੁਣਾਂ ਦਾ ਧਾਰਨੀ ਹੋਵੇਗਾ ਕਿ ਜਿਸ ਨੂੰ ਉਸ ਉੱਥਲ ਪੁੱਥਲ ਦੇ ਜ਼ਮਾਨੇ ਵਿਚ ਵੀ ਦੋ ਪਰਸਪਰ ਵਿਰੋਧੀ ਧੜਿਆਂ ਦਾ ਸਤਿਕਾਰ ਪ੍ਰਾਪਤ ਸੀ ਅਤੇ ਇਹ ਗੱਲ ਲਖਾਇਕ ਹੈ ਉਸ ਦੇ ਨਿੱਜੀ ਗੁਣਾਂ ਅਤੇ ਮਾਨਵੀ ਸਿਫਤਾਂ ਦੀ। ਕੌੜਾ ਮਲ, ਮੁਲਤਾਨ ਦੇ ਗਵਰਨਰ ਦੇ ਵਜ਼ੀਰ ਵਾਲੂ ਮਲ ਦਾ ਪੁੱਤਰ ਸੀ ਅਤੇ ਪਹਿਲਾਂ ਪਹਿਲ ਉਹ ਲਾਹੌਰ ਦਰਬਾਰ ਅਧੀਨ ਫੌਜੀ ਸਿਪਾਹੀ ਭਰਤੀ ਹੋਇਆ ਪਰ ਅੰਤ ਨੂੰ ਲਾਹੌਰ ਦਰਬਾਰ ਦਾ ਮੁਖ ਮੰਤਰੀ ਬਣਿਆ। ਉਸ ਸਮੇਂ ਸਿੱਖਾਂ ਤੇ ਬੜੇ ਜ਼ੁਲਮ ਤੇ ਸਿਤਮ ਹੋ ਰਹੇ ਸਨ। ਸਿੱਖਾਂ ਦਾ ਖੁਰਾ ਖੋਜ ਮਿਟਾਉਣ ਦੀ

ਮੁਹਿੰਮ ਜਾਰੀ ਸੀ ਅਤੇ ਸਰਕਾਰ ਐਲਾਨੀਆਂ ਤੌਰ ਤੇ ਇਸ ਗਲ ਤੇ ਤੁਲੀ ਹੋਈ ਸੀ।

ਕੌੜਾ ਮਲ ਸਿੱਖਾਂ ਦਾ ਹਿਤੈਸੀ ਸੀ, ਉਹ ਸਿੱਖੀ ਦਾ ਅਨੁਯਾਈ ਸੀ ਭਾਵੇਂ ਉਸ ਨੇ ਬਾਹਰਲੇ ਮਰਿਆਦਿਕ ਖਾਲਸਾਈ ਚਿੰਨ੍ਹ ਨਹੀਂ ਸਨ ਅਪਣਾਏ। ਉਹ ਸਿੱਖਾਂ ਵਿਚ ਇੰਨਾ ਹਰਮਨ ਪਿਆਰਾ ਹੋ ਗਿਆ ਸੀ ਕਿ ਆਪਣੇ ਜੰਗਲਵਾਸ ਜਿਥੇ ਜਾਨ ਵਾਸਤੇ ਜ਼ਾਲਮਾਂ ਦੇ ਜ਼ੁਲਮਾਂ ਨੇ ਉਨ੍ਹਾਂ ਨੂੰ ਮਜ਼ਬੂਰ ਕਰ ਦਿਤਾ ਸੀ ਤੇ ਉਹ ਆਪਣੀ ਜਾਨ ਬਚਾਉਣ ਲਈ ਰਹਿੰਦੇ ਸਨ, ਸਿੱਖ ਉਸਨੂੰ ਕੌੜਾ ਮਲ ਦੀ ਥਾਂ ਪਿਆਰ ਤੇ ਆਦਰ ਨਾਲ ਮਿਠਾ ਮਲ ਦੇ ਨਾਂ ਨਾਲ ਯਾਦ ਕਰਦੇ ਸਨ।

ਕੌੜਾ ਮਲ ਨੇ ਵਿਉਂਤ ਬਧ ਢੰਗ ਨਾਲ, ਆਪ ਵਿਚ ਪੈ ਕੇ, ਸਿੱਖਾਂ ਨੂੰ ਕੁਝ ਸਮੇਂ ਲਈ ਜਾਬਰਾਂ ਦੇ ਜ਼ੁਲਮਾਂ ਤੋਂ ਬਚਾਇਆ ਅਤੇ ਨਾਲ ਹੀ ਕੁਝ ਇਲਾਕਿਆਂ ਵਿਚ ਸਰਕਾਰੀ ਲਗਾਨ ਦੀ ਵਸੂਲੀ ਦਾ ਹੱਕ ਉਨ੍ਹਾਂ ਨੂੰ ਦਵਾਇਆ। ਇਸ ਹੱਕ ਦਾ ਸਦਕਾ ਹੀ ਪਿਛੋਂ ਜਾ ਕੇ ਸਿੱਖਾਂ ਨੂੰ ਰਾਜਸੀ ਅਧਿਕਾਰ ਪ੍ਰਾਪਤ ਹੋਇਆ। ਉਸ ਨੇ ਅੰਮ੍ਰਿਤਸਰ ਵਿਖੇ ਦਰਬਾਰ ਸਾਹਿਬ ਦੇ ਨਾਂ ਜਾਇਦਾਦ ਲਗਾਈ ਤੇ ਗੁਰੂ ਨਾਨਕ ਦੀ ਯਾਦ ਵਿਚ ਇਕ ਗੁਰਦੁਆਰਾ ਉਨ੍ਹਾਂ ਦੇ ਜਨਮ ਅਸਥਾਨ ਨਨਕਾਣਾ ਸਾਹਿਬ ਵਿਖੇ ਸਥਾਪਤ ਕੀਤਾ। ਅਠਾਰਵੀਂ ਸ਼ਤਾਬਦੀ ਵਿਚ ਸਿੱਖਾਂ ਵਲੋਂ ਚਲਾਏ ਜਾ ਰਹੇ ਵਿਦਰੋਹ ਦਾ ਆਗੂ ਜੱਸਾ ਸਿੰਘ ਆਹਲੂਵਾਲੀਆ ਕੌੜਾ ਮੱਲ ਦਾ ਹਿਤੂ ਸਨੇਹੀ ਸੀ ਅਤੇ ਕੌੜਾ ਮਲ ਨੇ ਮੁਲਤਾਨ ਦੀ ਬਗ਼ਾਵਤ ਨੂੰ ਦਬਾਉਣ ਲਈ ਲਾਹੌਰ ਦੇ ਮੁਗਲ ਗਵਰਨਰ ਮੀਰ ਮੰਨੂੰ ਦੀ ਸਹਾਇਤਾ ਲਈ ਆਪਣੇ ਸਨੇਹੀ ਨੂੰ ਰਜ਼ਾਮੰਦ ਕੀਤਾ।

ਕੌੜਾ ਮਲ ਨੇ ਜਿਹੜੀ ਸ਼ਾਨਦਾਰ ਜਿੱਤ ਪ੍ਰਾਪਤ ਕੀਤੀ, ਉਸਦਾ ਸਦਕਾ ਉਸ ਨੂੰ ਮੁਲਤਾਨ ਦਾ ਗਵਰਨਰ ਥਾਪਿਆ ਗਿਆ ਅਤੇ ਉਸਨੂੰ ਮਹਾਰਾਜ ਬਹਾਦਰ ਦੀ ਉਪਾਧੀ ਵੀ ਦਿਤੀ ਗਈ। ਜਦੋਂ ਅਹਿਮਦ ਸ਼ਾਹ ਦੁਰਾਨੀ ਨੇ

-
1. ਕੌੜਾ ਮੱਲ ਬਾਰੇ ਅਨੇਕ ਇਤਿਹਾਸਕ ਖੋਜ ਪਤਰਕਾਵਾਂ ਮਿਲਦੀਆਂ ਹਨ। ਡਾ. ਗੰਡਾ ਸਿੰਘ ਨੇ ਵੀ ਇਕ ਅਜਿਹੀ ਖੋਜ ਪਤਰਕਾ ਲਿਖੀ ਹੈ।

ਹਿੰਦੁਸਤਾਨ ਉਤੇ ਤੀਸਰਾ ਹੱਲਾ ਕੀਤਾ ਤਾਂ ਕੌੜਾ ਮਲ ਲੜਾਈ ਵਿਚ ਮਾਰਿਆ ਗਿਆ।¹

ਉਸ ਦਾ ਟੱਬਰ ਮੁਲਤਾਨ ਵਿਖੇ ਖਾਨਦਾਨੀ ਜਰੀਰ ਤੇ ਆ ਵਸਿਆ। ਇਹ ਜਰੀਰ ਗੜ੍ਹ ਮਹਾਰਾਜਾ ਦੇ ਨਾਂ ਨਾਲ ਪ੍ਰਸਿਧ ਸੀ। ਉਥੇ ਇਸ ਪਰਿਵਾਰ ਦੇ ਜੀਅ ਸੁੱਖ ਆਰਾਮ ਨਾਲ ਪ੍ਰਭਾਵਸ਼ਾਲੀ ਜੀਵਨ ਬਿਤਾਉਂਦੇ ਰਹੇ ਪਰ ਛੇਵੀਂ ਪੀੜ੍ਹੀ ਵੇਲੇ ਟੱਬਰ ਦੇ ਮੁਖੀ ਕਾਹਨ ਸਿੰਘ ਨੇ ਘਰ ਬਾਰ ਤਿਆਗ ਦਿਤਾ। ਉਸ ਵੇਲੇ ਉਸ ਦੀ ਆਯੂ ਕੇਵਲ ਚਉਧਾਂ ਯਾ ਪੰਦ੍ਰਾਂ ਸਾਲ ਸੀ। ਉਹ ਬਚਪਣ ਤੋਂ ਹੀ ਉਪਰਾਮ ਤਬੀਅਤ ਵਾਲਾ ਸੀ। ਉਸਦਾ ਪਿਤਾ ਕੁਵੇਲੇ ਕਾਲਵਾਸ ਹੋ ਗਿਆ ਅਤੇ ਏਸੇ ਦੁਖ ਦਾ ਗ੍ਰਸਿਆ ਉਹ ਹੋਰ ਵੀ ਉਪਰਾਮ ਹੋ ਗਿਆ। ਉਹ ਚੁਪ ਚੁਪਾਤੇ ਹੀ ਗੜ੍ਹ ਮਹਾਰਾਜਾ ਤੋਂ ਚਲਿਆ ਗਿਆ। ਅੱਠ ਦਿਨਾਂ ਦਾ ਸਫ਼ਰ ਕਰਕੇ ਉਹ ਅੰਮ੍ਰਿਤਸਰ ਪੁਜਾ। ਅੰਮ੍ਰਿਤਸਰ ਵਿਖੇ ਉਸ ਸਮੇਂ ਅਨੇਕ ਡੇਰੇ ਸਨ। ਇਹ ਡੇਰੇ ਪਰੰਪਰਕ ਧਰਮ ਵਿਦਿਆ ਦੇ ਕੇਂਦਰ ਸਨ। ਇਨ੍ਹਾਂ ਵਿਚੋਂ ਸਾਰਿਆਂ ਤੋਂ ਪ੍ਰਸਿਧ ਡੇਰਾ ਸੰਤ ਰਾਮ ਦਿਆਲ ਦਾ ਸੀ ਅਤੇ ਕਾਹਨ ਸਿੰਘ ਉਥੇ ਹੀ ਜਾ ਟਿਕਿਆ।

ਤਿੰਨ ਸਾਲਾਂ ਤਕ ਉਹ ਪਵਿਤਰ ਭਾਵਨਾ ਤੇ ਸੰਜਮੀ ਢੰਗ ਨਾਲ ਅਧਿਐਨ ਕਰਦਾ ਰਿਹਾ ਅਤੇ ਫੇਰ ਇਕ ਸਾਧ ਮੰਡਲੀ ਨਾਲ ਹਰਿਦੁਆਰ ਚਲਿਆ ਗਿਆ। ਬਾਰਾਂ ਸਾਲ ਉਹ ਅਧਿਆਤਮਿਕ ਪ੍ਰਾਪਤੀ ਯਾ ਖਿੱਚ ਦੀ ਪ੍ਰੇਰਨਾ ਵਸ ਥਾਂ ਥਾਂ ਫਿਰਦਾ ਰਿਹਾ। ਜਦੋਂ ਉਹ ਅੰਮ੍ਰਿਤਸਰ ਮੁੜਿਆ ਤਾਂ ਉਸ ਦੀ ਮਾਤਾ ਉਸਦੀ ਖੋਜ ਕਰਦੀ ਡੇਰੇ ਪੁਜੀ ਅਤੇ ਸੰਤੋਖ ਭਰੇ ਪਿਆਰ ਸਨੇਹ ਦਾ ਸਦਕਾ ਉਸ ਨੂੰ ਫਿਰ ਦੁਨੀਆਂ ਵਲ ਮੋੜਿਆ। ਉਸ ਨੂੰ ਵਿਆਹ ਕਰਾਉਣ ਲਈ ਰਜ਼ਾਮੰਦ ਕਰ ਲਿਆ ਤੇ ਉਹ ਟਬਰ ਟੋਰ ਦੇ ਆਹਰੇ ਲਗ ਗਿਆ। ਸਵਾ ਰੁਪਯਾ ਤੇ ਗੁੜ੍ਹ ਦੀ ਰੋੜ੍ਹੀ ਬਦਲੇ ਕਟੜਾ ਗਰਭਾ ਸਿੰਘ ਵਿਚ ਜਿਹੜੀ ਜ਼ਮੀਨ ਖਰੀਦੀ ਸੀ, ਉਸ ਥਾਂ ਆਪਣੀ ਫਿਹਾਇਸ਼ ਲਈ ਮਕਾਨ ਉਸਾਰਿਆ। ਵੈਦਰੀ ਦਾ ਕੰਮ ਕਰਨ ਤੋਂ ਛੁਟ ਉਹ ਸੰਸਕ੍ਰਿਤ ਲਿਖਤਾਂ ਦਾ ਉਤਾਰਾ ਕਰਦਾ ਸੀ ਅਤੇ ਬ੍ਰਿਜ ਭਾਸ਼ਾ ਵਿਚ ਕਾਵਿ ਰਚਨਾ ਵੀ ਕਰਦਾ ਸੀ। ਇਸ ਤਰ੍ਹਾਂ ਉਸ ਨੇ ਆਪਣੀ ਖਾਨਦਾਨ ਦੀ ਪੁਰਾਤਨ ਤੇ

ਵਿਦਿਅਕ ਪਿਤਾ ਪੁਰਖੀ ਦਾ ਮੁੱਢ ਬੰਨ੍ਹਿਆ। ਬਾਬਾ ਕਾਹਨ ਸਿੰਘ ਭਾਈ ਵੀਰ ਸਿੰਘ ਦਾ ਦਾਦਾ ਸੀ।

ਬਾਬਾ ਕਾਹਨ ਸਿੰਘ ਨੇ ਆਪਣੇ ਇਕਲੌਤੇ ਪੁੱਤਰ ਚਰਨ ਸਿੰਘ ¹ ਦਾ ਪਾਲਨ ਪੋਸਨ ਬੜੇ ਸਨੇਹ ਨਾਲ ਪ੍ਰੰਤੂ ਕਰੜਾਈ ਨਾਲ ਕੀਤਾ। ਚਰਨ ਸਿੰਘ ਦੇ ਲਾਭ ਹਿੱਤ ਗੁਰੂ ਗ੍ਰੰਥ ਸਾਹਿਬ ਦਾ ਇਕ ਵਿਸ਼ੇਸ਼ ਉਤਾਰਾ ਕੀਤਾ ਗਿਆ। ਚੜ੍ਹਦੀ ਜਵਾਨੀ ਵਿਚ ਪੈਰ ਧਰ ਰਹੇ ਮੁੰਡੇ ਦੀਆਂ ਨਜ਼ਰਾਂ ਅਗੇ ਇਹ ਉਤਾਰਾ ਖੂਬਸੂਰਤ ਗੁਰਮੁਖੀ ਅਖਰਾਂ ਵਿਚ ਲਿਖਿਆ ਜਾ ਰਿਹਾ ਸੀ। ਇਹ ਕਮ ਉਸ ਦਾ ਇਕ ਚਾਚਾ ਕਰਦਾ ਹੁੰਦਾ ਸੀ। ਅਤੇ ਚਰਨ ਸਿੰਘ ਆਪ ਇਸ ਕੰਮ ਵਾਸਤੇ ਇਕ ਖਾਸ ਤਰਕੀਬ ਨਾਲ ਸਿਆਹੀ ਤਿਆਰ ਕਰਨ ਵਿਚ ਉਸ ਦੀ ਸਹਾਇਤਾ ਕਰਦਾ ਹੁੰਦਾ ਸੀ। ਜਦੋਂ ਕਈ ਮਹੀਨਿਆਂ ਦੀ ਮਿਹਨਤ ਬਾਦ ਇਹ ਕਾਰਜ ਸੰਪੂਰਨ ਹੋਇਆ ਤਾਂ ਖੁਸ਼ੀ ਮਨਾਈ ਗਈ, ਪ੍ਰਸ਼ਾਦ ਵੰਡਿਆ ਗਿਆ ਅਤੇ ਦਾਨ ਪੁੰਨ ਕੀਤਾ ਗਿਆ।

ਚਰਨ ਸਿੰਘ ਨੂੰ ਸੰਸਕ੍ਰਿਤ, ਬ੍ਰਿਜ, ਛੰਦ, ਗੁਰਮਤਿ ਸਾਹਿਤ ਅਤੇ ਆਯੁਰਵੈਦਕ ਦਵਾ ਦਾਰੂ ਦੀ ਸਿਖਲਾਈ ਦਿਤੀ ਗਈ। ਇਸ ਤੋਂ ਛੁੱਟ ਉਸ ਅੰਗਰੇਜ਼ੀ ਫ਼ਾਰਸੀ ਤੇ ਪਛਮੀ ਡਾਕਟਰੀ ਵੀ ਪੜ੍ਹੀ। ਉਹ ਸਰਕਾਰੀ ਡਿਸਪੈਂਸਰੀ ਵਿਚ ਨੌਕਰ ਹੋ ਗਿਆ ਪਰ ਜਲਦੀ ਹੀ ਅਸਤੀਫ਼ਾ ਦੇ ਦਿਤਾ ਤੇ ਨਿੱਜੀ ਪ੍ਰੈਕਟਿਸ ਕਰਨ ਦਾ ਵਿਚਾਰ ਬਣਾ ਲਿਆ ਤੇ ਸਾਹਿਤ ਸਾਧਨਾ ਵੀ ਸ਼ੁਰੂ ਕਰ ਦਿਤੀ, ਉਹ ਕਲਮ ਦਾ ਧਨੀ ਸੀ ਅਤੇ ਸਾਹਿਤ ਦੇ ਅੱਡ ਅੱਡ ਰੂਪਾਂ ਉਤੇ ਉਸ ਨੇ ਹੱਥ ਅਜ਼ਮਾਇਆ।

ਕਾਵਿ ਰਚਨਾ ਵਿਚ ਉਸ ਦੀ ਵਿਸ਼ੇਸ਼ ਰੁਚੀ ਸੀ ਤੇ ਆਪ ਕਵੀਸ਼ਰੀ ਕਰਨ ਤੋਂ ਛੁੱਟ ਉਹ ਕਾਵਿ ਮੰਡਲੀਆਂ ਦੀ ਪ੍ਰਧਾਨਗੀ ਵੀ ਕਰਦਾ ਸੀ। ਬ੍ਰਿਜ ਕਾਵਿ ਦਾ ਰਵਾਜ ਉਨ੍ਹਾਂ ਦਿਨਾਂ ਵਿਚ ਆਮ ਸੀ ਅਤੇ ਡਾ. ਚਰਨ ਸਿੰਘ ਨੇ ਬ੍ਰਿਜ ਦੀ ਵਰਤੋਂ ਵਧੇਰੇ ਗੰਭੀਰ ਵਿਸ਼ਿਆਂ ਨੂੰ ਕਾਵਿ ਬ੍ਰਿਤਾਂਤ ਵਜੋਂ ਵਰਤਣ

1. ਡਾ. ਚਰਨ ਸਿੰਘ ਜੀ ਦੇ ਪੁੱਤਰ ਡਾ. ਬਲਬੀਰ ਸਿੰਘ ਨੇ 'ਸ੍ਰੀ ਚਰਨ ਹਰੀ ਵਿਸਥਾਰ' (Vol. I, Part II) Khalsa Samachar, Amritsar, 1945 ਵਿਚ ਇਸ ਬਾਰੇ ਰੋਚਕ ਤੇ ਨਾਟਕੀ ਢੰਗ ਨਾਲ ਲਿਖਿਆ ਹੈ।

ਲਈ ਕੀਤੀ ਜਿਹਾ ਕਿ ਬਾਬਾ ਅਟਲ ਰਾਏ ਜੀ ਦਾ ਜੀਵਨ 'ਸ੍ਰੀ ਅਟੱਲ ਪ੍ਰਕਾਸ਼', ਦਸਮ ਗੁਰੂ ਚਰਿਤ੍ਰ ਆਦਿ ਰਚਨਾਵਾਂ ਤੋਂ ਪ੍ਰਗਟ ਹੁੰਦਾ ਹੈ। ਉਸ ਨੇ ਸ਼ਕੁੰਤਲਾ ਨਾਟਕ ਦਾ ਪੰਜਾਬੀ ਵਿਚ ਅਨੁਵਾਦ ਕੀਤਾ ਅਤੇ ਮੁਖਬੰਦ ਵਿਚ ਉਨ੍ਹਾਂ ਔਕੜਾਂ ਦਾ ਜ਼ਿਕਰ ਕੀਤਾ ਜਿੰਨ੍ਹਾ ਕਾਰਨ ਮੌਲਿਕ ਰਚਨਾ ਦੇ ਸੂਖਮ ਭਾਵੀ ਕਾਵਿ ਬਿੰਬਾਂ ਨੂੰ ਇਕ ਅਜਿਹੀ ਭਾਸ਼ਾ ਵਿਚ ਪ੍ਰਗਟਾਉਣਾ ਅਤਿ ਕਠਨ ਹੈ ਜਿਸ ਭਾਸ਼ਾ ਵਿਚ ਕਿ ਉਸ ਸਮੇਂ ਤਕ ਇਕ ਨਾਟਕ ਵੀ ਨਹੀਂ ਸੀ ਲਿਖਿਆ ਗਿਆ। ਗੁਰੂ ਗ੍ਰੰਥ ਸਾਹਿਬ ਵਿਚ ਦਿਤੇ ਗਏ ਰਾਗਾਂ ਦਾ ਨਿਰਣਯ "ਗੁਰਮਤਿ ਸੰਗੀਤ ਨਿਰਣਯ" (Gurmat Sangeet Nirnaya) ਛੰਦਾ ਬੰਦੀ ਬਾਰੇ ਲਿਖੀ ਰਚਨਾ "ਸ੍ਰੀ ਗ੍ਰੰਥ ਬਿਉਰਾ", ਸਿੱਖ ਧਾਰਮਕ ਸਾਹਿਤ ਵਿਚਲੇ ਅੱਖਰਾਂ ਦਾ ਸਵਰਬੋਧ ਬਾਰੇ "ਸ਼ਬਦ ਬ੍ਰਿਤੀ ਪ੍ਰਕਾਸ਼" ਅਤੇ ਸਿੱਖਾਂ ਦੇ ਫ਼ੌਜੀ ਗੜਗਜ਼ ਬੋਲਿਆਂ ਬਾਰੇ ਪੁਸਤਕ "ਗੜਗਜ਼ ਬੋਲੇ" ਆਦਿ ਤੋਂ ਉਸਦੀ ਖੋਜ ਤੇ ਬੌਧਿਕ ਲਗਨ ਦਾ ਪਤਾ ਲਗਦਾ ਹੈ। ਇਨ੍ਹਾਂ ਰਚਨਾਵਾਂ ਵਿਚ ਅਤੇ ਆਪਣੀ ਉਪਦੇਸ਼ਾਤਮਕ ਗੱਦ ਰਚਨਾ, "ਮਹਾਰਾਨੀ ਸ਼ਰਾਬ ਕੌਰ" ਵਿਚ ਜਿਹੜੀ ਸਰਲ ਸ਼ੈਲੀ ਉਸ ਅਪਣਾਈ ਅਤੇ ਚਰਿਤ੍ਰ ਚਿਤ੍ਰਣ ਤੇ ਮੌਕਾ ਮਹੱਲ ਦੀ ਜਿਹੜੀ ਡੂੰਘੀ ਸੂਝ, ਉਸ ਦਰਸਾਈ ਉਨ੍ਹਾਂ ਦੋਹਾਂ ਤੋਂ ਉਸ ਦੇ ਸਪੁੱਤਰ ਭਾਈ ਵੀਰ ਸਿੰਘ ਦੀ ਰਚਨਾ ਤੇ ਉਸ ਦੀ ਪ੍ਰਤਿਭਾ ਦੀ ਅਗਾਊਂ ਸੂਚਨਾ ਮਿਲਦੀ ਹੈ। ਉਸ ਨੇ ਸਿੰਘ ਸਭਾ ਦੀ ਨਵ ਪ੍ਰਚਲਿਤ ਲਹਿਰ ਵਿਚ ਵੀ ਦਿਲਚਸਪੀ ਲੈਣੀ ਸ਼ੁਰੂ ਕਰ ਦਿਤੀ।

ਵੀਰ ਸਿੰਘ ਡਾ. ਚਰਨ ਸਿੰਘ ਦੇ ਛੇ ਬੱਚਿਆਂ ਵਿਚੋਂ ਪਲੇਠੀ ਦਾ (ਸਾਰਿਆਂ ਤੋਂ ਵੱਡਾ) ਸੀ। ਉਸ ਦੇ ਜਨਮ ਸਮੇਂ ਉਸ ਦਾ ਦਾਦਾ ਆਪਣੀ ਬਿਧ ਅਵਸਥਾ ਵਿਚ ਹਾਲੇ ਜਿਉਂਦਾ ਸੀ। ਪਿਉ ਦਾਦੇ ਦਾ ਇਕੋ ਇਕ ਨਿਸ਼ਾਨਾ ਇਹ ਸੀ ਕਿ ਬਾਲਕ ਨੂੰ ਸਮੇਂ ਦੇ ਗਿਆਨ ਵਿਗਿਆਨ ਦੀ ਪ੍ਰਚਲਿਤ ਪਰੰਪਰਾ ਤੋਂ ਸਭ ਤੋਂ ਵੱਧ ਲਾਭ ਪ੍ਰਾਪਤ ਹੋਵੇ। ਸਿੱਖਾਂ ਦੀ ਖਾਨਦਾਨੀ ਮਰਿਆਦਾ ਅਨੁਸਾਰ ਉਸ ਨੂੰ ਗੁਰੂ ਗ੍ਰੰਥ ਸਾਹਿਬ ਦੀ ਸਿੱਖਿਆ ਦਿੱਤੀ ਗਈ ਅਤੇ ਅੱਠ ਸਾਲ ਦੀ ਉਮਰ ਵਿਚ ਹੀ ਉਸ ਨੇ ਗੁਰੂ ਗ੍ਰੰਥ ਸਾਹਿਬ ਦਾ ਪੂਰਨ ਅਧਿਐਨ ਕਰ ਲਿਆ। ਉਸ ਨੇ ਫਾਰਸੀ ਤੇ ਉਰਦੂ ਦੀ

ਪੜ੍ਹਾਈ ਇਕ ਮੁਸਲਮਾਨ ਮੌਲਵੀ ਤੋਂ ਅਤੇ ਸਨਾਤਨ ਵਿਦਿਆ ਦੇ ਵਿਦਵਾਨ ਗਿਆਨੀ ਹਰਿਭਜਨ ਸਿੰਘ ਤੋਂ ਗੁਰਮਤਿ ਅਤੇ ਸੰਸਕ੍ਰਿਤ ਪੜ੍ਹੀ। ਇਸ ਪਿਛੋਂ ਉਹ ਚਰਚ ਮਿਸ਼ਨ ਸਕੂਲ ਵਿਚ ਪੜ੍ਹਨੇ ਪੈ ਗਿਆ। ਸਤਾਰ੍ਹਾਂ ਸਾਲਾਂ ਦੀ ਉਮਰ ਵਿਚ ਉਸਨੇ ਮਿਡਲ ਦੀ ਪ੍ਰੀਖਿਆ ਪਾਸ ਕਰ ਲਈ। ਦੋ ਸਾਲ ਪਿਛੋਂ ਉਸ ਨੇ ਮੈਟ੍ਰਿਕ ਪਾਸ ਕੀਤਾ ਤੇ ਉਹ ਸਾਰੇ ਜ਼ਿਲ੍ਹੇ ਦੇ ਵਿਦਿਆਰਥੀਆਂ ਵਿਚੋਂ ਅਵੱਲ ਰਿਹਾ ਤੇ 7 ਤੋਲੇ ਸੋਨੇ ਦਾ ਤਗਮਾ ਪ੍ਰਾਪਤ ਕੀਤਾ।

ਸਕੂਲੀ ਪੜ੍ਹਾਈ ਸਮੇਂ ਜਿਹੜੀ ਵਿਹਲ ਭਾਈ ਵੀਰ ਸਿੰਘ ਨੂੰ ਮਿਲਦੀ ਸੀ, ਉਹ ਆਪਣੇ ਪ੍ਰਸਿਧ ਵਿਦਵਾਨ ਨਾਨਾ ਗਿਆਨੀ ਹਜ਼ਾਰਾ ਸਿੰਘ ਦੀ ਸੰਗਤ ਵਿਚ ਬਿਤਾਉਂਦਾ ਹੁੰਦਾ ਸੀ। ਗਿਆਨੀ ਹਜ਼ਾਰਾ ਸਿੰਘ ਆਪ ਇੱਕ ਉੱਘਾ ਲਿਖਾਰੀ ਸੀ ਅਤੇ ਦਸਮ ਪਾਤਸ਼ਾਹ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਤੋਂ ਚਲੀ ਆ ਰਹੀ ਵਿਦਵਾਨ ਸੰਪਰਦਾਇ ਦੇ ਅਨੁਯਾਈਆਂ 'ਚੋਂ ਸੀ। ਉਸ ਨੇ ਭਾਈ ਗੁਰਦਾਸ ਦੀਆਂ ਵਾਰਾਂ ਦਾ ਟੀਕਾ ਲਿਖਿਆ ਤੇ ਇਹ ਟੀਕਾ ਅੱਜ ਵੀ ਇਸ ਵਿਸ਼ੇ ਤੇ ਗਿਆਨ ਭਰਪੂਰ ਟੀਕਾ ਮੰਨਿਆ ਜਾਂਦਾ ਹੈ। ਉਸ ਨੇ ਗੁਰੂ ਗ੍ਰੰਥ ਸਾਹਿਬ ਦੀ ਸ਼ਬਦਾਰਥਵਲੀ ਤਿਆਰ ਕੀਤੀ ਅਤੇ ਇਸ ਨੂੰ ਪ੍ਰਕਾਸ਼ਿਤ ਕਰਵਾਇਆ। ਪਿਛੋਂ ਭਾਈ ਵੀਰ ਸਿੰਘ ਨੇ ਇਸ ਰਚਨਾ ਦੀ ਦੁਹਰਾਈ ਕੀਤੀ ਅਤੇ ਇਸ ਦਾ ਵਿਸਥਾਰ ਪੂਰਨ ਸੰਕਲਨ ਪ੍ਰਕਾਸ਼ਿਤ ਕੀਤਾ। ਚਰਚ ਦੇ ਪ੍ਰਬੰਧ ਅਧੀਨ ਚਲਾਏ ਜਾ ਰਹੇ ਸਕੂਲਾਂ ਵਿਚ ਗਿਆਨੀ ਹਜ਼ਾਰਾ ਸਿੰਘ ਇੰਸਪੈਕਟਰ ਸੀ। ਇਸ ਪਦਵੀ ਤੇ ਰਹਿੰਦਿਆਂ ਉਸ ਨੇ ਕੁਝ ਸਕੂਲੀ ਪੁਸਤਕਾਂ ਨੂੰ ਉਰਦੂ ਤੋਂ ਪੰਜਾਬੀ ਵਿਚ ਅਨੁਵਾਦਿਆ। ਉਸ ਨੇ ਸ਼ੇਖ ਸਾਦੀ ਦੀਆਂ ਅਮਰ ਪੁਰਾਤਨ ਰਚਨਾਵਾਂ “ਗੁਲਿਸਤਾਨ” ਤੇ “ਬੋਸਤਾਨ” ਨੂੰ ਪੰਜਾਬੀ ਵਿਚ ਉਲਥਾਇਆ। ਭਾਈ ਵੀਰ ਸਿੰਘ ਨੇ ਇਸ ਕੰਮ ਵਿਚ ਗਿਆਨੀ ਹਜ਼ਾਰਾ ਸਿੰਘ ਦੀ ਸਹਾਇਤਾ ਕੀਤੀ। ਇਹ ਕਿਹਾ ਜਾਂਦਾ ਹੈ ਕਿ ਇਕ ਦਿਨ ਭਾਈ ਵੀਰ ਸਿੰਘ ਨੇ ਗਿਆਨੀ ਜੀ ਤੋਂ ਪੁਛਿਆ ਤੁਸੀਂ ਦੂਸਰਿਆਂ ਦੀਆਂ ਰਚਨਾਵਾਂ ਦੇ ਅਨੁਵਾਦ ਕਰਦੇ ਹੋ, ਤੁਸੀਂ ਆਪ ਮੌਲਿਕ ਰਚਨਾ ਕਿਉਂ ਨਹੀਂ ਕਰਦੇ? ਇਹ ਸੁਣ ਕੇ ਗਿਆਨੀ ਹਜ਼ਾਰਾ ਸਿੰਘ ਹੱਸ ਪਿਆ ਤੇ ਕਹਿਣ ਲੱਗਾ, “ਜਿਹੜਾ ਕੰਮ ਮੈਂ ਨਹੀਂ ਕਰ ਸਕਿਆ, ਤੂੰ ਉਹ ਕਰੇਂਗਾ”। ਇਹ

ਗੱਲ ਉਸ ਨੇ ਸੁਭਾਵਕ ਆਖੀ ਸੀ ਪਰ ਇਹ ਬੀਜ ਰੂਪੀ ਕਥਨ ਅੰਤ ਨੂੰ ਪ੍ਰਫੁੱਲਤ ਹੋਇਆ। ਭਾਈ ਵੀਰ ਸਿੰਘ ਹਾਲੇ ਸਕੂਲ ਵਿਚ ਹੀ ਪੜ੍ਹਦਾ ਸੀ ਕਿ ਸਤਾਰਾਂ ਸਾਲ ਦੀ ਉਮਰ ਵਿਚ ਉਸ ਦੀ ਸ਼ਾਦੀ ਅੰਮ੍ਰਿਤਸਰ ਦੇ ਇਕ ਘਰਾਣੇ ਵਿਚ ਹੋ ਗਈ। ਜਿਸ ਬੀਬੀ ਨਾਲ ਉਸ ਦੀ ਸ਼ਾਦੀ ਹੋਈ, ਉਹ ਸਰਦਾਰ ਨਰਾਇਣ ਸਿੰਘ ਦੀ ਸਪੁਤਰੀ ਬੀਬੀ ਚਤਰ ਕੌਰ ਸੀ। ਇਹ ਬੀਬੀ ਬੜੀ ਸੁਸ਼ੀਲ ਤੇ ਵਫ਼ਾਦਾਰ ਸੀ ਅਤੇ ਉਸ ਨੇ ਆਪਣੇ ਘਰ ਵਾਲੇ ਲਈ ਅੰਤਲੇ ਦਮਾਂ ਤੱਕ ਸੁਖਦਾਈ ਘਰੇਲੂ ਜੀਵਨ ਦਾ ਪ੍ਰਬੰਧ ਕੀਤਾ। ਉਨ੍ਹਾਂ ਦੇ ਘਰ ਦੋ ਲੜਕੀਆਂ ਕਰਤਾਰ ਕੌਰ ਤੇ ਸੁਸ਼ੀਲ ਕੌਰ ਨੇ ਜਨਮ ਲਿਆ।

ਉਨ੍ਹਾਂ ਦਿਨਾਂ ਵਿਚ ਮੈਟ੍ਰਿਕ ਪਾਸ ਹੋਣਾ ਇਕ ਤਰ੍ਹਾਂ ਦੀ ਦੁਨਿਆਵੀ ਸਫ਼ਲਤਾ ਦੀ ਕੁੰਜੀ ਸੀ। ਭਾਈ ਵੀਰ ਸਿੰਘ ਕੋਲ ਮੈਟ੍ਰਿਕ ਪਾਸ ਹੋਣ ਦੀ ਸਨਦ ਦੇ ਨਾਲ, ਸਕੂਲ ਦੇ ਪ੍ਰਿੰਸੀਪਲ ਰੇਵੇਰੇਂਡ ਡੋਨਾਲਡ ਜੇ ਮੈਕੇਨਜ਼ੀ ਦਾ ਪ੍ਰਸ਼ੰਸਾ ਪੱਤਰ ਵੀ ਸੀ। ਉਸ ਇਹ ਲਿਖਿਆ ਸੀ:-

“ਜਿੰਨੀ ਦੇਰ ਉਹ ਸਾਡੇ ਸਕੂਲ ਵਿਚ ਰਿਹਾ ਉਹ ਆਪਣੀ ਸ਼ਰੇਣੀ ਦੇ ਵਿਦਿਆਰਥੀਆਂ ਵਿਚੋਂ ਇਕ ਆਦਰਸ਼ ਵਿਦਿਆਰਥੀ ਸੀ। ਨੇਕ ਚਰਿਤ੍ਰ ਅਤੇ ਸਿਸਟਮਾਚਾਰ ਲਈ ਉਸ ਨੂੰ ਇਹ ਪ੍ਰਸ਼ੰਸਾ ਪੱਤਰ ਦੇ ਕੇ ਮੈਨੂੰ ਹਾਰਦਿਕ ਖੁਸ਼ੀ ਹੋਈ ਹੈ। ਉਹ ਈਮਾਨਦਾਰ ਤੇ ਨੇਕ ਨੀਯਤ ਲੜਕਾ ਹੈ। ਉਹ ਚੰਗੇ ਖਾਨਦਾਨ ਦਾ ਲੜਕਾ ਹੈ ਅਤੇ ਆਸਾਰ ਨਜ਼ਰ ਆ ਰਹੇ ਹਨ ਕਿ ਉਸ ਦਾ ਜੀਵਨ ਦੁਨੀਆਂ ਲਈ ਉਪਯੋਗੀ ਸਿਧ ਹੋਵੇਗਾ। ਮੈਨੂੰ ਪੂਰਨ ਆਸ ਹੈ ਕਿ ਉਸ ਦੇ ਹਰ ਇਕ ਕੰਮ ਵਿਚ ਪ੍ਰਭੂ ਉਸ ਦੀ ਸਹਾਇਤਾ ਕਰੇਗਾ।”¹

ਉਸ ਸਮੇਂ ਪੜ੍ਹੇ ਲਿਖੇ ਹਿੰਦੁਸਤਾਨੀਆਂ ਨਾਲੋਂ ਸਰਕਾਰੀ ਨੌਕਰੀਆਂ ਵਧੇਰੇ ਹੁੰਦੀਆਂ ਸਨ। ਭਾਈ ਵੀਰ ਸਿੰਘ ਦੇ ਪ੍ਰਵਾਰ ਦੇ ਸਰਕਾਰੇ ਦਰਬਾਰੇ ਚੰਗਾ ਰਸੂਖ ਸੀ। ਉਸ ਦਾ ਇਕ ਚਾਚਾ ਮਾਲ ਮਹਿਕਮੇ ਵਿਚ ਉੱਚੀ ਪਦਵੀ ਤੇ ਸੀ। ਇਨ੍ਹਾਂ ਪਰਿਸਥਿਤੀਆਂ ਵਿਚ, ਉਸ ਲਈ ਸਰਕਾਰੀ ਨੌਕਰੀ ਪ੍ਰਾਪਤ ਕਰਨੀ ਕੋਈ ਔਖੀ ਗੱਲ ਨਹੀਂ ਸੀ। ਉਸ ਨੂੰ ਮਾਲ ਮਹਿਕਮੇ ਵਿਚ

1. ਮਹਾਂ ਸਿੰਘ ਗਿਆਨੀ, ‘ਗੁਰਮੁਖ ਜੀਵਨ’, ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, ਪੰਨਾ 43.

ਇਕ ਚੰਗੀ ਨੌਕਰੀ ਦੀ ਪੇਸ਼ਕਸ਼ ਵੀ ਕੀਤੀ ਗਈ, ਪਰ ਉਸ ਨੇ ਇਹ ਕਬੂਲ ਨਾ ਕੀਤੀ। ਇਕੋ ਨੌਕਰੀ ਉਸ ਸਮੇਂ ਉਸ ਦੇ ਦਿਲ ਨੂੰ ਭਾਉਂਦੀ ਸੀ ਤੇ ਉਹ ਸੀ ਸਥਾਨਕ ਖਾਲਸਾ ਸਕੂਲ ਵਿਚ ਧਾਰਮਕ ਅਧਿਆਪਕ ਦੀ ਨੌਕਰੀ ਤੇ ਉਸ ਨੇ ਉਸ ਦੇ ਲਈ ਦਰਖਾਸਤ ਦਿਤੀ ਪਰ ਫਿਰ ਇਹ ਨੌਕਰੀ ਵੀ ਉਸ ਨੂੰ ਪਸੰਦ ਨਾ ਆਈ।

ਆਪਣੇ ਜੀਵਨ ਦੇ ਮੁਢਲੇ ਪੜਾਵਾਂ ਵਿਚ ਹੀ ਭਾਈ ਵੀਰ ਸਿੰਘ ਨੂੰ ਇਸ ਗੱਲ ਦਾ ਅਨੁਭਵ ਹੋ ਗਿਆ ਸੀ ਕਿ ਉਹ ਕਿਸੇ ਵੱਡੇ ਆਦਰਸ਼ ਦੀ ਪੂਰਤੀ ਲਈ ਜਨਮਿਆ ਸੀ। ਉਸ ਦੀ ਡੂੰਗੀ ਧਾਰਮਕ ਨਿਸ਼ਠਾ, ਸਾਹਿਤ ਅਤੇ ਦਰਸ਼ਨ (ਫਿਲਾਸਫੀ) ਬਾਰੇ ਉਸ ਦਾ ਗੂਹੜਾ ਗਿਆਨ ਅਤੇ ਆਪਣੇ ਖਾਨਦਾਨ ਦੀ ਲੰਮੀ ਪਰੰਪਰਾ ਤੇ ਸਮਾਜ ਵਿਚ ਇਜ਼ਤ ਵਿਚ ਉਸ ਦਾ ਅਟੱਲ ਵਿਸ਼ਵਾਸ, ਉਸ ਦੇ ਖਾਨਦਾਨ ਦੀ ਸਥਿਰਤਾ ਅਤੇ ਸਮਾਜਕ ਸੁਧਾਰ ਦੀ ਉਤੇਜਨਾ— ਇਹ ਸਭ ਪ੍ਰੇਰਨਾਵਾਂ ਅਜਿਹੀਆਂ ਸਨ, ਜਿਨ੍ਹਾਂ ਸਦਕਾ ਉਸ ਦਾ ਆਤਮ ਵਿਸ਼ਵਾਸ ਵਧਿਆ। ਉਹ ਦ੍ਰਿੜਭਾਵੀ ਹੋ ਕੇ ਆਪਣੇ ਪੱਥ ਤੇ, ਜੇੜਾ ਉਸ ਨੇ ਆਪਣੇ ਵਾਸਤੇ ਚੁਨਿਆ ਸੀ, ਅਡਿਗ ਰਿਹਾ। ਆਪਣੀ ਕਰੜੀ ਮੇਹਨਤ ਅਤੇ ਰੱਬੀ ਬਖਸ਼ਿਸ਼ ਵਾਲੇ ਗੁਣਾਂ ਦੇ ਕਾਰਨ ਉਸ ਨੇ ਜਿਸ ਵਸਤੂ ਨੂੰ ਹੱਥ ਲਾਇਆ ਉਹ ਸੋਨੇ ਵਿਚ ਪਲਟ ਗਈ। ਜਿਹੜੀਆਂ ਮੁਢਲੀਆਂ ਸਫਲਤਾਵਾਂ ਉਸ ਨੂੰ ਮਿਲੀਆਂ, ਉਹਨਾਂ ਦਾ ਸਦਕਾ ਉਸ ਦਾ ਆਤਮਬਲ ਵਧਿਆ। ਆਪਣੀ ਮਾਨਸਿਕ ਚਾਰ ਦੀਵਾਰੀ ਵਿਚ ਉਸ ਦਾ ਸਵੈ-ਭਰੋਸਾ ਵਧਿਆ ਅਤੇ ਉਸ ਨੇ ਇਸ ਹਿਫਾਜ਼ਤੀ ਚੌਗਿਰਦੇ ਦੀ ਕਿਲ੍ਹਾਬੰਦੀ ਕੀਤੀ। ਇਸ ਤੋਂ ਬਾਹਰ ਉਸ ਨੇ ਕੋਈ ਲਾਲਸਾ ਨਾ ਰੱਖੀ। ‘ਛੁਪੇ ਰਹਿਣ ਦੀ ਚਾਹ’ ਉਸ ਦਾ ਇਵਜ਼ਾਨਾ ਸੀ। ਇਹੋ ਉਸ ਦਾ ਆਨੰਦ ਸੀ।

ਫੇਰ ਵੀ ਉਸ ਨੇ ਨਿਸ਼ਠਾਪੂਰਨ ਆਪਣੇ ਉੱਤਰ-ਦਾਇਤਵ ਪ੍ਰਤੀ ਆਪਣੇ ਆਪ ਨੂੰ ਅਰਪਨ ਕੀਤਾ। ਉਸ ਨੂੰ ਆਪਣੇ ਮੁਢਲੇ ਜਤਨਾਂ ਵਿਚ ਪਦਾਰਥਕ ਦ੍ਰਿਸ਼ਟੀ ਤੋਂ ਸਫਲਤਾ ਪ੍ਰਾਪਤ ਹੋਈ ਅਤੇ ਸਮਾਂ ਬੀਤਣ ਨਾਲ ਉਸ ਦੀ ਮਾਨਸਿਕ ਰੁਚੀ ਵਧੇਰੇ ਰਹੱਸਵਾਦੀ ਹੋ ਗਈ। ਉਸ ਦਾ ਮੁੱਖ ਨਿਸ਼ਾਨਾ ਸਿੰਘ ਸਭਾ ਦੇ ਗਿਆਨਮਈ ਆਦਰਸ਼ਾਂ ਦਾ ਪ੍ਰਚਾਰ ਕਰਨਾ ਸੀ।

ਉਸ ਨੇ ਆਪਣੀ ਪ੍ਰਤਿਭਾ ਇਸ ਆਦਰਸ਼ ਦੀ ਪੂਰਤੀ ਲਈ ਭੇਟ ਕਰ ਦਿੱਤੀ। ਇਹ ਹੀ ਉਸ ਦੀ ਮੂਲ ਪ੍ਰੇਰਣਾ ਸੀ ਅਤੇ ਉਸ ਦਾ ਸਾਰਾ ਜੀਵਨ ਇਸੇ ਲਗਨ ਵਿਚ ਬੀਤਿਆ। ਉਸ ਨੇ ਸਿੱਖ ਮਰਿਯਾਦਾ ਦੀ ਮਹੱਤਤਾ ਨੂੰ ਇਤਨੀ ਗਹਰਾਈ ਨਾਲ ਸਮਝਿਆ ਅਤੇ ਆਪਣੀ ਸੁਯੋਗ ਪੀੜੀ ਦੇ ਲੋਕਾਂ ਨੂੰ ਅਜਿਹੇ ਜ਼ਬਰਦਸਤ ਢੰਗ ਨਾਲ ਇਸ ਬਾਰੇ ਸਮਝਾਇਆ ਕਿ ਸਿੱਖ ਮਤਿ ਦਾ ਪੁਨਰ ਉਥਾਨ ਹੋ ਗਿਆ। ਭਾਈ ਵੀਰ ਸਿੰਘ ਕ੍ਰਿਆਤਮਕ ਰੂਪ ਵਿਚ ਇਸ ਲਹਿਰ ਨੂੰ ਪ੍ਰਗਤੀ ਪੱਥ ਤੇ ਤੋਰਨ ਵਿਚ ਸਹਾਈ ਹੋ ਗਿਆ। ਉਸ ਦੀ ਸਾਰੀ ਸਦਾਚਾਰਕ ਤੇ ਸ੍ਰਿਜਨਾਤਮਕ ਸ਼ਕਤੀ ਇਸ ਆਸ਼ੇ ਦੀ ਪੂਰਤੀ ਵਿਚ ਲੱਗੀ ਰਹੀ।

ਪੁਨਰ ਸੋਚ ਵਿਚਾਰ, ਆਤਮ ਚਿੰਤਨ ਅਤੇ ਆਤਮਕ ਪਰਿਵਰਤਨ ਦੇ ਇਸ ਸਮੇਂ ਵਿਚ ਆਸ ਪਾਸ ਵਾਪਰ ਰਹੀਆਂ ਘਟਨਾਵਾਂ ਤੋਂ ਉਸ ਨੂੰ ਅਜਿਹਾ ਕਰਨ ਦੀ ਪ੍ਰੇਰਨਾ ਮਿਲੀ। ਇਸ ਜਾਗ੍ਰਤੀ ਦੇ ਅਮਲ ਤੋਂ ਉਹ ਬਹੁਤ ਪ੍ਰਭਾਵਿਤ ਹੋਇਆ। ਉਸ ਦੀ ਕਾਵਿਮਈ ਅਤੇ ਸਭਯ ਬ੍ਰਿਤੀ ਨੂੰ ਮਿਲੀ ਚਣੌਤੀ ਅਤੇ ਆਪਣੇ ਖਾਨਦਾਨ ਦੇ ਉਦਾਹਰਣ ਨੂੰ ਮੁੱਖ ਰੱਖ ਕੇ ਉਹ ਇਸ ਉਦੇਸ਼ ਪ੍ਰਾਪਤੀ ਵੱਲ ਖਿਚਿਆ ਗਿਆ। ਜਿਸ ਮਾਨਵੀ ਭਾਵਨਾ ਨਾਲ ਮਿਸ਼ਨਰੀ ਬਾਇਬਲ ਦਾ ਪ੍ਰਚਾਰ ਅਤੇ ਲੋਕ ਭਲਾਈ ਦਾ ਕੰਮ ਕਰਦੇ ਸਨ ਅਤੇ ਜਿਸ ਨਿੱਜੀ ਸੁਹਿਰਦਤਾ ਨਾਲ ਉਸ ਦੇ ਪ੍ਰਿੰਸੀਪਲ ਨੌਰਮਨ ਅਤੇ ਮੈਕੇਨਜ਼ੀ ਨੇ ਉਪਰਥਲੀ ਉਸ ਨੂੰ ਪ੍ਰਭਾਵਿਤ ਕੀਤਾ, ਉਸ ਸਭ ਕੁਝ ਨੇ ਉਸ ਦੀ ਸੋਚਨੀ ਤੇ ਕਥਨੀ ਕਰਨੀ ਨੂੰ ਨਵੀਂ ਨੁਹਾਰ ਦਿੱਤੀ। ਜਦੋਂ ਉਸ ਦੇ ਸਕੂਲੀ ਸਾਥੀ ਰੁਲੀਆ ਰਾਮ ਨੇ ਇਸਾਈ ਮਤਿ ਗ੍ਰਹਿਣ ਕੀਤਾ ਜਾਂ ਰੇਵੇਰੇਂਡ ਨੌਰਮਨ ਸਮੇਂ ਮਖਨ ਸਿੰਘ ਸੋਢੀ ਇਸਾਈ ਬਣਿਆ ਤਾਂ ਇਹ ਸਪਸ਼ਟ ਹੀ ਹੈ ਕਿ ਉਸ ਦਾ ਪ੍ਰਤਿਕਰਮ ਬੜਾ ਤਿੱਖਾ ਹੋਇਆ। ਜਿਹਾ ਕਿ ਉਸ ਦੀ ਲਿਖਤ ਤੋਂ ਸਿੱਧ ਹੁੰਦਾ ਹੈ ਕਿਸੇ ਹਿੰਦੁਸਤਾਨੀ ਦੇ ਅੰਗਰੇਜ਼ ਨੁਮਾ ਇਸਾਈ ਬਣਨ ਨੇ ਹਮੇਸ਼ਾਂ ਉਸ ਦੇ ਵਿਅੰਗ ਵਿਨੋਦ ਨੂੰ ਟੁੰਬਿਆ ਹੋਵੇਗਾ।

ਭਾਈ ਵੀਰ ਸਿੰਘ ਨੇ ਨਿਸ਼ਚੇ ਹੀ ਸੋਚ ਸਮਝ ਕੇ ਸਿੰਘ ਸਭਾ ਦੀ ਸੇਵਾ ਕਰਨ ਦਾ ਫ਼ੈਸਲਾ ਕੀਤਾ ਅਤੇ ਉਸ ਦੀ ਸਾਹਿਤ ਸੇਵਾ ਦੀ ਮੂਲ ਪ੍ਰੇਰਣਾ

ਵੀ ਇਹੋ ਹੀ ਸੀ। ਉਸ ਨੂੰ ਇਸ ਲਹਿਰ ਦੇ ਸਭਿਆਚਾਰਕ ਤੇ ਭਾਸ਼ਾਈ ਪੱਖ ਦੀ ਆਪਸੀ ਸਾਂਝ ਦਾ ਪੂਰਾ ਪੂਰਾ ਗਿਆਨ ਸੀ ਅਤੇ ਇਹ ਉਹ ਵੀ ਜਾਣਦਾ ਸੀ ਕਿ ਕੇਵਲ ਲੋਕਾਂ ਦੀ ਭਾਸ਼ਾ ਦੁਆਰਾ ਹੀ ਲੋਕਾਂ ਦਾ ਪੁਨਰ ਜਾਗਰਨ ਸੰਭਵ ਹੈ ਅਤੇ ਕੇਵਲ ਇਸ ਦੁਆਰਾ ਹੀ ਕਿਸੇ ਲੋਕ ਲਹਿਰ ਨੂੰ ਉਦੇਸ਼ ਤੇ ਦਿਸ਼ਾ ਪ੍ਰਦਾਨ ਕੀਤੀ ਜਾ ਸਕਦੀ ਹੈ ਅਤੇ ਉਸ ਨੂੰ ਵਿਆਪਕ ਬਣਾਇਆ ਜਾ ਸਕਦਾ ਹੈ। ਇਸ ਲਈ ਉਸ ਦਾ ਮੁੱਖ ਉਦੇਸ਼ ਇਹ ਸੀ ਕਿ ਪੰਜਾਬੀ ਭਾਸ਼ਾ ਨੂੰ ਸਮਰੱਥ ਬਣਾਇਆ ਜਾਵੇ ਅਤੇ ਇਸ ਨੂੰ ਪ੍ਰਫੁੱਲਤ ਕੀਤਾ ਜਾਵੇ।

ਭਾਈ ਵੀਰ ਸਿੰਘ ਨੇ ਇਹ ਵੀ ਜਾਣ ਲਿਆ ਕਿ ਸਭਿਆਚਾਰਕ ਉੱਨਤੀ ਲਈ ਇਤਿਹਾਸਕ ਚੇਤਨਾ ਨੂੰ ਜਾਗ੍ਰਿਤ ਕਰਨਾ ਜ਼ਰੂਰੀ ਹੈ। ਇਸ ਲਈ ਅਤੀਤ ਦੀਆਂ ਪਰੰਪਰਾਵਾਂ ਨੂੰ ਸੁੰਦਰ ਤੇ ਪ੍ਰਭਾਵਸ਼ਾਲੀ ਢੰਗ ਨਾਲ ਪੇਸ਼ ਕਰਨਾ ਉਸ ਦਾ ਪ੍ਰਿਯ ਵਿਸ਼ਾ ਸੀ। ਇਸ ਤਰ੍ਹਾਂ ਭਾਈ ਵੀਰ ਸਿੰਘ ਨੇ ਇਸ ਲਹਿਰ ਲਈ ਮੂਲ ਪ੍ਰੇਰਣਾ ਪ੍ਰਦਾਨ ਕੀਤੀ। ਇਨ੍ਹਾਂ ਅਰਥਾਂ ਵਿਚ ਹੀ ਪੰਜਾਬ ਦੇ ਇਤਿਹਾਸ ਦੇ ਉਸ ਸਾਰੇ ਪੜਾਅ ਦੇ ਨਾਲ ਉਸ ਦਾ ਬੜਾ ਸੂਖਮ ਨਾਤਾ ਸਿੱਧ ਹੁੰਦਾ ਹੈ। ਉਹ ਖੁਦ ਨਵੀਂ ਚੇਤਨਾ ਦੀ ਉਪਜ ਸੀ ਪਰ ਉਸ ਦੀ ਪ੍ਰਤਿਭਾ ਨੇ ਹੀ ਇਸ ਚੇਤਨਾ ਨੂੰ ਦਿਸ਼ਾ ਤੇ ਨੁਹਾਰ ਦਿਤੀ। ਉਸ ਦੀਆਂ ਸਾਹਿਤਕ ਕ੍ਰਿਤਾਂ ਇਸ ਸਥਿਤੀ ਦੀ ਜਾਣਕਾਰੀ ਲਈ ਜ਼ਰੂਰੀ ਹਨ। ਇਹ ਰਚਨਾਵਾਂ ਇਸ ਕਾਲ ਖੰਡ ਦੀ ਵਿਆਖਿਆ ਕਰਦੀਆਂ ਹਨ ਅਤੇ ਇਸ ਦੀ ਨੁਹਾਰ ਦੀਆਂ ਵੀ ਸੂਚਕ ਹਨ।

ਇਕ ਬ੍ਰਿਤਾਂਤ ਵਿਚ ਦੱਸਿਆ ਗਿਆ ਹੈ ਕਿ ਪਵਿਤਰਤਾ ਅਤੇ ਵਿਦਿਆ ਦੀ ਮੂਰਤੀ ਬਾਬਾ ਸੁਮੇਰ ਸਿੰਘ (ਪਟਨਾ ਵਾਲੇ) ਇਕ ਵਾਰ ਅੰਮ੍ਰਿਤਸਰ ਗਏ। ਉਹ ਆਪਣੇ ਪੁਰਾਣੇ ਮਿਤ੍ਰ ਭਾਈ ਵੀਰ ਸਿੰਘ ਦੇ ਪਿਤਾ ਡਾਕਟਰ ਚਰਨ ਸਿੰਘ ਨੂੰ ਮਿਲਣ ਗਏ। ਬਾਬਾ ਸੁਮੇਰ ਸਿੰਘ ਨੇ ਆਪਣੇ ਮਿਤ੍ਰ ਨੂੰ ਇਸ ਗੱਲ ਦੀ ਵਧਾਈ ਦਿਤੀ ਕਿ ਉਨ੍ਹਾਂ ਦਾ ਪੁੱਤਰ ਸਾਹਿਤਕ ਪਿੜ ਵਿਚ ਮੱਲਾਂ ਮਾਰ ਰਿਹਾ ਸੀ ਪਰ ਉਨ੍ਹਾਂ ਇਸ ਗੱਲ ਨੂੰ ਚਿੰਤਾਜਨਕ ਦੱਸਿਆ ਕਿ ਉਸ ਨੇ ਪੰਜਾਬੀ ਨੂੰ ਆਪਣਾ ਸਾਹਿਤਕ ਮਾਧਿਅਮ ਬਣਾਇਆ ਸੀ। ਬਾਬਾ

ਜੀ ਆਪ ਬ੍ਰਿਜ ਭਾਸ਼ਾ ਦੇ ਚੰਗੇ ਵਿਦਵਾਨ ਤੇ ਸਾਹਿਤ ਦੀਆਂ ਕਈ ਪੁਸਤਕਾਂ ਦੇ ਰਚਨਹਾਰੇ ਸਨ। ਉਨ੍ਹਾਂ ਦਾ ਖਿਆਲ ਸੀ ਕਿ ਉਹ ਸਹਿਜੇ ਹੀ ਨੌਜਵਾਨ ਸਾਹਿਤਕਾਰ ਨੂੰ ਇਸ ਗੱਲ ਲਈ ਰਾਜ਼ੀ ਕਰ ਲੈਣਗੇ ਕਿ ਉਹ ਪੰਜਾਬੀ ਨੂੰ ਤਿਆਗ ਕੇ ਬ੍ਰਿਜ ਵਿਚ ਸਾਹਿਤ ਰਚਨਾ ਕਰੇ।

ਜਦੋਂ ਭਾਈ ਵੀਰ ਸਿੰਘ ਉਨ੍ਹਾਂ ਨੂੰ ਮਿਲਣ ਆਇਆ ਤਾਂ ਬਾਬਾ ਜੀ ਨੇ ਆਪਣੇ ਮਿਤ੍ਰ ਦੇ ਲੜਕੇ ਵਜੋਂ ਉਸ ਨੂੰ ਪ੍ਰੇਮ ਪੂਰਨ ਜੀਅ ਆਇਆਂ ਨੂੰ ਆਖਿਆ ਅਤੇ ਉਸ ਨੂੰ ਆਪਣੀਆਂ ਕੁਝ ਕਵਿਤਾਵਾਂ ਪੜ੍ਹ ਕੇ ਸੁਣਾਉਣ ਲਈ ਆਖਿਆ। ਕਵਿਤਾਵਾਂ ਸੁਣ ਕੇ ਬਾਬਾ ਸੁਮੇਰ ਸਿੰਘ ਇੰਨਾਂ ਪ੍ਰਭਾਵਿਤ ਹੋਏ ਕਿ ਉਨ੍ਹਾਂ ਬ੍ਰਿਜ ਦੀ ਕੋਈ ਗੱਲ ਹੀ ਨਾ ਕੀਤੀ। ਬਾਬਾ ਜੀ ਨੇ ਭਾਈ ਵੀਰ ਸਿੰਘ ਨੂੰ ਫਿਰ ਮਿਲਨ ਵਾਸਤੇ ਕਿਹਾ। ਦੂਜੇ ਦਿਨ ਬਾਬਾ ਜੀ ਨੂੰ ਮਿਲਨ ਵਾਸਤੇ ਗਿਆ ਤਾਂ ਬਾਬਾ ਜੀ ਉਸ ਦੇ ਵਾਸਤੇ ਇਕ ਖੁਸ਼ੀ ਭਰੀ ਹੈਰਾਨੀ ਲਈ ਬੈਠੇ ਸਨ। ਬਾਬਾ ਸੁਮੇਰ ਸਿੰਘ ਨੇ ਪਿਛਲੀ ਰਾਤੋਂ ਰਚੇ ਕੁਝ ਪੰਜਾਬੀ ਛੰਦ ਭਾਈ ਵੀਰ ਸਿੰਘ ਨੂੰ ਸੁਣਾਏ। ਇਹ ਪੰਜਾਬੀ ਵਿਚ ਉਨ੍ਹਾਂ ਦੀ ਪਹਿਲੀ ਰਚਨਾ ਸੀ ਅਤੇ, ਜੇ ਭਾਗ ਵਸ ਉਹ ਜਲਦੀ ਹੀ ਕਾਲਵਸ ਨਾ ਹੋ ਜਾਂਦੇ ਤਾਂ, ਪੰਜਾਬੀ ਵੱਲ ਉਨ੍ਹਾਂ ਦੇ ਮੋੜੇ ਦਾ ਸਦਕਾ ਪੰਜਾਬੀ ਵਿਚ ਅਮੁੱਲਾ ਸਾਹਿਤ ਰਚਿਆ ਜਾਣਾ ਸੀ।

ਭਾਈ ਵੀਰ ਸਿੰਘ ਦੀਆਂ ਰਚਨਾਵਾਂ ਦਾ ਸਦਕਾ ਜਿਹੜੀ ਨਵੀਂ ਜਾਗ੍ਰਤੀ ਆ ਰਹੀ ਸੀ, ਉਸ ਦੀ ਸਮਾਜਿਕ ਮਹੱਤਤਾ ਤੋਂ ਬਰਤਾਨਵੀ ਸਰਕਾਰ ਭਲੀ ਪ੍ਰਕਾਰ ਜਾਣੂ ਸੀ ਅਤੇ ਉਸ ਨੂੰ ਇਹ ਵੀ ਪਤਾ ਸੀ ਕਿ ਇਨ੍ਹਾਂ ਦੇ ਪ੍ਰਭਾਵ ਤੋਂ ਬਰਤਾਨਵੀ ਸਰਕਾਰ ਦਾ ਸਿੰਘਾਸਨ ਡੋਲ ਸਕਦਾ ਹੈ। ਸੀ.ਆਈ.ਡੀ. (C.I.D.) ਦੀ ਇਕ ਖੁਫੀਆ ਰਿਪੋਰਟ ਵਿਚ ਦਰਜ ਹੈ:-

“ਭਾਈ ਵੀਰ ਸਿੰਘ ਉਸ ਚਰਨ ਸਿੰਘ ਦਾ ਪੁੱਤ੍ਰ ਹੈ ਜਿਹੜਾ ਬਿਨਾਂ ਕਿਸੇ ਡਿਗਰੀ ਦੇ ਡਾਕਟਰ ਦਾ ਕਿੱਤਾ ਕਰਦਾ ਸੀ। ਪਹਿਲਾਂ ਪਹਿਲਾਂ ਉਸ ਨੇ ਟ੍ਰੈਕਟ ਸੁਸਾਇਟੀ ਦੀ ਨੌਕਰੀ ਕੀਤੀ ਅਤੇ ਪਿਛੋਂ ਵਜ਼ੀਰ ਹਿੰਦ ਪ੍ਰੈਸ ਵਿਚ ਭਾਈਵਾਲ ਬਣ ਗਿਆ। ਹੁਣ ਉਹ ਇਸ ਪ੍ਰੈਸ ਦਾ ਮਾਲਕ ਹੈ। ਉਹ ਅੰਮ੍ਰਿਤਸਰ ਤੋਂ ਪ੍ਰਕਾਸ਼ਿਤ ਹੋਣ ਵਾਲੇ ਗੁਰਮੁਖੀ ਰਸਾਲੇ “ਖਾਲਸਾ ਸਮਾਚਾਰ”

ਦਾ ਸੰਪਾਦਕ ਅਤੇ ਮੈਨੇਜਰ ਵੀ ਹੈ। ਬਹੁਤ ਸਾਰੇ ਸੋਮਿਆਂ ਤੋਂ ਪਤਾ ਲੱਗਦਾ ਹੈ ਕਿ ਵੀਰ ਸਿੰਘ ਸਿੱਖ ਪੁਨਰ ਜਾਗ੍ਰਤੀ ਲਹਿਰ ਦੇ ਮੋਢੀਆਂ ਵਿਚੋਂ ਹੈ ਅਤੇ ਪੱਕਾ ਰਾਜ-ਧੋਹੀ ਹੈ। ਮੁਕਾਮੀ ਅਫ਼ਸਰਾਂ ਦਾ ਵੀ ਉਸ ਬਾਰੇ ਇਹ ਹੀ ਵਿਚਾਰ ਹੈ। ਵੀਰ ਸਿੰਘ ਨੇ ਸਰਦਾਰ ਸੁੰਦਰ ਸਿੰਘ ਨੂੰ ਆਪਣੇ ਰਸੂਖ ਵਿਚ ਰੱਖਿਆ ਹੋਇਆ ਹੈ ਅਤੇ ਉਹ ਤ੍ਰਿਲੋਚਨ ਸਿੰਘ ਦਾ ਨਿਕਟਵਰਤੀ ਹੈ। ਉਹ ਇੰਡੀਆ ਹਾਊਸ ਦੀ ਪ੍ਰਸਿਧੀ ਵਾਲੇ ਬੈਰਿਸਟਰ ਹਰਨਾਮ ਸਿੰਘ ਦਾ ਵੀ ਰਿਸ਼ਤੇ ਵਿਚ ਭਰਾ ਲੱਗਦਾ ਹੈ। ਇਹ ਵੀ ਖ਼ਬਰ ਮਿਲੀ ਹੈ ਕਿ ਉਸ ਨੇ ਦਰਬਾਰ ਸਾਹਿਬ ਦੇ ਮੁਖੀ ਗ੍ਰੰਥੀ ਤਕ ਰਸਾਈ ਹਾਸਲ ਕੀਤੀ ਹੈ ਤਾਂ ਜੋ ਉਸ ਅਦਾਰੇ ਨੂੰ ਨਵੀਂ ਪਾਰਟੀ ਦੇ ਅਧੀਨ ਲਿਆਂਦਾ ਜਾਵੇ। ਇਸ ਤਰ੍ਹਾਂ ਦੇ ਖਿਆਲਾਂ ਦੇ ਦੂਜੇ ਲੋਕਾਂ ਹਰਨਾਮ ਸਿੰਘ, ਜੋਧ ਸਿੰਘ ਐਮ.ਏ. ਆਦਿ ਨਾਲ ਵੀ ਉਸ ਨੇ ਸੰਬੰਧ ਕਾਇਮ ਕੀਤੇ ਹੋਏ ਹਨ। ਇਸ ਸਮੇਂ ਖਾਲਸਾ ਟ੍ਰੈਕਟ ਸੋਸਾਇਟੀ ਦਾ ਸਾਰਾ ਪ੍ਰਬੰਧ ਉਸ ਦੇ ਹਥ ਹੈ। ਉਹ ਖਾਲਸਾ ਕਾਲਜ ਦੀ ਕੌਂਸਲ ਦਾ ਵੀ ਮੈਂਬਰ ਹੈ।....ਭਾਵੇਂ ਸ਼ੁਰੂ ਸ਼ੁਰੂ ਵਿਚ ਭਾਈ ਵੀਰ ਸਿੰਘ ਦੀ ਕੋਈ ਪੁੱਛ ਪ੍ਰਤੀਤ ਨਹੀਂ ਸੀ ਹੁੰਦੀ ਪਰ ਹੁਣ ਤਾਂ ਲੋਕ ਉਸ ਨੂੰ ਗੁਰੂ ਵਾਂਗ ਮੰਨਦੇ ਹਨ ਅਤੇ ਸਰਦਾਰ ਸੁੰਦਰ ਸਿੰਘ ਦੇ ਵੀ ਉਸ ਬਾਰੇ ਸ਼ਰਧਾਪੂਰਨ ਵਿਚਾਰ ਹਨ। ਇਹ ਗੱਲ ਸਹਿਜੇ ਹੀ ਆਖ ਸਕਦੇ ਹਾਂ ਕਿ ਵੀਰ ਸਿੰਘ ਨਵੇਂ ਸਿੰਘ ਸਭੀਆਂ ਵਿਚੋਂ ਉੱਘਾ ਹੈ ਅਤੇ ਪੱਕਾ ਸਰਕਾਰ (ਬਰਤਾਨੀਆ) ਵਿਰੋਧੀ ਹੈ।”¹

1. D. Petrie. Assistant Director, Criminal Intelligence, Government of India. *Secret Memorandum on Recent Developments in Sikh Politics*, 1911. quoted in 'Panjab Past and Present', October 1970, pp. 354-55.

-0-

ਕਾਂਡ ੩

ਪੰਜਾਬੀ ਟ੍ਰੈਕਟ ਲਹਿਰ

ਭਾਈ ਵੀਰ ਸਿੰਘ ਦੀ ਮਨਸ਼ਾ ਸੀ ਕਿ ਉਹ ਆਪਣੇ ਵਾਸਤੇ ਕੋਈ ਨਿਜੀ ਵਪਾਰ ਕਰੇ ਅਤੇ ਜਦੋਂ ਸਰਕਾਰੀ ਨੌਕਰੀ ਦੀ ਪੇਸ਼ਕਸ਼ ਕੀਤੀ ਗਈ ਤਾਂ ਉਸ ਨੇ ਕੋਈ ਦਿਲਚਸਪੀ ਨਾ ਦਿਖਾਈ। ਅੰਤ ਵਿਚ ਉਸ ਨੇ ਫੈਸਲਾ ਕੀਤਾ ਕਿ ਛਾਪਾਖਾਨਾ ਲਾਇਆ ਜਾਏ, ਕਿਉਂਕਿ ਇਸ ਤਰ੍ਹਾਂ ਨਾਲ ਉਹ ਆਪਣੇ ਉਚੇਰੇ ਆਦਰਸ਼ ਨੂੰ ਵੀ ਪ੍ਰਾਪਤ ਕਰ ਸਕਦਾ ਸੀ। ਆਪਣੇ ਮਿੱਤ੍ਰ ਵਜ਼ੀਰ ਸਿੰਘ ਦੀ ਸਹਾਇਤਾ ਨਾਲ ਉਸ ਨੇ ਅੰਮ੍ਰਿਤਸਰ ਵਿਖੇ ਇਕ ਲਿਥੋ ਪ੍ਰੈਸ ਸੰਨ 1892 ਵਿਚ ਚਾਲੂ ਕਰ ਦਿਤਾ। ਇਸ ਦਾ ਨਾਂ ਉਸ ਦੇ ਮਿੱਤ੍ਰ ਦੇ ਨਾਂ ਤੇ ਵਜ਼ੀਰ-ਏ-ਹਿੰਦ ਪ੍ਰੈਸ ਰੱਖਿਆ ਗਿਆ। ਅਤੇ ਉਸਨੇ ਆਪਣੇ ਆਪ ਨੂੰ ਉਹਲੇ ਵਿਚ ਹੀ ਰਖਣਾ ਯੋਗ ਸਮਝਿਆ। ਇਹ ਪ੍ਰੈਸ ਖੂਬ ਚਲ ਨਿਕਲਿਆ ਅਤੇ ਸ਼ਹਿਰ ਭਰ ਵਿਚ ਇਹ ਸਬ ਤੋਂ ਵੱਡੀ ਸੰਸਥਾ ਬਣ ਗਿਆ। ਭਾਈ ਵੀਰ ਸਿੰਘ ਦੀਆਂ ਸਾਰੀਆਂ ਰਚਨਾਵਾਂ ਏਸੇ ਪ੍ਰੈਸ ਵਿਚ ਹੀ ਛਪਦੀਆਂ ਸਨ।

ਅਗਲੇ ਸਾਲ ਉਸ ਨੇ ਖਾਲਸਾ ਟ੍ਰੈਕਟ ਸੋਸਾਇਟੀ ਦੀ ਨੀਂਹ ਰੱਖੀ। ਸੰਭਵ ਹੈ ਇਸ ਤਰ੍ਹਾਂ ਦੀ ਸੰਸਥਾ ਕਾਇਮ ਕਰਨ ਦਾ ਫੁਰਨਾ ਉਸ ਨੂੰ ਉਸ ਸਮੇਂ ਦੇਸ਼ ਵਿਚ ਬਾਇਬਲ ਦਾ ਪਰਚਾਰ ਕਰ ਰਹੀਆਂ ਅਨੇਕ ਸੰਸਥਾਵਾਂ ਤੋਂ ਫੁਰਿਆ ਹੋਵੇ ਜੋ ਕਿ ਕੁਛ ਸਮੇਂ ਤੋਂ ਦੇਸ਼ ਵਿਚ ਸਥਾਪਤ ਹੋ ਚੁਕੀਆਂ ਸਨ। 1848 ਵਿਖੇ ਕ੍ਰਿਸਚੀਅਨ ਟ੍ਰੈਕਟ ਐਂਡ ਬੁਕ ਸੋਸਾਇਟੀ ਦੀ ਸਥਾਪਨਾ ਆਗਰਾ ਵਿਚ ਕੀਤੀ ਗਈ। ਇਹ ਲੰਡਨ ਦੀ ਧਾਰਮਿਕ ਟ੍ਰੈਕਟ ਸੋਸਾਇਟੀ ਵਾਂਗ ਸੀ ਅਤੇ ਇਸਦਾ ਸੰਸਥਾਪਕ ਸੀ ਡਾਕਟਰ ਕਾਰਲ ਗੋਟਲੀਬ ਪੀਫਾਂਡਰ

(Doctor Karl Gottlieb Pfander) ਜਿਹੜਾ ਕਿ ਮੁਸਲਿਮ ਜਗਤ ਵਿਚ ਇਸਾਈ ਮਤਿ ਦਾ ਪ੍ਰਚਾਰਕ ਸੀ। ਇਸ ਨੇ ਹੀ ਮੀਜ਼ਾਨ-ਉਲ-ਹਕ (ਸਚ ਤੇ ਇਨਸਾਫ਼ ਦੀ ਤਕੜੀ) ਨਾਂ ਦੀ ਕਿਤਾਬ ਮੁਸਲਮਾਨਾਂ ਵਲੋਂ ਕੀਤੇ ਇਸਾਈ ਮਤਿ ਦੇ ਖੰਡਨ ਦੇ ਉੱਤਰ ਵਿਚ ਲਿਖੀ ਸੀ।¹

ਇਕ ਅਮਰੀਕਨ ਟ੍ਰੈਕਟ ਸੋਸਾਇਟੀ ਅਤੇ ਇਕ ਬਾਈਬਲ ਸੋਸਾਇਟੀ ਪਹਿਲਾਂ ਹੀ ਹੋਂਦ ਵਿਚ ਆ ਚੁਕੀਆਂ ਸਨ ਅਤੇ ਇਨ੍ਹਾਂ ਦੁਆਰਾ ਪ੍ਰਕਾਸ਼ਿਤ ਸਾਹਿਤ ਲੁਧਿਆਣੇ ਮਿਸ਼ਨ ਪ੍ਰੈਸ ਵਲੋਂ ਛਾਪਿਆ ਜਾਂਦਾ ਸੀ। 1863 ਵਿਚ ਪੰਜਾਬ ਲਈ ਵੀ ਇਕ ਨਵੇਕਲੀ ਬਾਇਬਲ ਤੇ ਟ੍ਰੈਕਟ ਸੋਸਾਇਟੀ ਦੀ ਸਥਾਪਨਾ ਕੀਤੀ ਗਈ।

ਇਸ ਪ੍ਰਕਾਰ ਟ੍ਰੈਕਟਾਂ ਦੁਆਰਾ ਪਰਚਾਰ ਦਾ ਆਮ ਰਿਵਾਜ ਹੋ ਗਿਆ ਸੀ ਅਤੇ ਇਹ ਅੱਡ ਅੱਡ ਪਰੰਪਰਾਵਾਂ ਦੇ ਅਨੁਯਾਈਆਂ ਲਈ ਸੁਧਾਰ ਦਾ ਵੱਡਾ ਸਾਧਨ ਬਣ ਗਿਆ। ਉਹ ਇਨ੍ਹਾਂ ਦੀ ਵਰਤੋਂ ਆਪਣੇ ਪ੍ਰਚਾਰ ਤੇ ਵਾਦ ਵਿਵਾਦ ਦੇ ਖੰਡਨ ਮੰਡਨ ਲਈ ਕਰਦੇ ਸਨ। ਭਾਈ ਵੀਰ ਸਿੰਘ ਇਨ੍ਹਾਂ ਦੀਆਂ ਸੰਭਾਵਨਾਵਾਂ ਤੋਂ ਭਲੀ ਪ੍ਰਕਾਰ ਜਾਣੂ ਸੀ ਅਤੇ ਉਸ ਨੇ ਇਸ ਯਤਨ ਨੂੰ ਇਕ ਪਰਬਲ ਲਹਿਰ ਦਾ ਰੂਪ ਦੇ ਦਿਤਾ। ਭਾਵੇਂ ਆਪਣੇ ਮਿਤ੍ਰ ਕੌਰ ਸਿੰਘ ਦੀ ਸਹਾਇਤਾ ਨਾਲ ਉਸ ਨੇ ਸੋਸਾਇਟੀ ਸਥਾਪਤ ਕਰ ਦਿੱਤੀ ਸੀ ਪ੍ਰੰਤੂ ਉਸ ਨੇ ਆਪ ਇਨ੍ਹਾਂ ਕਿਤਾਬੜੀਆਂ ਦੀ ਲੜੀ ਨੂੰ ਹਮੇਸ਼ਾ ਚਾਲੂ ਰੱਖਿਆ ਅਤੇ ਅਨੇਕ ਵਿਸ਼ਿਆਂ ਤੇ ਕਈ ਕਿਤਾਬੜੀਆਂ ਛਪਾਈਆਂ ਜੋ ਸਾਰੀਆਂ ਭਾਈ ਵੀਰ ਸਿੰਘ ਦੀ ਆਪਣੀ ਰਚਨਾ ਸੀ। ਇਸ ਤਰ੍ਹਾਂ ਪਾਠਕਾਂ ਦਾ ਇਕ ਵਿਸ਼ਾਲ ਘੇਰਾ ਕਾਇਮ ਹੋ ਗਿਆ ਅਤੇ ਉਹ ਨਵੀਂ ਪ੍ਰਕਾਸ਼ਿਤ ਹੋਣ ਵਾਲੀ ਕਿਤਾਬੜੀ ਲਈ ਤਾਂਘਦੇ ਰਹਿੰਦੇ ਸਨ। ਭਾਈ ਵੀਰ ਸਿੰਘ ਵਲੋਂ ਸਥਾਪਤ ਦੂਜੀਆਂ ਸੰਸਥਾਵਾਂ ਵਾਂਗ ਇਹ ਟ੍ਰੈਕਟ ਸੋਸਾਇਟੀ ਹਾਲੇ ਵੀ ਕਾਰਜਸ਼ੀਲ ਹੈ ਅਤੇ ਇਸ ਤੋਂ ਭਾਈ ਵੀਰ ਸਿੰਘ ਦੇ ਉੱਦਮ ਅਤੇ ਕਾਰਜ

1. See J.J. Lucas, *History of the North India Christian Tract and Book Society*, Allahabad, pp.1-8.

ਪਰਪੱਕ ਹੋਣ ਦਾ ਪਤਾ ਲਗਦਾ ਹੈ। ਇਸ ਸੰਸਥਾ ਵਲੋਂ 1400 ਤੋਂ ਵੱਧ ਕਿਤਾਬੜੀਆਂ ਛਾਪੀਆਂ ਗਈਆਂ ਹਨ ਅਤੇ ਅਨੇਕ ਅਜਿਹੀਆਂ ਹਨ ਜਿਨ੍ਹਾਂ ਨੂੰ ਬਾਰ ਬਾਰ ਛਾਪਿਆ ਗਿਆ ਹੈ ਤੇ ਜੋ ਲੱਖਾਂ ਦੀ ਗਿਣਤੀ ਵਿਚ ਛਾਪੀਆਂ ਤੇ ਵੰਡੀਆਂ ਗਈਆਂ।¹

ਇਸ ਸੰਸਥਾ ਦਾ ਮਨੋਰਥ ਇਹ ਸੀ ਕਿ ਦੇਸ਼ ਅਤੇ ਖਾਲਸਾ ਪੰਥ ਦੀ ਸੇਵਾ ਕੀਤੀ ਜਾਏ। ਇਸ ਵਲੋਂ ਟ੍ਰੈਕਟਾਂ ਵਿਚ ਬਾਰ ਬਾਰ ਹੋਕਾ ਦਿੱਤਾ ਗਿਆ ਕਿ “ਧਰਮ ਸਭ ਤੋਂ ਉੱਤਮ ਹੈ ਅਤੇ ਧਾਰਮਿਕ ਪ੍ਰਚਾਰ ਸਰਬੋਤਮ ਹੈ।” ਇਸ ਤਰ੍ਹਾਂ ਸਿੱਖ ਸਭਾ ਲਹਿਰ ਵਲੋਂ ਅਪਣਾਏ ਗਏ ਸੁਧਾਰਕ ਆਦਰਸ਼ਾਂ ਦਾ ਪ੍ਰਚਾਰ ਹੀ ਇਸ ਦਾ ਮੁੱਖ ਮਨੋਰਥ ਸੀ। ਸਿੱਖ ਮਤਿ ਦੇ ਅਸੂਲਾਂ ਅਤੇ ਸਿੱਖ ਇਤਿਹਾਸ ਦੇ ਪ੍ਰਮੁੱਖ ਸਾਕਿਆਂ ਨੂੰ ਸਾਫ਼ ਸਪਸ਼ਟ ਤੇ ਸਰਲ ਢੰਗ ਨਾਲ ਕਹਾਣੀ ਯਾ ਪ੍ਰਸ਼ਨੋਤਰ ਦੇ ਰੂਪ ਵਿਚ ਪੇਸ਼ ਕੀਤਾ ਜਾਂਦਾ ਸੀ। ਪ੍ਰਚਲਿਤ ਸਮਾਜਿਕ ਬੁਰਾਈਆਂ, ਅੰਧ ਵਿਸ਼ਵਾਸਾਂ ਅਤੇ ਤਰਕਹੀਨ ਰਹੁ ਰੀਤਾਂ ਦਾ ਖੰਡਨ ਕੀਤਾ ਜਾਂਦਾ ਸੀ। ਸਾਦਾ ਸੁਧਾਰਕ ਸਦਾਚਾਰਕ ਨਿਯਮਾਂ ਨੂੰ ਦਲੀਲ, ਦ੍ਰਿਸ਼ਟਾਂਤ, ਕਹਾਣੀ, ਵਾਰਤਾ ਦੇ ਪਹਿਰਾਵੇ ਤੇ ਧਰਮ ਗ੍ਰੰਥਾਂ ਦੇ ਹਵਾਲੇ ਦੇ ਕੇ ਕੀਤਾ ਜਾਂਦਾ ਸੀ। ਪੰਜਾਬੀ ਪਾਠ ਪੁਸਤਕਾਂ, ਸਕੂਲੀ ਬਚਿਆਂ ਲਈ ਕਿਤਾਬਾਂ, ਰਸੋਈ ਸਿੱਖਿਆ ਬਾਰੇ ਕਿਤਾਬਾਂ ਅਤੇ ਪੱਛਮੀ ਰਿਵਾਜ ਦੇ ਕ੍ਰਿਸਮਿਸ ਕਾਰਡਾਂ ਵਾਂਗ ਗੁਰਪੁਰਬ ਕਾਰਡਾਂ ਨੂੰ ਵੀ ਏਸੇ ਲੜੀ ਵਿਚ ਛਾਪਿਆ ਗਿਆ। ਸਮਾਂ ਪਾ ਕੇ ਗੁਰੂ ਸਾਹਿਬਾਨ ਦੀਆਂ ਜੀਵਨੀਆਂ ਅਤੇ ਉਨ੍ਹਾਂ ਦੇ ਧਾਰਮਿਕ ਉਪਦੇਸ਼ਾਂ ਬਾਰੇ ਖੋਜ ਭਰੇ ਲੇਖ ਲਿਖੇ ਗਏ। ਆਪਣੇ ਆਪ ਉੱਤੇ ਬੰਦਸ਼ ਇਹ ਲਗਾਈ ਗਈ ਕਿ ਦੂਸਰੇ ਧਰਮਾਂ ਦਾ ਖੰਡਨ ਨਾ ਕੀਤਾ ਜਾਏ ਅਤੇ ਅਜਿਹਾ ਕਰਨ ਦੀ ਪ੍ਰੇਰਨਾ ਗੁਰਮਤਿ ਦੀ ਸਰਬ ਵਿਆਪਕਤਾ ਅਤੇ ਸਹਨਸੀਲਤਾ ਦੀ ਭਾਵਨਾ ਤੋਂ ਮਿਲੀ ਸੀ! ਉਨ੍ਹਾਂ ਦਿਨਾਂ ਵਿਚ ਝਗੜਾਲੂ ਖੰਡਨ ਮੰਡਨ ਦਾ ਰਿਵਾਜ ਸੀ ਅਤੇ ਇਸ ਪ੍ਰਿਤ ਨੂੰ ਅਪਨਾਉਣਾ ਕੋਈ ਆਸਾਨ ਕੰਮ ਨਹੀਂ ਸੀ

1. ਅੰਗ੍ਰੇਜ਼ੀ ਦੀ ਪੁਸਤਕ, ਜਿਸਦਾ ਅਨੁਵਾਦ ਇਹ ਹਥਲੀ ਪੁਸਤਕ ਹੈ, ਪਹਿਲੀ ਵਾਰੀ 1972 ਵਿਚ ਛਪੀ ਸੀ ਤੇ ਹੁਣ 2010 ਤਕ ਤਾਂ ਇਨ੍ਹਾਂ ਕਿਤਾਬੜੀਆਂ (ਟ੍ਰੈਕਟਾਂ) ਦੀ ਗਿਣਤੀ ਬਹੁਤ ਵਧ ਗਈ ਹੋਵੇਗੀ।

ਪਰ ਖਾਲਸਾ ਟ੍ਰੈਕਟ ਸੋਸਾਈਟੀ ਵਲੋਂ ਇਸ ਤੇ ਈਮਾਨਦਾਰੀ ਨਾਲ ਅਮਲ ਕੀਤਾ ਗਿਆ। ਬਹੁਤ ਸਾਰੀਆਂ ਕਿਤਾਬੜੀਆਂ-ਤਕਰੀਬਨ ਨੌਂਬੇ ਪ੍ਰਤੀਸ਼ਤ ਤੋਂ ਵੀ ਵਧ ਭਾਈ ਵੀਰ ਸਿੰਘ ਨੇ ਲਿਖੀਆਂ ਸਨ। ਉਪਰ ਦੱਸੇ ਅਸੂਲ ਤੋਂ ਨਿਖੇੜਵੀਆਂ ਕੁਝ ਕਿਤਾਬੜੀਆਂ ਇਹ ਹਨ:- ਭਾਈ ਵੀਰ ਸਿੰਘ ਦੇ ਪਿਤਾ ਡਾਕਟਰ ਚਰਨ ਸਿੰਘ ਰਚਿਤ “ਬਸੰਤ ਪ੍ਰਕਾਸ਼” ਉਸ ਦੇ ਮਿਤ੍ਰ ਤ੍ਰਿਲੋਚਨ ਸਿੰਘ ਰਚਿਤ “ਸੁਖਵਤੀ ਤੇ ਚਿੰਤਾਮਤੀ” ਅਤੇ ਸਾਧੂ ਸਿੰਘ ਰਚਿਤ “ਚੀਨ ਦੀ ਅਮੀਰਜ਼ਾਦੀ।” ਲੇਖਕਾਂ ਦੇ ਨਾਂ ਗੁਪਤ ਰਖੇ ਗਏ। ਇਨ੍ਹਾਂ ਕਿਤਾਬੜੀਆਂ ਦੀ ਇਕ ਕਾਪੀ ਜਾਂ ਅੰਕ ਦੀ ਕੀਮਤ ਸੀ ਇਕ ਪੈਸਾ ਅਤੇ ਮਹੀਨੇ ਦੀ ਮੈਂਬਰੀ ਫੀਸ ਸੀ ਇਕ ਰੁਪਿਆ।

ਪਹਿਲੀ ਕਿਤਾਬੜੀ ਜਿਹੜੀ ਛਾਪੀ ਗਈ, ਉਹ ਪ੍ਰਾਰਥਨਾ ਦੀ ਸਾਰਥਕਤਾ ਬਾਰੇ ਸੀ ਅਤੇ ਇਸ ਸਾਰਥਕਤਾ ਨੂੰ ਮਹਾਰਾਜਾ ਰਣਜੀਤ ਸਿੰਘ ਨਾਲ ਸੰਬੰਧਤ ਇਕ ਕਹਾਣੀ ਰਾਹੀਂ ਦਰਸਾਇਆ ਗਿਆ ਸੀ ਅਤੇ ਇਸ ਦੇ ਅੰਤ ਵਿਚ ਗੁਰੂ ਗ੍ਰੰਥ ਸਾਹਿਬ ਵਿਚੋਂ ਗੁਰਬਾਣੀ ਦੇ ਉਦਾਹਰਣ ਦਿਤੇ ਗਏ ਸਨ। ਦੂਜੀ ਕਿਤਾਬੜੀ ਵਿਚ ਸਿੱਖਾਂ ਦੇ ਪਤਨ ਅਤੇ ਉਸਦੇ ਕਾਰਨਾਂ ਦਾ ਵਰਨਣ ਸੀ। ਇਸਨੂੰ ਵੀ ਇਕ ਕਹਾਣੀ ਦੀ ਵਿਉਂਤ ਦੁਆਰਾ ਪੇਸ਼ ਕੀਤਾ ਗਿਆ ਸੀ। ਪੰਥ ਦੀ ਮੂਲ ਸਚਾਈ ਅਤੇ ਰਹੁ ਰੀਤਾਂ ਤੋਂ ਅਣਗਹਿਲੀ ਦਾ ਸਦਕਾ ਹੀ ਪੰਥ ਢਹਿੰਦੀਆਂ ਕਲਾਂ ਵਿਚ ਜਾ ਰਿਹਾ ਸੀ। ਬਚਾਉ ਦਾ ਰਾਹ ਇਹ ਸੀ ਕਿ ਇਸ ਦੀਆਂ ਗਵਾਚੀਆਂ ਕਦਰਾਂ ਕੀਮਤਾਂ ਨੂੰ ਅਪਣਾਇਆ ਜਾਂਦਾ। ਇਕ ਹੋਰ ਕਿਤਾਬੜੀ ਵਿਚ ਔਰਤਾਂ ਦੇ ਪਹਿਰਾਵੇ ਦੇ ਫੈਸ਼ਨਾਂ ਤੇ ਵਿਅੰਗ

-
1. ਜਿਹੜੀਆਂ ਕਿਤਾਬੜੀਆਂ ਗੁੰਮਨਾਮ ਰਚਨਾਵਾਂ ਵਜੋਂ ਪ੍ਰਕਾਸ਼ਿਤ ਹੋਈਆਂ, ਉਨ੍ਹਾਂ ਦੇ ਰਚਨਹਾਰਿਆਂ ਦਾ ਵੇਰਵਾ ਭਾਈ ਵੀਰ ਸਿੰਘ ਦੇ ਹੱਥੀਂ ਲਿਖੀਆਂ ਟਿਪਣੀਆਂ ਤੋਂ ਲਗਦਾ ਹੈ। ਇਹ ਟਿਪਣੀਆਂ ਉਨ੍ਹਾਂ ਕਿਤਾਬੜੀਆਂ ਦੀਆਂ ਅਜਿਹੀਆਂ ਕਾਪੀਆਂ ਹਨ ਜਿਹੜੀਆਂ ਕਿ ਡਾ. ਬਲਬੀਰ ਸਿੰਘ ਦੇ ਪੁਸਤਕਾਲਯ 'ਚ ਹਨ। ਇਕ ਕਿਤਾਬੜੀ (ਨੰ: 39) ਜਿਹੜੀ ਕਿ ਕਿਸੇ ਬਾਹਰੋਂ ਭੇਜੀ ਸੀ, ਅਤੇ ਰਚਨਹਾਰੇ ਦਾ ਨਾ ਪਤਾ ਨਹੀਂ, ਵਿਚ ਤਜਵੀਜ਼ ਸੀ ਕਿ ਮਲਕਾ ਵਿਕਟੋਰੀਆ ਦੀ ਡਾਇਮੰਡ ਜੁਬਲੀ ਸਮੇਂ ਸਿੱਖ ਕੌਮ ਵਲੋਂ ਪ੍ਰਚਾਰ ਫੰਡ ਇਕਠੇ ਕਰਕੇ ਅਨਾਥਲਯ ਤੇ ਹਸਤਾਲ ਕਾਇਮ ਕੀਤੇ ਜਾਣ।

ਕੀਤਾ ਗਿਆ ਹੈ। ਜਿਨ੍ਹਾਂ ਚੀਜ਼ਾਂ ਨੂੰ ਲੇਖਕ ਨੇ ਅਤਿ ਆਧੁਨਿਕ ਤੇ ਅਸਮਾਜਕ ਕਹਿ ਕੇ ਨਿੰਦਿਆ ਉਹ ਚੀਜ਼ਾਂ ਅੱਜ ਦੇ ਪ੍ਰਤੀਗਾਮੀਆਂ ਤੋਂ ਪ੍ਰਤੀਗਾਮੀ ਤੇ ਸਾਊ ਤੋਂ ਸਾਊ ਪੁਰਸ਼ ਦੀ ਪ੍ਰਸੰਨਤਾ ਦਾ ਕਾਰਣ ਬਣ ਸਕਦੀਆਂ ਸਨ।

ਭਾਈ ਵੀਰ ਸਿੰਘ ਦੇ ਤਿੱਖੇ ਵਿਅੰਗ ਦਾ ਨਿਸ਼ਾਨਾ ਦੋ ਤਰ੍ਹਾਂ ਦੇ ਬੰਦੇ ਸਨ, ਇਕ ਤਾਂ ਉਹ ਜਿਹੜੇ ਯੂਰਪੀ ਕੋਟ ਪੈਂਟ ਪਾ ਕੇ ਗੁੱਡੇ ਵਾਂਗ ਇਕ ਚਾਲੇ ਤੁਰਦੇ ਸਨ ਅਤੇ ਦੂਜੇ ਉਹ ਧਾਰਮਕ ਦੰਡੀ ਜਿਹੜੇ ਕਿ ਕਿਸੇ “ਵਿਚਾਰ ਸਾਗਰ” ਵਰਗੇ ਸਨਾਤਨੀ ਗ੍ਰੰਥ ਦਾ ਪਾਠ ਕਰਨ ਪਿਛੋਂ ਪੂਜਾ ਧਾਨ ਨਾਲ ਰੱਜ ਕੇ ਪੇਟ ਪੂਜਾ ਕਰਨ ਪਿਛੋਂ ਸਾਰਾ ਦਿਨ ਉਬਾਸੀਆਂ ਲੈਂਦੇ ਰਹਿੰਦੇ ਸਨ। ਭਾਈ ਵੀਰ ਸਿੰਘ ਨੂੰ ਇਸਾਈ ਪਾਦਰੀਆਂ ਦੀ ਪ੍ਰਚਾਰ ਵਿਧੀ ਦੀ ਪੂਰੀ ਪੂਰੀ ਜਾਣਕਾਰੀ ਸੀ ਅਤੇ ਉਸਨੂੰ ਇਸ ਗਲ ਦੀ ਵੀ ਪੂਰੀ ਸੋਝੀ ਸੀ ਕਿ ਕਿਹੜੇ ਕਿਹੜੇ ਆਰਥਿਕ ਤੇ ਰਾਜਨੀਤਕ ਤੱਤ ਇਸਾਈ ਮਤ ਦੇ ਪ੍ਰਚਾਰ ਲਈ ਸਹਾਇਕ ਸਨ— (ਹਾਏ ਹਾਏ ਬੱਚੀ ਤੂੰ ਕਿਥੋਂ-) ਏਸੇ ਤਰ੍ਹਾਂ ਜਿਹੜੀ ਚਣੌਤੀ ਦਾ ਸਾਹਮਣਾ ਹਿੰਦੁਸਤਾਨੀ ਸਮਾਜ ਕਰ ਰਿਹਾ ਸੀ, ਉਸ ਤੋਂ ਵੀ ਉਹ ਜਾਣੂੰ ਸੀ। (ਜੇ ਇਹੋ ਹਾਲ ਰਿਹਾ—)

ਇਸ ਕਿਤਾਬੜੀ ਲਹਿਰ ਦੇ ਸਭਿਆਚਰਕ ਪ੍ਰਭਾਵ ਦੂਰਗਾਮੀ ਸਨ। ਇਸ ਨਾਲ ਪੰਜਾਬੀ ਚਿੰਤਨ ਨੂੰ ਵਿਸ਼ਾਲਤਾ ਮਿਲੀ ਅਤੇ ਜਿਹੜੀ ਸੁਧਾਰਕ ਲਹਿਰ ਚਲੀ ਉਸ ਦੇ ਸਿਧਾਂਤਕ ਤੇ ਧਾਰਮਕ ਪੱਖ ਨੂੰ ਇਸ ਨੇ ਉਜਾਗਰ ਕੀਤਾ। ਪੰਜਾਬੀ ਵਾਰਤਕ ਇਸ ਦੇ ਸਿੱਟੇ ਵਜੋਂ ਪ੍ਰੋੜ ਅਵਸਥਾ ਨੂੰ ਪੁੱਜੀ ਅਤੇ ਜਾਦੂਮਈ ਢੰਗ ਨਾਲ ਇਸਨੇ ਪੰਜਾਬੀ ਪਾਠਕਾਂ ਦੇ ਘੇਰੇ ਨੂੰ ਚੋਰੇੜਾ ਕੀਤਾ। ਇਸ ਦੁਆਰਾ ਪੜੇ ਲੋਕਾਂ ਦੀ ਗਿਣਤੀ ਵਿਚ ਵਾਧਾ ਹੋਇਆ ਅਤੇ ਗੁਰਪੁਰਬ ਮਨਾਉਣ ਦੀ ਪਿਰਤ ਪੈ ਗਈ। ਇਸ ਰਾਹੀਂ ਭਾਈ ਵੀਰ ਸਿੰਘ ਦੀ ਪ੍ਰਤਿਭਾ ਨੂੰ ਸਿਰਜਨਾਤਮਕ ਅਭਿਵਿਅਕਤੀ (ਪ੍ਰਗਟਾਉ) ਮਿਲੀ। ਉਸ ਦੀਆਂ ਤ੍ਰੈ ਮੁਖੀ ਰਚਨਾਵਾਂ, ਦੋਵੇਂ ਜੀਵਨੀਆਂ, ਗੁਰੂ ਨਾਨਕ ਚਮਤਕਾਰ, ਗੁਰੂ ਕਲਗੀਧਰ ਚਮਤਕਾਰ (ਜਿਹੜੀਆਂ ਕਿ ਗੁਰੂ ਨਾਨਕ ਦੇਵ ਜੀ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੀਵਨ ਬ੍ਰਿਤਾਂਤ ਹਨ) ਅਤੇ ਉਪਨਿਆਸ ਬਾਬਾ ਨੰਧ ਸਿੰਘ ਇਸੇ ਲਹਿਰ ਨੇ ਉਪਜਾਈਆਂ। ਇਨ੍ਹਾਂ ਤਿੰਨਾਂ ਰਚਨਾਵਾਂ ਨੂੰ ਪੰਜਾਬੀ ਸਾਹਿਤ ਵਿਚ ਸਨਾਤਨੀ ਉਚ ਕੋਟੀ ਦਾ ਵਿਲੱਖਣ ਸਾਹਿਤ ਹੋਣ ਦਾ ਮਾਣ ਪ੍ਰਾਪਤ ਹੈ।

ਜਿਸ ਆਸਥਾ (ਯਕੀਨ) ਨੇ ਕਿਤਾਬੜੀ ਲਹਿਰ ਨੂੰ ਉਪਜਾਇਆ, ਉਸੇ ਤੋਂ ਪ੍ਰੇਰਨਾ ਲੈ ਕੇ ਭਾਈ ਵੀਰ ਸਿੰਘ ਨੇ ਆਪਣਾ ਸਪਤਾਹਿਕ ਪਰਚਾ (ਖਾਲਸਾ ਸਮਾਚਾਰ) ਚਾਲੂ ਕੀਤਾ। ਇਹ ਪੰਜਾਬੀ ਪੱਤਰਕਾਰੀ ਲਈ ਵਰਦਾਨ ਸਿਧ ਹੋਇਆ। ਇਸ ਤੋਂ ਪਹਿਲਾਂ ਪੰਜਾਬੀ ਅਖਬਾਰ ਚਾਲੂ ਕਰਨ ਦੀ ਅਨੇਕ ਵਾਰ ਕੋਸ਼ਿਸ਼ ਕੀਤੀ ਗਈ। ਸਭ ਤੋਂ ਪਹਿਲਾ ਅਖਬਾਰ ਸੀ “ਅਖਬਾਰ ਸ੍ਰੀ ਦਰਬਾਰ ਸਾਹਿਬ”, ਜਿਹੜਾ ਅੰਮ੍ਰਿਤਸਰ ਤੋਂ 1867 ਵਿਚ ਚਾਲੂ ਕੀਤਾ ਗਿਆ। ਭਾਵੇਂ ਇਹ ਗੁਰਮੁਖੀ ਲਿਪੀ ਵਿਚ ਸੀ ਪ੍ਰੰਤੂ ਇਸ ਦੀ ਭਾਸ਼ਾ ਬ੍ਰਿਜੀ ਸੀ। ਅੰਮ੍ਰਿਤਸਰ ਵਿਖੇ ਉਸ ਸਮੇਂ ਗੁਰਮੁਖੀ ਟਾਈਪ ਨਹੀਂ ਸੀ ਮਿਲਦਾ। ਇਸ ਕਾਰਨ ਅਖਬਾਰ ਹੱਥ ਲਿਖਤ ਲਿਖੇ ਕਾਪੀ ਰਾਹੀਂ ਛਾਪਿਆ ਜਾਂਦਾ ਸੀ। ਪ੍ਰੰਤੂ ਇਹ ਬਹੁਤ ਦੇਰ ਨਾ ਚਲਿਆ ਅਤੇ ਦੂਸਰੇ ਅਖਬਾਰਾਂ ਦਾ ਹਸਰ ਵੀ ਇੰਜ ਹੀ ਹੋਇਆ। ਇਕ ਪੰਜਾਬੀ ਅਖਬਾਰ ਜਿਹੜਾ ਕਿ ਪ੍ਰਚਲਿਤ ਰਿਹਾ ਉਹ ਸੀ ਲਾਹੌਰੋਂ ਛਪਣ ਵਾਲਾ “ਖਾਲਸਾ ਅਖਬਾਰ।” ਇਸ ਦਾ ਸੰਪਾਦਕ ਸੀ ਗੁਰਮੁਖ ਸਿੰਘ ਜਿਹੜਾ ਕਿ ਓਰੀਐਂਟਲ ਕਾਲਜ 'ਚ ਪ੍ਰੋਫੈਸਰ ਸੀ ਅਤੇ ਸਿੰਘ ਸਭਾ ਦੇ ਮੁਖੀਆਂ ਵਿਚੋਂ ਇਕ ਸੀ। ਜਦੋਂ ਗਿਆਨੀ ਦਿੱਤ ਸਿੰਘ ਇਸ ਅਖਬਾਰ ਦਾ ਸੰਪਾਦਕ ਬਣਿਆਂ ਤਾਂ ਇਹ ਅਖਬਾਰ ਲੋਕਾਂ ਦੀਆਂ ਰੁਚੀਆਂ ਦਾ ਕੇਂਦਰ ਬਣ ਗਿਆ। ਗਿਆਨੀ ਦਿੱਤ ਸਿੰਘ ਬੜਾ ਪੜ੍ਹਿਆ ਲਿਖਿਆ ਸੀ ਅਤੇ ਆਪਣੀਆਂ ਤਰਕਸ਼ੀਲ ਯੁਕਤੀਆਂ ਕਾਰਨ ਉਸਨੇ ਕਦੇ ਕਿਸੇ ਤੋਂ ਵਾਦ ਵਿਵਾਦ ਵਿਚ ਹਾਰ ਨਹੀਂ ਸੀ ਮੰਨੀ। ਉਹ ਕਵਿਤਾ ਵੀ ਲਿਖਦਾ ਹੁੰਦਾ ਸੀ ਅਤੇ ਕਦੇ ਕਦੇ ਆਪਣੀਆਂ ਸੰਪਾਦਕੀ ਟਿਪਣੀਆਂ ਅਤੇ ਮੁਖ ਸੰਪਾਦਕੀ ਲੇਖ ਨੂੰ ਵੀ ਕਵਿਤਾ ਵਿਚ ਪੇਸ਼ ਕਰਦਾ ਹੁੰਦਾ ਸੀ। ਉਸਦੇ ਕਾਲਵਸ ਹੋਣ ਪਿੱਛੋਂ ਜਿਸ ਅਖਬਾਰ ਨੂੰ ਇਸਨੇ ਇੰਨੀ ਘਾਲਣਾ ਘਾਲ ਕੇ ਸ਼ਾਨਦਾਰ ਢੰਗ ਨਾਲ ਚਲਾਇਆ ਸੀ, ਉਹ ਅਖਬਾਰ ਅੰਤ ਨੂੰ ਦਮ ਤੋੜ ਗਿਆ। ਭਾਈ ਵੀਰ ਸਿੰਘ ਦੁਆਰਾ ਚਲਾਇਆ “ਖਾਲਸਾ ਸਮਾਚਾਰ” ਬਾਕੀ ਅਖਬਾਰਾਂ ਤੋਂ ਵਧੇਰੇ ਸਮੇਂ ਜੀਵਿਆ ਹੈ ਅਤੇ ਇਸਨੇ ਸਾਹਿਤ ਸ਼ੈਲੀ ਦੇ ਨਵੇਂ ਪੂਰਣੇ ਪਾਏ ਅਤੇ ਲੋਕਾਂ ਨੂੰ ਅਨੇਕ ਤਰ੍ਹਾਂ ਦੀ ਪ੍ਰੇਰਨਾ ਦਿਤੀ। ਇਸ ਅਖਬਾਰ ਨੂੰ 1899 ਵਿਚ ਜਾਰੀ ਕੀਤਾ ਗਿਆ ਅਤੇ ਪਹਿਲੀ ਪ੍ਰਤਿ ਗੁਰੂ ਨਾਨਕ ਦੇਵ ਜੀ ਦੇ ਗੁਰਪੁਰਬ ਵਾਲੇ ਦਿਨ 17 ਨਵੰਬਰ

ਨੂੰ ਪ੍ਰਕਾਸ਼ਤ ਹੋਈ। ਇਸ ਵਿਸ਼ੇਸ਼ ਅੰਕ ਦੀ ਸਮੱਗਰੀ ਪਹਿਲਾਂ ਵਾਂਗ ਹੀ ਵਧੇਰੇ ਕਰ ਕੇ ਭਾਈ ਵੀਰ ਸਿੰਘ ਦੁਆਰਾ ਰਚਿਤ ਸੀ ਅਤੇ ਇਸ ਪਿਛੋਂ ਛਪਣ ਵਾਲੇ ਬਹੁਤ ਸਾਰੇ ਪਰਚਿਆਂ ਵਿਚ ਵੀ ਵਧੇਰੇ ਭਾਈ ਵੀਰ ਸਿੰਘ ਹੀ ਲਿਖਦਾ ਰਿਹਾ। ਪ੍ਰੰਤੂ ਕਿਸੇ ਵੀ ਪਰਚੇ ਵਿਚ ਸੰਪਾਦਕ ਜਾਂ ਲੇਖਕ ਵਜੋਂ ਭਾਈ ਵੀਰ ਸਿੰਘ ਦਾ ਨਾਂ ਕਿਤੇ ਵੀ ਦਰਜ ਨਾ ਕੀਤਾ ਗਿਆ। ਰਸਾਲੇ ਦੇ ਉਦੇਸ਼ ਬਾਰੇ ਇਸ ਪ੍ਰਕਾਰ ਦਸਿਆ ਗਿਆ—

“ਹੁਣ ਕਿਉਂਕਿ ਵਿਦਿਆ ਦਾ ਸਮਾਂ ਹੈ, ਅਰ ਕੇਵਲ ਵਿੱਦਿਆ ਹੀ ਕੌਮ ਨੂੰ ਉੱਚਿਆਂ ਕਰ ਸਕਦੀ ਹੈ ਅਰ ਵਿਦਿਆ ਦੇ ਪ੍ਰਚਾਰਕ ਢੰਗਾਂ ਵਿਚੋਂ ਅਖਬਾਰ ਇਕ ਭਾਰੀ ਨਮਿਤ ਕੌਮੀ ਤੇ ਧਾਰਮਕ ਤਰੱਕੀ ਦਾ ਹੈ, ਇਸ ਲਈ ਆਪਣੀ ਕੌਮ ਤੇ ਧਰਮ ਦੀ ਇਜ਼ਤ ਵਧਾਉਣ ਲਈ ਅਰ ਕੌਮ ਦੀ ਸੱਚੀ ਸੇਵਾ ਕਰਨ ਲਈ ਇਸ ਸ਼ਹਿਰ (ਅੰਮ੍ਰਿਤਸਰ) ਵਿਚੋਂ ਅਖਬਾਰ ਸ਼ੁਰੂ ਕਰਨ ਦੀ ਲੋੜ ਪ੍ਰਤੀਤ ਹੋ ਰਹੀ ਸੀ। ਉਸ ਲੋੜ ਨੂੰ ਪੂਰਾ ਕਰਨੇ ਲਈ ਇਹ ਅਖਬਾਰ ਨਿਕਲਿਆ ਹੈ। ਇਸ ਅਖਬਾਰ ਨੇ ਜੇ ਕੁਝ ਤਬਦੀਲੀਆਂ, ਵਾਧੇ ਤੇ ਬਿਧੀਆਂ ਸੰਸਾਰ ਵਿਚ ਕੀਤੀਆਂ ਸਭ ਕੋਈ ਜਾਣਦਾ ਹੈ। ਯੂਰਪ ਦੀ ਸਾਰੀ ਤਰੱਕੀ ਅਖਬਾਰਾਂ ਦੇ ਸਿਰ ਪਰ ਹੈ ਅਰ ਉਥੇ ਅਕਸਰ ਲੋਕ ਭਾਵੇਂ ਕਿਸੇ ਸਰੀਰਕ ਲੋੜ ਤੋਂ ਵਿਰਵੇ ਰਹਿ ਜਾਣ ਪਰ ਅਖਬਾਰ ਪੜ੍ਹੇ ਬਿਨਾਂ ਨਹੀਂ ਰਹਿ ਸਕਦੇ। ਪਰ ਸਾਡੀ ਕੌਮ ਵਿਚ ਅਜੇ ਇਹ ਸ਼ੌਕ ਨਹੀਂ ਵਧਿਆ, ਇਸੇ ਕਰਕੇ ਅਸੀਂ ਦੂਸਰੀਆਂ ਕੌਮਾਂ ਨਾਲੋਂ ਪਿਛੇ ਰਹਿ ਜਾਂਦੇ ਹਾਂ.....ਸੋ ਆਪਣੀ ਬੋਲੀ ਅਰ ਅਖਰਾਂ ਦੀ ਬਿਧੀ ਤਦੇ ਹੋ ਸਕਦੀ ਹੈ ਜੇ ਚੰਗੇ ਅਖਬਾਰ ਕਢੇ ਜਾਨ ਕਿਉਂਕਿ ਹਰ ਬੋਲੀ ਅਖਬਾਰ ਦੇ ਕਾਲਮਾਂ ਵਿਚ ਆ ਕੇ ਹੀ ਮੰਝੀ ਹੈ।”¹

ਅਖਬਾਰ ਨੂੰ ਜਾਰੀ ਕਰਨ ਬਾਰੇ ਇਹ ਸੂਚਨਾ ਅਖਬਾਰ ਦੇ ਖਬਰਾਂ ਵਾਲੇ ਕਾਲਮਾਂ ਵਿਚ ਛਾਪੀ ਗਈ ਅਤੇ ਇਸ ਪਿਛੋਂ ਦੂਜੇ ਪੰਨਿਆਂ ਤੇ ਅੰਮ੍ਰਿਤਸਰ ਦੀ ਦੀਵਾਲੀ ਦੇ ਪੁਰਬ ਅਤੇ ਆਰੀਆ ਸਮਾਜ ਦੀਆਂ ਇਕਤਰਤਾਵਾਂ

1. ਖਾਲਸਾ ਸਮਾਚਾਰ, ਜਿਲਦ 1, ਅੰਕ 1, ਨਵੰਬਰ 17, 1899, ਪੰਨਾ 1 (ਇਹ ਅਖਬਾਰ ਆਪਣੀ ਸ਼ਤਾਬਦੀ ਮਨਾ ਚੁਕਾ ਹੈ ਤੇ ਹਾਲੇ ਵੀ ਬਖ਼ੂਬੀ ਜਾਰੀ ਹੈ।)

ਬਾਰੇ ਖਬਰਾਂ ਛਪੀਆਂ। ਅਖਬਾਰ ਦੇ ਅੱਠ ਪੰਨਿਆਂ ਦੇ ਕਾਲਮਾਂ ਵਿਚ ਸਿੱਖ ਸੋਸਾਈਟੀ ਦੇ ਸੁਧਾਰ ਤੇ ਮੁਖ ਸੰਪਾਦਕੀ ਲੇਖ ਦੇ ਅਤਿਰਿਕਤ ਈਸ਼ਵਰੀ ਗਿਆਨ ਤੇ ਧਰਮ ਗ੍ਰੰਥਾਂ 'ਚੋਂ ਹਵਾਲੇ ਵੀ ਦਿਤੇ ਜਾਂਦੇ ਸਨ। ਇਸਤ੍ਰੀ ਵਿਦਿਆ ਬਾਰੇ ਇਕ ਲੇਖ ਅਤੇ ਇਕੋ ਇਕ ਇਸਤਿਹਾਰ ਵੀ ਹੁੰਦਾ ਸੀ। ਛਪਾਈ ਦਾ ਇਹ ਢੰਗ ਪਹਿਲੇ ਅੰਕ ਤੋਂ ਲੈ ਕੇ ਹੁਣ ਤੱਕ ਪ੍ਰਚਲਿਤ ਰਿਹਾ ਹੈ।¹ ਇਸ ਆਕਾਰ ਪ੍ਰਕਾਰ ਵਿਚ ਪਿੱਛੋਂ ਜਾ ਕੇ ਇਹ ਵੀ ਵਾਧਾ ਕੀਤਾ ਗਿਆ ਹੈ ਕਿ ਕਦੇ ਕਦੇ ਕਵਿਤਾ ਛਾਪ ਦਿੱਤੀ ਜਾਂਦੀ ਸੀ ਅਤੇ ਚਿੱਠੀ ਪੱਤ੍ਰ ਲਈ ਇਕ ਕਾਲਮ ਅਡਰਾ ਰੱਖਿਆ ਗਿਆ। ਕਾਲਮ ਵਿਚ ਦੇਸ਼ ਬਦੇਸ਼ ਦੀਆਂ ਅੱਡ-ਅੱਡ ਥਾਵਾਂ ਦੀਆਂ ਸਿੰਘ ਸਭਾਵਾਂ ਬਾਰੇ ਰੀਪੋਰਟਾਂ ਛਾਪੀਆਂ ਜਾਂਦੀਆਂ ਸਨ ਅਤੇ ਸੁਧਾਰਕ ਲਹਿਰ ਅਨੁਸਾਰ ਹੋਈਆਂ ਵਿਆਹ ਸ਼ਾਦੀਆਂ ਅਤੇ ਮਰਣੇ ਪਰਣੇ ਬਾਰੇ ਬਿਉਰਾ ਪ੍ਰਕਾਸ਼ਤ ਹੁੰਦਾ ਸੀ। ਭਾਈ ਵੀਰ ਸਿੰਘ ਨੂੰ ਖਾਲਸਾ ਸਮਾਚਾਰ ਨਾਲ ਬੜਾ ਹਿੱਤ ਸੀ ਅਤੇ ਕਈ ਵਰ੍ਹੇ ਮਾਇਕ ਹਾਨੀ ਉਠਾ ਕੇ ਵੀ ਉਸਨੇ ਇਸ ਨੂੰ ਜਾਰੀ ਰੱਖਿਆ। ਉਨ੍ਹਾਂ ਦਿਨਾਂ ਵਿਚ ਪੰਜਾਬੀ ਅਖਬਾਰਾਂ ਦਾ ਬਜਟ ਕਿੰਨਾ ਕੁ ਹੁੰਦਾ ਸੀ, ਇਸਦਾ ਕੁਝ ਅੰਦਾਜ਼ਾ ਪਹਿਲੇ ਸਾਲ ਦੀ ਤਸਦੀਕ ਹੋਈ ਹਿਸਾਬ ਕਿਤਾਬ ਦੀ ਰੀਪੋਰਟ ਤੋਂ ਲੱਗ ਸਕਦਾ ਹੈ। ਕੁਲ ਚੰਦਿਆਂ ਦੀ ਵਸੂਲੀ 381 ਰੁਪਏ, ਦਾਨ ਪਾਤਰ 123 ਰੁਪਏ, ਇਸਤਿਹਾਰਾਂ ਤੋਂ ਆਮਦਨੀ 120 ਰੁਪਏ, ਛਪਾਈ ਕਾਰਜ ਸਮੇਤ ਕੁਲ ਖਰਚਾ 1069/- ਰੁਪਏ ਹੋਇਆ ਅਤੇ ਦਾਨ ਪਾਤਰ ਸਮੇਤ ਕੁਲ ਆਮਦਨੀ 724 ਰੁਪਏ ਹੋਈ। ਇਸ ਤਰ੍ਹਾਂ 345 ਰੁਪਏ ਦਾ ਘਾਟਾ ਰਿਹਾ।

ਭਾਈ ਵੀਰ ਸਿੰਘ ਨੇ ਖਾਲਸਾ ਸਮਾਚਾਰ ਨੂੰ ਸਮਾਜਿਕ ਅਤੇ ਧਾਰਮਕ ਸੁਧਾਰ ਦਾ ਇਕ ਤਕੜਾ ਸਾਧਨ ਬਣਾ ਲਿਆ। ਦੇਸੀ ਬੋਲੀਆਂ ਵਿਚ ਸਮਾਚਾਰ ਪੱਤਰ ਦਾ ਵਿਕਾਸ ਸੁਧਾਰਕ ਲਹਿਰਾਂ ਅਤੇ ਪੁਨਰ ਜਾਗ੍ਰਤੀ ਦੇ ਉਥਾਨ ਨਾਲ ਹੋਇਆ ਅਤੇ ਇਨ੍ਹਾਂ ਸਮਾਚਾਰ ਪੱਤਰਾਂ ਦਾ ਉਦੇਸ਼ ਨਿਰੋਲ ਇਨ੍ਹਾਂ ਲਹਿਰਾਂ ਦੇ ਆਸ਼ਿਆਂ ਦਾ ਪਰਚਾਰ ਕਰਨਾ ਸੀ। ਖਬਰਾਂ ਨੂੰ ਇਕੱਤਰ

1. ਜਿਸ ਅੰਗ੍ਰੇਜ਼ੀ ਪੁਸਤਕ ਦਾ ਇਹ ਹਥਲੀ ਪੁਸਤਕ ਅਨੁਵਾਦ ਹੈ, ਉਹ ਪਹਿਲੀ ਵਾਰ 1972 'ਚ ਛਪੀ ਸੀ ਤੇ ਇਹ ਉਸ ਸਮੇਂ ਦੀ ਗਲ ਹੋ ਰਹੀ ਹੈ।

ਕਰਕੇ ਉਨ੍ਹਾਂ ਦਾ ਸੰਪਾਦਨ ਕੇਵਲ ਦੂਜੇ ਦਰਜੇ ਦਾ ਆਸ਼ਾ ਸੀ। ਖਾਲਸਾ ਸਮਾਚਾਰ ਦੇ ਕੇਵਲ ਦੋ ਯਾ ਤਿੰਨ ਕਾਲਮਾਂ ਵਿਚ ਹੀ ਖ਼ਬਰਾਂ ਛਪਦੀਆਂ ਸਨ ਅਤੇ ਇਨ੍ਹਾਂ ਨੂੰ ਵੀ ਅੰਗਰੇਜ਼ੀ ਅਖ਼ਬਾਰਾਂ ਤੋਂ ਨਕਲ ਕੀਤਾ ਜਾਂਦਾ ਸੀ। ਇਹ ਬੜੀਆਂ ਸੰਖੇਪ ਤੇ ਫੁਟਕਲ ਹੁੰਦੀਆਂ ਸਨ। ਅਖ਼ਬਾਰ ਦੀ ਬਾਕੀ ਦੀ ਲਿਖਤ ਵਿਚ ਸੁਧਾਰਕ ਲਹਿਰ ਦਾ ਉਥਾਨ ਝਲਕਦਾ ਸੀ ਅਤੇ ਇਹ ਗੱਲ ਲੇਖਕ ਦੀ ਸਿਰਜਨਾਤਮਕ ਭਾਵਨਾ ਦੀ ਸੂਚਕ ਸੀ। ਸਹਿਜੇ ਸਹਿਜੇ ਇਸਨੇ ਪੰਜਾਬੀ ਪਾਠਕਾਂ ਨੂੰ ਕੀਲ ਲਿਆ। ਇਸ ਦੁਆਰਾ ਭਾਈ ਵੀਰ ਸਿੰਘ ਦੇ ਵਿਚਾਰ ਲੋਕਾਂ ਦੇ ਵੱਡੇ ਭਾਗ ਵਿਚ ਫੈਲ ਗਏ। ਏਥੇ ਅਸੀਂ ਭਾਈ ਵੀਰ ਸਿੰਘ ਨੂੰ ਇਕ ਢਿੱਡ ਭਾਵੀ ਅੰਦੋਲਨਕਾਰੀ, ਤਬਦੀਲੀ ਲਈ ਨਿਸ਼ਠਾ ਧਾਰੀ ਅਤੇ ਪੁਨਰ ਨਿਰਮਾਣ ਲਈ ਉਤਸ਼ਾਹੀ ਦੇ ਰੂਪ ਵਿਚ ਦੇਖਦੇ ਹਾਂ। ਅਖ਼ਬਾਰ ਦੇ ਕਾਲਮਾਂ ਵਿਚ ਅਸੀਂ ਦੇਖਦੇ ਹਾਂ ਕਿ ਅਗਿਆਨ, ਅੰਧ ਵਿਸ਼ਵਾਸ ਤੇ ਆਲਸ ਵਿਚ ਡੁਬੀ ਕੌਮ ਕਿਸ ਤਰ੍ਹਾਂ ਚੇਤਨਤਾ ਤੇ ਆਪਣੀ ਪਹਿਚਾਨ ਬਾਰੇ ਕਿਡੇ ਵੱਡੇ ਆਕਾਰ ਤੇ ਜਾਗ੍ਰਿਤ ਹੋ ਗਈ।

ਭਾਈ ਵੀਰ ਸਿੰਘ ਨੇ ਜਿਹੜੇ ਮਸਲੇ ਉਠਾਏ, ਉਨ੍ਹਾਂ ਵਿਚੋਂ ਪ੍ਰਥਮ ਸਨ ਵਿਦਿਆ ਪਸਾਰ, ਇਸਤ੍ਰੀਆਂ ਦੇ ਅਧਿਕਾਰ, ਪੰਜਾਬੀ ਭਾਸ਼ਾ ਦੀ ਉੱਨਤੀ ਅਤੇ ਇਸਦੇ ਪ੍ਰਯੋਗ ਅਤੇ ਇਸਨੂੰ ਅਕਾਦਮਿਕ ਸਰਕਾਰੀ ਅਤੇ ਸਭਿਆਚਾਰਕ ਖੇਤਰਾਂ ਵਿਚ ਯੋਗ ਸਥਾਨ ਦੇਣ ਦੀ ਪ੍ਰੇਰਣਾ, ਸਿੱਖ ਧਰਮ ਦਾ ਸੁਧਾਰ ਅਤੇ ਉਨ੍ਹਾਂ ਕੁਰੀਤੀਆਂ ਦਾ ਤਿਆਗ ਜਿਹੜੀਆਂ ਕਿ ਇਸਨੂੰ ਢਾਹ ਲਗਾ ਰਹੀਆਂ ਸਨ ਜਿਹਾ ਕਿ ਜਾਤ-ਪਾਤ ਦਾ ਵਿਤਕਰਾ ਅਤੇ ਮੂਰਤੀ ਪੂਜਾ। ਉਸਨੇ ਇਸ ਬਾਰੇ ਖੇਦ ਪ੍ਰਗਟ ਕੀਤਾ ਕਿ ਉਹ ਲੋਕ, ਜਿਨ੍ਹਾਂ ਨੇ ਕਿ ਪੰਜਾਬੀ ਭਾਸ਼ਾ ਆਪਣੀ ਮਾਂ ਦੀ ਗੋਦ ਵਿਚ ਪਲਦਿਆਂ ਸਿੱਖੀ ਸੀ, ਆਪਣੀ ਮਾਤ ਭਾਸ਼ਾ ਤੋਂ ਬੇਮੁਖ ਹੋ ਰਹੇ ਸਨ। ਉਹ “ਉਰਦੂ ਦੇ ਸ਼ੇਅਰ ਗਾਉਂਦੇ ਸਨ, ਗਜ਼ਲਾਂ ਨੂੰ ਪਸੰਦ ਕਰਦੇ ਸਨ। ਖਤ ਪਤਰ ਉਰਦੂ ਜਾਂ ਅੰਗਰੇਜ਼ੀ ਵਿਚ ਲਿਖਦੇ ਸਨ। ਬੋਲ ਚਾਲ ਵਿਚ ਜਾਂ ਤਾਂ ਕਚਘਰੜ ਉਰਦੂ ਬੋਲਦੇ ਜਾਂ ਟੁਟੀ ਫੁਟੀ ਹਿੰਦੀ

ਸੁਧ ਪੰਜਾਬੀ ਤੋਂ ਪੰਜਾਬੀ ਮੁਹਾਵਰੇ ਨਹੀਂ ਬੋਲਦੇ ਸਨ। ਸ੍ਰੀ ਦਰਬਾਰ ਸਾਹਿਬ ਦਾ ਦਫ਼ਤਰ, ਸਿੱਖ ਰਿਆਸਤਾਂ ਦੇ ਆਮ ਦਫ਼ਤਰ ਸਭ ਉਰਦੂ ਵਿਚ ਰਖੇ ਜਾਂਦੇ ਹਨ।”¹

ਆਪਣੇ ਗਿਆਨ ਪੂਰਨ ਤੇ ਪ੍ਰਭਾਵਿਕ ਸੰਪਾਦਕੀ ਨੋਟਾਂ ਵਿਚ ਉਸਨੇ ਪਿਛ੍ਹਾਂ ਖਿੱਚੂ (ਪਿਤਾ ਪੁਰਖੀ)² ਪਰਚਲਤ ਪਰੰਪਰਾਵਾਂ ਦਾ ਪਾਜ਼ ਉਘੇੜਿਆ, ਬੇਇਤਫ਼ਾਕੀ (ਹੱਠੇ ਹੱਠੇ ਮੀਰ)³ ਅਤੇ ਰਿਸ਼ਵਤਖੋਰੀ (ਜਿਸ ਬ੍ਰਿਛ ਪੁਰ ਬਹਿਣਾ ਉਸੇ ਨੂੰ ਕੱਟਣਾ)⁴ — ਕੁਝ ਕੁ ਉਦਾਹਰਣਾਂ ਹਨ। ਸਿੱਖ ਗੁਰਦੁਆਰਿਆਂ ਅਤੇ ਪਵਿਤਰ ਅਸਥਾਨਾਂ ਵਿਚ ਜਿਹੜੀਆਂ ਕੁਰੀਤੀਆਂ ਪ੍ਰਚਲਿਤ ਸਨ, ਉਨ੍ਹਾਂ ਵੱਲ ਪਾਠਕਾਂ ਦਾ ਧਿਆਨ ਦੁਆ ਕੇ ਭਾਈ ਸਾਹਿਬ ਨੇ ਚਾਲੂ ਸਦੀ ਦੇ ਦੂਸਰੇ ਦਹਾਕੇ ਵਿਚ ਚਲੀ ਗੁਰਦੁਆਰਾ ਸੁਧਾਰ ਲਹਿਰ ਦੀ ਇਕ ਪਰਕਾਰ ਨਾਲ ਅਗੇਤਰੀ ਸੂਚਨਾ ਦਿਤੀ। ਉਸਨੂੰ ਅਪਣੇ ਹਥਲੇ ਸ਼ਕਤੀਸ਼ਾਲੀ ਮਾਧਿਅਮ ਦੀ ਤਾਕਤ ਦਾ ਪਤਾ ਸੀ ਅਤੇ ਫ਼ੌਰੀ ਮਸਲਿਆਂ ਨੂੰ ਲੋੜ ਅਨੁਸਾਰ ਉਸ ਨੇ ਲੋਕਾਂ ਦੇ ਮਸਲੇ ਬਣਾ ਲਿਆ। ਉਸਦੀ ਲੇਖਨੀ ਦਿਆਨਤਦਾਰੀ ਦੀ ਸੂਚਕ ਅਤੇ ਭਾਵ ਪੂਰਨ ਸੀ ਅਤੇ ਉਸਨੇ ਆਪਣੀਆਂ ਦਲੀਲਾਂ ਦੀ ਪ੍ਰੋੜਤਾ ਲਈ ਧਰਮ, ਇਤਿਹਾਸ, ਮਿਥਿਹਾਸ ਅਤੇ ਲੋਕ ਕਥਾਵਾਂ ਦੇ ਅਥਾਹ ਗਿਆਨ ਭੰਡਾਰੇ ਵਿਚੋਂ ਉਦਾਹਰਣ ਦਿਤੇ।

ਭਾਈ ਵੀਰ ਸਿੰਘ ਨੂੰ ਗੁਰਮਤਿ, ਸਿੱਖ ਧਰਮ ਅਤੇ ਸਿੱਖ ਇਤਿਹਾਸ ਬਾਰੇ ਭਰਪੂਰ ਵਾਕਫ਼ੀ ਸੀ ਤੇ ਇਸਤੋਂ ਛੁਟ ਉਸਨੇ ਹਿੰਦੂ ਧਰਮ, ਬੁਧ ਮਤਿ, ਇਸਾਈ ਧਰਮ ਅਤੇ ਇਸਲਾਮ ਦਾ ਵੀ ਡੂੰਘਾ ਅਧਿਐਨ ਕੀਤਾ ਸੀ। ਧਰਮ ਦੇ ਤੁਲਨਾਤਮਕ ਅਧਿਐਨ ਬਾਰੇ ਉਨ੍ਹਾਂ ਦਾ ਨਿਸ਼ਚਿਤ ਦ੍ਰਿਸ਼ਟੀਕੋਣ ਸੀ। “ਹਰ ਇਕ ਧਰਮ ਨੂੰ ਸਮਝਣ ਵਾਸਤੇ ਸਮਰੂਪਤਾ ਯਾ ਸਮਾਨਤਾ ਵੱਲ ਉਤਨੀ ਨਜ਼ਰ ਨਹੀਂ ਮਾਰੀ ਜਾਂਦੀ, ਜਿਤਨੀ ਕਿ ਬੇਜੋੜ ਨੁਕਤਿਆਂ ਵਲ ਮਾਰੀ ਜਾਂਦੀ ਹੈ। ਗੁਰੂ ਤੇ ਭੈਸ ਵਿਚ ਬਹੁਤ ਚੀਜ਼ਾਂ ਸਾਂਝੀਆਂ ਹੁੰਦੀਆਂ ਹਨ

1. ਪਹਿਲੇ ਵਾਲਾ ਹਵਾਲਾ Vol.II, No. 4, November 26, 1900, p.3.

2. ਪਹਿਲੇ ਵਾਲਾ ਹਵਾਲਾ Vol.I, No. 13, February 12, 1900, p.3.

3. ਪਹਿਲੇ ਵਾਲਾ ਹਵਾਲਾ Vol.I, No. 37, July 30, 1900, p.3.

4. ਪਹਿਲੇ ਵਾਲਾ ਹਵਾਲਾ Vol.IV, No. 38, August 5, 1903, p.3.

ਪਰ ਗਊ ਤੇ ਭੈਂਸ ਇਕ ਨਹੀਂ ਹੁੰਦੀਆਂ। ਜੋ ਸੂਖਮ ਫਰਕ ਗਊ ਤੇ ਭੈਂਸ ਵਿਚ ਹੁੰਦੇ ਹਨ ਸੋ ਹੀ ਉਨ੍ਹਾਂ ਦੀ ਅੱਡ ਅੱਡ ਨਾਮ ਰਖਣ ਦੇ ਕਾਰਨ ਹੁੰਦੇ ਹਨ⁴। ਦੂਸਰਿਆਂ ਦੇ ਧਰਮ ਪ੍ਰਤਿ ਉਸਦਾ ਦ੍ਰਿਸ਼ਟੀਕੋਣ ਸਤਿਕਾਰ ਪੂਰਨ ਅਤੇ ਸਹਿਜ-ਭਾਵੀ ਸੀ। ਹੁਣ ਉਸਦੀ ਸਾਹਿਤ ਸ਼ੈਲੀ ਜ਼ਿਆਦਾ ਬਲਵਾਨ, ਸਰਲ ਅਤੇ ਸਪਸ਼ਟ ਸੀ। ਇਹ ਗੁਣ ਮੁਢਲੇ ਟ੍ਰੈਕਟਾਂ ਦੀ ਸਾਹਿਤ ਸ਼ੈਲੀ ਦੇ ਟਾਕਰੇ ਵਿਚ ਵਧੇਰੇ ਉਘੜਵੇਂ ਸਨ। ਇਸ ਸਾਹਿਤ ਸ਼ੈਲੀ ਦੁਆਰਾ ਪੰਜਾਬੀ ਵਾਰਤਕ ਨੇ ਰੂੜੀਗਤ ਵਿਧੀਆਂ ਤੋਂ ਛੁਟਕਾਰਾ ਪਾਇਆ ਅਤੇ ਇਹ ਸੂਖਮ ਭਾਵਾਂ ਨੂੰ ਦਰਸਾਣ ਦਾ ਵਧੇਰੇ ਚੰਗੇਰਾ ਵਸੀਲਾ ਬਣ ਗਈ।

-0-

ਨੋਟ— ਖਾਲਸਾ ਸਮਾਚਾਰ, ਜਿਸ ਦੀ ਨੀਂਹ ਭਾਈ ਵੀਰ ਸਿੰਘ ਨੇ ਰਖੀ ਸੀ, ਬਗ਼ੈਰ ਕਿਸੇ ਵਿਘਣ ਦੇ ਅਜ ਤਕ ਛਪ ਰਿਹਾ ਹੈ। 1999 ਵਿਚ ਇਹ ਇਕੋ ਇਕ ਪੰਜਾਬੀ ਅਖ਼ਬਾਰ ਹੈ ਜੋ ਆਪਣੀ ਸ਼ਤਾਬਦੀ ਮਨਾ ਚੁਕਾ ਹੈ। ਹੁਣ ਤਕ ਵੀ ਇਸ ਤੇ ਭਾਈ ਸਾਹਿਬ ਦੀ ਸ਼ਖ਼ਸੀਅਤ ਦਾ ਅਸਰ ਹੈ ਤੇ ਇਸਦੇ ਪਾਠਕਾਂ ਦਾ ਘੇਰਾ ਉਸੇ ਤਰ੍ਹਾਂ ਹੈ। ਪਾਠਕ ਇਸ ਦੇ ਅਗਲੇ ਅੰਕ ਦੇ ਆਉਣ ਦੀ ਤਾਂਘ ਵਿਚ ਰਹਿੰਦੇ ਹਨ।

ਸੰਪਾਦਕ

2010

ਕਾਂਡ ੪

ਸੁੰਦਰੀ ਅਤੇ ਦੂਸਰੇ ਨਾਵਲ

ਸੁੰਦਰੀ ਪੰਜਾਬੀ ਭਾਸ਼ਾ ਦਾ ਪਹਿਲਾ ਨਾਵਲ ਹੈ। ਇਸ ਨਾਵਲ ਦੀ ਕਹਾਣੀ ਬਾਰੇ ਭਾਈ ਵੀਰ ਸਿੰਘ ਨੇ ਆਪਣੇ ਸਕੂਲੀ ਜੀਵਨ ਵਿਚ ਹੀ ਸੋਚਿਆ ਸੀ ਅਤੇ ਉਸ ਸਮੇਂ ਹੀ ਇਸਦਾ ਕੁਝ ਭਾਗ ਲਿਖਿਆ ਵੀ ਸੀ। ਪਰੰਤੂ ਇਹ ਨਾਵਲ 1898 ਤੋਂ ਪਹਿਲਾਂ ਅਰਥਾਤ 'ਖਾਲਸਾ ਸਮਾਚਾਰ' ਪ੍ਰਕਾਸ਼ਿਤ ਹੋਣ ਤੋਂ ਇਕ ਸਾਲ ਪਹਿਲਾਂ, ਪ੍ਰਕਾਸ਼ਿਤ ਨਾ ਹੋ ਸਕਿਆ। ਉਸਨੇ ਰਤਨ ਸਿੰਘ ਭੰਗੂ ਅਤੇ ਗਿਆਨੀ ਗਿਆਨ ਸਿੰਘ ਰਚਿਤ ਕਾਵਿ ਦਾ ਡੂੰਘਾ ਅਧਿਐਨ ਕੀਤਾ ਸੀ। ਅਨੁਾਰਵੀਂ ਸ਼ਤਾਬਦੀ ਦਾ ਸਮਾਂ ਦਲੇਰ ਯੋਧਿਆਂ ਦੀਆਂ ਕੁਰਬਾਨੀਆਂ ਦਾ ਸਮਾਂ ਸੀ ਤੇ ਉਨ੍ਹਾਂ ਦੀਆਂ ਕੁਰਬਾਨੀਆਂ ਦੀ ਰੋਚਿਕ ਗਾਥਾ ਦਾ ਉਸਦੇ ਜਵਾਨ ਮਨ ਤੇ ਬੜਾ ਪ੍ਰਭਾਵ ਪਿਆ। ਉਹ ਲੋਕਾਂ ਵਿਚ ਸ੍ਵੈਚੇਤਨਾ ਜਗਾਉਣ ਅਤੇ ਉਨ੍ਹਾਂ ਦੇ ਮਨ ਨੂੰ ਟੁੰਬਣ ਲਈ ਉਨ੍ਹਾਂ ਨੂੰ ਇਸ ਮਹਾਨ ਵਿਰਸੇ ਤੋਂ ਜਾਣੂ ਕਰਵਾਉਣਾ ਚਾਹੁੰਦਾ ਸੀ। ਸਕੂਲੀ ਜੀਵਨ ਦਾ ਸਭਿਆਚਾਰਕ ਵਾਤਾਵਰਨ ਹੀ ਅਜਿਹਾ ਸੀ ਕਿ ਭਾਈ ਸਾਹਿਬ ਦਾ ਅਜਿਹਾ ਸੋਚਣਾ ਸੁਭਾਵਕ ਸੀ। ਜਿਥੋਂ ਤਕ ਨਾਵਲ ਦੇ ਬਣਤ ਗੁਣਾਂ ਦਾ ਸੰਬੰਧ ਹੈ, ਉਸਨੇ ਸਕੂਲੀ ਜੀਵਨ ਸਮੇਂ ਸਰ ਵਾਲਟਰ ਸਕਾਟ ਦੇ ਇਤਿਹਾਸਕ ਨਾਵਲਾਂ ਦਾ ਅਧਿਐਨ ਕੀਤਾ ਹੋਵੇਗਾ। ਉਸ ਸਮੇਂ ਕੁਝ ਅੰਗਰੇਜ਼ੀ ਨਾਵਲਾਂ ਬਨੀਅਨ ਰਚਿਤ *The Pilgrim's Progress* ਮਸੀਹ ਦੀ ਯਾਤਰਾ, ਡੀਫੋ ਰਚਿਤ *Robinson Crusoe* ਅਤੇ ਜੋਨਸਨ ਰਚਿਤ *Rasselas* ਦੇ ਉਰਦੂ ਅਨੁਵਾਦ ਤਾਂ ਮਿਲਦੇ ਹੀ ਸਨ।

ਨਾਵਲ ਦੀ ਕਹਾਣੀ ਉਸ ਨੂੰ ਪੀੜ੍ਹੀ ਦਰ ਪੀੜ੍ਹੀ ਪ੍ਰਚਲਿਤ ਇਕ ਲੋਕ ਗੀਤ ਤੋਂ ਸੁਣੀ। ਇਹ ਗੀਤ ਕੁੜੀਆਂ ਵਿਚ ਆਮ ਪ੍ਰਚਲਿਤ ਸੀ। ਇਸ ਗੀਤ ਵਿਚ ਕਰੁਣਾਮਈ ਢੰਗ ਨਾਲ ਉਨ੍ਹਾਂ ਮਾਸੂਮ ਕੁੜੀਆਂ ਦੇ ਉਧਾਲੇ ਦਾ ਵਰਨਣ ਸੀ ਜਿਨ੍ਹਾਂ ਨੂੰ ਪਿਛਲੇਰੀ ਸ਼ਤਾਬਦੀ (ਅਨੁਾਰਵੀਂ) ਵਿਚ ਲੁਟੇਰੇ

ਮੁਗਲ ਸਿਪਾਹੀ ਉਧਾਲ (Kidnap) ਕੇ ਲੈ ਜਾਂਦੇ ਸਨ। ਭਾਈ ਵੀਰ ਸਿੰਘ ਦੇ ਨਾਵਲ ਵਿਚ ਅਜੇਹੀ ਇਕ ਕੁੜੀ ਆਪਣੇ ਵਿਆਹ ਪਿਛੋਂ ਲਾੜੇ ਨਾਲ ਆਪਣੇ ਸਹੁਰੇ ਘਰ ਜਾਣ ਦੀ ਉਡੀਕ ਵਿਚ ਸੀ। ਉਸਦੇ ਘਰ ਖੁਸ਼ੀਆਂ ਮਨਾਈਆਂ ਜਾ ਰਹੀਆਂ ਸਨ ਅਤੇ ਉਹ ਉਮੰਗਾਂ ਭਰੇ ਦਿਲ ਨਾਲ ਆਪਣੀਆਂ ਸਹੇਲੀਆਂ ਦੀ ਸੰਗਤ ਵਿਚ ਹੱਸਣ ਖੇਡਣ ਅਤੇ ਗੀਤ ਗਾਉਣ ਵਿਚ ਮਗਨ ਸੀ। ਇਸ ਖੁਸ਼ੀ ਸਮੇਂ ਇਕ ਦੁਰਘਟਨਾ ਵਾਪਰੀ। ਹਾਸਾ ਰੋਣੇ ਵਿਚ ਬਦਲ ਗਿਆ ਅਤੇ ਉਸ ਨੂੰ ਗ਼ਮ ਨੇ ਆ ਘੇਰਿਆ। ਮੁਗਲ ਸੂਬੇਦਾਰ, ਜਿਹੜਾ ਲਾਗਲੇ ਜੰਗਲ ਵਿਚ ਸ਼ਿਕਾਰ ਖੇਡ ਰਿਹਾ ਸੀ, ਉਥੇ ਆਣ ਵੜਿਆ। ਇਥੇ ਜਾਣੇ ਸਰਵੋਤਮ ਪੁਰਸਕਾਰ ਉਸੇ ਦੀ ਉਡੀਕ ਵਿਚ ਸੀ। ਉਸਨੇ ਦੁਲਹਨ ਨੂੰ ਹਸਦਿਆਂ ਖੇਡਦਿਆਂ ਸਹੇਲੀਆਂ ਦੇ ਝੁੰਡ 'ਚੋਂ ਚੁੱਕ ਲਿਆ। ਇਹ ਕੁੜੀਆਂ ਘਰ ਦੀ ਘੁਟਣ ਤੋਂ ਬਾਹਰ ਹਵਾ ਹਾਰੇ ਆਈਆਂ ਸਨ। ਮੁਗਲ ਨੇ ਉਸ ਕੁੜੀ ਨੂੰ ਘੋੜੇ ਤੇ ਬਿਠਾ ਲਿਆ ਤੇ ਜਿਸ ਤਰ੍ਹਾਂ ਅਚਾਨਕ ਉਹ ਆਇਆ ਸੀ, ਉਸੇ ਫੁਰਤੀ ਨਾਲ ਉਹ ਅਲੋਪ ਹੋ ਗਿਆ।

ਹਿੰਦੂ ਖਤਰੀ ਸ਼ਾਮੇਂ ਦਾ ਟੱਬਰ ਨਾ ਉਮੀਦੀ ਅਤੇ ਤ੍ਰਾਸ ਦੇ ਸਮੁੰਦਰ ਵਿਚ ਡੁੱਬ ਗਿਆ। ਉਸੇ ਆਥਣ ਉਸਦਾ ਪੁੱਤਰ ਬਲਵੰਤ ਸਿੰਘ, ਜੋ ਸਿੱਖ ਬਣ ਚੁਕਾ ਸੀ, ਸੰਜੋਗ ਵਸ ਘਰ ਆਇਆ। ਉਹ ਆਪਣੇ ਸਾਥੀਆਂ ਨਾਲ ਘਰ ਤੋਂ ਦੂਰ ਜੰਗਲ ਵਿਚ ਰਹਿ ਕੇ ਜ਼ਾਲਮਾਂ ਵਿਰੁੱਧ ਬੇਸ਼ੋੜ ਪ੍ਰੰਤੂ ਦਲੇਰੀ ਭਰਪੂਰ ਯੁੱਧ ਵਿਚ ਜੁਟਿਆ ਸੀ। ਜਦੋਂ ਉਸਨੂੰ ਆਪਣੀ ਭੈਣ ਨਾਲ ਵਾਪਰੀ ਦੁਰਘਟਨਾ ਦਾ ਪਤਾ ਲੱਗਾ ਤਾਂ ਉਸਨੇ ਆਪਣੇ ਘੋੜੇ ਦੀਆਂ ਵਾਗਾਂ ਉਸੇ ਪਾਸੇ ਮੋੜ ਲਈਆਂ ਜਿਧਰ ਕਿ ਜਾਬਰ ਹਤਿਆਰਾ ਗਿਆ ਸੀ। ਜਦੋਂ ਉਹ ਜ਼ਾਲਮ ਦੇ ਫ਼ੌਜੀ ਕੈਂਪ ਕੋਲ ਪੁਜਾ ਤਾਂ ਉਸ ਲਕੜਾਂ ਦਾ ਇੱਕ ਢੇਰ ਡਿੱਠਾ। ਇਸ ਢੇਰ ਦੀ ਇੱਕ ਨੁਕਰੋਂ ਅੱਗ ਦੇ ਸੋਲੇ ਉਠ ਰਹੇ ਸਨ। ਉਸਦੇ ਕੰਨਾਂ ਵਿਚ ਜਾਣੀ ਪਛਾਣੀ ਅਵਾਜ਼ ਆਈ। ਉਸਦੀ ਭੈਣ ਜਪੁਜੀ ਦਾ ਪਾਠ ਕਰ ਰਹੀ ਸੀ। ਉਹ ਦੌੜ ਕੇ ਮੌਕੇ ਤੇ ਪਹੁੰਚਿਆ ਅਤੇ ਹਤਿਆਰੇ ਤੋਂ ਭੱਜ ਕੇ ਆਤਮਘਾਤ ਕਰਨ ਲਗੀ ਆਪਣੀ ਭੈਣ ਨੂੰ ਬਚਾ ਲਿਆ। ਇਸ ਤਰ੍ਹਾਂ ਬਚਾਏ ਜਾਣ ਪਿਛੋਂ ਕੁੜੀ ਨੇ ਇਹ ਫ਼ੈਸਲਾ ਕੀਤਾ ਕਿ ਉਹ ਘਰ ਮੁੜਨ ਦੀ ਥਾਂ ਆਪਣੇ ਭਰਾ ਨਾਲ ਜੰਗਲ ਵਿਚ ਰਹਿਣਾ ਪਸੰਦ ਕਰੇਗੀ।

ਪਰ ਸਿੱਖ ਯੋਧਿਆਂ ਦਾ ਇਕ ਜੱਥਾ, ਜਿਸ ਦਾ ਮੁਖੀ ਸਰਦਾਰ ਸ਼ਾਮ ਸਿੰਘ ਸੀ, ਆਪਣੇ ਗੁਪਤਵਾਸ ਤੋਂ ਬਾਹਰ ਮੁਗਲ ਫੌਜੀਆਂ ਨਾਲ ਲੜ ਰਿਹਾ ਸੀ। ਦੋਵੇਂ ਭੈਣ ਭਰਾ ਬਹਾਦਰਾਂ ਵਾਂਗ ਲੜਦੇ ਹੋਏ ਉਥੇ ਹੀ ਕੈਦੀ ਹੋ ਗਏ।

ਉਨ੍ਹਾਂ ਨੂੰ ਬੰਦੀ ਬਨਾਉਣ ਵਾਲਾ ਇਕ ਬਾਰਸੂਖ ਨਵਾਬ ਸੀ ਤੇ ਉਹ ਚਾਹੁੰਦਾ ਸੀ ਕਿ ਬਲਵੰਤ ਸਿੰਘ ਨੂੰ ਮੁਸਲਮਾਨ ਬਣਾ ਲਵੇ ਅਤੇ ਉਸ ਦੀ ਭੈਣ ਸੁਰਸਤੀ ਨੂੰ ਆਪਣੀ ਬੇਗਮ ਬਣਾ ਕੇ ਹਰਮਸਰਾਂ (ਜਨਾਨਖਾਨਾ) ਵਿਚ ਦਾਖਲ ਕਰ ਲਵੇ। ਬਲਵੰਤ ਸਿੰਘ ਅਤੇ ਸੁਰਸਤੀ ਨੂੰ ਫੌਜੀ ਪਹਿਰੇ ਵਿਚ ਮਸੀਤੇ ਪਹੁੰਚਾਇਆ ਗਿਆ। ਇਕ ਦਾ ਆਪਣਾ ਧਾਰਮਿਕ ਬਾਣਾ ਲਾਹੁਣ ਲਈ ਅਤੇ ਦੂਜੀ ਨੂੰ ਉਸਦੀ ਮਰਜ਼ੀ ਦੇ ਵਿਰੁਧ ਅਕਦ ਪੜ੍ਹਾ ਕੇ ਬੇਗਮ ਬਣਾਉਣ ਲਈ।

ਸਰਦਾਰ ਸ਼ਾਮ ਸਿੰਘ ਨੂੰ ਆਪਣੇ ਕਿਸੇ ਜਾਸੂਸ ਤੋਂ ਸੂਹ ਲੱਗ ਗਈ ਅਤੇ ਉਸਨੇ ਅਚਨਚੇਤ ਹਮਲਾ ਕਰ ਦਿਤਾ। ਬਲਵੰਤ ਸਿੰਘ ਤੇ ਸੁਰਸਤੀ ਨੂੰ ਛੁਡਾ ਲਿਆ ਗਿਆ। ਜੰਗਲ ਵਿਚ ਪਹੁੰਚ ਕੇ ਸੁਰਸਤੀ ਨੇ ਸਿੱਖ ਮੱਤ ਗ੍ਰਹਿਣ ਕਰ ਲਿਆ ਅਤੇ ਅੰਮ੍ਰਿਤ ਛੱਕ ਲਿਆ। ਉਸ ਦਾ ਨਾਂ ਸੁੰਦਰ ਕੌਰ ਰਖਿਆ ਗਿਆ ਤੇ ਲਾਡ ਨਾਲ ਉਸਨੂੰ ਸੁੰਦਰੀ ਆਖਿਆ ਜਾਣ ਲਗਾ। ਉਸ ਨੇ ਇਹ ਪ੍ਰਣ ਕੀਤਾ ਕਿ ਆਪਣੀ ਜਾਨ ਹੂਲ ਕੇ ਵੀ ਉਹ ਜੱਥੇ ਦੀ ਸੇਵਾ ਕਰੇਗੀ। ਉਸ ਦਾ ਬਹੁਤ ਸਮਾਂ ਲੰਗਰ ਦੀ ਸੇਵਾ ਅਤੇ ਨਾਮ ਜੱਪਣ ਵਿਚ ਬਤੀਤ ਹੁੰਦਾ ਸੀ।

ਇਕ ਦਿਨ ਜਦੋਂ ਲੰਗਰ ਦੀ ਰਸਦ ਖਤਮ ਹੋ ਗਈ ਤਾਂ ਉਹ ਇਸ ਇਰਾਦੇ ਨਾਲ ਸ਼ਹਿਰ ਗਈ ਕਿ ਉਹ ਆਪਣੀ ਸੁੰਦਰੀ ਵੇਚ ਕੇ ਰਸਦ ਖਰੀਦੇ। ਉਥੇ ਉਸਨੂੰ ਇਕ ਖੱਤਰੀ ਬਿਉਪਾਰੀ ਮਿਲਿਆ ਜਿਸ ਦਾ ਧਨ ਲੁਟਿਆ ਗਿਆ ਸੀ ਤੇ ਘਰ ਵਾਲੀ ਖੋਹੀ ਗਈ ਸੀ। ਸੁੰਦਰੀ ਉਸ ਦੀਆਂ ਅੱਖਾਂ ਤੇ ਪੱਟੀ ਬੰਨ੍ਹ ਕੇ ਉਸਨੂੰ ਜੰਗਲ ਵਿਚ ਆਪਣੇ ਠਿਕਾਣੇ ਤੇ ਲੈ ਆਈ। ਇਹ ਇਹਤਿਆਤ ਉਸ ਨੂੰ ਇਸ ਲਈ ਰਖਣੀ ਪਈ ਕਿ ਕਿਤੇ ਕੋਈ ਜਸੂਸ ਨਾ ਹੋਵੇ ਤੇ ਉਸ ਦੀ ਮੁਖਬਰੀ ਨਾ ਕਰ ਦੇਵੇ। ਜਦੋਂ ਜੱਥੇ ਵਾਲਿਆਂ ਉਸਦੀ ਦੁਰਗਤੀ ਦੀ ਕਹਾਣੀ ਸੁਣੀ ਤਾਂ ਹਮਦਰਦੀ ਵਜੋਂ ਉਨ੍ਹਾਂ

ਇਹ ਫੈਸਲਾ ਕੀਤਾ ਕਿ ਮੁਗਲਾਂ ਦੇ ਮੁਖ ਠਕਾਣੇ ਉਤੇ ਹੱਲਾ ਬੋਲਿਆ ਜਾਵੇ ਅਤੇ ਦੁਰਭਾਗਣ ਇਸਤ੍ਰੀ ਨੂੰ ਮੁਕਤ ਕਰਾਇਆ ਜਾਵੇ।

ਜੱਥੇ ਦਾ ਹੱਲਾ ਸਫਲ ਰਿਹਾ। ਮੁਗਲਾਂ ਦੀ ਹਾਰ ਹੋਈ ਅਤੇ ਕੈਦੀ ਇਸਤ੍ਰੀਆਂ ਛੁਡਾ ਲਈਆਂ। ਇਸ ਤੋਂ ਛੁਟ ਲੁੱਟ ਦਾ ਅਥਾਹ ਧਨ ਜੱਥੇ ਦੇ ਹੱਥ ਆਇਆ। ਇਸ ਵਿਚੋਂ ਕੁਝ ਲੋੜਵੰਦ ਹਿੰਦੂਆਂ ਅਤੇ ਮੁਸਲਮਾਨਾਂ ਵਿਚ ਬਿਨਾ ਕਿਸੇ ਵਿਤਕਰੇ ਦੇ ਵੰਡ ਦਿਤਾ ਗਿਆ। ਉਸ ਸਮੇਂ ਜਥੇਦਾਰ ਸ਼ਾਮ ਸਿੰਘ ਨੇ ਆਖਿਆ, “ਇਹ ਸਾਡਾ ਘਰ ਪਖ ਪਾਤੀ ਨਹੀਂ ਹੈ, ਸਾਨੂੰ ਕਿਸੇ ਨਾਲ ਵੈਰ ਨਹੀਂ ਹੈ, ਭਾਵੇਂ ਹਿੰਦੂ ਹੋਵੇ ਭਾਵੇਂ ਮੁਸਲਮਾਨ। ਸਾਡੇ ਸਤਿਗੁਰਾਂ ਨੇ ਕਿਸੇ ਨਾਲ ਵੀ ਵੈਰ ਨਹੀਂ ਸਿਖਾਇਆ। ਸਾਰੀ ਸ੍ਰਿਸ਼ਟੀ ਸਾਨੂੰ ਇਕ ਸਮਾਨ ਹੈ। ਅਸਾਂ ਤਾਂ ਅਨਯਾਇ ਨਾਸ਼ ਕਰਨਾ ਹੈ ਤੇ ਪੂਰਾ ਤੋਲਣਾ ਹੈ।”¹

ਔਰਤ ਨੂੰ ਉਸ ਦੇ ਘਰ ਵਾਲੇ ਦੇ ਹਵਾਲੇ ਕਰ ਦਿਤਾ ਗਿਆ। ਦੋਹਾਂ ਨੇ ਅੰਮ੍ਰਿਤ ਛੱਕਿਆ ਤੇ ਖਾਲਸੇ ਸੂਰਮਿਆਂ 'ਚ ਸ਼ਾਮਲ ਹੋ ਗਏ।

ਇਕ ਹੋਰ ਮੌਕੇ ਤੇ, ਜਦੋਂ ਸੁੰਦਰੀ ਸ਼ਹਿਰੋਂ ਮੁੜ ਰਹੀ ਸੀ ਤਾਂ ਉਹ ਮੁਗਲਾਂ ਦੇ ਕਾਬੂ ਆ ਗਈ ਅਤੇ ਉਸੇ ਅਫ਼ਸਰ ਦੇ ਹੱਥੀਂ ਆ ਗਈ, ਜਿਸ ਦੇ ਹੱਥ ਉਸ ਨੂੰ ਤੇ ਉਸ ਦੇ ਭਰਾ ਬਲਵੰਤ ਸਿੰਘ ਨੂੰ ਛੁਡਾਇਆ ਗਿਆ ਸੀ। ਇਸ ਵਾਰ ਉਸ ਨੂੰ ਪਕੜਨ ਵਾਲਾ ਮੁਗਲ ਫੌਜੀ, ਉਹ ਹੀ ਸੀ ਜਿਸ ਦੀ ਉਸ ਨੇ ਜ਼ਖਮੀ ਹਾਲਤ ਵਿਚ ਜਾਨ ਬਚਾਈ ਸੀ ਤੇ ਪਿਛੋਂ ਜੰਗਲ ਵਿਚ ਆਪਣੇ ਠਿਕਾਣੇ ਲਿਜਾ ਕੇ ਸੇਵਾ ਕੀਤੀ ਸੀ ਅਤੇ ਇਸ ਪ੍ਰਕਾਰ ਨਰੋਇਆ ਹੋਣ ਤਕ ਉਸ ਦੀ ਸਹਾਇਤਾ ਕੀਤੀ ਸੀ।

ਜੱਥੇ ਨੇ ਆਪਣੇ ਸਾਰਿਆਂ ਤੋਂ ਚੰਗੇ ਜਾਸੂਸ ਬਿਜਲਾ ਸਿੰਘ ਨੂੰ ਸੁੰਦਰੀ ਦੀ ਭਾਲ ਕਰਨ ਲਈ ਭੇਜਿਆ। ਬਿਜਲਾ ਸਿੰਘ ਨੇ ਮੁਸਲਮਾਨੀ ਫਕੀਰ ਦਾ ਭੇਸ ਧਾਰਨ ਕਰ ਲਿਆ ਅਤੇ ਮਾੜ੍ਹੇ ਜਿਹੇ ਟੱਟੂ ਤੇ ਚੜ੍ਹ ਕੇ ਇਕ ਨਦੀ ਦੇ ਕਿਨਾਰੇ ਆਣ ਪਹੁੰਚਿਆ। ਉਥੇ ਉਸ ਨੂੰ ਇਕ ਮੁਸਲਮਾਨ ਮਿਲਿਆ ਜਿਹੜਾ ਕਹਿਣ ਲਗਾ “ਪਾਕ ਸੀਰਤ ਬੰਦੇ ਤੂੰ ਏਸ ਪਾਸੇ ਨਾ ਜਾ। ਨਦੀ

1. ਸੁੰਦਰੀ, 32ਵਾਂ ਅਡੀਸ਼ਨ, ਪੰਨਾ 43

ਦੇ ਦੋਹਾਂ ਕੰਢਿਆਂ ਤੇ ਸਿੱਖ ਫੌਜ ਖੜੀ ਹੈ ਅਤੇ ਉਹ ਨਦੀ ਪਾਰ ਕਰ ਰਹੇ ਹਨ। ਤੂੰ ਉਸ ਪਾਸੇ ਨਾ ਜਾ।” ਉਸ ਨੇ ਉਸ ਨੂੰ ਨਦੀ ਵਿਚਾਲੇ ਇਕ ਅਜਿਹੇ ਲਾਂਘੇ ਦਾ ਪਤਾ ਦਿਤਾ ਜਿਥੇ ਕਿ ਮੁਸਲਮਾਨ ਬੇੜੀਆਂ ਵਾਲੇ ਲੁਕੇ ਸਨ। ਉਥੇ ਪਹੁੰਚ ਕੇ ਬਿਜਲਾ ਸਿੰਘ ਆਪਣੇ ਟੁੱਟੇ ਜਿਹੇ ਟੱਟੂ ਸਮੇਤ ਇਕ ਬੇੜੀ ਵਿਚ ਸਵਾਰ ਹੋ ਗਿਆ। ਉਸੇ ਬੇੜੀ ਵਿਚ ਇਕ ਮੁਸਲਮਾਨ ਅਫ਼ਸਰ ਵੀ ਸੀ ਅਤੇ ਨਾਲ ਹੀ ਇਕ ਡੋਲੀ ਵਿਚ ਕੋਈ ਔਰਤ ਵੀ ਸੀ। ਇਹ ਔਰਤ ਸੁੰਦਰੀ ਸੀ। ਬਿਜਲਾ ਸਿੰਘ ਨੇ ਉਸ ਦੀ ਚੀਖ ਪੁਕਾਰ ਸੁਣੀ ਅਤੇ ਉਸ ਨੇ ਆਪਣੀਆਂ ਅੱਖੀਆਂ ਇਸ ਤਰ੍ਹਾਂ ਬੰਦ ਕਰ ਲਿੱਤੀਆਂ ਜਿਵੇਂ ਉਹ ਵਜ਼ੋਦ ਦੀ ਹਾਲਤ ਵਿਚ ਹੋਵੇ। ਉਸ ਫ਼ਕੀਰ (ਬਿਜਲਾ ਸਿੰਘ) ਨੇ ਮੁਗਲ ਨੂੰ ਇਹ ਦਸਿਆ ਕਿ ਡੋਲੀ ਵਾਲੀ ਔਰਤ ਉਸ ਦੀ ਬੀਵੀ ਨਹੀਂ ਅਤੇ ਉਸ ਔਰਤ ਨੂੰ ਜੰਜੀਰਾਂ ਨਾਲ ਜਕੜ ਕੇ ਰਖਿਆ ਗਿਆ ਹੈ। ਮੁਗਲ ਇਹ ਸੁਣ ਕੇ ਬੜਾ ਹੈਰਾਨ ਹੋਇਆ ਅਤੇ ਉਹ ਸੋਚਣ ਲਗ ਪਿਆ ਕਿ ਫ਼ਕੀਰ ਗੁੱਝੇ ਭੇਦਾਂ ਤੋਂ ਵਾਕਫ਼ ਹੈ ਅਤੇ ਉਹ ਕਰਾਮਾਤਾਂ ਦਿਖਾ ਸਕਦਾ ਹੈ।

ਇਸੇ ਸਮੇਂ ਝਖੜ ਝੁਲਿਆ। ਨਦੀ ਵਿਚ ਤੂਫ਼ਾਨ ਆਇਆ ਅਤੇ ਬੇੜੀ ਡਾਵਾਂ ਡੋਲ ਹੋਣ ਲਗੀ। ਫ਼ਕੀਰ ਨੇ ਮੁਗਲ ਨੂੰ ਆਖਿਆ ਕਿ ਫ਼ਾਲਤੂ ਸਮਾਨ ਬੇੜੀ ਤੋਂ ਬਾਹਰ ਸੁਟ ਦੇਵੇ ਅਤੇ ਔਰਤ ਨੂੰ ਜੰਜੀਰਾਂ ਤੋਂ ਮੁਕਤ ਕਰ ਦੇਵੇ। ਜਿਉਂ ਹੀ ਸੁੰਦਰੀ ਮੁਕਤ ਹੋਈ ਉਸ ਨੇ ਸ਼ੇਰਨੀ ਵਾਂਗ ਮੁਗਲ ਉਤੇ ਤੂੰਦ (ਬੜੀ ਫੁਰਤੀ ਤੇ ਜ਼ਿੰਦਾ ਦਿਲੀ ਨਾਲ) ਹਮਲਾ ਕੀਤਾ ਅਤੇ ਉਸੇ ਦੀ ਤਲਵਾਰ ਖੋਹ ਕੇ ਉਸ ਨੂੰ ਪਾਰ ਬੁਲਾ ਦਿਤਾ।

ਨਦੀ ਦੇ ਦੂਸਰੇ ਕੰਢੇ ਪਹੁੰਚ ਕੇ ਸੁੰਦਰੀ ਮੁਗਲ ਦੇ ਘੋੜੇ ਤੇ ਸਵਾਰ ਹੋਈ ਅਤੇ ਦੁੜਕੀ ਲਾਉਂਦੀ ਹੋਈ ਅਲੋਪ ਹੋ ਗਈ। ਬਿਜਲਾ ਸਿੰਘ ਨੇ ਫ਼ਕੀਰੀ ਭੇਸ ਉਤਾਰ ਦਿਤਾ ਤੇ ਖਾਲਸਈ ਦਸਤਾਰਾ ਸਜਾ ਲਿਆ। ਆਪਣੇ ਮਰੀਅਲ ਟੱਟੂ ਤੇ ਸਵਾਰ ਉਹ ਸੁੰਦਰੀ ਦੇ ਪਿਛੇ ਪਿਛੇ ਹੋ ਤੁਰਿਆ, ਪਰੰਤੂ ਸੁੰਦਰੀ ਆਪਣੇ ਰਾਹ ਤੋਂ ਭਟਕ ਗਈ ਤੇ ਉਹ ਮੁੜ ਕੇ ਮੁਗਲਾਂ ਦੇ ਕਾਬੂ ਆਉਣ ਲਗੀ ਸੀ ਕਿ ਦੇਵਨੇਤ ਨਾਲ ਉਸ ਦਾ ਭਰਾ ਬਲਵੰਤ ਸਿੰਘ ਆਪਣੇ ਜੱਥੇ ਨਾਲ ਉਥੇ ਪਹੁੰਚ ਗਿਆ ਤੇ ਉਸ ਨੂੰ ਬਚਾ ਲਿਆ।

ਸੁੰਦਰੀ ਮੁੜ ਆਪਣੇ ਜੰਗਲ ਵਾਸ ਵਿਚ ਪਹੁੰਚ ਗਈ ਪਰ ਥੋੜੇ ਹੀ ਸਮੇਂ ਵਾਸਤੇ। ਕੀ ਹੋਇਆ ਕਿ ਲਾਹੌਰ ਦੇ ਵਜ਼ੀਰ ਨੇ ਆਪਣੀ ਸਿੱਖ ਵਿਰੋਧੀ ਮੁਹਿੰਮ ਹੋਰ ਤੇਜ਼ ਕਰ ਦਿਤੀ ਅਤੇ ਉਹਨਾਂ ਨੂੰ ਇੱਕਤਰ ਹੋ ਕੇ ਘਲੂਘਾਰੇ ਦਾ ਸਾਹਮਣਾ ਕਰਨਾ ਪਿਆ। ਹਜ਼ਾਰਾਂ ਸਿੱਖ ਇਸ ਘਲੂਘਾਰੇ ਵਿਚ ਮਾਰੇ ਗਏ। ਇਸ ਸਾਕੇ ਨੂੰ ਇਤਿਹਾਸ ਵਿਚ ਛੋਟੇ ਘਲੂਘਾਰੇ ਦੇ ਨਾਂ ਨਾਲ ਯਾਦ ਕੀਤਾ ਜਾਂਦਾ ਹੈ। ਟਾਕਰੇ ਵਜੋਂ ਵੱਡਾ ਘਲੂਘਾਰਾ ਵੀ ਇਕ ਇਤਿਹਾਸਕ ਸਾਕਾ ਹੈ ਜਿਸ ਵਿਚ ਕਿ ਪਹਿਲੇ ਸਾਕੇ ਤੋਂ ਹਜ਼ਾਰਾਂ ਦੀ ਗਿਣਤੀ ਵਿਚ ਵਧੇਰੇ ਸਿੱਖ ਸ਼ਹੀਦ ਹੋਏ ਸਨ। ਸੁੰਦਰੀ ਨੇ ਛੋਟੇ ਘਲੂਘਾਰੇ ਵਿਚ ਭਾਗ ਲਿਆ ਸੀ ਅਤੇ ਪ੍ਰਸਿੱਧ ਇਤਿਹਾਸਕ ਵਿਅਕਤੀ ਮੁਗਲ ਜਰਨੈਲ ਫੈਜ਼-ਉਲਾ-ਖਾਂ ਨੂੰ ਜ਼ਖਮੀ ਕੀਤਾ ਸੀ। ਉਸ ਨੇ ਅਹਿਮਦ ਸ਼ਾਹ ਦੁਰਾਨੀ ਵਿਰੁਧ ਲੜੀ ਗਈ ਜੰਗ ਵਿਚ ਵੀ ਭਾਗ ਲਿਆ ਸੀ। ਜਦੋਂ ਉਹ ਕਿਸੇ ਬੇਹੋਸ਼ ਮੁਸਲਮਾਨ ਫੌਜੀ ਦੀ ਸਹਾਇਤਾ ਕਰ ਰਹੀ ਸੀ ਤਾਂ ਉਸ ਫੌਜੀ ਨੇ ਹੋਸ਼ ਪ੍ਰਤਣ ਤੇ ਤਲਵਾਰ ਨਾਲ ਸੁੰਦਰੀ ਨੂੰ ਜ਼ਖਮੀ ਕਰ ਦਿਤਾ।

ਇਹ ਓਹੀ ਮੁਗਲ ਸੀ ਜਿਸ ਨੇ ਸੁੰਦਰੀ ਨੂੰ ਉਸਦੇ ਘਰੋਂ ਉਧਾਲ (Kidnap) ਕੀਤਾ ਸੀ। ਸੁੰਦਰੀ ਨੂੰ ਮੁਗਲ ਆਪਣੇ ਪਿੰਡ ਲੈ ਗਿਆ। ਉਸ ਦੇ ਜ਼ਖਮ ਠੀਕ ਹੋ ਗਏ ਸਨ ਪ੍ਰੰਤੂ ਉਸਨੂੰ ਹਾਲੇ ਬੁਖਾਰ ਦੀ ਕਸਰ ਰਹਿੰਦੀ ਸੀ। ਉਸ ਦਾ ਰੰਗ ਪੀਲਾ ਪੈ ਚੁੱਕਾ ਸੀ ਅਤੇ ਉਹ ਸੁਸਤ ਰਹਿੰਦੀ ਸੀ ਦਿਲ ਦੀ ਪੀੜ, ਭਰਾਵਾਂ ਦੇ ਵਿਛੋੜੇ ਅਤੇ ਵੈਰੀਆਂ ਦੀ ਬੰਦੀਵਾਨ (ਗ਼ੁਲਾਮ) ਹੋਣ ਦੇ ਤੌਖਲੇ ਨੇ ਉਸ ਦੀ ਬੀਮਾਰੀ ਨੂੰ ਹੋਰ ਵੀ ਵਿਗਾੜ ਦਿੱਤਾ ਸੀ।

ਜਦੋਂ ਦੂਸਰੇ ਵੈਦਾਂ ਅਤੇ ਹਕੀਮਾਂ ਤੋਂ ਕੋਈ ਚਾਰਾ ਨਾ ਹੋਇਆ ਤਾਂ ਸੁੰਦਰੀ ਦੀ ਟਹਿਲਣ ਰਾਧਾ ਦੇ ਸੁਝਾਉ ਤੇ ਇਕ ਓਪਰੇ (ਅਗਿਆਤ) ਲੰਮੇ ਕੇਸਾਂ ਵਾਲੇ ਤਬੀਬ ਨੂੰ ਬੁਲਾਇਆ ਗਿਆ। ਉਸ ਦੀ ਸਲਾਹ ਨਾਲ ਬਿਆਸ ਨਦੀ ਦੇ ਕੰਢੇ ਖੁੱਲੀ ਥਾਵੇਂ ਸੁੰਦਰੀ ਲਈ ਨਵੇਕਲਾ ਥੈਮਾਂ ਲਾਇਆ ਗਿਆ। ਕੁਝ ਦਿਨਾਂ ਪਿਛੋਂ ਥੈਮੇ ਨੂੰ ਹੋਰ ਪਰੇ ਜੰਗਲ ਵੰਨੀ ਖਿਸਕਾ ਦਿਤਾ ਗਿਆ। ਸੁੰਦਰੀ ਦਾ ਤਾਪ ਲਹਿਣ ਲਗਾ। ਮੁਗਲ ਅਫਸਰ, ਜਿਹੜਾ ਕਿ ਚਿਰਾਂ ਤੋਂ ਇਸ ਅਵਸਰ ਦੀ ਉਡੀਕ ਵਿਚ ਸੀ, ਨੇ ਸ਼ਾਦੀ ਦਾ ਪੈਗਾਮ

ਭੇਜਿਆ। ਇਕ ਦਿਨ ਜਦੋਂ ਉਹ ਬੈਠਾ ਸ਼ਤਰੰਜ ਖੇਡ ਰਿਹਾ ਸੀ ਤਾਂ ਸਿੱਖ ਘੋੜ ਸਵਾਰ ਇਕ ਦਮ ਕਿਧਰੋਂ ਆ ਗਏ ਤੇ ਉਨ੍ਹਾਂ ਨੇ ਸੁੰਦਰੀ ਦੇ ਬੇਮੇ ਨੂੰ ਘੇਰ ਲਿਆ। ਉਹਨਾਂ ਦੇ ਸਰਦਾਰ ਬਲਵੰਤ ਸਿੰਘ ਨੇ ਮੁਗਲਾਂ ਨੂੰ ਲਲਕਾਰਿਆ। ਉਸ ਆਪਣੀ ਭੈਣ ਨੂੰ ਤਾਂ ਬਚਾ ਲਿਆ ਪਰ ਲੜਾਈ ਵਿਚ ਸੁੰਦਰੀ ਦੀ ਲੱਤ ਨੂੰ ਗਹਿਰਾ ਜ਼ਖਮ ਆਇਆ।

ਟਹਿਲਣ ਰਾਧਾ, ਅਸਲ ਵਿਚ ਉਸ ਖਤਰੀ ਦੀ ਘਰ ਵਾਲੀ ਧਰਮ ਕੌਰ ਸੀ, ਜਿਹੜੀ ਕਿ ਮੁਗਲਾਂ ਤੋਂ ਮੁਕਤੀ ਪ੍ਰਾਪਤ ਕਰਨ ਪਿਛੋਂ ਖਾਲਸਾ ਦਲ ਵਿਚ ਸ਼ਾਮਲ ਹੋ ਗਈ ਸੀ। ਲੰਮੇ ਕੇਸਾਂ ਵਾਲਾ ਅਗਿਆਤ ਤਬੀਬ ਬਿਜਲਾ ਸਿੰਘ ਸੀ।

ਸੁੰਦਰੀ ਦੇ ਜ਼ਖਮਾਂ ਨੇ ਉਸ ਦੀ ਜਾਨ ਲੈ ਲਈ ਅਤੇ ਉਹ ਪ੍ਰਲੋਕ ਸਿਧਾਰ ਗਈ। ਭਾਈ ਵੀਰ ਸਿੰਘ ਕਹਾਣੀ ਦਾ ਭੋਗ ਇਸ ਤਰ੍ਹਾਂ ਪਾਉਂਦੇ ਹਨ:-

“ਇਸ ਦੇ ਚਲਾਣੇ ਦਾ ਵੈਰਾਗ ਸਾਰੇ ਪੰਥ ਵਿਖੇ ਹੋਇਆ ਪਰ ਧਰਮ ਕੌਰ ਆਪਣੀ ਪਿਆਰੀ ਰੱਖਸ਼ਕ ਦਾ ਵਿਛੋੜਾ ਨਾ ਸਹਾਰ ਸਕੀ, ਦਿਨੋਂ ਦਿਨ ਲਿੱਸੀ ਹੁੰਦੀ ਗਈ ਅਤੇ ਗਿਆਰਵੇਂ ਦਿਨ ਉਹ ਇਸ ਦੁਨੀਆਂ ਤੋਂ ਚਲੀ ਗਈ। ਬਲਵੰਤ ਸਿੰਘ ਭਾਵੇਂ ਵਿਰਾਗੀ ਹੋ ਕੇ ਏਕਾਂਤ ਵਿਚ ਭਜਨ ਕਰਨਾ ਚਾਹੁੰਦਾ ਸੀ, ਪਰ ਸਿੰਘਾਂ ਨੇ ਉਸ ਨੂੰ ਨਾ ਜਾਣ ਦਿਤਾ ਕਿ ਵਿਹਾਰ ਪਰਮਾਰਥ ਦੋਵੇਂ ਨਿਭਾਣੇ ਚਾਹੀਦੇ ਹਨ, ਅੰਦਰ ਦਾ ਤਿਆਗ ਕਰਨਾ ਹੈ, ਨਾਮ ਨਾਲ ਲਿਵ ਰਖਣੀ ਹੈ, ਕ੍ਰਿਯਾ ਵਿਚ ਵਸਦਿਆਂ ਤੇ ਕੰਮ ਕਰਦਿਆਂ ਨਿਰਲੇਪ ਰਹਿਣਾ ਹੈ। ਉਧਰੋਂ ਦੁਰਾਨੀ ਦੇ ਫੇਰ ਚੜ੍ਹ ਆਉਣ ਦੀਆਂ ਸੂਹਾਂ ਮਿਲ ਰਹੀਆਂ ਸਨ, ਇਸ ਕਰ ਕੇ ਬਲਵੰਤ ਸਿੰਘ “ਕਰਮ ਕਰਤ ਹੋਵੇ ਨਿਹਕਰਮ” ਦੇ ਹੁਕਮ ਮੂਜਬ ਪੰਥ ਸੇਵਾ ਪਰ ਤਤਪਰ ਹੀ ਰਿਹਾ।”¹

ਸੰਸਾਰ ਵਲ ਜ਼ਿੰਮੇਵਾਰੀ ਅਤੇ ਪ੍ਰਲੋਕ ਬਾਰੇ ਵਿਚਾਰ, ਮਨੁੱਖੀ ਸਤਿ ਤੇ ਯਥਾਰਥ ਦੀ ਯਾਚਨਾ, ਆਤਮਾ ਦਾ ਸਦਾ ਵਿਕਾਸੀ ਅਨੰਦ, ਇਕ ਸਮਤਲ ਤੇ ਉਥਾਨਮਈ ਆਪਸੀ ਨਿਰਭਰਤਾ, ਗੁਰਮਤਿ ਦਰਸ਼ਨ ਦਾ ਸਾਰ ਦਰਸਾਂਦੇ ਹਨ। ਇਹ ਹੀ ਵੀਰ ਸਿੰਘ ਦੀ ਜੁਗ ਚੇਤਨਾ ਦੀ ਬੁਨਿਆਦ ਹੈ। ਦੀਰਘ

1. ਪਹਿਲੇ ਵਾਲਾ ਹਵਾਲਾ, ਪੰਨਾ 128-29।

ਵਿਚਾਰ ਕਰਨ ਤੇ ਉਸ ਦੀਆਂ ਰਚਨਾਵਾਂ ਇਸੇ ਦ੍ਰਿਸ਼ਟੀ ਦੀਆਂ ਲਖਾਇਕ ਹਨ।

ਸੁੰਦਰੀ ਮਨੋਕਲਪਿਤ ਪਾਤਰ ਹੈ ਪਰ ਇਹ ਯਥਾਰਥ ਦਾ ਲਖਾਇਕ ਹੈ। ਨਾਵਲ ਦੇ ਇਤਿਹਾਸਿਕ ਸੰਦਰਭ ਨੂੰ ਵਾਚਿਆਂ ਪਤਾ ਲਗੇਗਾ ਕਿ ਉਸ ਸਮੇਂ ਅਨੇਕ ਮੁਟਿਆਰਾਂ ਦਾ ਜੀਵਨ ਸੁੰਦਰੀ ਵਾਂਗ ਹੀ ਸੀ। ਇਸੇ ਤਰ੍ਹਾਂ ਬਲਵੰਤ ਸਿੰਘ ਕਾਲਪਨਿਕ ਪਾਤਰ ਹੈ ਅਤੇ ਜਿਹਾ ਕਿ ਉਸ ਦੇ ਨਾਂ ਤੋਂ ਪ੍ਰਤੱਖ ਹੈ। ਉਹ ਵਰਤਮਾਨ ਦਾ ਪਾਤਰ ਲਗਦਾ ਹੈ। ਇਹ ਤੇ ਦੂਸਰੇ ਕਾਲਪਨਿਕ ਪਾਤਰ ਇਤਿਹਾਸਕ ਵਿਅਕਤੀਆਂ ਸਰਦਾਰ ਜੱਸਾ ਸਿੰਘ, ਕੌੜਾ ਮਲ, ਅਹਿਮਦ ਸ਼ਾਹ ਦੁਰਾਨੀ, ਨਵਾਬ ਕਪੂਰ ਸਿੰਘ ਅਤੇ ਬਾਬਾ ਦੀਪ ਸਿੰਘ ਨਾਲ ਰਲਾ ਕੇ ਪੇਸ਼ ਕੀਤੇ ਗਏ ਹਨ। ਕੁਝ ਸੱਚਿਆਂ ਇਤਿਹਾਸਕ ਮਾਜਰਿਆਂ ਜੈਸੇ ਕਿ 1746 ਦਾ ਛੋਟਾ ਘਲੂਘਾਰਾ ਬਾਰੇ ਜ਼ਿਕਰ ਹੈ। ਪ੍ਰੰਤੂ ਚਿਤਰਪਟ ਸੀਮਤ ਹੈ ਅਤੇ ਇਸ ਕਾਰਨ ਇਹ ਉਸ ਸਮੇਂ ਦੇ ਉਤਾਰ ਚੜ੍ਹਾ ਨੂੰ ਪੂਰਨ ਰੂਪ ਵਿਚ ਨਹੀਂ ਦਰਸਾ ਸਕਿਆ। ਕਈ ਥਾਵਾਂ ਤੇ ਕਹਾਣੀ ਕੇਵਲ ਇਤਿਹਾਸਕ ਘਟਨਾ ਵਾਲੀ ਬਣ ਗਈ ਹੈ। ਪਿਛਲੇ ਸੰਸਕਰਨਾਂ (ਐਡੀਸ਼ਨਾਂ) ਵਿਚ ਘਟਨਾਵਾਂ ਦੀ ਇਤਿਹਾਸਕਤਾ ਦੀ ਪ੍ਰੋੜਤਾ ਵਜੋਂ ਜਿਹੜੇ ਹਵਾਲੇ ਪੱਦ ਟਿਪਣੀਆਂ ਵਿਚ ਦਿਤੇ ਗਏ ਹਨ, ਉਨ੍ਹਾਂ ਦਾ ਸਦਕਾ ਯਥਾਰਥ ਵਰਨਣ ਵਿਚ ਵਿਸਵਾਸ ਨੂੰ ਘਾਟਾ ਪਿਆ ਹੈ। ਮੂਲ ਪਾਠ ਵਿਚ ਵੀ ਸਮਕਾਲੀਨ ਸਦਾਚਾਰਕ ਗਿਰਾਵਟ ਬਾਰੇ ਟਿਪਣੀਆਂ ਦਿੱਤੀਆਂ ਗਈਆਂ ਹਨ। ਪਾਤਰ ਉਸਾਰੀ ਢਿੱਲੀ ਅਤੇ ਗਤੀਹੀਣ ਹੈ। ਪਰਚਾਰ ਦਾ ਆਸ਼ਾ ਪਰਤਖ ਹੈ।

ਫੇਰ ਵੀ ਸੁੰਦਰੀ ਬੀਰ ਰਸੀ ਤੇ ਉਭਾਰੂ ਕਹਾਣੀ ਹੈ। ਬਣਤ ਵਿਚ ਨਾਟਕੀ ਗੁਣ ਹਨ ਅਤੇ ਲਟਕਾਊ (ਸ਼ਸ਼ੇਪੰਜ ਤੇ ਸੰਦੇਹ) ਦੀ ਰੁਚੀ ਨੂੰ ਜਗਾਇਆ ਗਿਆ ਹੈ। ਕਿਸਮਤ ਦੇ ਹੋਰ ਫੇਰ ਅਨੇਕ ਵਾਰ ਆਉਂਦੇ ਹਨ ਅਤੇ ਪਾਠਕ ਦੀ ਦਿਲਚਸਪੀ ਅਖੀਰ ਤਕ ਕਾਇਮ ਰਹਿੰਦੀ ਹੈ। ਸੁੰਦਰੀ ਚਾਰ ਵਾਰ ਦੁਸ਼ਮਣਾਂ ਦੇ ਹੱਥ ਆਉਂਦੀ ਹੈ ਅਤੇ ਚਾਰੇ ਵਾਰ ਰਹੱਸਪੂਰਨ ਉਤੇਜਨਾ ਭਰਪੂਰ ਹਾਲਾਤ ਵਿਚ ਉਸ ਨੂੰ ਬਚਾਇਆ ਜਾਂਦਾ ਹੈ। ਜਾਸੂਸੀ ਭੇਸ ਵਟਾਂਦਰੇ ਆਦਿ ਤਕਨੀਕੀ ਢੰਗਾਂ ਕਾਰਨ ਕਹਾਣੀ-ਰਹੱਸ ਹੋਰ ਵੀ ਡੂੰਘਾ ਹੋ ਜਾਂਦਾ ਹੈ। ਸਾਰੀ ਵਿਉਂਤ ਨੂੰ ਵਿਸਥਾਰ ਨਾਲ ਬਿਆਨਿਆਂ ਜਾਂਦਾ

ਹੈ ਅਤੇ ਸੁੰਦਰੀ ਦਾ ਪਾਤਰ ਚਿਤ੍ਰਣ ਲੇਖਕ ਨੇ ਹਮਦਰਦੀ ਅਤੇ ਸਨੇਹ ਸਹਿਤ ਕੀਤਾ ਹੈ। ਕਿਸੇ ਇਸਤ੍ਰੀ ਨੂੰ ਮੁੱਖ ਨਾਇਕਾ ਵਜੋਂ ਚੁਣਨਾ ਲੇਖਕ ਦੀ ਕਾਵਿ ਕਲਪਣਾ ਦਾ ਲਖਾਇਕ ਹੈ। ਕਹਾਣੀ ਦਾ ਅੰਤ ਲੇਖਕ ਦੀ ਕਲਾਮਈ ਸੂਝ ਦਾ ਲਖਾਇਕ ਹੈ ਅਤੇ ਲੇਖਕ ਦੀ ਇਹ ਗੱਲ ਕਿਸੇ ਹੋਰ ਥਾਂ ਇੰਨੀ ਤੀਬਰਤਾ ਨਾਲ ਵਿਦਮਾਨ ਨਹੀਂ ਹੈ। ਸੁੰਦਰੀ, ਜਿਸ ਬਾਰੇ ਇੰਨਾਂ ਲੜਾਈ ਝਗੜਾ ਰਿਹਾ ਅਤੇ ਜਿਸ ਨੇ ਸਮੇਂ ਦੇ ਅਨੇਕ ਹੋਰ ਫੇਰ ਦੇਖੇ, ਅੰਤ ਨੂੰ ਕਾਲਵਸ ਹੋ ਕੇ ਸ਼ਾਂਤੀ ਪ੍ਰਾਪਤ ਕਰਦੀ ਹੈ। ਉਸ ਦਾ ਸਾਰਾ ਜੀਵਨ ਘਾਲਣਾ ਭਰਪੂਰ, ਸਿਦਕ ਸੰਪੰਨ ਅਤੇ ਔਕੜਾਂ ਗ੍ਰਸਿਆ ਸੀ। ਕਹਾਣੀ ਦਾ ਕਿਸੇ ਹੋਰ ਪ੍ਰਕਾਰ ਦਾ ਅੰਤ ਉਸ ਨਾਲ ਬੇ ਇਨਸਾਫੀ ਸੀ ਪਰੰਤੂ ਜਿਸ ਸੰਘਰਸ਼ ਦੀ ਉਹ ਪ੍ਰਤੀਕ ਹੋ ਨਿਬੜਦੀ ਹੈ, ਉਹ ਅਨੰਤ ਸੰਘਰਸ਼ ਹੈ। ਜੀਵਨ ਵਾਂਗ ਇਹ ਕਹਾਣੀ ਵੀ ਅਮੁਕ ਹੈ। ਆਉਣ ਵਾਲੀਆਂ ਘਟਨਾਵਾਂ ਦੀ ਅਗਾਉਂ ਸੂਚਨਾਂ ਮਿਲਦੀ ਹੈ। “ਖਬਰਾਂ ਆਉਂਦੀਆਂ ਹਨ ਕਿ ਦੁਰਾਨੀ ਦੀਆਂ ਫੌਜਾਂ ਵਧ ਰਹੀਆਂ ਹਨ.....ਸੋ ਬਲਵੰਤ ਸਿੰਘ ਆਪਣੀ ਪਹਿਲਾਂ ਵਾਲੀ ਥਾਂ ਪਰ ਹੀ ਰਹਿੰਦਾ ਹੈ।” ਭਾਵੇਂ ਬਹੁਤ ਸਾਰੇ ਪਾਤਰ ਤੇ ਘਟਨਾਵਾਂ ਮਨੋਕਲਪਿਤ ਹਨ, ਪਰੰਤੂ ਕਹਾਣੀ ਸੱਚ ਦੇ ਇੰਨਾਂ ਨੇੜੇ ਹੈ ਕਿ ਇਸ ਦੀ ਟੁੰਬ ਅਤੇ ਸ਼ਕਤੀ ਕਮਾਲ ਦੀ ਹੈ।

ਭਾਈ ਵੀਰ ਸਿੰਘ ਦਾ ਇਸ ਨਾਵਲ ਦੀ ਸਿਰਜਨਾ ਦਾ ਮਨੋਰਥ ਇਸ ਪਰਕਾਰ ਸੀ।

“ਸੁੰਦਰੀ ਦੇ ਸਮਾਚਾਰ ਅਰ ਖਾਲਸੇ ਦੇ ਹੋਰ ਹਾਲਾਤ ਜੋ ਇਸ ਪੁਸਤਕ ਵਿਚ ਲਿਖੇ ਹਨ ਅਸਾਂ ਪੰਥ ਪ੍ਰਕਾਸ਼, ਖਾਲਸਾ ਤਾਰੀਖ ਤੇ ਹੋਰ ਕਈ ਇਤਿਹਾਸਾਂ ਅਰ ਬਿਰਧ ਤੀਵੀਆਂ ਪੁਰਖਾਂ ਤੋਂ ਸੁਣ ਕੇ ਇਕੱਠੇ ਕਰਕੇ ਇਕੋ ਸ਼੍ਰੇਣੀ ਵਿਚ ਗੁੰਦ ਕੇ ਅਰ ਟੁੱਟੇ ਸਿਲਸਿਲਿਆਂ ਨੂੰ ਮਿਲਾ ਕੇ ਲਿਖੇ ਹਨ, ਇਸ ਪੁਸਤਕ ਦੇ ਲਿਖਣ ਤੋਂ ਸਾਡਾ ਤਾਤਪਰਜ ਇਹ ਹੈ ਕਿ ਪੁਰਾਣੇ ਸਮਾਚਾਰ ਪੜ੍ਹ ਸੁਣ ਕੇ ਸਿੱਖ ਲੋਕ ਆਪਣੇ ਧਰਮ ਵਿਚ ਪਕੇ ਹੋਣ, ਪਰਮੇਸ਼ਰ ਦੀ ਭਗਤੀ ਤੇ ਜਗਤ ਦੇ ਵਿਹਾਰ ਦੋਹਾਂ ਨੂੰ ਨਿਭਾਉਣ, ਕੁਰੀਤੀਆਂ ਦਾ ਤਿਆਗ ਹੋਵੇ, ਧਰਮ ਦਾ ਵਾਧਾ ਹੋਵੇ ਅਰ ਸਿੱਖਾਂ ਨੂੰ ਆਪਣੇ ਉੱਤਮ ਅਸੂਲ ਪਿਆਰੇ ਲੱਗਣ, ਆਪਣੇ ਵਿਚ ਜੱਥੇਬੰਦ ਹੋ ਕੇ ਸਿੰਘ ਦੂਜੀਆਂ ਕੌਮਾਂ ਨੂੰ

ਇਕੋ ਰਸ ਜਾਣ ਕੇ ਕਿਸੇ ਨਾਲ ਅਤਿ ਵੈਰ ਅਤੇ ਕਿਸੇ ਨਾਲ ਅਤਿ ਮੋਹ ਨਾ ਕਰਨ ਸਗੋਂ, “ਮਾਨਸ ਕੀ ਜਾਤ ਸਭੇ ਏਕੋ ਪਹਿਚਾਨਬੋ”, ਵਾਲੀ ਗੁਰੂ ਸਿਖਿਆ ਪੁਰ ਟੁਰ ਕੇ ਅਟੱਲ ਰਹਿਣ।”¹

ਇਸੇ ਤਰ੍ਹਾਂ ਮਾਨ ਸਿੰਘ ਜਿਸ ਨੂੰ ਇਸ ਨਾਵਲ ਲਈ ਟਿਪਣੀ ਲਿਖਣ ਵਾਸਤੇ ਆਖਿਆ ਗਿਆ ਅਤੇ ਜਿਨ੍ਹਾਂ ਦੀ ਟਿਪਣੀ 1933 ਸੰਸਕਰਣ (ਐਡੀਸ਼ਨ) ਵਿਚ ਅੰਤਕਾ ਵਜੋਂ ਸ਼ਾਮਲ ਹੈ, ਇਸ ਸਬੰਧ ਵਿਚ ਲਿਖਦਾ ਹੈ, “ਮਾਲੂਮ ਹੁੰਦਾ ਹੈ ਕਿ ਸੁੰਦਰੀ ਲਿਖਣ ਦਾ ਪ੍ਰਯੋਜਨ ਸਾਹਿਤਿਕ ਨੁਕਤੇ ਤੋਂ ਦਿਲਚਸਪੀ ਲਈ ਇਕ ਨਾਵਲ ਲਿਖਣ ਦਾ ਨਹੀਂ ਸੀ,ਅਤੇ ਨਾ ਛਾਣ ਪੁਣ ਕੇ ਨਿਰਾ ਇਤਿਹਾਸ ਲਿਖਣ ਦਾ ਸੀ।”² ਜੇਕਰ ਉਦੇਸ਼ ਇਹ ਸੀ ਕਿ ਖਾਲਸੇ ਦੀ ਰੂਹ ਨੂੰ ਟੁੰਬਿਆ ਜਾਏ ਤਾਂ ਸੁੰਦਰੀ ਇਸ ਉਦੇਸ਼ ਵਿਚ ਪੂਰਨ ਸਫਲ ਸੀ। ਇਹ ਇਕ ਦਮ ਲੋਕ ਪ੍ਰਿਯ ਪੁਸਤਕ ਬਣ ਗਈ ਅਤੇ ਇਹ ਸਿੱਖਾਂ ਦੀ ਕਲਪਨਾ ਤੇ ਛਾ ਗਈ ਜਿਵੇਂ ਕਿ ਹੋਰ ਕੋਈ ਪੁਸਤਕ ਨਹੀਂ ਛਾ ਸਕੀ। ਕਿਸੇ ਹੋਰ ਪੰਜਾਬੀ ਪੁਸਤਕ ਨੇ ਇੰਨੀ ਲੋਕ ਪ੍ਰਿਯਤਾ ਪ੍ਰਾਪਤ ਨਹੀਂ ਕੀਤੀ। ਪਹਿਲੇ ਸੰਸਕਰਣ ਪਿਛੋਂ ਇਸ ਦੇ 34 ਸੰਸਕਰਣ ਛਪੇ ਅਤੇ ਇਹ ਦਸ ਲੱਖ ਵਿਕੀ ਹੈ।³ ਅਨੇਕ ਲੋਕ ਸੁੰਦਰੀ ਨੂੰ ਵਾਸਤਵਿਕ ਪਾਤਰ ਸਮਝਦੇ ਹਨ ਅਤੇ ਉਸ ਨੂੰ ਸ਼ਰਧਾ, ਕੁਰਬਾਨੀ ਅਤੇ ਦਲੇਰੀ ਦੀ ਮੂਰਤੀ ਮੰਨਦੇ ਹਨ। ਉਨ੍ਹਾਂ ਨੇ ਉਸ ਨੂੰ ਪਿਆਰ ਅਤੇ ਸਤਿਕਾਰ ਦਿੱਤਾ ਹੈ। ਜਦੋਂ ਉਹ ਸੰਕਟ ਵਿਚ ਫਸਦੀ ਸੀ ਤਾਂ ਲੋਕ ਹੰਝੂ ਵਗਾਂਦੇ ਸਨ ਅਤੇ ਉਸ ਦੇ ਬਚ ਨਿਕਲਣ ਤੇ ਖੁਸ਼ੀ ਪ੍ਰਗਟ ਕਰਦੇ ਸਨ। ਪੰਜਾਬ ਦੇ ਘਰ ਘਰ ਵਿਚ ਉਸ ਦੀ ਚਰਚਾ ਹੋਈ ਸੀ। ਕਈ ਲੋਕ ਉਸ ਦੀ ਬਹਾਦਰੀ ਤੋਂ ਪ੍ਰੇਰਨਾ ਲੈ ਕੇ ਖਾਲਸੇ ਸਜ ਗਏ। ਪੁਸਤਕ ਦੀ ਸਾਹਿਤਕ ਮਹੱਤਤਾ ਵੀ ਘਟ ਨਹੀਂ।

ਸੁੰਦਰੀ, ਪੰਜਾਬੀ ਸਾਹਿਤ ਦੇ ਸਰਘੀ ਵੇਲੇ ਦੇ ਦੁਮੇਲ ਤੇ ਚਮਕਦੀ ਪਹਿਲੀ ਲਾਲੀ ਹੈ। ਇਹ ਇਕ ਸੁਹਜ ਭਰੀ ਆਤਮਾ ਵਲੋਂ ਸਿਰਜੀ ਕਹਾਣੀ ਹੈ, ਜਿਸ ਆਤਮਾ ਨੇ ਕੁਰਬਾਨੀ ਅਤੇ ਮੁਸੀਬਤਾਂ ਦੇ ਮਿਸ਼ਰਣ ਵਿਚੋਂ

1. ਪਹਿਲੇ ਵਾਲਾ ਹਵਾਲਾ, ਪੰਨਾ 131-32।

2. ਪਹਿਲੇ ਵਾਲਾ ਹਵਾਲਾ, ਪੰਨਾ 134।

3. 2010 ਤਕ 42 ਵਾਰ ਛਾਪੀ ਜਾ ਚੁਕੀ ਹੈ।

ਆਸਥਾ ਅਤੇ ਸ਼ਰਧਾ ਦੀ ਦਿਗ ਵਿਜੈ ਦੀ ਝਲਕ ਦੇਖੀ ਹੈ ਅਤੇ ਜਿਸ ਨੇ ਸ਼ਾਬਦਿਕ ਵਾਦ ਦੀ ਰਾਗਾਤਮਕਤਾ ਦਾ ਅਨੁਭਵ ਕੀਤਾ ਹੈ। ਇਹ ਪੰਜਾਬੀ ਵਿਚ ਆਪਣੀ ਕਿਸਮ ਦੀ ਪਹਿਲੀ ਪੁਸਤਕ ਹੈ। ਇਸ ਦੁਆਰਾ ਪੰਜਾਬੀ ਲਿਖਤ ਵਿਚ ਸੁਹਜ ਭਾਵ ਅਤੇ ਸਫੁਰਤੀ ਦਾ ਪ੍ਰਵੇਸ਼ ਹੋਇਆ ਹੈ। ਇਸ ਦੁਆਰਾ ਪੰਜਾਬੀ ਦਾ ਪਿੜ ਵਿਸ਼ਾਲ ਹੋਇਆ ਹੈ ਅਤੇ ਏਸੇ ਦਾ ਸਦਕਾ ਅਣਗਿਣਤ ਪਾਠਕ ਤੇ ਲੇਖਕ ਉਤਪੰਨ ਹੋਏ ਹਨ।

ਇਸ ਪਿਛੋਂ ਹੋਰ ਦੋ ਨਾਵਲ ‘ਬਿਜੈ ਸਿੰਘ’ ਅਤੇ ‘ਸਤਵੰਤ ਕੌਰ’ ਉਪਰੋ-ਥਲੀ ਪ੍ਰਕਾਸ਼ਿਤ ਹੋਏ। ਇਨ੍ਹਾਂ ਦਾ ਪਿਛੋਕੜ ਵੀ ਸੁੰਦਰੀ ਵਾਂਗ ਉਹ ਹੀ ਕੁਰਬਾਨੀ ਤੇ ਸੰਘਰਸ਼ ਦਾ ਸਮਾਂ ਸੀ। ਵਿਉਂਤ ਪਹਿਲੇ ਵਾਲੀ ਹੀ ਸੀ। ਦੋਨਾਂ ਨਾਵਲਾਂ ਦਾ ਮੁੱਖ ਪਾਤਰ ਅਧਿਆਤਮਕ ਈਮਾਨਦਾਰੀ ਵਾਲਾ ਕੇਂਦਰੀ ਪਾਤਰ ਹੈ ਅਤੇ ਉਸ ਦੁਆਰਾ ਸਮੁੱਚੀ ਕੌਮ ਦੇ ਵਿਚਾਰ, ਪ੍ਰੇਰਨਾ, ਸਰੋਤ ਅਤੇ ਜੀਵਨ ਜਾਚ ਨੂੰ ਦਰਸਾਇਆ ਗਿਆ ਹੈ। ਸੁੰਦਰੀ ਵਾਂਗ ਬਿਜੈ ਸਿੰਘ ਇਸ ਨਾਂ ਦੇ ਨਾਵਲ ਦਾ ਇਕ ਆਦਰਸ਼ਕ ਮੁੱਖ ਪਾਤਰ ਹੈ। ਉਹਦੀ ਸ਼ਰਧਾ ਪਕੀ ਸੀ ਜਿਹੜੀ ਅਨੇਕ ਮੁਸੀਬਤਾਂ ਵਿਚੋਂ ਵੀ ਨਹੀਂ ਡੋਲਦੀ। ਉਸ ਨੂੰ ਬਹੁਤ ਲਾਲਚ ਦਿਤੇ ਗਏ। ਸਬ ਵਿਚੋਂ ਇਕ ਤੋਂ ਵਡਾ ਲਾਲਚ ਜਿਸਦਾ ਉਸਨੂੰ ਸਾਹਮਨਾ ਕਰਨਾ ਪਿਆ ਉਹ ਇਹ ਸੀ ਕਿ ਲਾਹੌਰ ਦੇ ਸੂਬੇਦਾਰ ਦੀ ਬੇਵਾ, ਕੈਦ ਦੇ ਸਮੇਂ, ਉਸ ਉਤੇ ਮੋਹਿਤ ਹੋ ਗਈ ਪਰੰਤੂ ਬਿਜੈ ਸਿੰਘ ਅਡੋਲ ਰਿਹਾ। ਸੁੰਦਰੀ ਨੂੰ ਵੀ ਮੁਗਲ ਸਰਦਾਰ ਵਲੋਂ ਏਸੇ ਤਰ੍ਹਾਂ ਲਾਲਚ ਦਿੱਤਾ ਗਿਆ ਸੀ ਪਰੰਤੂ ਉਹ ਇਸ ਲਾਲਚ ਵਿਚ ਨਾ ਫਸੀ ਅਤੇ ਉਸ ਨੇ ਨਾ ਹੀ ਆਪਣੀ ਇੱਜ਼ਤ ਨੂੰ ਦਾਗ ਲੱਗਣ ਦਿੱਤਾ ਅਤੇ ਨਾ ਹੀ ਧਰਮ ਭੰਗ ਹੋਣ ਦਿੱਤਾ। ਬਿਜੈ ਸਿੰਘ ਨੇ ਬੇਗਮ ਦੀ ਇਹ ਪੇਸ਼ਕਸ਼ ਠੁਕਰਾ ਦਿੱਤੀ ਕਿ ਉਸ ਨਾਲ ਵਿਆਹ ਕਰ ਲਵੇ, ਭਾਵੇਂ ਬੇਗਮ ਵਲੋਂ ਇਸਲਾਮ ਕਬੂਲ ਕਰਨ ਦੀ ਪਾਬੰਦੀ ਵੀ ਇਸ ਲਈ ਲਾਜ਼ਮੀ ਨਹੀਂ ਸੀ ਰਖੀ ਗਈ। ਸੁੰਦਰੀ ਵਾਂਗ ਹੀ ਬਿਜੈ ਸਿੰਘ ਲੜਾਈ ਵਿਚ ਖਾਧੇ ਛੱਟ ਕਾਰਨ ਸੁਰਗਵਾਸ ਹੋ ਜਾਂਦਾ ਹੈ।

ਬਿਜੈ ਸਿੰਘ ਲਾਹੌਰ ਦੇ ਇਕ ਖਤਰੀ ਦਾ ਪੁੱਤਰ ਸੀ ਅਤੇ ਜਨਮ ਉਪਰੰਤ ਉਸ ਦਾ ਨਾਂ ਰਾਮ ਲਾਲ ਰੱਖਿਆ ਗਿਆ ਸੀ। ਸਿੱਖ ਯੋਧਿਆਂ ਦੀ ਬਹਾਦਰੀ ਤੋਂ ਪ੍ਰੇਰਨਾ ਲੈ ਕੇ ਉਸ ਅੰਮ੍ਰਿਤ ਛੱਕ ਲਿਆ ਅਤੇ ਇਸ

ਤਰ੍ਹਾਂ ਇਕ ਨਵੇਂ ਪੰਥ ਵਿਚ ਸ਼ਾਮਲ ਹੋ ਗਿਆ ਤੇ ਉਸ ਦਾ ਨਾਮ ਬਿਜੈ ਸਿੰਘ ਰਖਿਆ ਗਿਆ। ਇਸ ਕਾਰਨ ਉਸ ਦਾ ਪਿਉ ਉਸ ਨਾਲ ਨਾਰਾਜ਼ ਹੋ ਗਿਆ ਅਤੇ ਸਾਰਾ ਟੱਬਰ ਉਸ ਬਾਰੇ ਫਿਕਰਮੰਦ ਰਹਿੰਦਾ ਸੀ। ਇਸ ਕਾਰਨ ਉਸ ਨੂੰ ਆਪਣੀ ਗ੍ਰਹਿਣੀ ਸੁਸ਼ੀਲ ਕੌਰ ਅਤੇ ਛੇ ਸਾਲਾ ਪੁੱਤਰ ਵਰਿਆਮ ਸਿੰਘ ਸਮੇਤ ਘਰ ਬਾਰ ਨੂੰ ਤਿਆਗਣਾ ਪਿਆ। ਸਿਖ ਧਰਮ ਵਿਚ ਆਣ ਤੋਂ ਬਾਅਦ ਉਸ ਵਾਸਤੇ ਸਵਾਏ ਜੰਗਲ ਦੇ ਹੋਰ ਕੋਈ ਸੁਰਖਿਅਤ ਥਾਂ ਰਹਿਣ ਵਾਸਤੇ ਨਹੀਂ ਸੀ ਰਹੀ। ਜੰਗਲ ਵਿਚ ਉਸ ਦੇ ਖਾਨਦਾਨੀ ਪ੍ਰੇਰਿਤ ਨੇ ਉਸ ਉਤੇ ਤਾੜਵੀਂ ਨਜ਼ਰ ਰੱਖੀ। ਪਹਿਲੀ ਵਾਰ ਜਦੋਂ ਸਰਕਾਰੀ ਫੌਜੀ ਉਸ ਨੂੰ ਫੜਨ ਆਏ ਤਾਂ ਉਹ ਅਸਫ਼ਲ ਰਹੇ ਪਰੰਤੂ ਦੂਜੇ ਹਮਲੇ ਵਿਚ ਬਿਜੈ ਸਿੰਘ ਅਤੇ ਉਸ ਦਾ ਟੱਬਰ ਉਨ੍ਹਾਂ ਦੇ ਅੜਿਕੇ ਚੜ੍ਹ ਗਿਆ। ਉਨ੍ਹਾਂ ਨੂੰ ਕੈਦੀ ਬਣਾ ਕੇ ਨਵਾਬ ਦੇ ਹਜ਼ੂਰ ਪੇਸ਼ ਕੀਤਾ ਗਿਆ ਜਿਸ ਨੇ ਇਹ ਹੁਕਮ ਦਿਤਾ ਕਿ ਬਿਜੈ ਸਿੰਘ ਨੂੰ ਕੈਦਖਾਨੇ ਵਿਚ ਘੱਲਿਆ ਜਾਏ ਅਤੇ ਉਸ ਦੀ ਘਰ ਵਾਲੀ ਤੇ ਪੁੱਤਰ ਨੂੰ ਸ਼ਾਹੀ ਮਹੱਲ ਵਿਚ ਰੱਖਿਆ ਜਾਏ।

ਇਸ ਗੱਲ ਦਾ ਟਿੱਲ ਲਾਇਆ ਗਿਆ ਕਿ ਬਿਜੈ ਸਿੰਘ ਇਸਲਾਮ ਕਬੂਲ ਕਰ ਲਵੇ ਅਤੇ ਸੁਸ਼ੀਲ ਕੌਰ ਨੂੰ ਬੇਗਮ ਬਣਾਕੇ ਸ਼ਾਹੀ ਹੋਰਮ ਵਿਚ ਦਾਖਲ ਹੋਣਾ ਮੰਨ ਲਵੇ ਪਰ ਵਿਰੋਧੀਆਂ ਦੇ ਸਾਰੇ ਯਤਨ ਅਸਫ਼ਲ ਰਹੇ। ਬਿਜੈ ਸਿੰਘ ਨੂੰ ਤਾਂ ਮੁਸਲਿਮ ਸੂਫੀ ਸਾਬਰ ਸ਼ਾਹ ਦੇ ਦਖਲ ਦੇਣ ਤੇ ਛੱਡ ਦਿੱਤਾ ਗਿਆ, ਪਰ ਸੁਸ਼ੀਲ ਕੌਰ ਤੇ ਉਸਦੇ ਪੁੱਤਰ ਨੂੰ ਲਾਹੌਰ ਨਜ਼ਰਬੰਦੀ ਕੈਦ ਵਿਚ ਭੇਜਿਆ ਗਿਆ। ਸੂਬੇ ਦੇ ਗਵਰਨਰ ਮੀਰ ਮੰਨੂ ਦੇ ਜ਼ਾਤੀ ਤੌਰ ਤੇ ਦਖਲ ਦੇਣ ਦੇ ਕਾਰਨ ਸੁਸ਼ੀਲ ਕੌਰ, ਦੂਜੇ ਬੰਦੀਜ਼ਾਂ ਵਾਂਗ, ਮੌਤ ਦੇ ਘਾਟ ਨਾ ਉਤਾਰੀ ਗਈ। ਗਵਰਨਰ ਉਸ ਨਾਲ ਨਿਕਾਹ ਕਰਾਉਣਾ ਚਾਹੁੰਦਾ ਸੀ ਪਰੰਤੂ ਗਵਰਨਰ ਦੀ ਬੇਗਮ, ਮੁਰਾਦ ਬੇਗਮ, ਜੋ ਕਿ ਆਪ ਮਹੱਤਤਾ ਪੂਰਨ ਇਤਿਹਾਸਕ ਪਾਤਰ ਸੀ, ਨੇ ਉਸਨੂੰ ਬਚਾਅ ਲਿਆ। ਜਦੋਂ ਉਸ ਦਾ ਘਰ ਵਾਲਾ ਸਿੱਖਾਂ ਨਾਲ ਲੜਦਾ ਇਕ ਲੜਾਈ ਵਿਚ ਮਾਰਿਆ ਗਿਆ ਤਾਂ ਉਸ ਲਾਹੌਰ ਦੀ ਸੂਬੇਦਾਰੀ ਆਪ ਸੰਭਾਲ ਲਈ ਅਤੇ ਆਪਣੇ ਇਸ ਅਹੁਦੇ ਦੀ ਤਸਦੀਕ ਅਹਿਮਦ ਸ਼ਾਹ ਦੁਰਾਨੀ ਤੋਂ ਪ੍ਰਾਪਤ ਕਰ

ਲਈ। ਕਹਾਣੀ ਅਨੁਸਾਰ ਜਿਹੜੀ ਗਵਰਨਰੀ ਉਸ ਨੂੰ ਮਿਲੀ, ਉਹ ਸੁਸ਼ੀਲ ਕੌਰ ਦੀਆਂ ਅਸੀਸਾਂ ਕਾਰਨ ਸੀ ਜਿਹੜੀਆਂ ਕਿ ਉਸ ਨੇ ਬੇਗਮ ਦੇ ਅਹਿਸਾਨ ਵਜੋਂ ਦਿੱਤੀਆਂ ਸਨ।

ਲੜਾਈ ਵਿਚ ਜ਼ਖ਼ਮੀ ਹੋਣ ਪਿਛੋਂ ਬਿਜੈ ਸਿੰਘ ਨੂੰ ਫਿਰ ਬੰਦੀ ਬਣਾ ਕੇ ਪਹਿਰੇ ਵਿਚ ਲਾਹੌਰ ਭੇਜਿਆ ਗਿਆ। ਏਥੇ ਉਹ ਮੁਰਾਦ ਬੇਗਮ ਨੂੰ ਮਿਲਿਆ ਜਿਹੜੀ ਉਸ ਉਤੇ ਮੋਹਿਤ ਹੋ ਗਈ। ਉਸ ਨੇ ਸਾਜਿਸ਼ ਕਰਕੇ ਸੁਸ਼ੀਲ ਕੌਰ ਤੇ ਉਸ ਦੇ ਪੁੱਤਰ ਨੂੰ ਕੈਦ ਕਰ ਲਿਆ। ਉਨ੍ਹਾਂ ਤੋਂ ਛੁਟਕਾਰਾ ਪਾਣ ਲਈ ਉਨ੍ਹਾਂ ਨੂੰ ਦਰਿਆ ਵਿਚ ਡਬੋ ਕੇ ਮਾਰਿਆ ਜਾਣਾ ਸੀ ਪਰ ਅਜਿਹਾ ਕਰਨ ਵਾਲੇ ਨੌਕਰ ਨੇ ਉਨ੍ਹਾਂ ਨੂੰ ਕਿਲ੍ਹੇ ਤੋਂ ਥੋੜ੍ਹੀ ਦੂਰ ਤੇ ਛੱਡ ਦਿੱਤਾ ਤੇ ਇਹ ਗੱਲ ਆਖ ਦਿੱਤੀ ਕਿ ਉਨ੍ਹਾਂ ਨੂੰ ਪਾਰ ਬੁਲਾ (ਮਾਰ) ਦਿੱਤਾ ਗਿਆ ਹੈ। ਖੁਫੀਆ ਬਿਜਲਾ ਸਿੰਘ ਉਸ ਵੇਲੇ ਉਥੇ ਮੌਜੂਦ ਸੀ, ਉਹ ਉਨ੍ਹਾਂ ਦੀ ਮਦਦ ਤੇ ਪਹੁੰਚਿਆ ਅਤੇ ਉਨ੍ਹਾਂ ਨੂੰ ਸਰਦਾਰ ਕਰੋੜਾ ਸਿੰਘ ਦੇ ਜੱਥੇ ਦੇ ਹਵਾਲੇ ਕਰ ਦਿੱਤਾ ਜਿਸ ਦਾ ਬਿਜੈ ਸਿੰਘ ਆਪ ਮੈਂਬਰ ਸੀ। ਮਾਂ ਪੁੱਤ ਮੁੜ ਅਰੋਗ ਹੋ ਗਏ। ਜੱਥੇ ਵਾਲਿਆਂ ਹੁਣ ਇਹ ਵਿਉਂਤ ਬਣਾਈ ਕਿ ਮੁਰਾਦ ਬੇਗਮ ਵਿਰੁੱਧ ਲੜਾਈ ਕਰਕੇ ਬਿਜੈ ਸਿੰਘ ਦੀ ਮੁਕਤੀ ਕਰਾਈ ਜਾਏ।

ਜੱਥੇ ਦਾ ਮਨੋਰਥ ਪੂਰਾ ਹੋ ਗਿਆ ਪਰ ਬਿਜੈ ਸਿੰਘ ਜਲੰਧਰ ਦੇ ਗਵਰਨਰ ਨਾਸੀਰ-ਉ-ਦੀਨ ਵਿਰੁੱਧ ਲੜਦਾ ਹੋਇਆ ਬੁਰੀ ਤਰ੍ਹਾਂ ਫੱਟੜ ਹੋ ਗਿਆ ਅਤੇ ਜਦੋਂ ਉਸ ਨੂੰ ਕੈਪ ਵਿਚ ਲਿਆਂਦਾ ਗਿਆ ਤਾਂ ਉਸ ਦੇ ਜ਼ਖ਼ਮਾਂ 'ਚੋਂ ਬਹੁਤ ਲਹੂ ਵਗਿਆ। ਉਸ ਦੀ ਜਾਨ ਬਚਾਉਣ ਦੀ ਬੜੀ ਕੋਸ਼ਿਸ਼ ਕੀਤੀ ਗਈ ਪਰ ਉਹ ਗੁਰੂ ਦੇ ਨਾਂ ਦਾ ਸਿਮਰਨ ਕਰਦਾ ਹੋਇਆ ਕਾਲਵਸ ਹੋ ਗਿਆ। ਉਸ ਦੇ ਕਾਲਵਸ ਹੋਣ ਦੇ ਥੋੜ੍ਹੀ ਦੇਰ ਬਾਅਦ ਸੁਸ਼ੀਲ ਕੌਰ ਵੀ ਚਲਾਣਾ ਕਰ ਗਈ। ਬਿਜੈ ਸਿੰਘ ਦਾ ਬੇਟਾ ਬੜਾ ਸੂਰਮਾ ਸਿਪਾਹੀ ਬਣ ਨਿਕਲਿਆ। ਕਰੋੜਾ ਸਿੰਘ ਨੇ ਉਸ ਨੂੰ ਬੱਚਿਆਂ ਵਾਂਗ ਪਾਲਿਆ ਅਤੇ ਪੰਥ ਦਾ ਇਕ ਲਾਲ ਪੈਦਾ ਕੀਤਾ, ਜਿਸ ਦਾ ਜੀਵਨ ਨਾਮ ਵਿਚ ਪਵਿੱਤ੍ਰ ਤੇ ਉੱਚਾ ਹੋਇਆ ਤੇ ਪੰਥ ਸੇਵਾ ਵਿਚ ਸਫ਼ਲਿਆ।”¹

1. ਬਿਜੈ ਸਿੰਘ, 1961, ਸੰਸਕਰਣ, ਪੰਨਾ 175.

‘ਸਤਵੰਤ ਕੌਰ’ ਨਾਵਲ ਨੂੰ ਦੋ ਹਿੱਸਿਆਂ ਵਿਚ ਪ੍ਰਕਾਸ਼ਿਤ ਕੀਤਾ ਗਿਆ। ਪਹਿਲਾ ਭਾਗ ਲੜੀ ਵਾਰ “ਖਾਲਸਾ ਸਮਾਚਾਰ” ਵਿਚ 1900 ਵਿਚ ਛਾਪਿਆ ਗਿਆ ਤੇ ਦੂਸਰਾ 1927 ਵਿਚ ਪ੍ਰਕਾਸ਼ਿਤ ਹੋਇਆ।¹ ਇਹ ਸਤਿਵੰਤ ਕੌਰ ਦੀ ਕਾਬਲ ਤੋਂ ਦੇਸ਼ ਵਾਪਸੀ ਦੀ ਦਰਦਨਾਕ ਕਹਾਣੀ ਹੈ। ਸਤਿਵੰਤ ਕੌਰ ਨੂੰ ਅਹਿਮਦ ਸ਼ਾਹ ਦੁਰਾਨੀ ਦੇ ਫੌਜੀ ਹਮਲੇ ਸਮੇਂ ਮੁਸਲਮਾਨ ਪਿੰਡ ਖੰਨਾ ਤੋਂ ਬੰਦੀ ਬਣਾ ਕੇ ਦੂਜੇ ਬੰਦੀਆਂ ਨਾਲ ਕਾਬਲ ਲੈ ਗਏ ਸਨ। ਅਫ਼ਗਾਨਿਸਤਾਨ ਦੀ ਰਾਜਧਾਨੀ ਵਿਚ ਰਹਿਣ ਸਮੇਂ ਉਸ ਨੂੰ ਅਨੇਕਾਂ ਲੂੰ ਕੰਡੇ ਕਰਨ ਵਾਲੀਆਂ ਖਤਰਨਾਕ ਮੁਸੀਬਤਾਂ ਵਿਚੋਂ ਲੰਘਣਾ ਪਿਆ। ਪਰੰਤੂ ਉਹ ਆਪਣੀ ਆਤਮਾ ਅਤੇ ਸਰੀਰ ਦੋਨਾਂ ਨੂੰ ਅਰੋਗ ਬਚਾ ਸਕੀ।

ਕਾਬਲ ਵਿਖੇ ਇਕ ਹੋਰ ਅਫ਼ਗਾਨ ਅਮੀਰ ਨੇ ਉਸ ਨੂੰ ਉਧਾਲਣ (Kidnapper) ਵਾਲੇ ਤੋਂ ਖਰੀਦ ਲਿਆ। ਅਮੀਰ ਦੇ ਟੱਬਰ ਵਿਚੋਂ ਉਸ ਦੀ ਘਰ ਵਾਲੀ ਫ਼ਾਤਮਾ ਉਸ ਦੀ ਹਮਦਰਦਨ ਬਣ ਗਈ ਅਤੇ ਅਮੀਰਜ਼ਾਦਾ ਵੀ ਉਸ ਵੱਲ ਪ੍ਰੇਰਿਆ ਗਿਆ। ਇਸ ਤਰ੍ਹਾਂ ਉਹ ਅਮੀਰ ਦੀ ਹਵਸ ਦਾ ਸ਼ਿਕਾਰ ਹੋਣੇ ਬਚ ਗਈ। ਫ਼ਾਤਮਾ ਉਸ ਦੀ ਅਹਿਸਾਨਮੰਦ ਸੀ ਕਿਉਂਕਿ ਇਕ ਦਿਨ ਸਤਵੰਤ ਕੌਰ ਨੇ ਇਸ ਨੂੰ ਉਸ ਦੇ ਸਰਾਬੀ ਖਾਵੰਦ ਦੇ ਹੱਥ-ਕੰਡਿਆਂ ਤੋਂ ਬਚਾਇਆ ਸੀ। ਅਮੀਰ ਨੇ ਆਪ ਕੋਈ ਗੰਭੀਰ ਅਪਰਾਧ ਕੀਤਾ ਹੋਇਆ ਸੀ ਅਤੇ ਸਰਕਾਰੀ ਹੁਕਮ ਅਨੁਸਾਰ ਉਸ ਨੂੰ ਮੌਤ ਦੀ ਸਜ਼ਾ ਦਿੱਤੀ ਗਈ। ਸਤਵੰਤ ਕੌਰ ਨੇ ਆਪਣੀ ਮਾਲਕਨ ਤੇ ਇਕ ਅਹਿਸਾਨ ਹੋਰ ਕੀਤਾ ਤੇ ਉਸ ਦੇ ਘਰ ਵਾਲੇ ਦੀ ਜਾਨ ਕਿਸੇ ਵਿਉਂਤ ਨਾਲ ਬਚਾਅ ਲਈ। ਫ਼ਾਤਮਾ ਦਾ ਭੇਸ ਧਾਰ ਕੇ ਉਹ ਅਫ਼ਗਾਨਿਸਤਾਨ ਅਮੀਰ ਨੂੰ ਕੈਦ ਵਿਚ ਮਿਲਣ ਲਈ ਡੋਲੀ ਵਿਚ ਚੜ੍ਹ ਕੇ ਗਈ ਅਤੇ ਉਸੇ ਡੋਲੀ ਵਿਚ ਅਮੀਰ ਨੂੰ ਬਾਹਰ ਭੇਜ ਕੇ ਉਸ ਦੀ ਥਾਂ ਤੇ ਬੈਠ ਗਈ। ਇਸ ਧੌਖੇ ਦਾ ਪਤਾ ਅਗਲੇ ਦਿਨ ਲੱਗਾ ਜਦੋਂ ਕੈਦੀ ਨੂੰ ਫ਼ਾਂਸੀ ਦਿੱਤੀ ਜਾਣੀ ਸੀ।

ਸਤਵੰਤ ਕੌਰ ਨੂੰ ਮਾਫ਼ੀ ਮਿਲੀ। ਜਦੋਂ ਅਮੀਰ (ਜਿਹੜਾ ਕਿ ਸੰਭਵ ਹੈ ਅਹਿਮਦ ਸ਼ਾਹ ਦੁਰਾਨੀ ਹੀ ਸੀ) ਤੱਕ ਇਹ ਕਹਾਣੀ ਪੁੱਜੀ ਤਾਂ ਉਹ

1. ਬਾਦ ਵਿਚ ਦੋਵੇਂ ਭਾਗ ਮਿਲਾਕੇ ਇਕ ਪੁਸਤਕ ਦੇ ਆਕਾਰ ਵਿਚ ਛੱਪਿਆ ਤੇ ਹੁਣ ਤਕ ਛਪ ਰਿਹਾ ਹੈ।

ਸਤਵੰਤ ਕੌਰ ਦੀ ਬਹਾਦਰੀ ਨੂੰ ਮਨ ਗਿਆ। ਸਤਵੰਤ ਕੌਰ ਦੇ ਕਹਿਣ ਤੇ ਅਫ਼ਗਾਨ ਅਮੀਰ ਨੂੰ ਮੁਆਫ਼ੀ ਮਿਲੀ, ਪਰ ਸਤਵੰਤ ਕੌਰ ਨੂੰ ਹਿੰਦੁਸਤਾਨ ਵਿਚ ਉਸਦੇ ਆਪਣੇ ਪਿੰਡ ਖੰਨਾ ਭੇਜਣ ਦੀ ਥਾਂ ਅਮੀਰ ਨੇ ਇਹ ਜ਼ਿਦ ਕੀਤੀ ਕਿ ਉਹ ਉਸ ਦੇ ਸ਼ਾਹੀ ਹਰਮ ਵਿਚ ਬੇਗਮ ਬਣਕੇ ਰਵੇ। ਸ਼ਾਹੀ ਮਹੱਲ ਦੇ ਜਿਸ ਭਾਗ ਵਿਚ ਉਸ ਨੂੰ ਰੱਖਿਆ ਗਿਆ ਉਸ ਨੂੰ ਅੱਗ ਲੱਗ ਗਈ ਅਤੇ ਇਸ ਤਰ੍ਹਾਂ ਉਸ ਨੂੰ ਫ਼ਰਾਰ ਹੋਣ ਦਾ ਮੌਕਾ ਮਿਲ ਗਿਆ। ਫ਼ਾਤਮਾ ਨੇ ਬੜੀ ਖੁਸ਼ੀ ਨਾਲ ਉਸ ਨੂੰ ਆਪਣੇ ਘਰ ਵਿਚ ਸ਼ਰਣ ਦਿੱਤੀ। ਘਰ ਵਿਚ ਇਕ ਪੁਰਾਣੀ ਸੁਰੰਗ ਸੀ। ਇਸੇ ਰਾਹੀਂ ਉਸ ਨੇ ਸ਼ਹਿਰ ਦੇ ਇੱਕ ਹਿੰਦੂ ਟੱਬਰ ਨਾਲ ਮੇਲ ਜੋਲ ਬਣਾ ਲਿਆ। ਆਖ਼ਿਰ ਉਹ ਇਕ ਲੜਕੇ ਦਾ ਭੇਸ ਬਣਾ ਕੇ ਉਸ ਹਿੰਦੂ ਟੱਬਰ ਦੇ ਮੁੱਖੀਏ ਲੱਧਾ ਸਿੰਘ ਦੇ ਟੋਲੇ ਵਿਚ ਸ਼ਾਮਲ ਹੋ ਗਈ ਜੋ ਕਿ ਪੰਜਾਬ ਆ ਰਿਹਾ ਸੀ।

ਹਾਲੇ ਇਹ ਲੋਕ ਕਾਬਲ ਤੋਂ ਦੋ ਪੜਾਅ ਹੀ ਅੱਗੇ ਆਏ ਸਨ ਕਿ ਅਫ਼ਗਾਨ ਫ਼ੌਜੀਆਂ ਦੀ ਇਕ ਟੋਲੀ ਨੇ ਇਨ੍ਹਾਂ ਨੂੰ ਰੋਕ ਲਿਆ। ਇਹ ਫ਼ੌਜੀ ਟੋਲੀ ਸਰਕਾਰੀ ਖਜ਼ਾਨੇ ਵਿਚੋਂ ਗੁੰਮ ਹੋਏ ਲਾਲ ਦੀ ਭਾਲ ਕਰ ਰਹੀ ਸੀ। ਇਸ ਫ਼ੌਜੀ ਟੋਲੀ ਦਾ ਸਰਦਾਰ ਆਗਾ ਖਾਨ, ਅਸਲ ਵਿਚ, ਕਿਸੇ ਸਿੱਖ ਜੱਥੇਦਾਰ (ਸਰਦਾਰ) ਦਾ ਪੁੱਤਰ ਸੀ ਅਤੇ ਜਦੋਂ ਨਾਦਰ ਸ਼ਾਹ ਨੇ ਭਾਰਤ ਨੂੰ ਲੁੱਟਣ ਲਈ ਹਮਲਾ ਕੀਤਾ ਸੀ ਤਾਂ ਉਸ ਸਮੇਂ ਇਸ ਨੂੰ ਬਚਪਣੇ ਵਿਚ ਹੀ ਕੋਈ ਚੁੱਕ ਕੇ ਲੈ ਗਿਆ ਸੀ। ਇਸ ਦੇ ਨਾਲ ਹੀ ਇਸ ਦੀ ਮਾਂ ਅਤੇ ਇਕ ਟਹਿਲਣ ਵੀ ਉਧਾਲੀਆਂ ਗਈਆਂ ਸਨ। ਮਾਂ ਨੂੰ ਤਾਂ ਮਾਰ ਦਿਤਾ ਕਿਉਂਕਿ ਉਸ ਨੇ ਅਫ਼ਗਾਨ ਸਰਦਾਰ ਨਾਲ ਸ਼ਾਦੀ ਕਰਨ ਤੋਂ ਇਨਕਾਰ ਕਰ ਦਿਤਾ ਸੀ ਪਰ ਬੱਚੇ ਨੂੰ ਗੋਦੀ ਲੈਕੇ ਅਫ਼ਗਾਨ ਫ਼ੌਜੀ ਪਾਲਕ ਬਣ ਗਿਆ ਸੀ। ਵੱਡਾ ਹੋਣ ਤੇ ਉਸ ਨੂੰ ਆਪਣੀ ਮਾਂ ਦੀ ਟਹਿਲਣ ਤੋਂ ਸਾਰੇ ਸਮਾਚਾਰ ਦਾ ਪੱਤਾ ਲੱਗ ਗਿਆ ਸੀ।

ਹੁਣ ਉਸ ਅਫ਼ਗਾਨ ਫ਼ੌਜੀ ਆਗਾ ਖਾਨ ਨੇ ਫ਼ੌਜੀ ਟੋਲੀ ਤੋਂ ਅੱਲਗ ਹੋ ਕੇ, ਸਤਵੰਤ ਕੌਰ ਨਾਲ, ਜਿਸਨੇ ਕਿ ਮੁੰਡੇ ਦੇ ਭੇਸ ਵਿਚ ਆਪਣਾ ਨਾਂ ਜਸਵੰਤ ਸਿੰਘ ਰੱਖਿਆ ਹੋਇਆ ਸੀ, ਆਪਣੀ ਨੌਕਰਾਣੀ ਸਮੇਤ ਭਾਰਤ ਵਾਪਸ ਪਰਤ ਆਇਆ। ਸਾਰੇ ਸੁੱਖ ਸ਼ਾਂਤੀ ਨਾਲ ਅੰਮ੍ਰਿਤਸਰ ਪਹੁੰਚ ਗਏ। ਅਫ਼ਗਾਨ

ਆਗਾ ਖਾਂ ਨੇ ਮੁੜ ਆਪਣੇ ਵੱਡਕਿਆਂ ਦੇ ਧਰਮ ਵਿਚ ਪ੍ਰਵੇਸ਼ ਕੀਤਾ ਅਤੇ ਉਸ ਦਾ ਨਾਂ ਅਲੰਭਾ ਸਿੰਘ ਰੱਖਿਆ ਗਿਆ। ਉਸਨੇ ਇਸ ਗੱਲ ਦੀ ਸਹੁੰ ਖਾਧੀ ਕਿ ਉਹ ਆਪਣੇ ਸਾਥੀਆਂ ਨਾਲ ਰਲ ਕੇ ਮੁਗਲਾਂ ਦੇ ਜ਼ੁਲਮ ਵਿਰੁਧ ਘੋਲ ਕਰੇਗਾ। ਸਤਵੰਤ ਕੌਰ ਨੇ ਫ਼ੈਸਲਾ ਕੀਤਾ ਕਿ ਉਹ ਆਪਣਾ ਬਾਕੀ ਦਾ ਜੀਵਨ ਪੰਥ ਦੀ ਸੇਵਾ ਵਿਚ ਗੁਜ਼ਾਰੇਗੀ। ਨੌਕਰਾਣੀ ਨੇ ਵੀ ਅੰਮ੍ਰਿਤ ਛੱਕ ਲਿਆ ਤੇ ਉਸਦਾ ਨਾਂ ਤੇਜ ਕੌਰ ਰੱਖਿਆ ਗਿਆ। ਉਸਨੇ ਵੀ ਖਾਲਸਾ ਦੀ ਸੇਵਾ ਕਰਨ ਦਾ ਪ੍ਰਣ ਲਿਆ। ਆਗਾ ਖ਼ਾਨ, ਜਿਹੜਾ ਹੁਣ ਅਲੰਭਾ ਸਿੰਘ ਬਣ ਚੁਕਾ ਸੀ, ਨੇ ਆਪਣੀ ਭੈਣ ਨੂੰ ਵੀ ਲਭ ਲਿਆ। ਸਤਵੰਤ ਕੌਰ ਖੰਨਾ ਪਿੰਡ ਜਾਕੇ ਆਪਣੇ ਮਾਤਾ-ਪਿਤਾ ਨੂੰ ਮਿਲੀ। ਫ਼ਾਤਮਾ ਆਪਣੇ ਖਾਵੰਦ ਦੀ ਖੋਜ ਕਰਦੀ ਪੰਜਾਬ ਪਹੁੰਚੀ। ਉਸਦਾ ਘਰ ਵਾਲਾ ਸਿੱਖਾਂ ਵਿਰੁਧ ਅਹਿਮਦ ਸ਼ਾਹ ਦੂਰਾਨੀ ਦੀ ਕਿਸੇ ਲੜਾਈ ਵਿਚ ਗ੍ਰਿਫ਼ਤਾਰ ਕੀਤਾ ਜਾ ਚੁਕਾ ਸੀ। ਫ਼ਾਤਮਾ ਸਤਵੰਤ ਕੌਰ ਨੂੰ ਮਿਲੀ, ਉਸ ਵੀ ਅੰਮ੍ਰਿਤ ਛੱਕ ਲਿਆ ਅਤੇ ਧਰਮ ਕਾਰਜ ਵਿਚ ਹਥਿਆਰਬੰਦ ਹੋ ਕੇ ਪੰਥ ਸੇਵਾ ਵਿਚ ਜੁੱਟ ਗਈ।

-:-

ਇਹਨਾਂ ਨਾਵਲਾਂ ਦੇ ਤਿੰਨ ਮੁੱਖੀ ਆਦਰਸ਼ਕ ਪਾਤਰਾਂ ਵਿਚੋਂ ਕੇਵਲ ਸਤਵੰਤ ਕੌਰ ਹੀ ਲੜਾਈ ਭੜਾਈ ਦੇ ਝੱਖੜ ਵਿਚੋਂ ਸੁਰਖਿਅਤ ਨਿਕਲ ਸਕੀ। ਪਰੰਤੂ ਤਿੰਨਾਂ ਪਾਤਰਾਂ ਵਿਚ ਸਾਨੂੰ ਢੰਗ ਨਾਲ ਹਾਂ-ਪੱਖੀ ਅਤੇ ਨਿਰੰਤਰਤਾ ਦੇ ਭਾਵ ਨੂੰ ਦਰਸਾਇਆ ਗਿਆ ਹੈ। ਇਹ ਇਤਿਹਾਸਕ ਤ੍ਰੈ ਨਾਵਲੀ ਪੰਜਾਬੀਆਂ ਦੀ ਰੁਝਾਰੂ ਤਬੀਅਤ, ਅਜ਼ਾਦੀ ਲਈ ਪਿਆਰ ਅਤੇ ਲੋਕ ਉਤਰੀ ਭਾਵਨਾ ਦੀ ਪ੍ਰਤੀਕ ਹੋ ਨਿਬੜੀ ਹੈ। ਇਸ ਦ੍ਰਿਸ਼ਟੀ ਤੋਂ ਇਹ ਆਖਿਆ ਜਾ ਸਕਦਾ ਹੈ ਕਿ ਇਨ੍ਹਾਂ ਨਾਵਲਾਂ ਨੇ ਲੋਕਾਂ ਨੂੰ ਦੇਸ਼ ਪਿਆਰ ਵਲ ਪ੍ਰੇਰਿਆ। ਇਨ੍ਹਾਂ ਦੁਆਰਾ ਪੰਜਾਬੀ ਭਾਸ਼ਾ ਦਾ ਸਭ ਤੋਂ ਵਧੀਕ ਵਾਧਾ ਹੋਇਆ। ਇਨ੍ਹਾਂ ਰਚਨਾਵਾਂ ਦੁਆਰਾ ਪੰਜਾਬੀ ਨੂੰ ਅਸਾਧਾਰਣ ਪ੍ਰਵਾਹਸ਼ੀਲ ਸ਼ੈਲੀ ਅਤੇ ਭਾਵਾਂ ਦੀ ਸੂਖਮਤਾ ਮਿਲੀ। ਭਾਵੇਂ ਤਿੰਨਾਂ ਨਾਵਲਾਂ ਵਿਚ ਵਿਸ਼ੇ ਅਤੇ ਉਦੇਸ਼ ਦੀ ਏਕਤਾ ਮਿਲਦੀ ਹੈ, ਪ੍ਰੰਤੂ ਹਰ ਇਕ ਨਾਵਲ ਦੀ ਆਪਣੀ ਵਿਲੱਖਣਤਾ ਹੈ। ਬਿਜੈ ਸਿੰਘ ਸਾਨੂੰ ਰਹੱਸਮਈ ਮਨੁੱਖੀ ਆਚਰਣ ਦਾ ਪ੍ਰਗਟਾਵਾ ਮਿਲਦਾ ਹੈ, ਜਦੋਂ ਅਸੀਂ ਦੇਖਦੇ ਹਾਂ ਕਿ ਲਾਹੌਰ ਦੀ ਹੁਕਮਰਾਨ

ਬੇਗਮ ਬਿਜੈ ਸਿੰਘ ਉਤੇ ਮੋਹਿਤ ਹੋ ਜਾਂਦੀ ਹੈ। ਸਤਵੰਤ ਕੌਰ ਉਹਨਾਂ ਕਰੁਣਾਮਈ ਦਿਨਾਂ ਦੀ ਯਾਦ ਕਰਾਉਂਦੀ ਹੈ ਜਦੋਂ ਕਿ ਸਰਹਦ ਪਾਰੋਂ ਆਏ ਹਮਲਾਵਰ ਦੇਸ਼ ਨੂੰ ਲਤਾੜ ਰਹੇ ਸਨ। ਸੁੰਦਰੀ ਵਿਚ ਜਿਹੜੀ ਕਾਵਿ ਕਲਪਨਾ ਦਾ ਪ੍ਰਗਟਾਵਾ ਹੈ, ਉਹ ਇਸ ਰਚਨਾ ਨੂੰ ਦੂਸਰੀਆਂ ਦੇਹਾਂ ਰਚਨਾਵਾਂ ਤੋਂ ਨਖੇੜਦਾ ਹੈ ਅਤੇ ਉਨ੍ਹਾਂ ਤੋਂ ਚੰਗੇਰਾ ਬਣਾਉਂਦਾ ਹੈ।

ਬਾਬਾ ਨੌਧ ਸਿੰਘ

ਭਾਈ ਵੀਰ ਸਿੰਘ ਦਾ ਚੌਥਾ ਨਾਵਲ ਬਾਬਾ ਨੌਧ ਸਿੰਘ 1921 ਵਿਚ ਪ੍ਰਕਾਸ਼ਿਤ ਹੋਇਆ।¹ ਇਸਦਾ ਪਿਛੋਕੜ ਆਧੁਨਿਕ ਜੀਵਨ ਹੈ ਪ੍ਰੰਤੂ ਕਰਤਾ ਦਾ ਉਦੇਸ਼ ਪਹਿਲੇ ਨਾਵਲਾਂ ਵਾਲਾ ਹੀ ਸੀ। ਬਾਬਾ ਨੌਧ ਸਿੰਘ ਪੰਜਾਬ ਦੇ ਪਿੰਡਾਂ ਦਾ ਰਹਿਣ ਵਾਲਾ ਸਿੱਖ ਕਿਸਾਨ ਸੀ ਅਤੇ ਉਸਦੀ ਹਯਾਤੀ ਵਿਚ ਪੇਂਡੂ ਜੀਵਨ ਆਦਰਸ਼ਕ ਸੁਖ ਸ਼ਾਂਤੀ ਵਾਲਾ ਜੀਵਨ ਸੀ। ਉਸ ਵਾਤਾਵਰਨ ਵਿਚ ਆਮ ਪੰਜਾਬੀ, ਸੂਝਬੂਝ, ਹਾਜ਼ਰ ਜਵਾਬੀ ਅਤੇ ਆਤਮ ਵਿਸ਼ਵਾਸ ਦਾ ਪ੍ਰਤੀਕ ਬਣ ਗਿਆ ਅਤੇ ਸਿੱਖ ਮਤਿ ਦੇ ਸਦਾਚਾਰਕ ਪੱਖ ਤੇ ਪਵਿਤਰਤਾ ਦਾ ਕੀਰਤੀ ਸਤੰਭ ਵੀ। ਬਟਤਾਨਵੀ ਰਾਜ ਨੇ ਹਿੰਦੁਸਤਾਨ ਦਾ ਏਕੀਕਰਨ ਕਰ ਦਿੱਤਾ ਸੀ। ਭਾਈ ਵੀਰ ਸਿੰਘ ਨੇ ਕਹਾਣੀ ਦਾ ਆਰੰਭ ਕਾਠੀਆਵਾੜ ਦੇ ਦੁਰਗਮ ਸਥਾਨ ਮੰਡਾਵੀ ਤੋਂ ਕੀਤਾ ਹੈ। ਉਸ ਸ਼ਹਿਰ ਦੀ ਜਮਨਾ ਨਾਂ ਦੀ ਜੈਨ ਔਰਤ ਜਵਾਨੀ ਵਿਚ ਵਿਧਵਾ ਹੋ ਜਾਂਦੀ ਹੈ। ਆਪਣੀ ਪੀੜਾ ਨੂੰ ਭੁਲਣ ਲਈ ਉਹ ਮੰਦਰਾਂ ਵਿਚ ਜਾ ਕੇ ਪੂਜਾ ਕਰਦੀ ਹੈ। ਇਕ ਬੁੱਢੀ ਔਰਤ ਨੇ ਉਸਦਾ ਮੇਲ ਇਕ ਸਾਧੂ ਨਾਲ ਕਰਾਇਆ। ਇਸ ਸਾਧੂ ਨੇ ਉਸਨੂੰ ਇਹ ਬਚਨ ਦਿੱਤਾ ਕਿ ਜੇਕਰ ਉਹ ਆਪਣੀ ਜਾਇਦਾਦ ਨੂੰ ਤਿਆਗ ਕੇ ਪਹਾੜ ਤੇ ਚਲੇ ਤਾਂ ਉਸਦਾ ਕਾਲਵਸ ਹੋਏ ਪਤੀ ਨਾਲ ਮੇਲ ਕਰਾ ਦੇਵੇਗਾ। ਦੋਵੇਂ ਇਕੱਠੇ ਜੰਮੂ ਜਾਂਦੇ ਹਨ। ਉਹ ਸਾਧੂ ਨਾਲ ਇਕ ਪਹਾੜੀ ਚਸ਼ਮੇ ਤੇ ਪਹੁੰਚੀ ਅਤੇ ਉਸਨੂੰ ਆਖਿਆ ਗਿਆ ਕਿ ਉਹ ਚੋਕੜੀ ਮਾਰ ਕੇ ਨਿੱਠ ਕੇ ਬੈਠੇ ਅਤੇ ਟਿਕ ਟਿਕੀ ਲਾ ਕੇ ਝਲਾਰ ਵੱਲ ਦੇਖੇ। ਜਦੋਂ ਉਹ ਇਸ ਤਰ੍ਹਾਂ ਤਾੜੀ ਲਾ ਕੇ ਬੈਠੀ ਹੋਵੇਗੀ ਤਾਂ ਉਸ ਦੇ ਦ੍ਰਿਸ਼ਟੀ ਬਿੰਦੂ ਤੇ ਉਸਨੂੰ ਇਕ ਦਰਵਾਜ਼ਾ

1. 1919-20 ਵਿਚ ਟ੍ਰੈਕਟਾਂ ਦੇ ਰੂਪ ਵਿਚ ਛਪਦਾ ਰਿਹਾ।

ਨਜ਼ਰ ਆਏਗਾ, ਉਹ ਆਪਣੇ ਪਤੀ ਦੀ ਅਵਾਜ਼ ਸੁਣੇਗੀ ਜਿਹੜਾ ਕਿ ਉਸਨੂੰ ਦਰਵਾਜ਼ੇ ਵਿਚ ਦਾਖਲ ਹੋਣ ਲਈ ਆਖੇਗਾ। ਇਹ ਗੱਲ ਉਚੇਚੇ ਤੌਰ ਤੇ ਸਮਝਾਈ ਗਈ ਸੀ ਕਿ ਉਹ ਗਹਿਣੇ ਗਟੇ ਵਾਲੇ ਆਪਣੇ ਬਕਸੇ ਨੂੰ ਕੋਲ ਨਾ ਰੱਖੇ ਕਿਉਂਕਿ ਅਜਿਹਾ ਕਰਨ ਨਾਲ ਉਸ ਦੀ ਬ੍ਰਿਤੀ ਦੀ ਅਡੋਲਤਾ ਭੰਗ ਹੋਣ ਦਾ ਭੈ ਸੀ। ਸਾਧੂ ਦੇ ਭੇਸ ਵਿਚ ਜਿਹੜਾ ਠੱਗ ਸੀ ਉਹ ਗਹਿਣੇ ਆਦਿ ਲੈ ਕੇ ਗਾਇਬ ਹੋ ਗਿਆ। ਜਮਨਾ ਘਬਰਾ ਕੇ ਝਲਾਰ ਵਿਚ ਡਿੱਗਣ ਹੀ ਵਾਲੀ ਸੀ ਕਿ ਕਿਸੇ ਮਿੱਠ ਬੋਲੜੇ ਨੇ ਉਸ ਨੂੰ ਖਤਰਨਾਕ ਪਹਾੜੀ ਤੋਂ ਡਿੱਗਣ ਤੋਂ ਬਚਾ ਲਿਆ।

ਇਹ ਮਿੱਠਬੋਲੜਾ ਇਕ ਈਸਾਈ ਪਰਚਾਰਕ ਸੀ ਜਿਹੜਾ ਜਮਨਾ ਨੂੰ ਆਪਣੀ ਹਿਫ਼ਾਜ਼ਤ ਵਿਚ ਸ਼ਹਿਰ ਲੈ ਗਿਆ। ਇਕ ਈਸਾਈ ਘਰਾਣੇ ਵਿਚ ਰਹਿ ਕੇ ਉਸ ਨੂੰ ਈਸਾਈ ਬਣਾਇਆ ਗਿਆ ਤੇ ਉਸ ਦਾ ਨਾਮ ਮਿਸ ਡੋਮੇਲੀ ਰਖਿਆ ਗਿਆ। ਜਬਰੀ ਵਿਆਹ ਕਰਵਾਉਣ ਦੀ ਮਜ਼ਬੂਰੀ ਤੋਂ ਬਚਨ ਲਈ ਉਹ ਇਕ ਮੁਸਲਮਾਨ ਆਯਾ ਦੀ ਮੱਦਦ ਨਾਲ ਲਾਹੌਰ ਪਹੁੰਚ ਗਈ। ਹੁਣ ਉਸਨੂੰ ਮੁਸਲਮਾਨ ਬਣਾ ਲਿਆ ਗਿਆ। ਉਸਦੇ ਹਿਰਦੇ ਵਿਚ ਪਤੀ ਵਿਯੋਗ ਦੀ ਕਸ਼ਸ ਹਾਲੇ ਬਾਕੀ ਸੀ ਕਿ ਕਿਸੇ ਵਿਉਂਤ ਨਾਲ ਉਸਦਾ ਆਪਣੇ ਪਤੀ ਨਾਲ ਮਿਲਾਪ ਹੋ ਜਾਏ। ਨਾ ਉਮੀਦੀ ਵਸ ਉਸ ਨੇ ਇਕ ਦਿਨ ਰਾਵੀ ਦਰਿਆ ਵਿਚ ਛਾਲ ਮਾਰੀ ਪਰ ਉਸਨੂੰ ਇਕ ਗੁਰਮੁਖ ਸਿੱਖ ਨੇ ਡੁਬਣ ਤੋਂ ਬਚਾ ਲਿਆ। ਜਿਹੜੀ ਵਾਰਤਾਲਾਪ ਇਸ ਉਪਰੰਤ ਉਸ ਗੁਰਮੁਖ ਨਾਲ ਹੋਈ ਉਸ ਦਾ ਸਦਕਾ ਉਸ ਨੂੰ ਗੁਰਮਤਿ ਦਾ ਗਿਆਨ ਪ੍ਰਾਪਤ ਹੋਇਆ ਅਤੇ ਉਸ ਦਾ ਨਾਮ ਸੁਭਾਗ ਜੀ ਰੱਖਿਆ ਗਿਆ। ਇਸ ਅਨੁਭਵ ਤੋਂ ਪ੍ਰਭਾਵਤ ਹੋ ਕੇ ਉਸ ਇਹ ਪੁੱਛਿਆ ਕਿ ਉਹ ਕਿੱਥੇ ਹੈ, ਉਸਨੂੰ ਕਿਹੜੇ ਰਾਹ ਜਾਣਾ ਚਾਹੀਦਾ ਹੈ ਅਤੇ ਉਹ ਕਿੱਥੇ ਰਹੇ। ਗੁਰਮੁਖ ਜੀ ਨੇ ਆਖਿਆ, “ਹੇ ਵਾਹਿਗੁਰੂ ਦੀ ਪਵਿੱਤ੍ਰਤਾ ਵਿਚ ਜੀ ਉੱਠੋ ਰੱਬ ਦੇ ਬੰਦੇ, ਰੱਬ ਵਿਚ ਤੇ ਪਿਆਰ ਵਿਚ ਧਿਆਨ ਲੱਗਾ ਬੰਦੇ।

ਤੂੰ ਰੱਬ ਵਿਚ ਹੈਂ,
ਤੂੰ ਰੱਬ ਵਿਚ ਜਾਹ,

ਤੂੰ ਰੱਬ ਵਿਚ ਰਹੁ¹

ਸੁਭਾਗ ਜੀ ਮੂਰਛਤ ਅਵਸਥਾ ਵਿਚ ਪਈ ਸੀ। ਉਸ ਨੇ ਜਦੋਂ ਅੱਖਾਂ ਖੋਲ੍ਹੀਆਂ ਤਾਂ ਉਸ ਨੇ ਦੇਖਿਆ ਕਿ ਇਕ ਲੰਮੀ ਝੰਮੀ ਕਿਸਾਨ ਔਰਤ ਹੱਥ ਵਿਚ ਦੁੱਧ ਦਾ ਕਟੋਰਾ ਲਈ ਉਸ ਕੋਲ ਬੈਠੀ ਸੀ। ਉਸ ਨੇ ਉਸ ਨੂੰ ਪ੍ਰੇਰਿਆ ਕਿ ਉਸ ਨਾਲ ਉਸਦੇ ਘਰ ਚਲੇ ਅਤੇ ਥੋੜੀ ਦੇਰ ਲਈ ਆਰਾਮ ਕਰੇ। ਇਹ ਕਿਸਾਨ ਔਰਤ ਬਾਬਾ ਨੌਧ ਸਿੰਘ ਦੀ ਘਰਵਾਲੀ ਸੀ। ਇਸ ਸਾਦੇ ਪ੍ਰੰਤੂ ਅਤੀ ਧਾਰਮਕ ਘਰ ਵਿਚ ਉਸ ਨੂੰ ਪ੍ਰਤੀਤ ਹੋਇਆ ਕਿ ਉਸ ਦੇ ਜ਼ਖਮਾਂ ਨੂੰ ਠੰਡ ਮਿਲੀ ਹੈ ਤੇ ਨਾਲ ਉਹ ਸ਼ਾਂਤੀ ਮਿਲੀ, ਜਿਸ ਦੀ ਕਿ ਉਹ ਚਿਰਾਂ ਤੋਂ ਭਾਲ ਕਰ ਰਹੀ ਸੀ। ਇਸ ਉਪਰੰਤ ਬਾਬਾ ਨੌਧ ਸਿੰਘ ਮੁੱਖ ਪਾਤਰ ਵਜੋਂ ਪੇਸ਼ ਕੀਤਾ ਜਾਂਦਾ ਹੈ ਅਤੇ ਸੁਭਾਗ ਪਿੱਛੋਕੜ ਵਿਚ ਚਲੀ ਜਾਂਦੀ ਹੈ।

ਪਿੰਡ ਮਿਸ਼ਰਤ ਵਸੋਂ ਵਾਲਾ ਸੀ। ਹਿੰਦੂ, ਸਿੱਖ, ਮੁਸਲਮਾਨ ਇਕੱਠੇ ਰਹਿੰਦੇ ਸਨ ਅਤੇ ਸਭਨਾਂ ਦੀ ਆਪਸ ਵਿਚ ਬੜੀ ਸਾਂਝ ਸੀ। ਬਾਬਾ ਨੌਧ ਸਿੰਘ ਅੰਦਰੋਂ ਬਾਹਰੋਂ ਇਕੋ ਜਿਹਾ ਸੀ। ਉਹ ਜੱਬੇ ਵਾਲਾ ਸੀ, ਉਸ ਦਾ ਦਾਹੜਾ ਲੰਮਾ ਸੀ ਅਤੇ ਅੱਖਾਂ ਤੋਂ ਭਲਮਾਣਸੀ ਝਲਕਦੀ ਸੀ। ਉਹ ਸਹਿਜੇ ਹੀ ਪਿੰਡ ਦਾ ਆਗੂ ਬਣ ਗਿਆ। ਜਿਹੜੀਆਂ ਉਲਝਣਾਂ ਕਦੇ ਕਦੇ ਪੇਸ਼ ਆਉਂਦੀਆਂ ਸਨ, ਉਨ੍ਹਾਂ ਨੂੰ ਉਹ ਆਪਣੀ ਅਕਲਮੰਦੀ, ਹਮਦਰਦੀ ਅਤੇ ਨਿਰਸ਼ਰਥੀ ਢੰਗ ਨਾਲ ਹੱਲ ਕਰ ਦੇਂਦਾ ਸੀ। ਜਿਹੜੇ ਧਾਰਮਕ ਪੁਨਰ ਉੱਥਾਨ ਦੀ ਲਹਿਰ ਦੇ ਪਰਚਾਰਕ ਪਿੰਡ ਵਿਚ ਕਈ ਵਾਰੀ ਆ ਕੇ ਲੈਕਚਰਬਾਜ਼ੀ ਕਰਦੇ ਸਨ। ਉਹ ਆਪਣੇ ਹਾਸਰਸੀ ਸੁਭਾ ਅਤੇ ਆਸਥਾ ਨਾਲ ਉਨ੍ਹਾਂ ਦਾ ਮੁਕਾਬਲਾ ਕਰਦਾ ਸੀ। ਇਸ ਤਰ੍ਹਾਂ ਪਿੰਡ ਦੇ ਲੋਕਾਂ ਨੂੰ ਦੋਫਾੜ ਹੋਣ ਤੋਂ ਬਚਾ ਲਿਆ ਕਰਦਾ ਸੀ, ਭਾਵੇਂ ਕਿ ਪਿੰਡ ਦੇ ਲੋਕਾਂ ਉੱਤੇ ਇਹ ਨਵਾਂ ਪ੍ਰਭਾਵ ਪੈ ਰਿਹਾ ਸੀ।

ਬਾਬਾ ਨੌਧ ਸਿੰਘ ਦੇ ਪਿੰਡ ਵਾਰੇ ਵਾਰੀ ਇਕ ਆਰੀਯਾ ਸਮਾਜੀ ਪਰਚਾਰਕ, ਅਲੀਗੜ੍ਹ ਤੋਂ ਪੜ੍ਹਿਆ ਇਕ ਤਬਲੀਗ (ਧਰਮ ਪ੍ਰਚਾਰ) ਕਰਨ

1. ਬਾਬਾ ਨੌਧ ਸਿੰਘ 1965 ਸੰਸਕਰਣ, ਪੰਨਾ 19.

ਵਾਲਾ ਮੁਸਲਮਾਨ, ਇਕ ਇਸਾਈ ਅਤੇ ਇਕ ਬਰਹਮੋ ਸਮਾਜੀ ਵੀ ਆਇਆ। ਅਖੀਰਲਾ ਸੱਜਣ ਧਾਰਮਕ ਪ੍ਰਚਾਰ ਦੇ ਨਾਲ ਨਾਲ ਮੁਫਤ ਦਵਾਈਆਂ ਵੀ ਵੰਡਦਾ ਸੀ। ਬਾਬਾ ਜੀ ਨੇ ਆਪਣੇ ਕ੍ਰਿਯਾ ਸੀਲ ਮਾਨਵਵਾਦ ਦੁਆਰਾ ਇਨ੍ਹਾਂ ਸਾਰਿਆਂ ਨੂੰ ਜਿੱਤ ਲਿਆ। ਮੁਸਲਮਾਨ ਨੂੰ ਉਸ ਆਖਿਆ “ਦੇਖ ਸੱਜਣਾ! ਰੱਬ ਇਕੋ ਹੈ ਤੇ ਸਭ ਦਾ ਸਾਂਝਾ ਹੈ ਤੇ ਸਾਰਿਆਂ ਉਸ ਦੀ ਬੰਦਗੀ ਕਰਨੀ ਹੈ, ਜਿੱਕੂੰ ਜਿਸ ਨੂੰ ਭਾਵੇ। ਫੇਰ ਅਸਾਂ ਆਪੇ ਵਿਚ ਰਲਕੇ ਵਸਣਾ ਹੈ। ਅਸੀਂ ਜੇ ਇਕ ਦੂਜੇ ਨਾਲ ਵੰਡ ਨਾਂ ਖਾਵਾਂਗੇ, ਦੁਖ ਸੁਖ ਸਾਂਝੇ ਨਾ ਕਰਾਂਗੇ, ਝਟ ਕੀਕੂੰ ਟੱਪੇਗਾ, ਜੇ ਰੱਬ ਸਭਨਾਂ ਦਾ ਬਾਪੂ ਹੈ ਤਾਂ ਦਸ ਕਿ ਅਸੀਂ ਸਾਰੇ ਭਰਾ ਨਹੀਂ? ਭਰਾਵਾਂ ਵਿਚ ਦੁਫੇੜ ਕਿਉਂ ਪੁਆ ਚਲਿਆ ਹੈਂ? ਤੈਨੂੰ ਪਤਾ ਹੈ ਕਿ ਸਾਡੀ ਧਰਮਸਾਲਾ ਦੀ ਮੁਰੰਮਤ ਹੋਈ ਤਾਂ ਪਿੰਡ ਦੇ ਸਾਰੇ ਮੁਸਲਮਾਨਾਂ ਨਿਉਂਦਰਾ ਪਾਇਆ ਸੀ ਤੇ ਜਦੋਂ ਮਸੀਤ ਦੀ ਉਸਾਰੀ ਹੋਈ ਤਾਂ ਸਿੱਖਾਂ ਤੇ ਹਿੰਦੂਆਂ ਸਾਰਿਆਂ ਨੇ ਸਹਾਇਤਾ ਦਿੱਤੀ ਸੀ। ਹੁਣ ਤੂੰ ਉਹ ਬੀਜ ਬੀਜ ਚਲਿਆ ਹੈਂ ਕਿ ਹਿੰਦੂ ਸਿੱਖ ਤਾਂ, ਦਾਅ ਲਗੇ ਤੇ, ਮਸੀਤ ਦੀ ਇੱਟ ਇੱਟ ਕਰਨਗੇ ਤੇ ਇਹੋ ਉੱਦਮ ਮੁਸਲਮਾਨਾਂ ਦੇ ਅੰਦਰ ਧਰਮਸਾਲਾ ਲਈ ਰਹੇਗਾ।”¹

ਆਰੀਯਾ ਸਮਾਜੀ ਨੂੰ ਬਾਬੇ ਨੇ ਇੰਜ ਸੰਬੋਧਨ ਕੀਤਾ....“ਸਾਡੇ ਉੱਤੇ ਐਸੀ ਵਿਦਯਾ ਦੀ ਕ੍ਰਿਪਾ ਕਰੋ ਜੋ ਸੁਭਾਉ ਪਲਟ ਦੇਵੇ, ਨਹੀਂ ਤਾਂ ਅਸੀਂ ਮੂਰਖ ਚੰਗੇ ਹਾਂ। ਰੋਟੀ ਖਾ ਲੈਂਦੇ ਹਾਂ ਤੇ ਆਪਣੀ ਨੀਂਦ੍ਰੇ ਸੌ ਲੈਂਦੇ ਹਾਂ, ਨਾ ਦੁਖਦੇ ਹਾਂ ਨਾ ਦੁਖਾਂਦੇ ਹਾਂ।”²

ਮੋਕਾ ਮੇਲ ਦੀ ਇਸ ਤੋਂ ਵਚਿੱਤਰ ਘਟਨਾ ਇਹ ਹੋਈ ਕਿ ਇਕ ਅੰਗਰੇਜ਼ ਨਵਾਜ਼ ਸ਼ਹਿਰੀਆ ਬੈਰਿਸਟਰ ਆਪਣੀ ਘਰ ਵਾਲੀ ਨਾਲ ਆਣ ਪਹੁੰਚਿਆ। ਉਨ੍ਹਾਂ ਦੀ ਮੋਟਰ ਪਿੰਡ ਦੇ ਨੇੜੇ ਦੁਰਘਟਨਾ ਦਾ ਸ਼ਿਕਾਰ ਹੋ ਗਈ ਸੀ। ਬਾਬਾ ਉਨ੍ਹਾਂ ਨੂੰ ਆਪਣੇ ਘਰ ਲੈ ਗਿਆ ਜਿੱਥੇ ਕਿ ਅਤਿ ਪਿਆਰ ਅਤੇ ਧਿਆਨ ਨਾਲ ਉਨ੍ਹਾਂ ਦੀ ਤੀਮਾਰਦਾਰੀ ਕੀਤੀ ਗਈ। ਖੁਸ਼ਕਿਸਮਤੀ ਨਾਲ ਗਵਾਂਢੀ ਪਿੰਡ ਵਿਖੇ ਛੁੱਟੀ ਆਏ ਇਕ ਫੌਜੀ ਡਾਕਟਰ ਨੇ ਉਨ੍ਹਾਂ ਦੀ

1. ਪਹਿਲੇ ਵਾਲਾ ਹਵਾਲਾ, ਪੰਨਾ 31

2. ਪਹਿਲੇ ਵਾਲਾ ਹਵਾਲਾ, ਪੰਨਾ 36

ਮਲ੍ਹਮਪੱਟੀ ਕੀਤੀ। ਨੇੜੇ ਦੇ ਪਿੰਡ, ਜਿੱਥੇ ਕਿ ਉਸ ਮੋਟਰ ਦੇ ਹਾਦਸੇ ਨਾਲ ਇਕ ਜਵਾਨ ਮੁੰਡਾ ਮਰ ਗਿਆ ਸੀ ਤੇ ਲੋਕ ਗੁੱਸੇ ਨਾਲ ਭਰੇ ਪੀਤੇ ਆਏ ਸਨ। ਬਾਬੇ ਨੇ ਉਨ੍ਹਾਂ ਨੂੰ ਸ਼ਾਂਤ ਕਰਕੇ ਵਾਪਸ ਮੋੜਿਆ ਤੇ ਏਸੇ ਤਰ੍ਹਾਂ ਦੋਸ਼ੀ ਬੈਰਿਸਟਰ ਦਾ ਪਿੱਛਾ ਕਰਦੀ ਪੁਲਿਸ ਨੂੰ ਉਸ ਦੇ ਗਲੇਂ ਲਾਹਿਆ। ਬੈਰਿਸਟਰ ਤੇ ਉਸਦੀ ਘਰ ਵਾਲੀ ਨੂੰ ਬਾਬਾ ਨੌਧ ਸਿੰਘ ਦੇ ਘਰ ਕਈ ਮਹੀਨੇ ਰਹਿਣਾ ਪਿਆ। ਪਿਆਰ, ਮਾਨਵਵਾਦ ਅਤੇ ਆਸਥਾ ਦੇ ਇਸ ਵਾਤਾਵਰਣ ਦੇ ਅਸਰ ਹੇਠ ਬੈਰਿਸਟਰ ਤੇ ਉਸ ਦੀ ਘਰ ਵਾਲੀ ਦੇ ਪੱਛਮ ਤੋਂ ਲਏ ਪਦਾਰਥਵਾਦੀ ਵਿਚਾਰ ਪਿੱਛੇ ਪੈ ਗਏ। ਬਾਬੇ ਦੇ ਜੀਵਨ ਦੇ ਪ੍ਰਤੱਖ ਪ੍ਰਮਾਣ ਦਾ ਸਦਕਾ ਅਤੇ ਸੁਭਾਗ ਜੀ ਨਾਲ ਸਤਿਸੰਗ ਤੇ ਬਚਨ ਬਿਲਾਸ ਕਾਰਨ ਬੈਰਿਸਟਰ ਅਤੇ ਉਸਦੀ ਘਰ ਵਾਲੀ ਨੇ ਸਿੱਖ ਮਤਿ ਤੋਂ ਬਹੁਤ ਪ੍ਰਭਾਵਤ ਹੋਏ।

ਬਾਬਾ ਨੌਧ ਸਿੰਘ ਦੇ ਆਦਿ ਵਿਚ ਕਾਰਜ ਨਿਭਾ ਬੜਾ ਤਿੱਖਾ ਹੈ, ਪ੍ਰੰਤੂ ਸ਼ੀਘਰ ਹੀ ਇਹ ਮੱਠਾ ਪੈ ਜਾਂਦਾ ਹੈ। ਲੰਮੇ ਲੰਮੇ ਉਪਦੇਸ਼ਾਤਮਕ ਵਾਰਤਕ ਹਵਾਲੇ ਵਿਚ ਠੋਸੇ ਹੋਏ ਹਨ। ਗੱਲਬਾਤ ਬੜੀ ਵਿਸਥਾਰ ਵਾਲੀ ਹੈ। ਅਜਿਹੀ ਹੀ ਅਕੇਵੇਂ ਭਰੇ ਵਾਰਤਾਲਾਪ ਦਾ ਇਕ ਨਮੂਨਾ ਹੈ ਮਾਈ ਸਭਰਾਈ ਦੀ ਸਤ ਰਾਤਾਂ ਦੀ ਵਾਰਤਾ। ਮਾਈ ਸਭਰਾਈ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਸ ਸੀ ਤੇ ਸੁਭਾਗ ਜੀ ਨੇ ਉਨ੍ਹਾਂ ਦੇ ਘਰਵਾਲੇ ਦਾ ਕਾਲਵਸ ਹੋਣ, ਗੁਰੂ ਸਾਹਿਬ ਦੇ ਸਾਹਿਬਜ਼ਾਦਿਆਂ ਦੀ ਸ਼ਹੀਦੀ ਦਾ ਬ੍ਰਿਤਾਂਤ ਆਦਿ ਵਿਸਥਾਰ ਪੂਰਨ ਡਾਕਟਰ ਦੀ ਪਤਨੀ ਨੂੰ ਸੁਣਾਇਆ ਤਾਂ ਜੋ ਉਹ ਪਹਿਲੀ ਵੱਡੀ ਲੜਾਈ ਵਿਚ ਮਰੇ ਆਪਣੇ ਭਰਾ ਦੇ ਦੁੱਖ ਨੂੰ ਭੁਲ ਸਕੇ।

ਨਾਵਲ ਨਿਰਸੰਦੇਹ ਉਪਦੇਸ਼ਾਤਮਿਕ ਝੁਕਾ ਵਾਲਾ ਹੈ। ਬਾਬਾ ਨੌਧ ਸਿੰਘ ਦਾ ਜੀਵਨ ਸਿੱਖ ਰਹਿਤ ਮਰਯਾਦਾ ਉਤੇ ਇਕ ਪਰਕਾਰ ਨਾਲ ਲੰਬੀ ਵਿਆਖਿਆ ਵਜੋਂ ਪੇਸ਼ ਕੀਤਾ ਗਿਆ ਹੈ ਪ੍ਰੰਤੂ ਬਾਬੇ ਦਾ ਬ੍ਰਿਤਾਂਤ ਉਸਦੇ ਵਿਅਕਤਿਤ੍ਵ ਦੀ ਖਿਚ ਅਤੇ ਉਸਦੇ ਦ੍ਰਿੜ ਵਿਚਾਰਾਂ ਦਾ ਸਦਕਾ ਅਕੇਵੇਂ ਭਰਿਆ ਨਹੀਂ ਸਵਾਏ ਕੁਝ ਥਾਵਾਂ ਦੇ ਜਦੋਂ ਬਾਬੇ ਦੀ ਬ੍ਰਿਤਾਂਤ ਸੈਲੀ ਕਿਤਾਬੀ ਅਤੇ ਆਪਾ ਪ੍ਰਗਟਾਉ ਬਣਦੀ ਹੈ ਤਾਂ ਪਾਠਕ ਜ਼ਰੂਰ ਅਕੇਵਾਂ ਮਹਿਸੂਸ ਕਰਦੇ ਹਨ।

ਉਹ ਨਿੰਮ੍ਰਤਾ ਅਤੇ ਸਰਲ ਢੰਗ ਨਾਲ ਗੁਰਮਿਤ ਦੀ ਵਿਆਖਿਆ ਕਰਦਾ ਹੈ। ਸਿੱਖ ਮਰਯਾਦਾ ਵਿਚ ਗੁਰੂ ਦਾ ਅਸਥਾਨ ਕੀ ਹੈ? ਕੀ ਗੁਰੂ ਨਾਨਕ ਦੇਵ ਅਵਤਾਰ ਸਨ? ਕੀ ਸਿੱਖਾਂ ਵਲੋਂ ਗੁਰੂ ਗ੍ਰੰਥ ਦਾ ਸਤਿਕਾਰ ਬੁਤ-ਪ੍ਰਸਤੀ ਨਹੀਂ? ਸਿੱਖੀ ਅਨੁਸਾਰ ਮਨੁੱਖੀ ਜੀਵਨ ਦਾ ਅੰਤਮ ਲਕਸ਼ ਕੀ ਹੈ? ਅਜਿਹੇ ਮਸਲੇ ਅਤੇ ਇਨ੍ਹਾਂ ਤੋਂ ਵੀ ਦੀਰਘ ਮਸਲੇ ਉਠਾਏ ਗਏ ਹਨ। ਇਸ ਗੱਲ ਦੀ ਚਰਚਾ ਕੀਤੀ ਗਈ ਹੈ ਕਿ ਸਦਾਚਾਰ ਅਤੇ ਅਧਿਆਤਮਕ ਟੀਚੇ ਦਾ ਆਪਸੀ ਸਬੰਧ ਕੀ ਹੈ? ਸਾਰੇ ਪ੍ਰਸ਼ਨਾਂ ਦੇ ਉੱਤਰ ਅਤਿਅੰਤ ਸੋਧੀ ਤਰ੍ਹਾਂ ਦਿਤੇ ਗਏ ਹਨ। “ਸਭ ਤੋਂ ਉੱਚੀ ਗੱਲ ਤੇ ‘ਨਾਮ’ (ਪ੍ਰਮਾਤਮਾ ਨਾਲ ਲਗਾਤਾਰ ਸੰਪਰਕ) ਹੈ ਤੇ ਨਾਮ ਦੇ ਆਇਆਂ ਨੇਕੀ ਬੰਦੇ ਤੋਂ ਸਹਿ ਸੁਭਾ ਹੋ ਜਾਂਦੀ ਹੈ।”¹ ਸਿੱਖ ਮਤਿ ਬਾਰੇ ਬਾਬਾ ਨੌਧ ਸਿੰਘ ਦੀ ਸੂਝ ਬੂਝ ਸਿੰਘ ਸਭਾ ਦੇ ਆਦਰਸ਼ਾਂ ਤੇ ਨਿਰਭਰ ਹੈ। ਉਸ ਨੇ ਪ੍ਰਤੱਖ ਰੂਪ ਵਿਚ ਅਤੇ ਪ੍ਰਮਾਣਾਂ ਦੁਆਰਾ ਇਹ ਵੀ ਸੁਝਾਇਆ ਹੈ ਕਿ ਉਸ ਦਾ ਸਿੰਘ ਸਭਾ ਲਹਿਰ ਨਾਲ ਕੋਈ ਸਿਧਾ ਸਬੰਧ ਨਹੀਂ। ਇਹ ਹੀ ਗੱਲ ਭਾਈ ਵੀਰ ਸਿੰਘ ਦੇ ਆਪਣੇ ਜੀਵਨ ਬਾਰੇ ਆਖੀ ਜਾ ਸਕਦੀ ਹੈ। ਆਪਣੇ ਧਾਰਮਕ ਅਤੇ ਸਦਾਚਾਰਕ ਕੰਮਾਂ ਤੋਂ ਛੁੱਟ ਬਾਬਾ ਨੌਧ ਸਿੰਘ ਪਿੰਡ ਵਿਚ ਸਮਾਜ ਸੁਧਾਰ ਦਾ ਮੋਢੀ ਵੀ ਹੈ। ਉਹ ਲੋਕਾਂ ਵਿਚ ਏਕਤਾ ਦਾ ਪਰਚਾਰ ਕਰਦਾ ਹੈ। ਚੰਗੇਰੀ ਖੇਤੀ ਅਤੇ ਸਫ਼ਾਈ ਲਈ ਪ੍ਰੇਰਦਾ ਹੈ ਅਤੇ ਛੂਤ-ਛਾਤ ਤੇ ਜਾਤ ਪਾਤ ਦੇ ਵਿਤਕਰਿਆਂ ਦਾ ਵਿਰੋਧ ਕਰਦਾ ਹੈ। ਉਹ ਸਰਾਬ ਨੋਸ਼ੀ ਅਤੇ ਚਾਹ ਦੀ ਵਰਤੋਂ ਦੇ ਵਿਰੁਧ ਵੀ ਪਰਚਾਰ ਕਰਦਾ ਹੈ। ਕਈ ਪੇੜਾਂ ਪੌਦਿਆਂ ਲਈ ਉਹ ਸਾਂਝੇ ਸਹਿਯੋਗੀ ਢੰਗ ਅਪਣਾਉਣ ਦੇ ਹੱਕ ਵਿਚ ਹੈ। ਬਾਬਾ ਨੌਧ ਸਿੰਘ ਪੰਜਾਬੀ ਪੇਂਡੂ ਜੀਵਨ ਦੀ ਝਾਕੀ ਵਜੋਂ ਅਜਿਹਾ ਜੀਵਨ ਦਰਸਾਉਂਦਾ ਹੈ ਜਿਹੜਾ ਕਿ ਸੁਰਕਸ਼ਤ, ਸ਼ੈਸ਼ੀਪਨ ਤੇ ਵਿਸ਼ਵਾਸ ਯੋਗ ਹੈ ਅਤੇ ਜਿਸ ਦੀ ਅਗਵਾਈ ਇਕ ਦਲੇਰ, ਮਾਨਵਵਾਦੀ ਅਤੇ ਧਾਰਮਕ ਨਿਸ਼ਚਾਵਾਨ ਵਿਅਕਤੀ ਕਰ ਰਿਹਾ ਹੈ। ਨਵੇਂ ਹਾਲਾਤ ਵਿਚ ਇਹ ਅਜਿਹੇ ਜੀਵਨ ਨੂੰ ਦਰਸਾਣ ਵਾਲੀ ਮਹਾਨ ਅਮੁੱਲ ਰਚਨਾ ਹੈ।

1. ਪਹਿਲੇ ਵਾਲਾ ਹਵਾਲਾ, ਪੰਨਾ 66

ਇਸ ਪੁਸਤਕ ਵਿਚ ਭਾਈ ਵੀਰ ਸਿੰਘ ਦੀ ਵਾਰਤਕ ਸ਼ੈਲੀ ਨਿਪੁੰਨਤਾ ਦੀ ਚੋਟੀ ਤੇ ਹੈ। ਅਸੀਂ ਇਨ੍ਹਾਂ, ਚਾਰ ਪੁਸਤਕਾਂ (ਨਾਵਲਾਂ) ਵਿਚ ਉਸ ਦੀ ਸ਼ੈਲੀ ਦੇ ਵਿਕਾਸ ਪੜਾਅ ਨਿਸਚਿਤ ਕਰ ਸਕਦੇ ਹਾਂ। ਸੁੰਦਰੀ ਵਿਚ ਇਹ ਸ਼ੈਲੀ ਸਰਲ ਤੇ ਸਪਸ਼ਟ ਹੈ। ਬਿਜੈ ਸਿੰਘ ਵਿਚ ਇਹ ਵਧੇਰੇ ਮਾਂਜੇ ਸਿਵਾਰੀ ਗਈ ਹੈ ਅਤੇ ਸਤਿਵੰਤ ਕੌਰ ਵਿਚ ਇਹ ਅਲੰਕਾਰਮਈ ਹੋ ਨਿਬੜਦੀ ਹੈ।

ਬਾਬਾ ਨੌਧ ਸਿੰਘ ਵਿਚਲੀ ਸ਼ੈਲੀ ਲਚਕਦਾਰ ਅਤੇ ਗੁੰਦਵੀਂ ਬਣ ਜਾਂਦੀ ਹੈ। ਪੰਜਾਬੀ ਭਾਸ਼ਾ ਦੇ ਲੌਕਿਕ ਪਖ, ਸੂਫੀ ਸਹਿਤ ਅਤੇ ਅਖਾਣਾਂ ਦੇ ਭੰਡਾਰੇ ਦੀ ਵਰਤੋਂ ਕਰਕੇ ਲੇਖਕ ਨੇ ਅਜਿਹੀ ਸ਼ੈਲੀ ਨੂੰ ਹੋਂਦ ਵਿਚ ਲਿਆਂਦਾ ਹੈ ਜਿਹੜੀ ਕੀ ਆਪਣੇ ਮੂੰਹੋਂ ਆਪ ਬੋਲਦੀ ਹੈ ਅਤੇ ਵੇਗਮਈ ਵੀ ਹੈ। ਬਾਈਬਲ ਦੀ ਦ੍ਰਿਸ਼ਟਾਂਤਕ ਸ਼ੈਲੀ ਦੇ ਉਦਾਹਰਣ ਅਜਿਹੇ ‘ਵਾਕਾਂ’ ਚ ਮਿਲਦੇ ਹਨ “ਹੇ ਵਾਹਿਗੁਰੂ ਦੀ ਪਵਿਤ੍ਰਤਾ ਵਿਚ ਜੀ ਉਠੇ ਰੱਬ ਦੇ ਬੰਦੇ! ਹੇ ਰੱਬ ਦੇ ਧਯਾਨ ਵਿਚ ਸਿਮਰਨ ਵਿਚ ਲੱਗ ਗਏ ਬੰਦੇ।”¹ “ਅਸਾਂ ਜਗਤ ਵਿਚ ਵਾਹਿਗੁਰੂ ਦਾ ਰਾਜ ਸਥਾਪਨ ਕਰਨਾ ਹੈ।”²

ਪਖੰਡੀ ਸਾਧੂਆਂ, ਸੰਤਾਂ, ਪੜ੍ਹਾਕੂ ਸਰਕਾਰੀ ਨੌਕਰਾਂ ਜਿਹੜੇ ਰਿਸ਼ਵਤ ਲੈਂਦੇ ਝਿਜਕਦੇ ਨਹੀਂ ਅਤੇ ਨਵੇਂ ਧਰਮਾਂ ਦੇ ਅਨੁਯਾਈਆਂ ਬਾਰੇ ਜਿਹੜੀ ਨੌਕ-ਝੋਕ ਕੀਤੀ ਗਈ ਹੈ ਉਹ ਲਿਖਤ ਨੂੰ ਰਸਦਾਇਕ ਬਣਾਉਂਦੀ ਹੈ। ਨਾਵਲਕਾਰ ਨੇ ਆਪਣੇ ਲਈ ਅਜਿਹੀ ਸ਼ੈਲੀ ਅਪਣਾਈ ਸੀ ਜਿਹੜੀ ਕਿ ਦਾਰਸ਼ਨਿਕ ਵਿਆਖਿਆ ਅਤੇ ਧਾਰਮਕ ਤੇ ਸਮਾਜਕ ਵਿਸ਼ਲੇਸ਼ਣ ਲਈ ਵਰਤੀ ਉਸ ਦੀ ਤਰਕ ਨੂੰ ਠੀਕ ਢੰਗ ਨਾਲ ਪੇਸ਼ ਕਰਦੀ ਹੈ। ਲੇਖਕ ਦੇ ਅਜਿਹਾ ਕਰਨ ਨਾਲ ਪੰਜਾਬੀ ਭਾਸ਼ਾ ਵਧੇਰੇ ਸੂਖਮ ਬਣੀ। ਭਾਈ ਵੀਰ ਸਿੰਘ ਪੰਜਾਬੀ ਨਾਵਲ ਅਤੇ ਨਵੀਨ ਪੰਜਾਬੀ ਵਾਰਤਕ ਦੋਹਾਂ ਦਾ ਮੋਢੀ ਹੈ।

1. ਪਹਿਲੇ ਵਾਲਾ ਹਵਾਲਾ, ਪੰਨਾ 19

1. ਪਹਿਲੇ ਵਾਲਾ ਹਵਾਲਾ, ਪੰਨਾ 67

ਕਾਂਡ ੫

ਰਾਣਾ ਸੂਰਤ ਸਿੰਘ

ਰਾਣਾ ਸੂਰਤ ਸਿੰਘ ਦੇ ਕਾਲਪਨਿਕ ਅਤੇ ਕਾਵਿ ਮੰਡਲ ਵਿਚ ਪ੍ਰਵੇਸ਼ ਕਰਨ ਦਾ ਭਾਵ ਹੈ ਭਾਈ ਵੀਰ ਸਿੰਘ ਦੇ ਮਨ ਅਤੇ ਉਨ੍ਹਾਂ ਦੀ ਆਤਮਾ ਦੇ ਸੂਖਮ ਅਤੇ ਨਿਕਟਵਰਤੀ ਰੂਪ ਤੋਂ ਜਾਣੂ ਹੋਣਾ। ਚਉਧਾਂ ਹਜ਼ਾਰ ਤੋਂ ਵਧ ਪੰਕਤੀਆਂ ਦੇ ਇਸ ਮਹਾਂਕਾਵਿ ਵਿਚ ਉਨ੍ਹਾਂ ਦੀ ਅਨੁਭਵੀ ਪ੍ਰਤਿਭਾਸ਼ੀਲ ਬੁੱਧੀ ਅਤੇ ਅੰਤਮ ਆਦਰਸ਼ਾਂ ਦੇ ਭਲੀ ਪ੍ਰਕਾਰ ਦਰਸ਼ਨ ਹੁੰਦੇ ਹਨ। ਕਵਿਤਾ ਦੇ ਪਿੜ ਵਿਚ ਇੱਥੇ ਉਹ ਸਿਖਰ ਛੂਹੰਦੇ ਹਨ ਅਤੇ ਇਹ ਉਨ੍ਹਾਂ ਦੀ ਅਮਰ ਰਚਨਾ ਹੈ। ਰਾਣਾ ਸੂਰਤ ਸਿੰਘ ਵਿਚ ਜਿਹੜੀ ਵਿਸ਼ਾਲ ਵਿਉਂਤ ਉਨ੍ਹਾਂ ਦਰਸਾਈ ਹੈ, ਉਸ ਦੁਆਰਾ ਉਨ੍ਹਾਂ ਦੀ ਮਾਨਸਿਕ ਉਪਜ ਪ੍ਰੇਰਨਾ ਦੇ ਅਗੰਮੀ ਵਿਕਾਸ ਅਤੇ ਅਨੁਭਵ ਦੇ ਰਹੱਸਮਈ ਪੱਖ ਦਾ ਪਤਾ ਲਗਦਾ ਹੈ। ਰੂਪ ਅਤੇ ਵਸਤੂ ਦੇ ਦ੍ਰਿਸ਼ਟੀ-ਕੋਣ ਤੋਂ ਛੁਟ ਇਹ ਮਹਾਂਕਾਵਿ ਕਲਾ ਦੀ ਦ੍ਰਿਸ਼ਟੀ ਤੋਂ ਪੰਜਾਬੀ ਸਾਹਿਤ ਦੀ ਬੇਮਿਸਾਲ ਨਿਧੀ ਹੈ। ਇਹਦੇ ਪਾਤਰ ਚਿਰੰਜੀਵੀ ਹਨ। ਇਸ ਦੀ ਰਾਗਾਤਮਕਤਾ ਸਦੀਵੀ ਪ੍ਰੇਰਨਾ ਵਾਲੀ ਹੈ। ਇਸ ਦੀ ਬਣਤ ਤੇ ਵਿਉਂਤ ਉਭਾਰੂ ਤੇ ਟੁੰਬਣ ਵਾਲੀ ਹੈ। ਜਿਹੜੀ ਭਾਵਨਾ ਪ੍ਰਧਾਨ ਹੈ, ਉਹ ਆਤਮਾ ਦੀ ਅਮੁਕ ਚਾਲ ਵਲ ਸੰਕੇਤ ਕਰਦੀ ਹੈ। ਇਸ ਵਿਉਂਤ ਵਿਚ ਮਨੁੱਖੀ ਭਾਵਾਂ ਦੇ ਅਨੇਕ ਪਲਸੇਟੇ ਦਰਸਾਏ ਗਏ ਹਨ। ਆਤਮਾ ਦੀ ਖੋਜ ਕਈ ਵਾਰ ਪੀੜਾ ਗ੍ਰਸਤ ਹੈ ਅਤੇ ਕਈ ਵਾਰ ਛਿੱਬੇਪਣ ਦਾ ਅਹਿਸਾਸ ਵੀ ਹੁੰਦਾ ਹੈ, ਪੰਤੂ ਆਸਥਾ ਕਦੇ ਨਹੀਂ ਡੋਲਦੀ। ਇਕ ਲੰਮੀ ਤਾਂਘ ਭਰੀ ਖੋਜ ਦੇ ਕਾਰਨ ਰਾਣਾ ਸੂਰਤ ਸਿੰਘ ਸੰਪੂਰਨ ਅਧਿਆਤਮਕ ਆਸਥਾ ਭਰਪੂਰ ਰਚਨਾ ਬਣੀ ਹੈ। ਇਹ ਕਿਸੇ ਭੇਦ ਭਾਵ ਤੋਂ ਮੁਕਤ ਹੈ ਅਤੇ ਰਹੱਸ ਦੇ ਅੰਤਮ ਪੜਾਅ ਤੁਰੀਆ (ਸਾਕਸ਼ਾਤਕਾਰ ਹੋਣ ਦੇ ਪੰਦ ਦਾ ਆਖਰੀ ਪੜਾਅ) ਪਦ ਦੀ ਲਖਾਇਕ ਹੈ। ਇਹ ਭਾਈ ਵੀਰ ਸਿੰਘ ਦੀ ਉੱਚਤਮ ਰਚਨਾ ਹੈ।

ਰਾਣੀ ਰਾਜ ਕੌਰ ਦੇ ਕਲੇਜੇ ਵਿਚ ਪੀੜਾ ਦੀ ਕਸਕ ਹੈ। ਇਹ ਮਹਾਂਕਵਿ ਰਾਣੀ ਰਾਜ ਕੌਰ ਦੇ ਮਨ ਦੀ ਇਸ ਕਸਕ ਦਾ ਬ੍ਰਿਤਾਂਤ ਹੈ, ਅਤੇ ਇਹ ਵੀ ਦਰਸਾਉਂਦਾ ਹੈ ਕਿ ਕਸਕ ਕਿਸਤਰ੍ਹਾਂ ਦੂਰ ਹੋਈ। ਬਾਬਾ ਨੌਧ ਸਿੰਘ ਵਿਚਲੀ ਨਾਇਕਾ ਸੁਭਾਗ ਜੀ ਵਾਂਗ ਰਾਣੀ ਰਾਜ ਕੌਰ ਵੀ ਜਵਾਨੀ ਵਿਚ ਵਿਧਵਾ ਹੋ ਜਾਂਦੀ ਹੈ। ਉਹ ਹਿਮਾਲਾ ਸਥਿਤ ਇਕ ਰਾਜ ਦੇ ਪਹਾੜੀ ਰਾਜਪੂਤ ਰਾਜਾ ਦੀ ਲੜਕੀ ਸੀ। ਉਸਦੇ ਪਿਤਾ ਨੇ ਸਾਧੂ ਸਿੰਘ ਨਾਂ ਦੇ ਇਕ ਸਿੱਖ ਸੰਤ ਤੋਂ ਪ੍ਰੇਰਨਾ ਲੈ ਕੇ ਸਿੱਖੀ ਵਿਚ ਪ੍ਰਵੇਸ਼ ਕੀਤਾ ਸੀ। ਸਾਧੂ ਸਿੰਘ ਜਬਰ ਜੁਲਮ ਹਥੋਂ ਤੰਗ ਆਕੇ ਪਹਾੜੀ ਇਲਾਕੇ ਵਿਚ ਆਣ ਟਿਕਿਆ ਸੀ। ਪਹਾੜੀ ਰਾਜੇ ਦਾ ਕੋਈ ਪੁਤਰ ਨਹੀਂ ਸੀ ਅਤੇ ਉਸਨੇ ਆਪਣੀ ਲੜਕੀ ਦੀ ਸ਼ਾਦੀ ਸਾਧੂ ਸਿੰਘ ਦੇ ਸਪੁਤ੍ਰ ਸੂਰਤ ਸਿੰਘ ਨਾਲ ਕਰ ਦਿਤੀ। ਉਸਦੇ ਕਾਲਵਸ ਹੋਣ ਉਪ੍ਰੰਤ ਸੂਰਤ ਸਿੰਘ ਗੱਦੀ ਤੇ ਬੈਠਾ। ਭਾਵੇਂ ਹੁਣ ਉਸ ਨੇ ਛੋਟੇ ਜਿਹੇ ਰਾਜ ਦਾ ਰਾਜ-ਕਾਜ ਸੰਭਾਲ ਲਿਆ ਸੀ, ਪਰ ਜਦੋਂ ਵੀ ਉਸਨੂੰ ਸਿੱਖਾਂ ਵਲੋਂ ਲੜਾਈ 'ਚ ਸਹਾਇਤਾ ਲਈ ਸੁਨੇਹਾ ਮਿਲਦਾ ਉਹ ਉਨ੍ਹਾਂ ਦੀ ਸਹਾਇਤਾ ਲਈ ਅਵੱਸ਼ ਪਹੁੰਚਦਾ ਸੀ।

ਰਾਣਾ ਸੂਰਤ ਸਿੰਘ ਅਜਿਹੀ ਹੀ ਇਕ ਲੜਾਈ ਵਿਚ ਰਬ ਨੂੰ ਪਿਆਰਾ ਹੋ ਗਿਆ।

ਹੁਣ ਰਾਜ ਕੌਰ ਦਾ ਸੰਸਾਰ ਬਰਬਾਦ ਹੋ ਗਿਆ। ਕਿਉਂਕਿ ਉਸ ਨੂੰ ਆਪਣੇ ਪਤੀ ਨਾਲ ਅਥਾਹ ਪਿਆਰ ਸੀ। ਉਸਦੇ ਦਿਲ ਦਾ ਦੁਖ ਕਿਸੇ ਪਰਕਾਰ ਵੀ ਨਹੀਂ ਸੀ ਘਟਦਾ। ਰਾਜ ਗੱਦੀ ਸੰਭਾਲਣ ਉਪ੍ਰੰਤ ਜਿਹੜੀਆਂ ਜ਼ਿਮੇਵਾਰੀਆਂ ਉਸ ਨੇ ਸੰਭਾਲ ਲਈਆਂ ਸਨ ਉਨ੍ਹਾਂ ਵਿਚ ਉਸਦੀ ਬ੍ਰਿਤੀ ਟਿਕਦੀ ਨਹੀਂ ਸੀ। ਰਾਣੀ ਨੇ ਪਤੀ ਦੇ ਦਾਹ ਹੋਏ ਸਰੀਰ ਦੀ ਬਿਭੂਤ ਮੰਗਵਾ ਕੇ ਇਕ ਨਿਕੀ ਜਿਹੀ ਪਹਾੜੀ ਉਤੇ ਛੋਟੀ ਜਿਹੀ ਨਦੀ (ਜਲ ਦੇ ਪ੍ਰਵਾਹ) ਦੇ ਕਿਨਾਰੇ ਸੁੰਦਰ ਚਿਟੇ ਪੱਥਰ ਨਾਲ ਸਮਾਧ ਬਣਵਾਈ। ਉਸਦੀ ਮਾਤਾ ਆਦਿ ਰੋਕਦੇ ਰਹੇ, ਪਰ ਉਸ ਇਕ ਨਾ ਮੰਨੀ। ਫਿਰ ਆਗਰੇ ਤੋਂ ਚਿਤੇਰੇ ਅਰ ਪੱਥਰ ਘਾੜੇ ਮੰਗਵਾ ਕੇ ਰਾਣੇ ਦੇ ਕਦ ਦਾ ਇਕ ਚਿਟਾ ਬੁਤ ਬਣਾਣ ਵਾਸਤੇ ਇਕ ਸੁੰਦਰ ਮੰਦਰ ਬਣਾ ਕੇ ਉਥੇ ਖੜਾ ਕੀਤਾ। ਇਸ

ਪ੍ਰਕਾਰ ਦੇ ਕਰਤਵ ਉਹ ਆਪਣੇ ਅਨੰਨ ਪ੍ਰੇਮ ਦੇ ਅਧੀਨ ਹੋ ਕੇ ਕਰਦੀ ਪਰ
ਕਿਸੇ ਵੇਲੇ ਵਹਿਣ ਵਿਚੋਂ ਨਾ ਨਿਕਲਦੀ।¹

ਰਾਣੀ ਰਾਜ ਕੌਰ

ਰੀਦਲ ਕ੍ਰਾਰੀ ਵਾਂਙ ਪਤਲੀ ਡੀਲ ਦੀ,
ਜੋਬਨ ਦਾ ਚੜ੍ਹਹਾਉ, ਉਮਰ ਜੁਆਨ ਹੈ।
ਚਿਹਰਾ ਚੰਦੋ ਵਧ, ਮੁਹਿਰਾ ਸੋਹਿਣਾ, 49

... ...

ਅੱਖਾਂ ਸੁੰਦਰ ਅੱਤ ਪਰ ਗਮ ਘੇਰੀਆਂ,
ਰੋ ਰੋ ਹੋਈਆਂ ਸਾਫ਼ ਥੱਲੇ ਲੱਥੀਆਂ।
ਦੇਖੋ ਠੰਢੇ ਸਾਂਹ ਭਰਦੀ ਆਉਂਦੀ
ਸ਼ੋਕ ਵਿਚ ਗਲਤਾਨ, ਸੁਰਤ ਨ ਹੋਰ ਹੈ,
ਪਹੁੰਚੀ ਪਾਸ ਸਮਾਧ, ਠਹਿਰੀ ਤ੍ਰਬੁਕ ਕੇ। 60

... ...

ਅੰਝੂ ਭਰ ਕੇ ਨੈਣ ਕਰਦੀ ਬੇਨਤੀ,
'ਹੇ ਵੀਰਾ ਦਰਿਯਾਉ: ਰੋਲਾ ਪਾ ਨਹੀਂ।
'ਹੌਲੀ ਹੌਲੀ ਦੌੜ, ਖੜਕ ਨ ਹੋ ਜਿਵੇਂ।
'ਤੇਰਾ ਮਤ ਖੜਕਾਰ ਪਹੁੰਚੇ ਅੰਦਰੀਂ।
'ਨੀਂਦਰ ਹੋਏ ਉਚਾਟ ਪਯਾਰੇ ਸੰਦੜੀ
'ਸੁਤਾ ਲੰਮੀ ਤਾਣ, ਪਾਸਾ ਨਾ ਲਏ
'ਬਹੁਤ ਥਕੇਵੇਂ ਝੱਲ ਲੀਤਾ ਚੈਨ ਸੂ।

... ...

'ਰੁਮਕੇ ਰੁਮਕੇ ਜਾਹੁ ਸਹਜੇ ਤਿੱਲਕਦਾ',
ਏ ਕਹਿ ਰਿਦਾ ਕੜੱਕ ਟੋਟੇ ਹੋ ਗਿਆ
ਅੱਬੂ ਮਾਰ ਉਛਾਲ ਅੱਖੀਂ ਆ ਚੜ੍ਹੇ। 75

... ...

1. ਰਾਣਾ ਸੂਰਤ ਸਿੰਘ: ਲੇਖਕ ਵਲੋਂ ਦਿਤੀ ਭੂਮਿਕਾ 7ਵਾਂ ਸੰਸਕਰਣ ਪੰਨਾ 5

ਜਹਰੀ ਜੀਕੁਰ ਹਟ ਲਾਲਾਂ ਲਾਉਂਦਾ
 ਖੁਲ੍ਹੇ ਫੁਲਾਂ ਨਾਲ ਹੈ ਫਿਰ ਚਿਤ੍ਰਦੀ
 ਵਾਛ ਚਿਤੇਰੇ ਆਪ-ਸਿਲ ਦੇ ਉਪਰੇ
 ਅੱਖਰ ਬਣਦੇ ਜਾਣ ਸੁੰਦਰ ਸੋਹਿਣੇ।
 ਨਾਲ ਡਿਗਦੇ ਹੰਝੁ ਗੜਿਆਂ ਜੇਡੜੇ।¹ 109

ਰਾਣੀ ਰਾਜ ਕੌਰ ਦੀ ਕਿਸਮਤ ਵਿਚ ਵਿਯੋਗ ਦਾ ਦੁਖ ਲਿਖਿਆ ਹੋਇਆ ਸੀ। ਉਸਦਾ ਜੀਵਨ ਇਕ ਲੰਮੀ ਆਹ (ਹੌਕੇ) ਵਾਂਗ ਸੀ। ਆਪਣੇ ਪਤੀ ਦੀ ਯਾਦ ਵਿਚ ਉਹ ਰੱਤ ਭਿੰਨੇ ਹੰਝੂ ਵਗਾਉਂਦੀ ਸੀ। ਉਸਦੀ ਇਹ ਤੀਬਰ ਕਾਮਨਾ ਸੀ ਕਿ ਕਿਸੇ ਤਰ੍ਹਾਂ ਉਸਦਾ ਆਪਣੇ ਪਤੀ ਨਾਲ ਮਿਲਨ ਹੋ ਜਾਏ। ਉਹ ਪਤੀ ਦੀ ਮੂਰਤੀ ਅਗੇ ਫੁਲ ਚੜ੍ਹਾਉਂਦੀ ਸੀ ਅਤੇ ਉਸਦੇ ਅਸਥੀ-ਅਸਥਾਨ ਦੀ ਪੂਜਾ ਕਰਦੀ ਸੀ। ਪ੍ਰੰਤੂ ਬਿਰਹਾ ਦੇ ਵਿਯੋਗ ਦੀ ਪੀੜ ਕਿਸੇ ਤਰ੍ਹਾਂ ਵੀ ਘਟ ਨਹੀਂ ਸੀ ਹੁੰਦੀ। ਇਕ ਦਿਨ ਜਦੋਂ ਉਹ ਦੁਖਿਆਰੀ ਗਮ ਨਾਲ ਨਿਵਾਲ ਪਈ ਸੀ ਤਾਂ:

‘ਮੈਂ ਜਾਤਾ ਛਡ ਦੇਹ ਨਿਕਲੀ ਬਾਰੂ ਹਾਂ,
 ‘ਨਿਕਲ ਚਲੀ ਹਾਂ ਉੱਡ ਉਪਰ ਵਾਰ ਨੂੰ
 ‘ਜਿਕੁਰ ਉਡਦੀ ਜਾਇ ਗੁੱਡੀ ਅੰਬਰੀਂ
 ‘ਉੱਤੋਂ ਤਕਾਂ ਹੇਠ ਸਾਰੇ ਦੇਸ਼ ਨੂੰ,
 ‘ਧੌਲਰ ਤੇ ਰਣ ਵਾਸ— ਸਾਰੇ ਮਹੱਲ ਨੂੰ
 ‘ਬਨ, ਬੇਲੇ ਤੇ ਬ੍ਰਿਛ, ਨਦੀ, ਸਾਮਾਧ ਨੂੰ
 ‘ਬਾਗ, ਬਗੀਚੇ ਨਾਲ ਨੌਕਰ ਚਾਕਰਾਂ
 ‘ਦਾਸ-ਦਾਸੀਆਂ, ਮਾਊ, ਵਿਚ ਤੁਧੇ ਨੂੰ
 ‘ਆਪਣਾ ਦੇਹੀ ਬੁਤ ਪਿਆ ਜੁ ਧੌਲਰੇ। 50

...

1. ਰਾਣਾ ਸੂਰਤ ਸਿੰਘ ਪੰਨਾ 2-3

'ਜਦ ਮੈਂ ਉੱਚੀ ਉੱਡ ਬਹੁਤੀ ਜਾ ਚੜ੍ਹੀ
 'ਦਿਸਣ ਵਿਚ ਪ੍ਰਕਾਸ਼ ਏਸ ਅਕਾਸ਼ ਦੇ 70
 'ਲਖਾਂ ਕ੍ਰੋੜਾਂ ਜੰਤ ਮੈਨੂੰ ਲਗ ਪੈ,
 'ਤਾਰੀਆਂ ਮੇਰੇ ਵਾਂਙ ਲੈ ਰਹੇ ਅੰਬਰੀਂ
 'ਕੀਕੁਰ ਕਰਾਂ ਬਿਆਨ ਇਨ੍ਹਾਂ ਦੇ ਰੂਪ ਦਾ,
 'ਦੁਨੀਆਂ ਦੀ ਸੁਹਣੱਪ ਏਨ੍ਹਾਂ ਸਾਮ੍ਹਣੇ
 'ਸੀਰੀ ਕਾਈ ਮੈਲ ਜਿਕੁਰ ਹੋਵਦੀ
 'ਏ ਸਨ ਸਭ ਪਰਸੰਨ, ਹਸਮੁਖ ਕਲ ਜਯੋਂ।' 76

ਹਰਸ ਤੇ ਹੁਲਾਸ ਭਰੀ ਇਕ ਆਤਮਾ ਉਸ ਵਲ ਵਧੀ ਅਤੇ ਰਾਜ
 ਕੌਰ ਨੂੰ ਅਗੰਮੀ ਆਕਾਸ਼-ਮੰਡਲਾਂ ਵਲ ਲੈ ਤੁਰੀ। ਉਹ ਵਧੇਰੇ ਚਮਕੀਲੇ,
 ਵਧੇਰੇ ਰਹੱਸਮਈ ਮੰਡਲਾਂ ਵਲ ਵਧਦੇ ਗਏ ਅਤੇ ਅੰਤ ਨੂੰ ਅਜਿਹੇ ਪੜਾ ਤੇ
 ਪੁਜੇ ਜਿਥੇ-

'ਚਮਕੇ ਵਾਂਙ ਬਲੌਰ ਧਰਤੀ ਏਸ ਦੀ।' 140

ਇਹ 'ਗਿਆਨ ਖੰਡ' ਸੀ ਜਿਥੇ ਗਿਆਨ ਪ੍ਰਕਾਸ਼ਮਾਨ ਹੁੰਦਾ ਹੈ, ਇਥੋਂ
 ਦੇ ਵਸਨੀਕ-

'ਕਿਸੇ ਨਾ ਮੱਥੇ ਵੱਟ ਤਿਉੜੀ ਨਾ ਕਿਸੇ
 'ਭਰਵੱਟੇ ਤੇ ਨਾਇੰ ਬੈਠੀ ਚਿੰਤ ਸੀ
 'ਸਭ ਆਨੰਦ ਅਨੰਦ ਹਸਦੇ ਖੇਡਦੇ।' 149

ਇਸ ਤੋਂ ਉਪ੍ਰੰਤ ਉਹ 'ਸਰਮ ਖੰਡ' ਵਿਚ ਪਹੁੰਚੇ। ਸਰਮ ਖੰਡ ਸੁਹਜ
 ਭਾਵ ਦਾ ਵਿਚਰਨ ਸਥੱਲ ਹੈ। ਵਿਚਾਰ ਨਾਲੋਂ ਵੀ ਸੂਖਮ ਸ਼ਬਦ ਇਥੇ

-
1. ਪਹਿਲੇ ਵਾਲਾ ਹਵਾਲਾ, ਪੰਨਾ 23
 2. ਪਹਿਲੇ ਵਾਲਾ ਹਵਾਲਾ, ਪੰਨਾ 25
 3. ਪਹਿਲੇ ਵਾਲਾ ਹਵਾਲਾ, ਪੰਨਾ 25

ਸੁਹਜ ਦਾ ਰੂਪ ਧਾਰਦੇ ਹਨ ਅਤੇ ਇਥੇ ਚੇਤਨਾ, ਬੁਧੀ ਤੇ ਸੋਚਨ ਸਮਝਨ ਦੀ ਸ਼ਕਤੀ ਨਵਾਂ ਰੂਪ ਧਾਰਦੇ ਹਨ। ਇਸਤੋਂ ਅਗਾਂਹ ਹੈ **ਕਰਮ ਖੰਡ**, ਜਿਥੇ ਕਿ ਅਜਿਹੇ ਲੋਕਾਂ ਦਾ ਨਿਵਾਸ ਹੈ, ਜਿਨ੍ਹਾਂ ਨੇ ਆਪਣੇ ਆਪ ਨੂੰ ਪੂਰੀ ਤਰ੍ਹਾਂ ਸਮਰਪਿਤ ਕਰ ਦਿਤਾ ਹੈ। ਇਥੋਂ ਦੇ ਪ੍ਰਤਾਪ, ਤੇ ਜਲਵੇ ਦੀ ਕੋਈ ਹਦ ਨਹੀਂ ਸੀ। ਬਖਸ਼ਿਸ਼ਾਂ ਦੀ ਬਰਸਾਤ ਇਥੇ ਲਗਾਤਾਰ ਹੋ ਰਹੀ ਸੀ:-

‘ਸੁੰਦਰ ਸੀ ਏ ਥਾਉਂ ਜਾਣੋ ਸੁੰਦਰਤਾ
 ‘ਏਥੋਂ ਜਨਮ ਸੁ ਧਾਰਿ ਜਾਂਦੀ ਹੋਰਥੇ
 ‘ਮੰਗਲ ਕਹੋ ਅਨੰਦ, ਮੌਜਾਂ ਪਯਾਰੀਆਂ। 198

...
 ‘ਪ੍ਰੇਮ ਅਵਸਥਾ ਵੱਧ ਏਥੇ ਬਹੁਤ ਸੀ।¹ 202

ਇਸ ਤੋਂ ਅਗਾਂਹ ਉਹ ਨਾ ਜਾ ਸਕੇ ਕਿਉਂਕਿ ਅਗਲਾ ਪੜ੍ਹਾ ‘**ਸੱਚਖੰਡ**’ ਰਾਣੀ ਰਾਜ ਕੌਰ ਦੀ ਸੂਰਗੀ ਸਾਥਨ ਦੀ ਪਹੁੰਚ ਤੋਂ ਪਰੇ ਸੀ। ਇਸ ਕਾਰਣ ਉਸਨੇ ਦੂਰੋਂ ਹੀ ਰਾਜ ਕੌਰ ਨੂੰ ਉਹਦਾ ਝਲਕਾਰਾ ਦਿਖਾਇਆ, ਜਦੋਂ ਉਸਨੇ ਉਹਦੇ ਵੱਲ ਨਜ਼ਰਾਂ ਚੁਕੀਆਂ ਉਸ ਨੂਰ ਦਾ ਇਕ ਅਥਾਹ ਸਾਗਰ ਦੇਖਿਆ। ਲਖਾਂ ਬਿਜਲੀ ਝਮਕਾਰੇ ਇਕੋ ਵਾਰੀ ਲਿਸ਼ਕ ਰਹੇ ਸਨ। ਇਸ ਰੌਸ਼ਨੀ ਵਿਚ, ਜਿਹੜੀ ਕਿ ਦਿਹੋ ਦੀ ਰੌਸ਼ਨੀ ਤੋਂ ਕੁਝ ਅੱਡਰੀ ਭਾਂਤ ਦੀ ਸੀ, ਰਾਣੀ ਦੀਆਂ ਅੱਖਾਂ ਚੱਕਾ ਚੌਧ ਦੇ ਕਾਰਨ ਕੁਝ ਵੀ ਨਾ ਦੇਖ ਸਕੀਆਂ ਪ੍ਰੰਤੂ ਉਸਨੇ ਉਸ ਉੱਚ ਸਥਾਨ ਦੀ ਝਲਕ ਦੇਖ ਲਈ ਜਿਹੜਾ ਕਿ ਪਿਆਰੇ ਦਾ ਨਿਵਾਸ ਸਥਾਨ ਸੀ। ਸ਼ੁਕਰਾਨੇ ਵਜੋਂ ਉਸਦੇ ਮਨੋਂ ਅਰਦਾਸ ਨਿਕਲੀ। ਉਸਦੀ ਅਰਦਾਸ ਕਬੂਲ ਹੋਈ ਅਤੇ ਅਨੰਤ ਅਕਾਲ ਸਰੂਪ ਦੇ ਤਖ਼ਤ ਕੋਲ ਬੈਠਿਆ ਉਸਨੂੰ ਆਪਣੇ ਪਤੀ ਦੇ ਦਰਸ਼ਨ ਹੋਏ। ਉਹ ਵਜਦ ਵਿਚ ਆ ਗਈ ਦ੍ਰੈ ਮੁਕਤ ਹੋ ਗਈ, ਮੇਰ ਤੇਰ ਖਤਮ ਹੋ ਗਈ ਤੇ ਵਿਯੋਗ ਦੀ ਪੀੜ ਜਾਂਦੀ ਰਹੀ।

1. ਪਹਿਲੇ ਵਾਲਾ ਹਵਾਲਾ, ਪੰਨਾ 26

ਇਹ ਪਲ ਭਰ ਦਾ ਝਲਕਾਰਾ ਬਿਜਲੀ ਕੂੰਦ (ਲਿਸ਼ਕਾਰ) ਵਾਂਗ ਛਿਣ ਪਲ ਹੀ ਰਿਹਾ। ਰਾਣੀ ਚਕ੍ਰਿਤਾ ਰਹਿ ਗਈ ਜਾਂ ਕਹਿ ਲਉ ਕਿ ਵਿਸਮਾਦ ਵਿਸਮਾਦ ਹੋ ਗਈ। ਜਦੋਂ ਉਸਦੀ ਹੋਸ਼ ਪਰਤੀ ਤਾਂ ਉਹ ਸੁਕਰਾਨੇ ਨਾਲ ਭਰੀ ਹੋਈ ਸੀ। ਉਸਨੂੰ ਦਿਲਾਸਾ ਦੇਣ ਵਾਲੀ ਸਹੇਲੀ (ਆਤਮਾਂ) ਉਸਨੂੰ ਵਾਪਸ ਲਿਆਉਣ ਲਈ ਆਈ। ਉਤਰਾਈ ਸਮੇਂ ਉਸ ਨੂੰ ਉਲਟ ਅਨੁਭਵ ਹੋਇਆ। ਉਹ ਆਪਣੇ ਤੇਜ਼ ਨੂੰ ਗੰਢਾ ਕੇ ਬੋਝਲ ਬੋਝਲ ਮਹਿਸੂਸ ਕਰਦੀ ਸੀ। ਰਾਹ ਵਿਚ ਉਸ ਦੀ ਸ਼ਰਰੀ ਰਾਹਨੁਮਾ ਸਹੇਲੀ ਨੇ ਉਸਨੂੰ ਇਹ ਉਪਦੇਸ਼ ਦਿਤਾ ਕਿ ਦੁਨੀਆਂ ਵਿਚ ਰਹਿ ਕੇ ਵੀ ਉਹ ਸੱਚ ਖੰਡ ਤਕ ਪਹੁੰਚ ਸਕਦੀ ਹੈ ਜਿਸ ਤਰ੍ਹਾਂ ਕਿ ਉਸਦੇ ਪਤੀ ਨੇ ਕੀਤਾ ਸੀ। ਹਉਮੈ ਦਾ ਤਿਆਗ ਕਰਕੇ ਅਤੇ ਨਿਰਸ਼ਰਾਬ ਢੰਗ ਨਾਲ ਪ੍ਰਮਾਤਮਾ ਅਤੇ ਉਸਦੀ ਬਣਾਈ ਲੋਕਾਈ ਨੂੰ ਪਿਆਰ ਕਰਕੇ ਉਸ ਉੱਚੇ ਅਸਥਾਨ ਤੱਕ ਪਹੁੰਚਿਆ ਜਾ ਸਕਦਾ ਹੈ। ਇਸ ਪਿਛੋਂ ਉਹ ਸ਼ਰਰੀ ਆਤਮਾ ਅਲੋਪ ਹੋ ਗਈ, 'ਜਿਵੇਂ ਕਿ ਦੁਧ ਦਾ ਤੁਪਕਾ ਸਮੁੰਦਰ ਵਿਚ ਸਮਾ ਜਾਂਦਾ ਹੈ। ਜਦੋਂ ਰਾਜ ਕੌਰ ਨੇ ਆਪਣੀਆਂ ਅੱਖਾਂ ਖੋਲ੍ਹੀਆਂ ਤਾਂ ਉਸਨੇ ਮਹਿਸੂਸ ਕੀਤਾ ਕਿ ਉਹ ਪਹਿਲੇ ਵਾਲੇ ਸਥਾਨ ਤੇ ਸੀ ਅਤੇ ਉਸਦਾ ਉਹ ਹੀ ਸਰੀਰ ਸੀ ਜਿਸ ਦੀ ਕੁਝ ਪਲਾਂ ਲਈ ਪੀੜ ਗ੍ਰਸਤ ਹੋ ਕੇ ਉਹ ਸੁਧ ਬੁਧ ਗਵਾ ਬੈਠੀ ਸੀ। ਉਹ ਆਪਣੇ ਪੈਰਾਂ ਤੇ ਖੜੀ ਹੋਈ ਅਤੇ ਉਸ ਨੂੰ ਆਪਣਾ ਮਨ ਗੁਲਾਬ ਪੱਤੀ ਵਰਗਾ ਹੱਲਕਾ ਲੱਗਾ। ਜੇ ਕੁਝ ਵਾਪਰਿਆ ਸੀ ਉਹ ਉਸ ਦੀ ਯਾਦ ਵਿਚ ਮੂਰਤੀਮਾਨ ਹੋ ਗਿਆ ਸੀ।

ਪ੍ਰੰਤੂ ਉਸਦੀ ਪੀੜਾ ਘਟੀ ਨਹੀਂ ਸੀ। ਸਾਜਨ ਬਿਨਾਂ ਉਮਰ ਸਖਣੀ ਸਖਣੀ ਲੱਗ ਰਹੀ ਸੀ, ਪ੍ਰੇਮ ਕੁੱਠੀ ਅਵੱਸਥਾ ਵਿਚ ਉਹ ਦੁਨੀਆਂ ਤੋਂ ਉਦਾਸੀਨ ਰਹਿੰਦੀ ਸੀ। ਰਾਜ ਮਾਤਾ ਨੇ ਬਹੁਤ ਜਾਦੂ ਟੂਣੇ ਕੀਤੇ ਅਤੇ ਰਾਜ ਦਰਬਾਰੀ ਢੰਗ ਦੀਆਂ ਕਈ ਵਿਉਂਤਾਂ ਵੀ ਕੀਤੀਆਂ ਗਈਆਂ। ਰਾਜ ਕੌਰ ਨੂੰ ਇਕ ਚਿੱਠੀ ਦਿਖਾਈ ਗਈ ਜਿਸ ਚਿੱਠੀ ਬਾਰੇ ਉਸ ਨੂੰ ਦਸਿਆ ਗਿਆ ਕਿ ਕਾਲਵਸ ਹੋਣ ਤੋਂ ਥੋੜ੍ਹਾ ਸਮਾਂ ਪਹਿਲਾਂ ਰਾਣਾ ਸੂਰਤ ਸਿੰਘ ਨੇ ਇਸ ਨੂੰ ਆਪਣੇ ਲਹੂ ਨਾਲ ਲਿਖਿਆ ਸੀ। ਉਸ ਨੇ ਲੜਾਈ ਵਿਚੋਂ ਭਿਆਨਕ ਝਾਕੀ ਦਾ ਵਰਨਣ ਕੀਤਾ ਸੀ ਅਤੇ ਮਾਰੂ ਜ਼ਖਮਾਂ ਕਾਰਨ ਆਪਣੀ ਨਿਰਾਸ਼ਮਈ

ਦਸ਼ਾ ਨੂੰ ਦਰਸਾਇਆ ਸੀ। ਉਸ ਚਿੱਠੀ ਵਿਚ ਉਸ ਨੇ ਇਹ ਸਲਾਹ ਦਿਤੀ ਸੀ ਕਿ ਉਸ ਦੇ ਕਾਲਵਸ ਹੋਣ ਉਪਰੰਤ ਉਹ ਕਹਲੂਰ ਦੇ ਗਵਾਂਢੀ ਰਾਜੇ ਨਾਲ ਵਿਆਹ ਕਰ ਲਵੇ। ਉਸ ਨੇ ਇਹ ਵੀ ਦੱਸਿਆ ਕਿ ਕਹਲੂਰ ਦਾ ਰਾਜਾ ਅੰਤਮ ਸਮੇਂ ਉਸ ਦਾ ਸਹਾਈ ਹੋਇਆ ਸੀ। ਰਾਣੀ ਰਾਜ ਕੌਰ ਲਈ ਇਹ ਜਾਣ ਲੈਣਾ ਮੁਸ਼ਕਿਲ ਨਹੀਂ ਸੀ ਕਿ ਉਸ ਦੇ ਪਤੀ ਨੇ ਕਦੇ ਵੀ ਅਜਿਹੀ ਇੱਛਾ ਪ੍ਰਗਟ ਨਹੀਂ ਕੀਤੀ ਹੋਵੇਗੀ।

ਰਾਜ ਕੌਰ ਨੂੰ ਆਪਣੀ ਟਹਿਲਣ ਰਾਧਾ ਤੋਂ ਪਤਾ ਲੱਗਾ ਕਿ ਪਹਾੜਾਂ ਦੀ ਉਚਾਈ ਉਤੇ ਬਣਿਆ ਹੋਇਆ ਪਰੀ ਮਹਿਲ, ਜਿਸ ਬਾਰੇ ਅਨੇਕ ਕਹਾਣੀਆਂ ਪ੍ਰਚਲਿਤ ਸਨ, ਅਜਿਹਾ ਸਥਾਨ ਹੈ ਜਿਹੜਾ ਬੜੀ ਕਠਨ ਚੜ੍ਹਾਈ ਤੇ ਹੈ ਪਰ ਉਥੇ ਉਸਦਾ ਪਤੀ ਅਕਸਰ ਜਾਇਆ ਕਰਦਾ ਸੀ, ਜਦੋਂ ਉਸ ਨੂੰ ਇਸ ਗੱਲ ਦਾ ਪਤਾ ਲੱਗਾ ਤਾਂ ਪਰੀ ਮਹਿਲ ਜਾਣ ਲਈ ਉਹ ਚੜ੍ਹਾਈ ਚੜ੍ਹਨ ਲਈ ਝਟਪਟ ਤਿਆਰ ਹੋ ਗਈ। ਰਾਧਾ ਨੇ ਕਾਹਲ ਵਿਚ ਕੀਤੇ ਔਖੇ ਫੈਸਲੇ ਨੂੰ ਬਦਲਣ ਦਾ ਬਥੇਰਾ ਯਤਨ ਕੀਤਾ ਪਰ ਸਭ ਵਿਅਰਥ ਹੋਇਆ। ਪਥਰੀਲੀਆਂ ਚਟਾਨਾਂ ਇਸ ਤਰ੍ਹਾਂ ਰਸਤਾ ਰੋਕ ਕੇ ਖੜੀਆਂ ਸਨ ਜਿਵੇਂ ਨਿਡਰ ਯੋਧੇ ਡਟੇ ਹੋਣ। ਉਹ ਟੀਸੀ ਤੇ ਪਹੁੰਚ ਗਈਆਂ ਜਿਥੇ ਉਹ ਪਰੀ ਨੂੰ ਮਿਲੀਆਂ। ਉਹ ਇਕ ਜੋਗੀ ਦੀ ਲੜਕੀ ਸੀ ਤੇ ਰਾਣਾ ਸੂਰਤ ਸਿੰਘ ਦੀ ਪ੍ਰੇਰਣਾ ਤੇ ਉਸ ਨੇ ਸਿੱਖੀ ਵਿਚ ਪ੍ਰਵੇਸ਼ ਕੀਤਾ ਸੀ। ਇਹ ਜਗ੍ਹਾ ਇਕ ਪ੍ਰਾਚੀਨ ਬੋਧੀ ਧਰਮ ਸਥਾਨ ਸੀ। ਇਹ ਪਹਾੜ ਨੂੰ ਕਟ ਕੇ ਬਣਾਇਆ ਗਿਆ ਸੀ ਅਤੇ ਇਸ ਦੇ ਅਗਵਾੜੇ ਮਹਿਰਾਬਦਾਰ ਡਿਉਢੀ ਸੀ ਤੇ ਇਕ ਸਰੋਵਰ ਵੀ ਬਣਿਆ ਹੋਇਆ ਸੀ। ਉਸ ਪਵਿਤਰ ਇਸਤ੍ਰੀ ਦੀ ਸੰਗਤ ਨੇ ਰਾਜ ਕੌਰ ਨੂੰ ਮਾਨਸਿਕ ਸ਼ਾਂਤੀ ਪ੍ਰਦਾਨ ਕੀਤੀ। ਉਸ ਤੋਂ ਰਾਜ ਕੌਰ ਨੂੰ ਅਮੁੱਲੀ ਦਾਤ ਪ੍ਰਾਪਤ ਹੋਈ ਅਤੇ ਇਹ ਸੀ ਉਸ ਦੇ ਪਤੀ ਦੀਆਂ ਕੁਝ ਹੱਥ ਲਿਖਤਾਂ। ਜਿਨ੍ਹਾਂ ਹੱਥ ਲਿਖਤਾਂ ਨੂੰ ਕਿਸੇ ਸ਼ਰਧਾਲੂ ਵਾਂਗ ਉਸ ਪਵਿਤ੍ਰ-ਇਸਤ੍ਰੀ ਨੇ ਸੰਭਾਲ ਕੇ ਰਖਿਆ ਹੋਇਆ ਸੀ ਅਤੇ ਇਨ੍ਹਾਂ ਵਿਚ ਰਾਜੇ ਨੇ ਅਨੇਕ ਜੀਵਨ ਗੁੰਝਲਾਂ-ਮਿਰਤੂ, ਸ੍ਰਿਸ਼ਟੀ ਰਚਨਾ, ਜੀਵਨ ਦਾ ਮਨੋਰਥ ਪਿਆਰ ਅਨੁਭਵ, ਸਦਾਚਾਰ, ਅਧਿਆਤਮਕ ਮੁਕਤੀ ਮਾਰਗ ਜਿਹੇ ਮਸਲਿਆਂ ਬਾਰੇ ਆਪਣੇ ਵਿਚਾਰ ਅੰਕਿਤ ਸਨ। ਇਸ ਤੋਂ ਛੁਟ-ਜਾਤੀ ਦੁਨਿਆਵੀ

ਗੱਲਾਂ ਦਾ ਵਰਨਣ ਵੀ ਇਨ੍ਹਾਂ ਵਿਚ ਸੀ ਜਿਹਾ ਕਿ ਮਾਈ ਕਰਮ ਕੌਰ ਵੱਲ ਲਿਖੀ ਚਿੱਠੀ ਦੀ ਨਕਲ, ਜਿਸ ਵਿਚ ਮਾਈ ਦੇ ਪੁੱਤਰ ਦੇ ਲੜਾਈ ਵਿਚ ਮਰਨ ਦਾ ਜ਼ਿਕਰ ਸੀ ਅਤੇ ਮਾਈ ਨੂੰ ਦਿਲਾਸਾ ਦਿਤਾ ਗਿਆ ਸੀ। ਇਸੇ ਤਰ੍ਹਾਂ ਇਕ ਹੋਰ ਚਿੱਠੀ ਦੀ ਨਕਲ ਵੀ ਸੀ ਜਿਹੜੀ ਕਿ ਸ਼ਹੀਦ ਤਾਰੂ ਸਿੰਘ ਦੀ ਭੈਣ ਵੱਲ ਸੀ ਅਤੇ ਉਸ ਦੀ ਮਾਤਾ ਦੇ ਕਾਲਵਾਸ ਹੋਣ ਦੇ ਅਵਸਰ ਤੇ ਲਿਖੀ ਗਈ ਸੀ। ਜਦੋਂ ਰਾਜ ਕੌਰ ਇਕਲ ਵਾਂਝੇ ਬੈਠਦੀ ਤਾਂ ਉਹ ਇਸ ਖਜ਼ਾਨੇ ਨੂੰ ਫੋਲਦੀ ਸੀ ਤੇ ਆਪਣੇ ਪਤੀ ਦੀ ਯਾਦ ਵਿਚ ਗੁੰਮ ਹੋ ਜਾਂਦੀ ਸੀ।

ਉਸ ਨੂੰ ਅਨੇਕ ਮੁਸ਼ਕਲਾਂ ਦਾ ਸਾਹਮਣਾ ਕਰਨਾ ਪਿਆ। ਰਾਣਾ ਸੂਰਤ ਸਿੰਘ ਉਸ ਦੀ ਯਾਦ ਦਾ ਹਿੱਸਾ ਬਣ ਗਿਆ ਸੀ ਅਤੇ ਉਹ ਜੰਗਲ ਬੋਲੇ ਉਸ ਨੂੰ ਢੁੰਡਦੀ ਰਹਿੰਦੀ ਸੀ। ਉਸਦੇ ਕਥਨ ਅਨੁਸਾਰ:-

‘ਸੋਭਾ ਨਾ ਦਰਕਾਰ’ ਰਾਣੀ ਆਖਦੀ;
 ‘ਜੋਗ ਨਾ ਕਰਨਾ ਸਿਧ, ਮੁਕਤੀ ਲੋੜ ਨਾ;
 ‘ਚਾਹੁੰ ਨਾ ਜਾਂ ਬੈਕੁੰਠ, ਸੁਰਗੇ ਪੱਚੁ ਜਾਂ,
 ‘ਨਰਕੋਂ ਡਰਦੀ ਨਾਂਹ, ਬਚਣਾ ਨਾ ਚਹਾਂ,
 ‘ਚੋਰਾਸੀ ਲੱਖ ਜੂਨ, ਉਸ ਤੋਂ ਨਾ ਡਰਾਂ;
 ‘ਮਾਤ ਲੋਕ ਪਾਤਾਲ ਜੇ ਵਿਚ ਵਾਸ ਹੋ,
 ‘ਅੱਧ ਅਕਾਸ਼ੇ ਮੱਧ ਟੰਗੀ ਜੇ ਰਹਾਂ;
 ‘ਉਡਦੀ ਫਿਰਾਂ ਹਵਾਇ, ਡੁੱਘਾ ਸਾਗਰੇ, 190
 ‘ਮੈਨੂੰ ਨਾ ਪ੍ਰਵਾਹ ਕਿਸੇ ਹਿ ਗੱਲ ਦੀ,
 ‘ਸੁਖੋਂ ਸਦਾ ਅਚਾਹ, ਦੁਖੋਂ ਨਾ ਡਰਾਂ;
 ‘ਦੁਖ ਸੁਖ ਦੇ ਵਿਚਕਾਰ ’ਵਸਥਾ ਅਖੀਏ,
 ‘ਉਸ ਤੋਂ ਬੀ ਹਥ ਧੋਇ ਬੇ ਪਰਵਾਹਿ ਹਾਂ।
 ‘ਦੁਖ ਸੁੱਖ ਜਿਥੇ ਹੋਣ ਦੇਵੋਂ ਹੀ ਰਲੇ,
 ‘ਦੇਵੋਂ ਮੂਲੋਂ ਨਾਹਿ ਕਿਧਰੇ ਹੋਣ ਜੇ
 ‘ਉਥੋਂ ਬੀ ਨਿਰਚਾਹ ਮੈਂ ਬੋਲੋੜੀਆਂ,

‘ਕਿਤੇ ਰਵਾਂ, ਕਿਸ ਹਾਲ ’ਵਸਥਾ ਮੈਂ ਕਿਸੇ
 ‘ਕੰਤ ਨਾ ਭੁੱਲੇ ਸੰਤ ਵਿਸਰੇ ਚੇਤਿਓ,
 ‘ਇਹ ਮੇਰਾ ਬੇਕੁੰਠ ਮੁਕਤੀ ਜਾਣਦੀ’ 200

ਅਖੀਰ ਇਸ ਦੁਖ ਭਰੀ ਭਾਲ ਦਾ ਅੰਤ ਉਦੋਂ ਹੋਇਆ ਜਦੋਂ ‘ਇਕ ਬ੍ਰਿਧ’ ਆਦਮੀ ਨੇ ਉਸ ਨੂੰ ਇਕ ਦੁਰਗਮ ਪਹਾੜੀ ਗੁਫਾ ਵਿਚ ਅਤੀ ਨਿਰਬਲ ਅਤੇ ਨਿਤਾਣੀ ਅਵਸਥਾ ਵਿਚ ਬੇਹੋਸ਼ ਦੇਖਿਆ ਅਤੇ ਉਸਨੂੰ ਸਤਿਸੰਗਤ ਵਿਚ ਲੈ ਗਿਆ ਜੇੜੀ ਪਿਆਰ ਤੇ ਸ਼ਰਧਾ ਨਾਲ ਪ੍ਰਾਰਥਨਾ ਵਿਚ ਜੁੜੀ ਬੈਠੀ ਸੀ। ਇਹ ਬ੍ਰਿਧ ਪੁਰਸ਼ ਉਹ ਹੀ ਸੀ ਜਿਹੜਾ ਕਿ ਉਸ ਪਾਵਨ ਸਤਿਸੰਗ ਦਾ ਮੁਖੀ ਸੀ ਕਿ ਜਿਸ ਦੀ ਸਥਾਪਨਾ ਰਾਣਾ ਸੂਰਤ ਸਿੰਘ ਨੇ ਆਪ ਕੀਤੀ ਸੀ। ਇਸ ਨੇ ਹੀ ਰਾਣੀ ਨੂੰ ਸਤਿ ਮਾਰਗ ਦਰਸਾਇਆ। ਸੰਸਾਰ ਵਿਚ ਰਹਿਕੇ ਆਪਣੇ ਫਰਜ਼ ਨੂੰ ਪਛਾਣਨਾ, ਇਸੇ ਅਸੂਲ ਤੇ ਪਹਾੜ ਵਾਂਗ ਸਥਿਰ ਰਹਿਣਾ, ਆਪਣੀ ਹਉਮੈ ਨੂੰ ਜਿੱਤ ਲੈਣਾ ਅਤੇ ਸਦਾ ਸੇਵਾ ਭਾਵੀ ਰਹਿਕੇ ਪਿਆਰ ਵੰਡਾਉਣਾ ਜਿਵੇਂ ਕਿ ਬੱਦਲ ਖੁਲ੍ਹ ਦਿਲੀ ਨਾਲ ਮੀਂਹ ਵਰ੍ਹਾਂਦਾ ਹੈ। ਰੱਬੀ ਰਜ਼ਾ ਨੂੰ ਮੰਨਣਾ ਹੀ ਹਰ ਚੀਜ਼ ਦਾ ਮੂਲ ਅਧਾਰ ਮੰਨ ਲੈਣਾ ਅਤੇ ਸ਼ਬਦ ਵਿਚ ਸੁਰਤੀ ਲਗਾਈ ਰਖਣੀ ਤੇ ਕਰਤਾ ਪੁਰਖ ਨਾਲ, ਨਾਮ ਦੇ ਜਾਪ ਦੁਆਰਾ, ਇਕੋ ਸੁਰ ਰਹਿਣਾ ਹੀ ਜੀਉਂਦਿਆਂ ਮੁਕਤੀ ਪ੍ਰਾਪਤ ਕਰਕੇ ਸੱਚ ਖੰਡ ਨਿਵਾਸੀ ਬਣਿਆ ਜਾ ਸਕਦਾ ਹੈ- ਇਹ ਹੀ ਸੁਭਾਗ ਰਾਣਾ ਸੂਰਤ ਸਿੰਘ ਨੂੰ ਪ੍ਰਾਪਤ ਹੋਇਆ ਕਿ ਉਹ ਜੀਉਂਦਿਆਂ ਹੀ ਇਹ ਸਭ ਕੁਝ ਹਾਸਲ ਕਰ ਸਕਿਆ ਸੀ।

ਰਾਜ ਕੌਰ ਦੀ ਕਾਇਆ ਪਲਟ ਗਈ। ਉਸ ਦੇ ਸ਼ੁਕਰਾਨੇ ਵਜੋਂ ਅਰਦਾਸਾ ਕੀਤਾ। ਉਸ ਨੇ ਰਾਜ ਦਾ ਪ੍ਰਬੰਧ ਸੰਭਾਲ ਲਿਆ ਅਤੇ ਬਕਾਇਦਾ ਸਤਿਸੰਗ ਦੀ ਹਾਜ਼ਰੀ ਭਰਨੀ ਅਰੰਭ ਕਰ ਦਿਤੀ। ਰੱਬ ਦੀ ਰਜ਼ਾ ਵਿਚ ਰਾਜੀ ਰਹਿ ਕੇ ਨਾਮ ਦਾ ਜਾਪ ਕਰਦੀ ਉਹ ਆਪਣੇ ਨਿਤ ਦੇ ਕੰਮ ਨੂੰ ਬੜੀ ਸਿਆਣਪ ਨਾਲ ਨਿਭਾਉਂਦੀ ਸੀ। ਇਸ ਤਰ੍ਹਾਂ ਕਰਦੀ ਉਹ ਆਪਣੇ ਮਾਲਕ

ਨਾਲ ਜੁੜੀ ਰਹਿੰਦੀ ਸੀ। ਉਸ ਨੂੰ ਰਹਿਮਤ ਪ੍ਰਾਪਤ ਹੋਈ ਸੀ ਅਤੇ ਉਸ ਦਾ ਮਨ ਟਿਕਿਆ ਰਹਿੰਦਾ ਸੀ।

ਰਾਣਾ ਸੂਰਤ ਸਿੰਘ 1905 ਵਿਚ ਪ੍ਰਕਾਸ਼ਿਤ ਹੋਇਆ ਸੀ ਤੇ ਭਾਵੇਂ ਇਹ ਭਾਈ ਵੀਰ ਸਿੰਘ ਦੀਆਂ ਮੁੱਢਲੀਆਂ ਰਚਨਾਵਾਂ ਵਿਚੋਂ ਹੈ ਪ੍ਰੰਤੂ ਇਹ ਰਚਨਾ ਉਸ ਦੀ ਲੰਮੀ ਵਿਕਸਿਤ ਸਾਹਿਤ ਘਾਲਣਾ ਦੀ ਟੀਸੀ ਦਾ ਛੁੱਲ ਹੈ। ਉਸ ਦਾ ਸੁਹਜ ਭਾਵੀ ਚਿੰਤਨ ਇਸ ਰਚਨਾ ਵਿਚ ਤੀਖਣਤਾ ਪ੍ਰਾਪਤ ਕਰਦਾ ਹੈ ਅਤੇ ਉਸਦਾ ਦ੍ਰਿਸ਼ਟੀਕੋਣ ਦੀਰਘ ਘਾਲਣਾ ਅਤੇ ਦ੍ਰਿੜ੍ਹਤਾ ਦਾ ਲਖਾਇਕ ਹੈ। ਉਸ ਦੀਆਂ ਸਾਰੀਆਂ ਰਚਨਾਵਾਂ ਵਿਚੋਂ ਇਹ ਰਚਨਾ ਉਸ ਦੀ ਵਿਸ਼ਿਸ਼ਟ ਬੁੱਧੀ ਦੀ ਪ੍ਰਤੀਨਿਧ ਆਖੀ ਜਾ ਸਕਦੀ ਹੈ। ਇਸ ਕਾਵਿ ਰਚਨਾ ਦਾ ਅਧਿਐਨ ਅਨੇਕ ਪੱਧਰਾਂ ਤੇ ਕੀਤਾ ਜਾ ਸਕਦਾ ਹੈ। ਇਕ ਰੂਪਕ ਵਜੋਂ ਇਹ ਮਨੁੱਖੀ ਆਤਮਾ ਦੀ ਆਪਣੇ ਅਸਲੇ ਨਾਲ ਜੁੜਨ ਦੀ ਲੋਚਾ ਹੈ ਅਤੇ ਪਦਾਰਥਕ ਜੰਜੀਰਾਂ ਵਿਚ ਜਕੜੀ ਮਨੁੱਖੀ-ਚੇਤਨਾ ਦਾ ਪ੍ਰਮਾਤਮਾ ਨਾਲ ਇਕਮਿਕ ਹੋਣ ਲਈ ਇਕ ਤਰਲਾ ਹੈ। ਇਸ ਵਿਚ ਲੇਖਕ ਦੀ ਸਵੈ-ਜੀਵਨੀ ਦੀ ਝਲਕ ਵੀ ਦੇਖੀ ਜਾ ਸਕਦੀ ਹੈ ਕਿ ਕਿਸ ਪ੍ਰਕਾਰ ਲੇਖਕ ਆਪਣੇ ਅਧਿਆਤਮਕ ਦ੍ਰਿੜ੍ਹ ਤੇ ਕਾਬੂ ਪਾ ਕੇ ਪ੍ਰਗਤੀ ਕਰਦਾ ਹੋਇਆ ਪੂਰਨਤਾ ਨੂੰ ਪਹੁੰਚਦਾ ਹੈ। ਸਹੁਜਾਤਮਕ ਦ੍ਰਿਸ਼ਟੀ ਤੋਂ ਇਸ ਕਾਵਿ ਰਚਨਾ ਵਿਚ ਵਿਥ ਤੇ ਸਮੇਂ ਦੀਆਂ ਹੱਦਾਂ ਤੋਂ ਪਰੇ ਅਧਿਆਤਮਕ ਦੇਸ਼ ਦੀ ਝਲਕ ਮਿਲਦੀ ਹੈ। ਇਹ ਇਕ ਅਜਿਹੇ ਵਿਅਕਤੀ ਦੀ ਸਿਮਰਤੀ ਹੈ ਜਿਸ ਨੇ ਕਿ ਸ੍ਰਿਸ਼ਟੀ ਦੇ ਅੰਤਰਾਲ (ਅੰਦਰਲੇ) ਦੇ ਰਹੱਸ ਨੂੰ ਜਾਣਿਆ ਤੇ ਮਾਣਿਆ ਹੈ। ਇਹ ਤਾਂ ਸਪਸ਼ਟ ਹੈ ਕਿ ਲੇਖਕ ਦਾ ਸਦਾਚਾਰਕ ਉਦੇਸ਼ ਵੀ ਇਸ ਵਿਚ ਪੇਸ਼ ਹੈ। ਇਸ ਉਦੇਸ਼ ਦੇ ਧਾਰਮਕ ਅਤੇ ਪਰਮਾਰਥਕ ਪਹਿਲੂ ਵੀ ਹਨ। ਸਿੱਖ ਰਹੱਸਵਾਦ ਅਤੇ ਕੁਝ ਸਿੱਖ ਸੰਕਲਪਾਂ ਦੀ ਵਿਆਖਿਆ ਲਈ ਇਸ ਪੁਸਤਕ ਵਿਚੋਂ ਹਵਾਲੇ ਦਿਤੇ ਜਾਂਦੇ ਹਨ।

ਪਰਲੋਕ ਨਾਲ ਸੰਬੰਧਿਤ ਹੁੰਦੀ ਹੋਈ ਵੀ ਇਹ ਕਾਵਿ-ਰਚਨਾ ਮਾਤਲੋਕ ਦੀ ਛੋਹ ਤੋਂ ਵੰਚਿਤ ਨਹੀਂ। ਇਸ ਪੁਸਤਕ ਦਾ ਵਿਸ਼ੇਸ਼ ਖਾਸਾ ਇਹ ਹੈ ਕਿ ਇਸ ਵਿਚੋਂ ਮਾਨਵੀ ਅਤੇ ਦੈਵੀ, ਦ੍ਰਿਸ਼ਟਮਾਨ ਅਤੇ ਅਦ੍ਰਿਸ਼ਟ, ਖਣਿਕ (ਮਿਆਦੀ=ਥੋੜੀ ਦੇਰ ਰਹਿਨ ਵਾਲੀ) ਅਤੇ ਸਦੀਵੀ ਸਮੱਸਿਆਵਾਂ ਨੂੰ ਜੁੜਵੇਂ

ਰੂਪ ਵਿਚ ਪੇਸ਼ ਕੀਤਾ ਗਿਆ ਹੈ। ਇਨ੍ਹਾਂ ਦੋਹਾਂ ਦਾ ਸੰਤੁਲਨ ਹੀ ਕਵੀ ਦੀ ਸਿੱਖ ਧਰਮ ਦੇ ਸਿਧਾਂਤਕ ਤੇ ਰਹੱਸਮਈ ਸੂਝ ਦਾ ਕੇਂਦਰ ਬਿੰਦੂ ਹੈ। ਇਕ ਮੋਟਿਫ (ਕਲਾਕ੍ਰਿਤ ਦੇ ਮੁਖ ਵਿਚਾਰ) ਨੂੰ ਮਹਾਂ ਕਾਵਿਕ ਪੱਧਰ ਉਤੇ ਫੈਲਾਂਦਿਆਂ ਹੋਇਆਂ ਲੇਖਕ ਨੇ ਮਨੁੱਖੀ ਭਾਵਾਂ ਦੇ ਵਿਆਪਕ ਪਸਾਰੇ ਨੂੰ ਕੁਦਰਤ ਦੇ ਸਮੂਹ ਭੇਤਾਂ ਤੇ ਵੰਨ ਸੁਵੰਨਤਾ ਨੂੰ ਆਪਣੀ ਕਲਪਣਾ ਦੇ ਕਲਾਵੇ ਵਿਚ ਲੈ ਲਿਆ ਹੈ। ਪਦਾਰਥਕ ਤੇ ਅਧਿਆਤਮਕ ਪਹਿਲੂ ਨਾਲੋਂ ਨਾਲ ਦਰਸਾਏ ਗਏ ਹਨ ਤੇ ਇਸ ਗੱਲ ਦੇ ਬਾਵਜੂਦ ਕਿ ਮਹਾਂ-ਕਾਵਿਕ ਬਿਰਤਾਂਤ ਆਕਾਸ਼ ਦੇ ਮੰਡਲਾਂ ਅਤੇ ਸੂਰਗੀ ਸਥਾਨਾਂ ਤੇ ਵਿਚਰਦਾ ਹੈ, ਸਭ ਕੁਝ ਵਾਸਤਵ ਦੇ ਪੱਧਰ ਤੇ ਇਸੇ ਧਰਤੀ ਉਤੇ ਵਾਪਰਦਾ ਦਖਾਇਆ ਗਿਆ ਹੈ। ਨਾਇਕਾ ਦੇ ਭਾਵਕ ਵੇਗ ਨੇ ਉਸ ਨੂੰ ਮੂਰਛਿਤ ਕਰ ਦਿਤਾ ਹੈ ਪਰ ਇਸ ਭਾਵਕਤਾ ਦੀਆਂ ਮਨੁੱਖੀ ਤੇ ਮਨੋਵਿਗਿਆਨਿਕ-ਜੜ੍ਹਾਂ ਬੜੀਆਂ ਡੂੰਘੀਆਂ ਹਨ। ਇਹ ਭਾਵਕਤਾ ਉਸ ਦੇ ਤਿੱਖੇ ਮਾਨਸਿਕ ਦਵੰਦ ਵਿਚੋਂ ਉਪਜੀ ਹੈ। ਉਸ ਦਾ ਰਾਜਪੂਤੀ ਖੂਨ ਉਸ ਨੂੰ ਆਪਣੇ ਪਿਆਰੇ ਪਤੀ ਦੇ ਨਾਲ ਹੀ ਸਤੀ ਹੋਣ ਲਈ ਮਜ਼ਬੂਰ ਕਰਦਾ ਹੋਵੇਗਾ। ਪਤੀ ਬਿਨਾ ਜੀਵਨ ਉਸ ਨੂੰ ਬਿਰਥਾ ਜਾਪਦਾ ਸੀ। ਪ੍ਰੰਤੂ ਸਿੱਖ ਮਤਿ, ਜਿਹੜਾ ਕਿ ਉਸ ਦੇ ਖਾਨਦਾਨ ਨੇ ਹੁਣੇ ਹੁਣੇ ਗ੍ਰਹਿਣ ਕੀਤਾ ਸੀ, ਉਸ ਨੂੰ ਇਸ ਰਸਤੇ ਤੋਂ ਰੋਕਦਾ ਸੀ। ਉਸ ਨੂੰ ਭਾਣਾ ਮੰਨਣਾ ਹੀ ਸੀ। ਇਹ ਸੀ ਉਸ ਦੀ ਲੰਮੀ ਵੇਦਨਾ ਤੇ ਭਾਲ ਦਾ ਕਾਰਨ। ਇਸ ਦੁਖੀ ਤੇ ਬੇਸੁਖੀ ਦੀ ਹਾਲਤ ਵਿਚ ਵੀ ਉਸ ਦੇ ਸਾਹਮਣੇ ਜੀਵਨ ਦੀ ਅਸਲੀਅਤ ਉਜਾਗਰ ਹੁੰਦੀ ਹੈ। ਇਹ ਉਸ ਵੇਲੇ ਸਪਸ਼ਟ ਹੁੰਦੀ ਹੈ ਜਦੋਂ ਉਸ ਨੂੰ ਰਾਣਾ ਸੂਰਤ ਸਿੰਘ ਦੀ ਨਕਲੀ ਚਿੱਠੀ ਦਿਖਾ ਕੇ ਕਿਹਾ ਗਿਆ ਕਿ ਆਪਣੇ ਗਵਾਂਢੀ ਪ੍ਰੰਤੂ ਵੈਰੀ ਰਿਆਸਤ ਦੇ ਰਾਜੇ ਨਾਲ ਸ਼ਾਦੀ ਕਰ ਲਵੇ। ਇਸ ਪਿਛੋਂ ਉਹ ਕਿਸੇ ਪਰੀ ਦੇਸ਼ ਦਾ ਪਾਤਰ ਨਹੀਂ ਰਹਿੰਦੀ, ਸਗੋਂ ਉਹ ਜੀਵਨ ਦਾ ਜਿਉਂਦਾ ਜਾਗਦਾ ਪਾਤਰ ਹੋ ਜਾਂਦੀ ਹੈ।

ਕਹਾਣੀ ਵਿਚ ਕਈ ਹੋਰ ਵੀ ਸਥੂਲ ਦੁਨੀਆਂ ਦੇ ਜਿਉਂਦੇ ਜਾਗਦੇ ਪਾਤਰ ਹਨ ਅਤੇ ਇਨ੍ਹਾਂ ਨੂੰ ਕਮਾਲ ਦੀ ਉਸਤਾਦੀ ਨਾਲ ਚਿਤ੍ਰਿਆ ਗਿਆ ਹੈ। ਉਨ੍ਹਾਂ ਵਿਚੋਂ ਸਾਰਿਆਂ ਤੋਂ ਚੰਗਾ ਪਾਤਰ ਚਿਤ੍ਰਣ ਰਾਜ ਕੌਰ ਦੀ ਮਾਂ ਦਾ ਹੈ ਅਤੇ ਉਹ ਆਪਣੀ ਧੀ ਲਈ ਅਕਹਿ ਦੁਖ ਵਿਚ ਗ੍ਰਸਤ ਹੈ। ਇਹ

ਪਾਤਰ ਪਿਆਰ ਭਰਿਆ ਤੇ ਕੋਮਲ ਭਾਵੀ ਹੈ। ਉਹ ਹਰ ਥਾਂ ਉਸ ਦੇ ਪਿੱਛੇ ਪਿੱਛੇ ਜਾਂਦੀ ਹੈ ਅਤੇ ਇਸ ਗੱਲ ਦਾ ਹਰ ਸੰਭਵ ਜਤਨ ਕਰਦੀ ਹੈ ਕਿ ਆਪਣੀ ਧੀ ਦੇ ਦੁੱਖ ਨੂੰ ਹਰ ਸਕੇ। ਉਸ ਦੇ ਵਿਅਕਤੀਤਵ ਦੇ ਆਲੇ-ਦੁਆਲੇ ਜਿਹੜਾ ਕਰੁਣਾਮਈ ਵਾਯੂਮੰਡਲ ਪੈਦਾ ਕੀਤਾ ਗਿਆ ਹੈ, ਇਸ ਨੇ ਕਹਾਣੀ ਨੂੰ ਇਕ ਵੱਖਰੀ ਧੁਨੀ ਪ੍ਰਦਾਨ ਕੀਤੀ ਹੈ। ਇਸ ਤੋਂ ਛੁਟ-ਇਕ ਹੋਰ ਪਾਤਰ ਹੈ ਰਾਧਾ, ਵਫ਼ਾਦਾਰ ਟਹਿਲਣ ਜਿਹੜੀ ਕਿ ਆਪਣੀ ਮਾਲਕਨ ਵਾਸਤੇ ਆਪਾ ਵਾਰਨ ਲਈ ਤੱਤਪਰ ਹੈ। ਵਜ਼ੀਰ ਇਕ ਠੁੱਕ ਵਾਲਾ ਦਰਬਾਰੀ ਹੈ- ਕੋਮਲ ਭਾਸ਼ੀ ਰਾਜ-ਕਾਜ ਦੇ ਪ੍ਰਬੰਧ ਵਿਚ ਨਿਪੁੰਨ। ਉਸਨੂੰ ਆਪਣੇ ਰਾਜਪੂਤ ਹੋਣ ਦਾ ਜਾਤੀ ਘੁਮੰਡ ਹੈ ਤੇ ਰਾਣੇ ਦੇ ਵਿਰੁੱਧ ਅੰਦਰੋਂ ਅੰਦਰ ਨਫ਼ਰਤ ਫੈਲਾਉਣ ਦਾ ਯਤਨ ਕਰਦਾ ਹੈ ਕਿਉਂਕਿ ਉਹ ਪੰਜਾਬੀ ਸੀ ਅਤੇ ਉਸ ਨੇ ਉਸ ਦੇ ਮਾਲਕ ਦੇ ਰਾਜ ਘਰਾਣੇ ਵਿਚ ਵਿਆਹ ਕਰਾ ਕੇ ਗੱਦੀ ਸੰਭਾਲ ਲਈ ਸੀ। ਰਾਜ ਮਾਤਾ ਨੂੰ ਇਹ ਦਸਣਾ ਪਿਆ ਸੀ ਕਿ ਰਾਣਾ ਸੂਰਤ ਸਿੰਘ ਨੀਵੇਂ ਘਰਾਣੇ ਦਾ ਨਹੀਂ ਸੀ ਅਤੇ ਉਹ ਜਾਤ ਦਾ ਖੱਤਰੀ ਸੀ।

ਰਾਣਾ ਸੂਰਤ ਸਿੰਘ ਯੋਧੇ ਅਤੇ ਰਾਜੇ-ਵਜ਼ੋਂ ਕਰਮ-ਸ਼ੀਲ ਵਿਅਕਤੀ ਸੀ ਅਤੇ ਅਧਿਆਤਮਕ ਦ੍ਰਿਸ਼ਟੀ ਤੋਂ ਉਸ ਦੀ ਨਿਸ਼ਠਾ ਵੀ ਦ੍ਰਿੜ ਸੀ। ਜਿਹੜੀਆਂ ਦਸਤਾਵੇਜ਼ਾਂ (ਚਿੱਠੀਆਂ) ਉਸਦੀ ਪਤਨੀ ਨੂੰ ਉਸਦੇ ਕਾਲਵਾਸ ਹੋਣ ਉਪਰੰਤ ਮਿਲੀਆਂ ਉਨ੍ਹਾਂ ਵਿਚ ਜੀਵਨ ਦੇ ਅੰਤਮ ਉਦੇਸ਼ ਬਾਰੇ ਉਸਦੇ ਵਿਚਾਰ ਪ੍ਰਗਟਾਏ ਗਏ ਸਨ। ਇਨ੍ਹਾਂ ਵਿਚ ਉਹ ਕਾਗਜ਼-ਪੱਤਰ ਵੀ ਸ਼ਾਮਲ ਸਨ ਜਿਨ੍ਹਾਂ ਵਿਚੋਂ ਕਿ ਸੰਸਾਰਕ ਵਿਹਾਰ ਦਾ ਵਰਣਨ ਸੀ। ਸਤਿਸੰਗ ਜਿਸ ਦੁਆਰਾ ਕਿ ਦੁਨਿਆਵੀ ਕਲੇਸ਼ਾਂ ਤੋਂ ਉਪਰ ਉਠਿਆ ਜਾ ਸਕਦਾ ਹੈ, ਕੀ ਆਪਣੀ ਨੇਮਾਵਲੀ ਅਰਾਧਨਾ ਵਿਧੀ ਅਤੇ ਪੂਜਾ ਪਾਠ ਦੇ ਢੰਗ ਹਨ। ਅਧਿਆਤਮਕਤਾ ਨੂੰ ਧਾਰਮਕਤਾ ਦੇ ਬਾਹਰੀ ਰੂਪ ਦੁਆਰਾ ਮੂਰਤੀਮਾਨ ਕੀਤਾ ਜਾ ਸਕਦਾ ਹੈ। ਦੋਵੇਂ ਇਕ ਦੂਸਰੇ ਦੇ ਪੂਰਕ ਹਨ। ਮਨੁੱਖੀ ਜੀਵਨ ਨੂੰ ਸਾਰਥਕ ਕਰਕੇ ਮਨੁੱਖ ਆਪਣੀ ਹੋਣੀ ਪ੍ਰਾਪਤ ਕਰਦਾ ਹੈ ਅਤੇ ਇਹ ਉਸ ਆਪਣੇ ਸੁਭਾ ਨੂੰ ਪਹਿਚਾਣ ਕੇ ਹੀ ਕਰਦਾ ਹੈ। ਇਨ੍ਹਾਂ ਦੋਹਾਂ ਵਿਚੋਂ ਕਿਸੇ ਇਕ ਨੂੰ ਅਣਡਿੱਠ ਨਹੀਂ ਕੀਤਾ ਜਾ ਸਕਦਾ। ਵਾਸਤਵ ਜੀਵਨ ਭਰਪੂਰਤਾ

ਨਾਲ-ਮਾਨਣਾ ਤੇ ਪਰਲੋਕ ਦੀ ਭਾਲ ਕਰਨ ਵਿਚ ਕੋਈ ਵਿਰੋਧ ਨਹੀਂ। ਰਾਣਾ ਸੂਰਤ ਸਿੰਘ ਨੇ ਇਸ ਸਚਾਈ ਨੂੰ ਜਾਣ ਲਿਆ ਸੀ। ਜਦੋਂ ਰਾਜ ਕੌਰ ਨੂੰ ਵੀ ਇਸ ਗੱਲ ਦਾ ਗਿਆਨ ਹੋ ਗਿਆ ਤਾਂ ਉਸਨੂੰ ਆਪਣੀਆਂ ਆਉਖਿਆਇਆਂ ਦਾ ਹਲ ਮਿਲ ਗਿਆ। ਉਸ ਦਾ ਨਵਾਂ ਜਨਮ ਹੋਇਆ ਜੋ ਪਹਿਲਾਂ ਨਾਲੋਂ ਵੀ ਵਧੇਰੇ ਅਰਥ ਭਰਪੂਰ ਸੀ।

ਆਪਣੀ ਕਾਵਿ-ਸਮਰੱਥਾ ਦੇ ਪੱਖੋਂ ਵੀ ਰਾਣਾ ਸੂਰਤ ਸਿੰਘ ਬੇਜੋੜ ਰਚਨਾ ਹੈ। ਇਸ ਦਾ ਬ੍ਰਿਤਾਂਤ ਕੀਲ ਕੇ ਬਿਠਾ ਲੈਂਦਾ ਹੈ। ਇਸ ਦੀ ਧੁਨੀ ਜਾਦੂਮਈ ਹੈ ਅਤੇ ਇਸ ਦਾ ਵਿਸਥਾਰ ਬਹੁਰੰਗੀ ਹੈ। ਨਾਟਕੀ ਮੌਕਾ ਮੇਲ (ਨਾਟਕੀ ਪਲਾਂ) ਨੂੰ ਲੇਖਕ ਨੇ ਸੁਹਜ ਭਾਵੀ ਢੰਗ ਨਾਲ ਪੇਸ਼ ਕੀਤਾ ਹੈ। ਬ੍ਰਿਤਾਂਤ ਯਾਦ ਵਿਚ ਬਾਰ ਬਾਰ ਉਭਰਦਾ ਹੈ। ਪ੍ਰਕ੍ਰਿਤੀ ਚਿਤ੍ਰਣ ਕੁਝ ਥਾਵਾਂ ਤੇ ਧੂ ਪਾਉਣ ਵਾਲਾ ਹੈ ਅਤੇ ਦ੍ਰਿਸ਼ ਵਰਨਣ ਟੁੰਬਦਾ ਹੈ। ਉਹ ਮਹਿਮਾਨ ਨਿਵਾਜ਼ ਬ੍ਰਿਛ ਨੂੰ, ਜਿਸ ਹੇਠਾਂ ਪਰੀ ਮਹੱਲ ਦੀ ਚੜ੍ਹਾਈ ਸਮੇਂ ਰਾਜ ਕੌਰ ਅਤੇ ਉਸ ਦੀ ਟਹਿਲਣ ਰਾਧਾ ਆਰਾਮ ਕਰਦੇ ਹਨ, ਆਪਣੇ ਘਰ ਆਏ ਅਤਿਥੀਆਂ ਨੂੰ ਵੇਖ ਕੇ ਚਾਉ ਚੜ੍ਹ ਗਿਆ ਤੇ ਉਨ੍ਹਾਂ ਨੂੰ ਧੁੱਪ ਤੋਂ ਬਚਾਣ ਲਈ ਬੜੀ ਗੂੜ੍ਹੀ ਤੇ ਮਿਠੀ ਛਾਂ ਨਾਲ ਪ੍ਰਾਉਣਾਚਾਰੀ ਕੀਤੀ:-

“ਦੇਖ ਅਤਿਥੀ ਆਇ-ਘਰੀਂ ਪਰਾਹੁਣੇ
ਬ੍ਰਿਛ-ਰਿਦੇ ਹੁਲਸਾਉ ਭਾਰਾ ਉਪਜਿਆ-
ਦੇਵੇ ਸੰਘਣੀ ਛਾਉ, ਹੋੜੇ ਧੁਪ ਨੂੰ,
ਸੂਰਜ ਵਾਲਾ ਤਾਪ ਸਿਰ ਲੈ ਆਪਣੇ”¹ 185

ਕਾਵਿ ਵਿਚਲੇ ਮਹਾਂਕਾਵਿਕ ਤੱਤ ਅਤੇ ਵੇਗ ਨੇ ਕਾਵਿ ਨੂੰ ਤੇਜਸਵੀ ਬਣਾ ਦਿਤਾ ਹੈ।

ਮਹਾਂ ਕਾਵਿ ਦੇ ਰੂਪਕ ਪੱਖ ਦੀ ਦ੍ਰਿਸ਼ਟੀ ਤੋਂ ਅਨੇਕ ਸੁਤੰਤਰ ਕਵਿਤਾਵਾਂ ਨੂੰ ਕਹਾਣੀ ਦੇ ਅਕਾਰ ਵਿਚ ਜੜਿਆ ਗਿਆ ਹੈ। ਜਿਵੇਂ ਨੀਂਦਰ ਨੂੰ ਸੰਬੋਧਨ ਕਰਦੇ ਹਨ:

1. ਪਹਿਲੇ ਵਾਲਾ ਹਵਾਲਾ, ਪੰਨਾ 55

ਵਾਹ ਨੀ ਨੀਂਦ ਕ੍ਰਿਪਾਲ	ਦਾਰੂ ਦੁੱਖ ਦਾ,
ਜੀਵਨ ਬੁਟੀ ਵਾਹ।	ਮੁਰਦੇ ਤੂੰ ਦਿਲਾਂ,
...	...
...	...
ਥੱਕੇ ਟੁੱਟੇ ਜੀਵ	ਤੈਨੂੰ ਪਯਾਰੜੇ।
ਹੁਟੈ ਹਫ਼ ਗਏ ਲੋਕ	ਪਯਾਰੇ ਤੁੱਧ ਨੂੰ
ਤੂੰ ਲਡਿਆਵੇਂ ਓਹ	ਪੈਂਡੇ ਦੁੱਸਟ ਨੇ 220
ਕੋਹੇ ਦੇ ਦੇ ਹਾਂਡ;	ਤੜਫਣ ਲੁੱਛਦੇ।
...	...
...	...
ਤੇਰਾ ਸਦਾ ਪਿਆਰ	ਬੁਝਿਆਂ ਨਾਲ ਹੈ।
ਬਲ, ਰੁਤਬਾ ਤੇ ਮਾਲ	ਤੈਨੂੰ ਮੋਢੂ ਨਾਂ 230
ਤੈਨੂੰ ਮੁਹੰਦੀ ਨਾਹਿੰ	ਫੁਲਾਂ ਸੇਜ ਹੈ,
ਸੁੰਦਰ ਸਾਫ਼ ਮਹੱਲ	ਭਰੇ ਸੁਰੰਧਿ ਦੇ,
ਪਲੀਘ ਉਣੇ ਪਟ ਨਾਲ,	ਮਖਮਲ ਦੇ ਵਿਛੇ
...	...
...	...
ਤਕੀਏ ਸਿੰਮਲਦਾਰ,	ਰੇਸ਼ਮ ਵਾਲੜੇ
ਮੋਹ ਨਹੀਂ ਸਕਦੇ ਮੂਲ	ਤੈਨੂੰ ਨੀਂਦਰੇ।
ਰਾਣੀ ਰੋਂਦੀ ਬੈਠ	ਗਿਣਦੀ ਤਾਰੜੇ
ਰਾਤ ਬਿਤਾਵੇ ਹਾਇ	ਤੈਨੂੰ ਤੱਕਦੀ
ਤੂੰ ਫਟਕੇਂ ਨਾ ਮੂਲ	ਨੇੜੇ ਓਸਦੇ।' 240

ਕਵੀ ਨੇ ਸਾਧਾਰਨ ਪੰਜਾਬੀ ਸ਼ਬਦਾਵਲੀ ਨੂੰ ਨਿਪੁੰਨ ਰਾਗਾਤਮਿਕਤਾ ਪੈਦਾ ਕਰਨ ਲਈ ਵਰਤਿਆ ਹੈ। ਕਵੀ ਦੀ ਲੈਅ ਮਨ ਨੂੰ ਕਾਬੂ ਕਰਨ

ਵਾਲੀ ਹੈ। ਅਤੇ ਸ਼ਬਦ ਕਾਰੀਗਰੀ ਨਾਲ ਤਰਾਸ਼ੀਆਂ ਹੀਰਾ-ਕਣੀਆਂ ਵਾਂਗ ਜੁੜੇ ਹੋਏ ਹਨ ਜਾਂ ਇੰਜ ਲਗਦਾ ਹੈ ਕਿ ਪਹਾੜੀ ਨਦੀ ਦੇ ਵੇਗ ਨੇ ਪੱਥਰ-ਗੀਟਿਆਂ ਨੂੰ ਤਰਾਸ਼ ਦਿੱਤਾ ਹੈ। ਉਨ੍ਹਾਂ ਦੀ ਸਰੰਚਨਾਵੀ ਲੈਅ ਦਾ ਇਕ ਸੁੰਦਰ ਸਰੂਪ ਅਤੇ ਲਚਕ ਹੈ। ਇਹ ਪ੍ਰਬੰਧ ਇਨ੍ਹਾਂ ਸੁਹਜ ਮਈ ਹੈ ਕਿ ਇਕ ਸ਼ਬਦ ਦੇ ਹੋਰ ਫੇਰ ਨਾਲ ਸੂਰ ਤੇ ਵਿਚਾਰ ਦੇ ਵੇਗ ਵਿਚ ਰੁਕਾਵਟ ਆ ਸਕਦੀ ਹੈ ਪ੍ਰੰਤੂ ਜਿਹੜੀ ਅਸਾਧਾਰਨ ਸਹਿਜ ਸੁਭਾਵਕਾ ਇਸ ਕਾਵਿ ਵਿਚ ਹੈ ਉਹ ਕਵੀ ਦੀ ਬੌਧਿਕ ਚੋਣ ਅਤੇ ਕੋਮਲ ਸੁਹਜ ਦੀ ਲਖਾਇਕ ਹੈ ਅਤੇ ਇਹ ਪੰਜਾਬੀ ਵਿਚ ਸ਼ਾਇਦ ਪਹਿਲਾ ਜਤਨ ਹੈ। ਛੰਦਾ ਬੰਦੀ ਦੁਆਰਾ ਸ਼ਬਦਾਂ ਨੂੰ ਵਧੇਰੇ ਭਾਵਮਈ ਬਣਾਇਆ ਗਿਆ ਹੈ ਅਤੇ ਇਸ ਨਾਲ ਕਾਵਿ ਦੇ ਭਾਵਕ ਪੱਖ ਨੂੰ ਉਘਾੜ ਕੇ ਪੇਸ਼ ਕੀਤਾ ਗਿਆ ਹੈ। ਕਾਵਿ ਦਾ ਪਰਵਾਹ ਕੁਦਰਤ ਦੇ ਹਾਵ ਭਾਵ ਅਤੇ ਪਾਤਰ-ਚਿਤ੍ਰਣ ਦੇ ਅਨੁਕੂਲ ਰੱਖਿਆ ਗਿਆ ਹੈ। ਅਨੁਪਰਾਸ (ਸ਼ਬਦਾਂ ਦੀ ਸ਼ੁਰੂਆਤ ਇਕੋ ਅਖਰ ਨਾਲ ਹੋਣੀ) ਅਤੇ ਸ਼ਬਦਾਂ ਦੀ ਕੁਦਰਤੀ ਸੂਰ ਵਿਉਂਤ ਦੁਆਰਾ ਭਾਸ਼ਾ ਦੇ ਅਨੁਕਰਣਾਤਮਕ ਪੱਖ ਦਾ ਪੂਰਾ ਪੂਰਾ ਲਾਭ ਉਠਾਇਆ ਗਿਆ ਹੈ। ਰਾਣਾ ਸੂਰਤ ਸਿੰਘ ਦੁਆਰਾ ਪੰਜਾਬੀ ਸਾਹਿਤ ਵਿਚ ਇਕ ਨਵੀਂ ਸਾਹਿਤ ਵੰਨਗੀ ਦਾ ਪ੍ਰਵੇਸ਼ ਹੁੰਦਾ ਹੈ। ਇਸ ਤੋਂ ਵੀ ਵੱਖ ਇਕ ਗੱਲ ਹੈ ਕਿ ਇਸ ਵਿਚ ਅਨੂਠੀ ਬਿੰਬਾਵਲੀ ਹੈ ਜਿਸ ਨੇ ਇਕ ਨਵੀਂ ਕਾਵਿ-ਨੁਹਾਰ ਤੇ ਕਾਵਿ-ਸ਼ੈਲੀ ਨੂੰ ਹੋਂਦ ਵਿਚ ਲਿਆਂਦਾ।

ਲਖਦਾਤਾ ਸਿੰਘ

ਰਾਣਾ ਸੂਰਤ ਸਿੰਘ ਪਿਛੋਂ ਰਾਜਾ ਲਖਦਾਤਾ ਸਿੰਘ, ਜਿਹੜਾ ਪੰਜਾਬੀ ਦਾ ਪਹਿਲਾ ਨਾਟਕ ਹੈ, 1910 ਵਿਚ ਪ੍ਰਕਾਸ਼ਿਤ ਹੋਇਆ। ਇਸ ਦੀ ਕਹਾਣੀ ਸਰਲ ਹੈ ਅਤੇ ਇਸ ਦਾ ਵਰਨਣ ਸੌਖੀ ਤਰ੍ਹਾਂ ਹੋ ਸਕਦਾ ਹੈ। ਰਾਜਾ ਲਖਦਾਤਾ ਸਿੰਘ ਇਕ ਛੋਟੀ ਰਿਆਸਤ ਦਾ ਰਾਜਾ ਸੀ ਅਤੇ ਐਸ਼ ਇਸ਼ਰਤ ਵਿਚ ਜੀਵਨ ਬਿਤਾਉਂਦਾ ਹੋਇਆ ਰਾਜਸੀ ਕੰਮਾਂ ਤੋਂ ਅਣਗਹਿਲੀ ਕਰਦਾ ਸੀ। ਉਸ ਨੇ ਇਕ ਸੁਪਨਾ ਦੇਖਿਆ ਜਿਸ ਵਿਚ ਉਸ ਨੇ ਆਪਣੇ ਆਪ ਨੂੰ ਬ੍ਰਿਧ-ਅਵਸਥਾ ਵਿਚ ਅਤੇ ਨਿਛਾਲ ਹਾਲਤ ਵਿਚ ਦੇਖਿਆ। ਇਸ ਨਾਲ

ਉਸ ਨੂੰ ਪਛਤਾਵਾ ਹੋਇਆ ਅਤੇ ਜਦੋਂ ਇਕ ਮਹਾਂਪੁਰਸ਼ ਨੂੰ ਉਹ ਮਿਲਿਆ ਤਾਂ ਉਹ ਆਪਣੇ ਫਰਜ਼ ਅਤੇ ਵੱਡਕਿਆਂ ਪ੍ਰਤੀ ਆਪਣੇ ਉੱਤਰ ਦਾਇਤਵ ਤੋਂ ਉਪਰਾਮ ਹੋ ਗਿਆ ਤਾਂ ਉਸ ਦੇ ਵਜ਼ੀਰਾਂ ਨੂੰ ਬੜੀ ਨਿਰਾਸ਼ਾ ਹੋਈ। ਉਹ ਭੇਸ ਬਦਲ ਕੇ ਆਪਣੀ ਰਿਆਸਤ ਦੇ ਸਾਧਾਰਨ ਲੋਕਾਂ ਵਿਚ ਫਿਰਦਾ ਰਹਿੰਦਾ। ਹਰ ਰੋਜ਼ ਉਸਨੂੰ ਅਨੇਕਾਂ ਗੱਲਾਂ ਦਾ ਪਤਾ ਲਗਦਾ ਜਿਨ੍ਹਾਂ ਤੋਂ ਉਹ ਸਮਝ ਗਿਆ ਕਿ ਲੋਕ ਅਧੋਗਤੀ ਵੱਲ ਜਾ ਰਹੇ ਹਨ। ਇਸ ਨਾਲ ਉਸ ਦੀਆਂ ਅੱਖਾਂ ਖੁਲ੍ਹ ਗਈਆਂ ਤੇ ਉਸਨੂੰ ਆਪਣੇ ਗੁਨਾਹ ਦਾ ਇਹਸਾਸ ਤਿੱਖਾ ਹੋ ਗਿਆ। ਅਫ਼ਸਰ ਦੁਰਾਚਾਰੀ ਬਣ ਗਏ ਸਨ ਕਿਉਂਕਿ ਉਸਨੇ ਧਿਆਨ ਨਹੀਂ ਸੀ ਦਿੱਤਾ ਤੇ ਲੋਕਾਂ ਨੂੰ ਅਗਿਆਨਤਾ ਵਿਚ ਰੱਖਿਆ ਗਿਆ ਸੀ। ਇਸ ਲਈ ਉਹ ਜੁਰਮ ਆਮ ਕਰਦੇ ਸਨ, ਦੁਰਾਚਾਰੀ ਬਣੇ ਹੋਏ ਸਨ ਅਤੇ ਵਹਿਮਾਂ ਭਰਮਾਂ ਦੇ ਸ਼ਿਕਾਰ ਸਨ। ਇਹ ਸਪਸ਼ਟ ਸੀ ਕਿ ਇਨ੍ਹਾਂ ਸਾਰੀਆਂ ਮੁਸ਼ਕਲਾਂ ਦਾ ਹੱਲ ਇਹ ਸੀ ਕਿ ਆਮ ਜਨਤਾ ਵਿਚ ਅੱਖਰ ਗਿਆਨ ਅਤੇ ਵਿੱਦਿਆ ਦਾ ਪ੍ਰਚਾਰ ਕੀਤਾ ਜਾਏ- ਇਹ ਅਜਿਹਾ ਵਿਚਾਰ ਸੀ ਜਿਹੜਾ ਨਾਟਕ ਲਿਖਣ ਸਮੇਂ ਸਮਾਜ ਸੁਧਾਰ ਲਈ ਆਮ ਪਰਚਾਰਿਆ ਜਾ ਰਿਹਾ ਸੀ। ਨਾਟਕਕਾਰ ਦਾ ਇਸ ਸਮਸਿਆ ਨਾਲ ਵਾਹ ਅਸਲੀ ਰੂਪ ਵਿਚ ਪਿਆ ਸੀ। ਇਕ ਪਾਤਰ ਇਸ ਗੱਲ ਵੱਲ ਪ੍ਰਤੱਖ ਸੰਕੇਤ ਕਰਦਾ ਹੈ, 'ਸਰ ਸਯਦ' ਮੁਸਲਮਾਨਾਂ ਵਿਚ ਜਾਗ੍ਰਿਤੀ ਲਿਆ ਰਿਹਾ ਹੈ ਅਤੇ ਅਜਿਹਾ ਉਸਨੇ ਵਿੱਦਿਆ ਪਰਚਾਰ ਦੁਆਰਾ ਕੀਤਾ ਹੈ।"¹

ਪ੍ਰਤੱਖ ਰੂਪ ਵਿਚ ਨਾਟਕ ਵਿਸ਼ੇਸ਼ ਤੌਰ ਤੇ ਇਸ ਮਨੋਰਥ ਸਿੱਧੀ ਤੇ ਕੇਂਦ੍ਰਿਤ ਹੈ ਪ੍ਰੰਤੂ ਇਸ ਮੰਤਵ ਨੂੰ ਕਹਾਣੀ ਦੀ ਬੁਣਤੀ ਦੁਆਰਾ ਪੇਸ਼ ਨਹੀਂ ਕੀਤਾ ਗਿਆ। ਨਾਟਕ ਵਿਚ ਨਾਟਕੀ ਕਾਰਜ ਦਾ ਅਭਾਵ ਹੈ ਅਤੇ ਪਾਤਰ ਇਕ ਪਾਸੜ, ਉਲਾਰੂ ਤੇ ਗਤੀਹੀਨ ਹਨ। ਕਹਾਣੀ ਦੇ ਪਰਸੰਗ ਵਿਚ ਜਿਹੜੀਆਂ ਉਪਦੇਸ਼ਾਤਮਕ ਟੁਕਾਂ ਆਉਂਦੀਆਂ ਹਨ, ਉਨ੍ਹਾਂ ਕਾਰਨ ਕਹਾਣੀ ਦੀ ਤੌਰ ਰੁਕਦੀ ਹੈ ਤੇ ਕਲਾ ਪੱਖ ਤੋਂ ਨਾਟਕ ਨੂੰ ਹਾਨੀ ਪੁੱਜਦੀ ਹੈ। ਨਾਟਕ ਦੇ ਉਦੇਸ਼ ਨੂੰ ਲੇਖਕ ਨੇ ਛੁਪਾਕੇ ਨਹੀਂ ਰੱਖਿਆ। ਨਾਟਕ

1. ਰਾਜਾ ਲਖਦਾਤਾ ਸਿੰਘ ਪਹਿਲਾ ਸੰਸਕਰਣ, ਪੰਨਾ 20

ਦਾ ਸਿਰਲੇਖ ਹੈ “ਸਿਖੀ ਸੁਧਾਰ ਦਾ ਪਹਿਲਾ ਪੰਜਾਬੀ ਨਾਟਕ”- ਅਤੇ ਮੁਖਬੰਦ ਵਿਚ ਇਸ ਪ੍ਰਕਾਰ ਲਿਖਿਆ ਹੈ, ‘ਇਹ ਨਾਟਕ ਕੌਮੀ ਡਰਾਮਾ ਦੇ ਆਧਾਰ ਤੇ ਲਿਖਿਆ ਗਿਆ ਹੈ ਪਰ ਇਸ ਦੀਆਂ ਝਾਕੀਆਂ ਨੂੰ ਸਿੱਖਾਂ ਦੀ ਮੌਜੂਦਾ ਦਸ਼ਾ ਦਾ ਹੂ-ਬਹੂ ਦਰਪਨ ਬਣਾਨ ਤੇ ਸੁਧਾਰ ਦਾ ਨਕਸ਼ਾ ਜਮਾ ਦੇਣ ਦਾ ਪ੍ਰਯਤਨ ਕੀਤਾ ਹੈ।’¹

ਭਾਵੇਂ ਰਾਜਾ ਲਖਦਾਤਾ ਸਿੰਘ ਦਾ ਟੀਚਾ ਸਪਸ਼ਟ ਰੂਪ ਵਿਚ ਉਪਦੇਸ਼ਾਤਮਕ ਹੈ ਪ੍ਰੰਤੂ ਇਸ ਵਿਚ ਨਾਟਕੀ ਤੱਤ ਵੀ ਹਨ। ਇਸ ਵਿਚ ਸਨਾਤਨੀ ਤਕਨੀਕ ਦੀਆਂ ਅਨੇਕ ਗੱਲਾਂ ਦੀ ਬੜੀ ਚੁਸਤੀ ਨਾਲ ਵਰਤੋਂ ਕੀਤੀ ਗਈ ਹੈ। ਇਹ ਹਨ ਪ੍ਰਵੇਸ਼ਕਾ ਅਤੇ ਅੰਤਕਾ ਵਿਚ ਕਾਵਿ ਮਈ ਭਾਸ਼ਨ, ਵਾਰਤਾਲਾਪ ਵਿਚ ਤੁਕਬੰਦ ਪਦੇ, ਕਾਵਿਕ ਬਿੰਬਾਵਲੀ (ਖਿਆਲੀ) ਨਾਲ ਭਰਪੂਰ ਸੰਵਾਦ, ਦਰਬਾਰੀ ਮਸਖਰਾ ਆਦਿ। ਮਸਖਰੇ ਦਾ ਪਾਤਰ ਜਿਹੜਾ ਕਿ ਪਰੰਪਰਕ ਤੇ ਰੀਤੀਬੱਧ ਹੈ, ਇਸ ਨਾਟਕ ਦਾ ਸਾਰਿਆਂ ਤੋਂ ਸਜੀਵ ਪਾਤਰ ਹੈ। ਉਹ ਹਾਸੇ ਠੱਠੇ ਦੁਆਰਾ ਹਮੇਸ਼ਾਂ ਧੋਖਾਧੜੀ ਦਾ ਭਾਂਡਾ ਚੁਰਾਹੇ ਵਿਚ ਭੰਨਦਾ ਹੈ। ਪੇਟੂ, ਢਿੱਲੜ ਤੇ ਅਗਿਆਨੀ ਸਿੱਖ ਗ੍ਰੰਥੀ, ਵਿਸ਼ੇਸ਼ ਕਰਕੇ ਉਸਦੇ ਮਖੌਲ ਦਾ ਨਿਸ਼ਾਨਾ ਬਣਦਾ ਹੈ। ਜਦੋਂ ਰਾਜਾ ਭੇਸ ਬਦਲ ਕੇ ਦੌਰੇ ਤੇ ਜਾਂਦਾ ਹੈ ਤਾਂ ਸਾਨੂੰ ਹਾਸੇਹੀਣੇ ਪਾਤਰਾਂ ਦੀਆਂ ਅਜਿਹੀਆਂ ਝਾਕੀਆਂ ਦੇਖਣ ਨੂੰ ਮਿਲਦੀਆਂ ਹਨ ਜਿਹੜੀਆਂ ਅਤਿ ਹਸਾਉਣੀਆਂ ਹਨ। ਇਨ੍ਹਾਂ ਦੁਆਰਾ ਇਸ ਮੱਠੀ ਚਾਲੇ ਪਏ ਰੀਝੀਰ ਨਾਟਕ ਨੂੰ ਮਨੁੱਖੀ ਜਿੰਦ ਪ੍ਰਾਪਤ ਹੁੰਦੀ ਹੈ। ਪਰਚਾਰਕ ਪਾਦਰੀ ਦਾ ਪਾਤਰ ਪ੍ਰਭਾਵਸ਼ਾਲੀ ਹੈ।

1. ਪਹਿਲੇ ਵਾਲਾ ਹਵਾਲਾ ਲੇਖਕ ਵਲੋਂ ਨਾਟਕ ਦੇ ਮੁੱਢ ਦਿਤੀ ਹੋਈ ਟਿੱਪਣੀ।

ਕਾਂਡ ੬

ਛੋਟੀਆਂ ਕਵਿਤਾਵਾਂ

ਭਾਈ ਵੀਰ ਸਿੰਘ ਲਈ ਕਾਵਿ ਰਚਨਾ ਹੁਣ ਨਿੱਤ ਦਾ ਰੁਝੇਵਾਂ ਸੀ। ਛੋਟੇ ਸਰੋਦੀ ਗੀਤਾਂ ਦੁਆਰਾ ਉਹ ਆਪਣੀ ਸੌਦਰਯ ਅਨੁਭੂਤੀ ਅਤੇ ਇਸ ਤੋਂ ਉਪਜੇ ਅੰਤਰਿਕ ਅਨੰਦ ਨੂੰ ਪ੍ਰਗਟਾਉਂਦਾ ਸੀ। ਪੰਜਾਬੀ ਵਿਚ ਅਜਿਹੀਆਂ ਕਵਿਤਾਵਾਂ ਪਹਿਲੀ ਵਾਰ ਲਿਖੀਆਂ ਗਈਆਂ ਸਨ ਅਤੇ ਧਾਰਮਿਕ ਹਲਕਿਆਂ ਤੋਂ ਬਾਹਰ ਵੀ ਇਹ ਇਕ ਦਮ ਲੋਕਪ੍ਰਿਯ ਹੋ ਗਈਆਂ। ਅਨੇਕ ਸੁੰਦਰ ਸਜਿਲਦ ਪੁਸਤਕਾਂ ਦੇ ਰੂਪ ਵਿਚ ਇਹ ਕਵਿਤਾਵਾਂ ਛਾਪੀਆਂ ਗਈਆਂ। ਪਹਿਲਾ ਕਾਵਿ ਸੰਗ੍ਰਹਿ ਸੀ “ਤ੍ਰੇਲ ਤੁਪਕੇ।” ਇਹ ਰਾਣਾ ਸੂਰਤ ਸਿੰਘ ਪ੍ਰਕਾਸ਼ਿਤ ਹੋਣ ਦੇ ਸੋਲਾਂ ਸਾਲਾਂ ਪਿਛੋਂ ਛਾਪਿਆ ਗਿਆ ਸੀ। ਇਸ ਵਿਚ ਫ਼ਾਰਸੀ ਰੁਬਾਈਆਂ ਵਰਗੇ ਚੌਬਰਗੇ ਸਨ। ਪੰਜਾਬੀ ਭਾਸ਼ਾ ਵਿਚ ਇਹ ਨਵਾਂ ਪ੍ਰਯੋਗ ਸੀ। “ਤ੍ਰੇਲ ਤੁਪਕੇ” ਪਿਛੋਂ ਵਾਰੀ ਵਾਰੀ “ਲਹਿਰਾਂ ਦੇ ਹਾਰ”, “ਬਿਜਲੀਆਂ ਦੇ ਹਾਰ”, “(ਮਟਕ ਹੁਲਾਰੇ”, “ਲਹਿਰ ਹੁਲਾਰੇ”, “ਕੰਤ ਮਹੇਲੀ (ਬਾਰਾ ਮਾਹ)”, “ਨਿਨਾਣ ਭਰਜਾਈ ਦੀ ਵਾਰਤਾਲਾਪ” ਤੇ “ਭਰਥਰੀ ਹਰੀ ਜੀਵਨ ਤੇ ਨੀਤੀ ਸ਼ਤਕ)”¹ ਕਾਵਿ-ਸੰਗ੍ਰਹਿ ਪ੍ਰਕਾਸ਼ਿਤ ਹੋਏ।

1933 ਵਿਚ ਸਿੱਖ ਗੁਰੂ ਸਾਹਿਬਾਨ ਦੀ ਸਿਫਤ ਸਾਲਾਹ ਵਿਚ ਲਿਖੇ ਗੀਤਾਂ ਦਾ ਸੰਗ੍ਰਹਿ “ਕੰਬਦੀ ਕਲਾਈ”² ਪ੍ਰਕਾਸ਼ਿਤ ਹੋਇਆ।

-
1. ਅੰਗਰੇਜ਼ੀ ਵਿਚ ਲਿਖੀ ਪੁਸਤਕ “ਭਾਈ ਵੀਰ ਸਿੰਘ”, ਜਿਸਦਾ ਕਿ ਹੱਥਲੀ ਪੁਸਤਕ ਪੰਜਾਬੀ ਵਿਚ ਅਨੁਵਾਦ ਹੈ, 1972 ਵਿਚ ਛਪੀ ਸੀ। ਉਸਤੋਂ ਪਿਛੋਂ ਭਾਈ ਵੀਰ ਸਿੰਘ ਹੁਰਾਂ ਦੇ ਸਰੀਰ ਛੋੜਨ ਮਗਰੋਂ ਇਕ ਵੱਡਾ ਖ਼ਜ਼ਾਨਾ ਅਨਛਪੀਆਂ ਕਵਿਤਾਵਾਂ ਦਾ ਮਿਲਿਆ। ਭਾਈ ਵੀਰ ਸਿੰਘ ਸਾਹਿਤ ਸਦਨ ਨੇ ਉਪਰਾਲਾ ਕਰਕੇ ਉਹ ਅਨਛਪੀਆਂ ਕਵਿਤਾਵਾਂ ਸੰਗ੍ਰਹਿ ਕਰਕੇ ਇਹ ਪੁਸਤਕਾਂ ਛਪਵਾ ਦਿਤੀਆਂ ਹਨ: >>

ਇਹ ਕਵਿਤਾਵਾਂ ਕਵੀ ਦੇ ਨਿੱਜਤਵ ਦਾ ਪ੍ਰਗਟਾਅ ਹਨ। ਪ੍ਰਕਾਸ਼ਮਈ ਇਕਸੁਰ ਬ੍ਰਿਤੀ ਦੀ ਇਹ ਅਦੁੱਤੀ ਅਭਿਵਿਅਕਤੀਆਂ (ਪ੍ਰਗਟਾਓ) ਹਨ। ਇਨ੍ਹਾਂ ਸਾਰੀਆਂ ਕਵਿਤਾਵਾਂ ਵਿਚ ਖੁਸ਼ੀ ਦੀ ਇਕ ਖਿਣ ਭੰਗਰ ਝਰਨਾਟ ਗੂੰਜਦੀ ਹੈ। ਕਵੀ ਆਤਮਿਕ ਸਿਖਰਾਂ ਦਾ ਪਾਂਧੀ ਹੈ। ਕਵੀ ਵਾਸਤੇ ਬਦਲ ਨਾਚ ਫਰਸ਼ ਹਨ, ਉਹ ਥ੍ਰਾਹਟ ਵਿਚ ਹੀ ਰਹਿੰਦਾ ਹੈ ਤੇ ਥ੍ਰਾਹਟ ਉਸਦਾ ਆਪਾ ਹੈ।

ਕਵੀ ਦੀ ਤਾਂਘ ਇਹ ਹੈ ਕਿ ਨਿਰਾਕਾਰ ਨੂੰ ਕਿਸ ਤਰ੍ਹਾਂ ਪ੍ਰਾਪਤ ਕੀਤਾ ਜਾਏ। ਉਸਨੂੰ ਆਪਣੇ ਆਲੇ ਦੁਆਲੇ ਸਾਰੇ ਰਹੱਸ ਅਤੇ ਸੌਂਦਰਯ ਦਾ ਹਾਲ ਜਾਪਦਾ ਹੈ:-

“ਸੁਹਣੇ ਕਾਦਰ ਨੇ ਸੁਹਣੀ ਹੈ ਰਚੀ ਕੁਦਰਤ,
ਕੁਦਰਤ ਵਿਚ ਇਹ ਸੁਹਜ ਪਛਾਣੀਏ ਜੀ!

...

ਕੁਦਰਤ ਸਾਜ ਕੇ ਕੁਦਰਤ ਦੇ ਵਿੱਚ ਵਸਦਾ,
ਸਦਾ ਚਮਕਦੀ ਜਿਕ੍ਹਰਾਂ ਚੰਦ ਚੜ੍ਹਿਆ।”¹

ਆਪਣੀ ਰਹੱਸਮਈ ਕਲਪਨਾ ਦੁਆਰਾ ਉਹ ਕੁਦਰਤ ਨੂੰ ਅਧਿਆਤਮਕ ਰੰਗਤ ਦੇਂਦਾ ਹੈ ਅਤੇ ਉਸ ਵਿੱਚੋਂ ਇਕਸੁਰਤਾ ਦੇ ਭਾਵ ਉਜਾਗਰ ਕਰਦਾ ਹੈ।

1. ‘ਬਿਸਮਲ ਮੋਰ’ ਲਹਿਰਾਂ ਦੇ ਹਾਰ, 1962 ਦਾ ਸੰਸਕਰਣ, ਪੰਨਾ 181

>> 1. ਸਾਹਿਤਕ ਕਲੀਆਂ- 1973

2. ਸਿੱਕਾਂ ਸੱਧਰਾਂ- 1973

3. ਆਵਾਜ਼ ਆਈ- 1974

4. ਪਿਆਰ ਅੱਥਰੂ- 1980

5. ਦੀਵਾਨ ਭਾਈ ਵੀਰ ਸਿੰਘ-1987

6. ਅਰਸ਼ੀ ਛੁਹ-1992

2. ਗੁਰੂ ਸਾਹਿਬਾਨ ਦੀ ਸਿਫਤ ਸਾਲਾਹ ਦੇ ਹੋਰ ਵੀ ਗੀਤ ਮਿਲੇ ਹਨ। ਉਹ ਵੀ ਸੰਗ੍ਰਹਿ ਕਰਕੇ “ਕੰਬਦੀ ਕਲਾਈ-ਭਾਗ 2” ਦੇ ਨਾਮ ਹੇਠ ਛਪ ਚੁਕੀ ਹੈ ਤੇ ਪਹਿਲੀ “ਕੰਬਦੀ ਕਲਾਈ” ਦਾ ਨਾਮ ਅਗਲੀ ਛਪਾਈ ਦੇ ਸਮੇਂ “ਕੰਬਦੀ ਕਲਾਈ-ਭਾਗ-1” ਰੱਖ ਦਿਤਾ ਜਾਏਗਾ। - ਸੰਪਾਦਕ

ਪੰਜਾਬੀ ਸਾਹਿਤ ਵਿਚ ਅਜਿਹੀ ਲਘੂ ਕਵਿਤਾ, ਜਿਹੜੀ ਕਿ ਨਿੱਜੀ ਪ੍ਰੇਰਣਾ ਤੋਂ ਉਪਜੀ ਹੋਵੇ ਅਤੇ ਜਿਹੜੀ ਕੁਦਰਤ ਤੇ ਜੀਵਨ ਦੇ ਰਹੱਸਮਈ ਪੱਖ ਨੂੰ ਉਘਾੜੇ, ਮੂਲੋਂ ਹੀ ਇਕ ਨਵੀਂ ਚੀਜ਼ ਸੀ। ਇਸ ਨਾਲ, ਹੀ ਪੰਜਾਬੀ ਛੰਦਾਛੰਦੀ ਵਿਚ ਨਵੇਂ ਤਾਲਮਈ ਛੰਦ ਅਤੇ ਗਣ ਪ੍ਰਬੰਧ ਦਾ ਪ੍ਰਵੇਸ਼ ਹੋਇਆ। ਨਵੀਂ ਸ਼ਬਦਾਵਲੀ ਅਤੇ ਨਵੀਂ ਬਿੰਬਾਵਲੀ ਵੀ ਆਈ। ਭਾਵੇਂ ਕਵੀ ਨੇ ਛੰਦਾਬੰਦੀ ਅਤੇ ਲੇਅਬੱਧਤਾ ਦੇ ਪਿੜ ਵਿਚ ਨਵੀਂ ਪ੍ਰਯੋਗ ਕੀਤੀ ਪ੍ਰੰਤੂ ਉਸਦੇ ਬਣਤ ਗੁਣਾਂ ਬਾਰੇ ਆਪਣੀ ਸਨਾਤਨੀ ਸੂਝ ਬੂਝ ਨੂੰ ਕਾਇਮ ਰੱਖਿਆ। ਭਾਵਕ ਦ੍ਰਿਸ਼ਟੀ ਤੋਂ ਉਸਦੀ ਕਵਿਤਾ ਸੁਘੜ ਸੀ ਅਤੇ ਬਣਤ ਦੀ ਦ੍ਰਿਸ਼ਟੀ ਤੋਂ ਇਹ ਪਰਪਕ ਤੇ ਸੁਝਾਉ ਸੀ। ਇਨ੍ਹਾਂ ਕਵਿਤਾਵਾਂ ਦੁਆਰਾ ਕਵੀ ਨੇ ਕੁਦਰਤ ਦੇ ਭਾਵ ਅਤੇ ਸੁੰਦਰਤਾ ਨੂੰ ਮੂਰਤੀਮਾਨ ਕਰਦਿਆਂ ਆਪਣੇ ਮਨ ਦੇ ਅੰਤਰੀਵ ਵੇਗ ਨੂੰ ਦਰਸਾਇਆ ਸੀ। ਭਾਈ ਵੀਰ ਸਿੰਘ ਨੇ ਸ੍ਰੀ ਨਗਰ (ਕਸ਼ਮੀਰ) ਦੀ ਪ੍ਰਸਿੱਧ ਡੱਲ ਝੀਲ ਨੂੰ ਦੇਖਣ ਉਪਰੰਤ ਆਪਣੇ ਮਨੋਵੇਗ ਨੂੰ ਇਸ ਤਰ੍ਹਾਂ ਦਰਸਾਇਆ:

ਨੀਵੇਂ ਲੁਕਵੇਂ ਥਾਇੰ
 ਕੁਦਰਤ ਬਾਗ ਲਗਾਇਆ,
 ਉਤੇ ਪਾਣੀ ਪਾਇ
 ਆਪਣੇ ਵੱਲੋਂ ਕੱਜਿਆ,
 ਪਰਦਾ ਪਾਣੀ ਪਾੜ
 ਸੁੰਦਰਤਾ ਨਾ ਲੁਕ ਸਕੀ-
 ਰੂਪ ਸਵਾਇਆ ਚਾੜ੍ਹ
 ਨਿੱਖਰ ਸੰਵਰ ਸਿਰ ਕੱਢਿਆ
 ਤਖ਼ਤਾ ਪਾਣੀ ਸਾਫ਼
 ਵਿਛਿਆ ਹੋਇਆ ਜਾਪਦਾ,
 ਪਰੀਆਂ ਜਿਉਂ ਕੁਹਕਾਫ਼
 ਕਵਲਾਂ ਦਾ ਵਿਚ ਨਾਚ ਹੈ।¹

1. “ਡੱਲ” ਮਟਕ ਹੁਲਾਰੇ, 1966 ਦਾ ਸੰਸਕਰਣ, ਪੰਨਾ 54

ਕੁਦਰਤ ਦੇ ਖੇੜੇ ਵਿਚ ਲਿਵਲੀਨਤਾ ਸ੍ਰਿਜਨਹਾਰਤਾ ਦਾ ਮੂਲ ਸਿਧਾਂਤ ਹੈ ਅਤੇ ਭਾਈ ਵੀਰ ਸਿੰਘ ਅਨੁਸਾਰ ਇਸ ਨੂੰ ਕੁਦਰਤ ਨਾਲ ਇਕਮਿਕ ਹੋ ਕੇ ਵੇਗਮਈ ਅਵਸਥਾ ਵਿਚ ਪ੍ਰਾਪਤ ਕੀਤਾ ਜਾ ਸਕਦਾ ਹੈ।

ਰੁਬਾਈਆਂ ਦਾ ਖਾਸਾ ਇਹ ਹੈ ਕਿ ਉਹ ਕੋਮਲ ਭਾਵਾਂ ਨੂੰ ਦਰਸਾਂਦੀਆਂ ਹਨ:

ਮੀਂਹ ਪੈ ਹਟਿਆ ਤਾਰ ਨਾਲ ਇਕ

ਤੁਪਕਾ ਸੀ ਲਟਕੰਦਾ,

ਡਿਗਦਾ ਜਾਪੇ, ਪਰ ਨਾ ਡਿੱਗੇ

ਪੁਛਿਆਂ ਰੋਇ ਸੁਣੇਦਾ:

“ਅਰਸ਼ਾਂ ਤੋਂ ਲੱਖਾਂ ਹੀ ਸਾਥੀ

ਕੱਠੇ ਹੋ ਸਾਂ ਆਏ,

ਕਿਤ ਵੱਲ ਲੋਪ ਯਾਰ ਓ ਹੋਏ?

ਮੈਂ ਲਾ ਨੀਝ ਤਕੰਦਾ।¹

ਇਕੱਲ ਦੁਖਦਾਈ ਹੈ ਤੇ ਮਿਲਣ ਵਿਚ ਅਨੰਦ ਹੈ। ਕਵੀ ਉਸ ਅਗੰਮੀ ਛੋਹ ਲਈ ਲੋਚਦਾ ਹੈ ਜਿਹੜੀ ਕਿ ਦੂਰੀ ਅਤੇ ਦ੍ਰਿਤ ਨੂੰ ਮਿਟਾਉਂਦੀ ਹੈ। ਏਕਤਾ ਦੇ ਇਸ ਭਾਵ ਤੋਂ ਜਿਹੜੇ ਕਾਵਿ ਦੀ ਸਿਰਜਣਾ ਹੋਈ ਹੈ ਉਹ ਕਵੀ ਦੀ ਅੰਤਰਿਕ ਸੂਝ ਅਤੇ ਪ੍ਰਾਪਤੀ ਦੀ ਲਖਾਇਕ ਹੈ। ਪ੍ਰਭੂ ਨਾਲ ਮਿਲਾਪ ਦੀ ਚਾਹ ਕੇਵਲ ਅਥਾਹ ਭਾਵਕ ਚਾਹ ਹੀ ਨਹੀਂ ਅਤੇ ਇਸਦੇ ਸਿੱਟੇ ਵਜੋਂ ਕੇਵਲ ਉਦਗਾਰ ਮਈ ਰਹੱਸ ਹੀ ਉਤਪਨ ਨਹੀਂ ਹੁੰਦਾ, ਇਸਦੀ ਕੋਈ ਨਿਕਾਰਾਤਮਕ ਡਰਕਮਈ ਕੀਮਤ ਨਹੀਂ ਹੈ। ਇਹ ਪਿਆਰ ਅਨੁਭਵ ਜੀਵਨ ਦਾ ਮੂਲ ਸਿਧਾਂਤ ਹੈ। ਇਹ ਅਨੰਤ ਦਾ ਅਜਿਹਾ ਦੀਰਘ ਅਨੁਭਵ ਹੈ ਜਿਹੜਾ ਕਿ ਮਨੁੱਖੀ ਹੋਣੀ ਨੂੰ ਨਵਾਂ ਭਾਵ ਪ੍ਰਦਾਨ ਕਰਦਾ ਹੈ। ਭਾਈ ਵੀਰ ਸਿੰਘ ਅਨੁਸਾਰ ਪ੍ਰੇਮ ਕਦੇ ਵੀ ਅਜਾਂਈਂ ਨਹੀਂ ਜਾਂਦਾ। ਸਗੋਂ ਇਸ ਦਾ ਉੱਤਰ ਸਾਕਾਰਾਤਮਕ ਹੋ ਸਕਦਾ ਹੈ:

1. ਮਟਕ ਹੁਲਾਰੇ: ‘ਕੋਈ ਹਰਿਆ ਬੂਟ ਰਿਹੋ ਰੀ’, ਪੰਨਾ 43

“ਐਪਰ ਨੂਰ ਚਮਕਦਾ ਮੱਥਾ
ਅਸਾਂ ਜਦੋਂ ਤੁਧੇ ਦਾ ਡਿੱਠਾ,
ਛੁਹ ਬਖਸ਼ਣ ਦਾ ਸ਼ੌਕ ਤੁਸਾਂ ਵਿਚ
ਸਾਨੂੰ ਡੁਲ੍ਹਦਾ ਨਜ਼ਰੀਂ ਆਏ।”¹

“ਮਹਿੰਦੀ” ਨਾਂ ਦੀ ਕਵਿਤਾ ਵਿਚ ਕਵੀ ਕਹਿੰਦਾ ਹੈ।

“ਜਿੰਦਗੀ ਸਾਡੀ ਅੰਗ ਸਮਾਂ ਲਈ
ਵੇਖ ਵੇਖ ਖੁਸ਼ ਹੋਵੇ:
ਕਿਉਂ ਸਹੀਓ! ਕੁਈ ਸ੍ਰਾਦ ਸਜਨ ਨੇ
ਛੁਹ ਸਾਡੀ ਦਾ ਭੀ ਚਖਿਆ?”²

ਕਵਿਤਾਵਾਂ ਵਿਚ ਅਜਿਹੇ ਹੀ ਕੋਮਲ ਭਾਵ ਦਰਸਾਏ ਗਏ ਹਨ। ਆਪਣੀ ਕਵਿਤਾ ਵਿਚ ਕਵੀ ਨੇ ਬਾਰ ਬਾਰ ਇਸ ਅਨਾਦੀ ਖੋਜ ਨੂੰ ਆਪਣਾ ਵਿਸ਼ਾ ਬਣਾਇਆ ਹੈ।

ਇਕ ਦੇ ਬਾਦ ਦੂਸਰੀ ਸਰੋਦੀ ਕਵਿਤਾ ਵਿਚ ਕਵੀ ਨੇ ਆਪਣੇ ਕਿਸੇ ਨਿਜੀ ਅਨੁਭਵ ਨੂੰ ਪਰਗਟਾਇਆ ਹੈ। ਉਸ ਦੇ ਆਪਣੇ ਕਥਨ ਅਨੁਸਾਰ ਉਹ ਪਿਆਰ ਵਿਚ ਗ੍ਰਸਿਆ (ਬੰਨ੍ਹਿਆ ਹੋਇਆ) ਹੈ। ਉਹ ਬਾਰ ਬਾਰ ਇਸ ਗੱਲ ਦੀ ਚਰਚਾ ਕਰਦਾ ਹੈ ਅਤੇ ਇਸ ਤਰ੍ਹਾਂ ਕਰਨ ਵਿਚ ਅਨੰਦ ਮਹਿਸੂਸ ਕਰਦਾ ਹੈ। ਇਹ ਬੰਧਨ ਉਸ ਨੂੰ ਇਸ ਗੱਲ ਦਾ ਹੌਸਲਾ ਦੇਂਦੀ ਹੈ ਕਿ ਉਹ ਹੋਰ ਕਿਸੇ ਪਰਕਾਰ ਦੇ ਬੰਧਨ ਤੋਂ ਮੁਕਤ ਹੋ ਜਾਏ। ਇਸ ਭਾਵ ਨੂੰ ਕਵੀ ਨੇ ਆਪਣੀ ਬਿਆਨੀਆ ਕਵਿਤਾ “ਰੀਗਾ ਰਾਮ” ਵਿਚ ਪ੍ਰਗਟਾਇਆ ਹੈ। ਇਹ ਕਵਿਤਾ ਦੂਸਰੀਆਂ ਕਵਿਤਾਵਾਂ ਕੋਲੋਂ ਆਪਣਾ ਨਵੇਕਲਾ ਸਵਰ ਰਖਦੀ ਹੈ ਅਤੇ ਅਡਰੀ ਭਾਂਤ ਦੀ ਹੈ। ਰੀਗਾ ਰਾਮ ਨਾਮੀ ਤੋਤੇ ਦੇ ਬਿਰਤਾਂਤ ਦੁਆਰਾ ਕਵੀ ਨੇ ਗੁਲਾਮੀ ਦੀ ਨਿੰਦਾ ਕੀਤੀ ਹੈ। ਭਾਵੇਂ ਕਿ ਤੋਤਾ ਪਿੰਜਰੇ ਦੀ ਹਿਫਾਜ਼ਤ ਪਸੰਦ ਕਰਦਾ ਹੈ ਪਰ ਉਸ ਨੂੰ ਅਰਸ਼ੀ ਉਡਾਰੀਆਂ ਲਾਣ ਦੀ ਖੁੱਲ੍ਹ ਨਹੀਂ।

1. ਮਟਕ ਹੁਲਾਰੇ: ‘ਨੂਰ ਚਮਕਦਾ ਮੱਥਾ’, ਪੰਨਾ 34

2. ਮਟਕ ਹੁਲਾਰੇ, ‘ਮਹਿੰਦੀ’, ਪੰਨਾ 36

ਗੁਲਾਮੀ ਨੂੰ ਨਿੰਦਿਆ ਹੈ। ਉਸ ਨੇ ਸਰਲ ਵੇਗਮਈ ਕਾਵਿ ਦੁਆਰਾ, ਜਿਸ ਵਿਚ ਕਿ ਸਿਠਨੀ ਤੇ ਹਾਸਰਸ ਦਾ ਭਾਵ ਮਿਲਿਆ ਹੋਇਆ ਹੈ, ਗੁਲਾਮੀ ਦੇ ਬੁਰੇ ਅਸਰਾਂ ਅਰਥਾਤ ਨੀਚਤਾ, ਪਰਅਧੀਨਤਾ, ਨਿਰਾਦਰ ਹੋਣਾ ਅਤੇ ਵਿਅਕਤਿਤਵ ਦਾ ਨਸ਼ਟ ਹੋਣ ਆਦਿ ਨੂੰ ਦਰਸਾਇਆ ਹੈ। ਗੁਲਾਮੀ ਵਿਅਕਤੀ ਨੂੰ ਕਮੀਨਾ ਬਣਾਉਂਦੀ ਹੈ। ਇਸ ਨਾਲ ਮਨੁੱਖੀ ਆਤਮਾ ਦਾ ਗਲਾ ਘੁਟਿਆ ਜਾਂਦਾ ਹੈ ਅਤੇ ਇਸਦਾ ਵਿਕਾਸ ਰੁਕ ਜਾਂਦਾ ਹੈ। ਦਬਾਅ ਹੇਠਾਂ ਜਿਹੜੀ ਹਿਫ਼ਾਜ਼ਤ ਮਿਲਦੀ ਹੈ ਉਹ ਨਿਰਾਰਥਕ ਹੈ ਅਤੇ ਇਸ ਤਰ੍ਹਾਂ ਪਰਾਪਤ ਕੀਤੀ ਖੁਸ਼ਹਾਲੀ ਦਾ ਕੋਈ ਫ਼ਾਇਦਾ ਨਹੀਂ।

- (1) “ਪੇਟ ਭਰੇ ਚਹਿ ਊਣਾ ਰਹਿ ਜਏ
ਖੁੱਲ ਨਾ ਸਾਡੀ ਕਦੇ ਮਰੇ।”¹
- (2) “ਆਜ਼ਾਦੀ ਹੱਕ ਤੇਰਾ ਦਿਤਾ
ਸਭ ਨੂੰ ਦਾਤ ਕਰਾਈ ਤੂੰ।”²

ਕਾਵਿ ਬਿਰਤਾਂਤ ਵਿਚ ਵਧੇਰੇ ਸਜੀਵਤਾ ਆ ਜਾਂਦੀ ਹੈ ਜਦੋਂ ਕਵੀ ਉਸ ਸਭਿਅਤਾ (ਜੇਹੜੀ ਗੁਲਾਮੀ ਦਾ ਕਾਰਨ ਬਣੇ) ਦੀ ਨਿੰਦਾ ਕਰਦਾ ਹੈ ਅਤੇ ਇਹ ਕਹਿੰਦਾ ਹੈ ਕਿ ਐਸੀ ਸਭਿਅਤਾ ਕਾਰਣ ਦੁਆਰਾ ਹੀ ਦਾਸਤਾ ਅਤੇ ਗੁਲਾਮੀ ਦੇ ਹੀਣ ਭਾਵ ਉਤਪਨ ਹੁੰਦੇ ਹਨ। ਇਹ ਕਵਿਤਾ ਕਵੀ ਦੇ ਸਮਕਾਲਿਕ ਬੋਧ ਦੀ ਲਖਾਇਕ ਹੈ ਅਤੇ ਇਸ ਗੱਲ ਨੂੰ ਵੀ ਦਰਸਾਂਦੀ ਹੈ ਕਿ ਬਰਤਾਨਵੀ ਰਾਜ ਸਮੇਂ ਹਿੰਦੁਸਤਾਨ ਦੀ ਦਸ਼ਾ ਕੀ ਸੀ। ਇਸ ਵਿਚ ਸਿੱਖ ਰਾਜ ਦੇ ਪਤਨ ਵੱਲ ਵੀ ਸੈਨਤ ਕੀਤੀ ਗਈ ਸੀ। ਸਿੱਖ ਰਾਜ ਦਾ ਪਤਨ ਬਰਤਾਨੀਆ ਦੀ ਹਿੰਦੁਸਤਾਨ ਵਿਚ ਅੰਤਮ ਵਿਜੈ ਸੀ। ਉਹ ਕਹਿੰਦਾ ਹੈ:

“ਜ਼ੋਰ ਰਹੇ ਹਿੱਕ ਸਾਡੀ ਭਰਿਆ
ਡਰ ਖਾ ਧੋਣ ਨਾ ਕਦੇ ਢਹੇ।”³

1. ‘ਰੀਗਾ ਰਾਮ’ ਬਿਜਲੀਆਂ ਦੇ ਹਾਰ 1967, ਪੰਨਾ 105

2. ਪਹਿਲੇ ਵਾਲਾ ਹਵਾਲਾ, ਪੰਨਾ 104

3. ਪਹਿਲੇ ਵਾਲਾ ਹਵਾਲਾ, ਪੰਨਾ 108

ਕਵੀ ਜਿਥੇ ਅੰਗ੍ਰੇਜ਼ਾਂ ਯਾ ਮੁਗਲਾਂ ਦੀ ਗੁਲਾਮੀ ਨੂੰ ਨਿੰਦਦਾ ਹੈ ਓਥੇ ਇਕ ਹੋਰ ਕਿਸਮ ਦੀ ਗੁਲਾਮੀ ਨੂੰ ਪਸੰਦ ਵੀ ਕਰਦਾ ਹੈ ਤੇ ਉਸ ਗੁਲਾਮੀ ਦੀ ਕੈਦ ਵਿਚ ਪੈਣ ਲਈ ਤੜਫ਼ਦਾ ਹੈ। ਉਹ ਸੁਭਾਗੀ ਕੈਦ ਹੈ-ਆਪਣੇ ਪ੍ਰੀਤਮ ਦੀ ਹਜ਼ੂਰੀ ਵਿਚ ਸਦਾ ਰਹਿਨ ਦੀ ਕੈਦ। ਫੁਰਮਾਂਦੇ ਹਨ:-

“ਹੋਵਾਂ ਕੈਦ ਪਿੰਜਰੇ ਤੇਰੇ,
ਪਿੰਜਰਾ ਤੂੰ ਨਿਜ ਹੱਥ ਫੜੇਂ।
ਚਾਈ ਫਿਰੋਂ ਤੂੰ ਕੈਦੀ ਅਪਣਾ,
ਕੈਦੀ ਖੁਸ਼ ਹੋ ਹੱਸੇ ਖਿੜੇ।
ਵਾਹਵਾ ਕੈਦ ਸੁਭਾਗੀ ਸਹੀਓ।
ਮਿਲੀ ਹਜ਼ੂਰੀ ਕੈਦ ਪਿਆਂ।
ਸਭ ਫਿਕਰਾਨੇ ਪਏ ਸਜਾਦ ਨੂੰ,
ਕੁੱਛੜ ਰਹਿੰਦੇ ਅਸੀਂ ਚੜ੍ਹੇ॥”¹

“ਅਟਕ” ਨਾਂ ਦੀ ਇਕ ਹੋਰ ਕਵਿਤਾ ਵਿਚ ਕਵੀ ਹਾਂ ਪਖੀ ਸੁਰ ਛੇੜਦਾ ਹੈ। ਪੰਜਾਬੀ ਵਿਚ ਅਟਕ ਦਾ ਸ਼ਾਬਦਿਕ ਭਾਵ “ਰੁਕਾਵਟ” ਹੈ। ਕਵੀ ਅਟਕ ਦਰਿਆ ਦੇ ਨਾਂ ਨਾਲ ਇਸ ਸ਼ਾਬਦਿਕ ਅਰਥ ਦਾ ਟਾਕਰਾ ਕਰਕੇ ਇਹ ਕਹਿੰਦਾ ਹੈ ਕਿ ਜਿਹੜੇ ਰੁਕਦੇ ਹਨ ਉਨ੍ਹਾਂ ਦਾ ਨਾਸ਼ ਹੁੰਦਾ ਹੈ:-

ਅਟਕਣਾ ਨਾ ਕੰਮ ਮੇਰਾ
ਅਟਕਿਆ ਸੋ ਮਾਰਿਆ,
ਅਟਕ ਨਾਮ ਮੌਤ ਦਾ ਹੈ,
ਕੋਈ ਅਟਕਦਾ ਨਹੀਂ।
ਤੇਰੇ ਵਿਚ ਤੁਰਿਆ ਜਾਵੇ,
ਸਾਰਾ ਜੱਗ ਦਿਸਦਾ ਜੋ,
ਤੁਰੇ ਰਹਿਣਾ, ਤੁਰੇ ਰਹਿਣਾ,
ਕਾਰ ਧੁਰੋਂ ਏ ਪਈ।

1. ਕੰਬਦੀ ਕਲਾਈ, ਪੰਨਾ 31

ਅਟਕ ਇਹ ਜਦੋਂ ਜਾਸੀ,
ਰੂਪ ਨਾਮ ਬਿਨਸ ਜਾਸੀ,
ਦ੍ਰਿਸ਼ਟਮਾਨ ਰਹੇ ਨਾਹੀਂ,
ਕਲਾ ਇਸ ਦੀ ਹੈ ਇਹੀ।¹

ਆਪਣੀ ਇਕ ਹੋਰ ਕਵਿਤਾ “ਸਮਾਂ” ਵਿਚ ਕਵੀ ਏਸੇ ਗਤੀਸ਼ੀਲ ਜੀਵਨ ਦਰਸ਼ਨ ਨੂੰ ਇੰਜ ਪ੍ਰਗਟਾਉਂਦਾ ਹੈ।

“ਇਹ ਠਹਿਰਨ ਜਾਚ ਨਾ ਜਾਣਦਾ
ਲੰਘ ਗਿਆ ਨਾ ਮੁੜ ਕੇ ਆਂਵਦਾ”²

ਡਬਲੀਊ ਬੀ. ਏਟਸ ਵਾਂਗ ਪ੍ਰੋਫ਼ੁ ਅਵਸਥਾ ਪਹੁੰਚਣ ਤਕ ਭਾਈ ਵੀਰ ਸਿੰਘ ਦੀ ਕਵਿਤਾ ਹੋਰ ਵੀ ਸ਼ਕਤੀਸ਼ਾਲੀ ਹੋ ਗਈ ਅਤੇ ਬੁਢੇਪਾ ਆਉਣ ਨਾਲ ਉਸਦੀ ਕਾਵਿ ਸਿਰਜਣਾ ਦੀ ਤੀਬਰਤਾ ਅਤੇ ਇਸਦੀ ਤਾਜ਼ਗੀ ਵਿਚ ਕੋਈ ਘਾਟ ਨਾ ਆਈ। 81 ਸਾਲ ਦਾ ਹੋ ਕੇ ਉਨ੍ਹਾਂ ਆਪਣਾ ਕਾਵਿ ਸੰਗ੍ਰਹਿ “ਮੇਰੇ ਸਾਂਈਆਂ ਜੀਉ” ਪ੍ਰਕਾਸ਼ਤ ਕੀਤਾ। ਉਸਦੇ ਅੰਤਲੇ ਕਾਵਿ ਸੰਗ੍ਰਹਿ ਵਿਚ ਉਹਦੀ ਤਰਲਤਾ, ਸਵੇਰੇ ਦੇ ਤ੍ਰੇਲ ਤੁਪਕੇ ਵਰਗੀ ਚਮਕ ਤੇ ਨਿੱਖਰਤਾ, ਆਂਤਰਿਕ ਰੀਝਾਂ ਦਾ ਤੀਬਰ ਪ੍ਰਗਟਾਵਾ ਅਤੇ ਸੁਹਜਭਾਵੀ ਸ਼ੈਲੀ ਵਿਦਮਾਨ ਹੈ ਜਿਹੜੀ ਕਿ ਉਨ੍ਹਾਂ ਦੀਆਂ ਮੁਢਲੀਆਂ ਵੀਹਵੀਂ ਸਦੀ ਦੇ ਸ਼ੁਰੂ ਦੀਆਂ ਰਚਨਾਵਾਂ, ਵੱਡ-ਮੁਲੀਆਂ ਰੁਬਾਈਆਂ ਅਤੇ ਕਸ਼ਮੀਰ ਬਾਰੇ ਲਿਖੀਆਂ ਕਵਿਤਾਵਾਂ ਦਾ ਮੀਰੀ ਗੁਣ ਹੈ।

ਭਾਈ ਵੀਰ ਸਿੰਘ ਦੇ ਮੁੱਢਲੇ ਕਾਵਿ ਅਨੁਭਵ ਵਿਚ ਇੰਨੀ ਜ਼ਿੰਦ ਜਾਨ ਤੇ ਪ੍ਰਾਣ-ਤ੍ਰਾਣ ਹੈ ਕਿ ਉਸਦੇ ਅੰਦਰਲੇ ਕਾਵਿਕ-ਵੇਗ ਦੇ ਅਗੰਮੀ ਨਾਦ ਅਤੇ ਅਨੁਭਵ ਪ੍ਰਤੀ ਵਫ਼ਾਦਾਰੀ ਦੇ ਜਿਹੜੇ ਗੁਣ ਉਸ ਅਪਣਾਏ, ਸਮਾਂ ਬੀਤਣ ਨਾਲ ਉਨ੍ਹਾਂ ਵਿਚ ਕੋਈ ਅੰਤਰ ਨਾ ਆਇਆ ਅਤੇ ਉਨ੍ਹਾਂ ਦੀਆਂ ਪਿਛਲੇਰੀਆਂ ਸਿਰਜਨਾਤਮਕ ਰਚਨਾਵਾਂ ਵਿਚ ਪਹਿਲਾਂ ਵਾਲੀ ਤਾਜ਼ਗੀ

1. ਅਟਕ, ਬਿਜਲੀਆਂ ਦੇ ਹਾਰ, ਪੰਨਾ 45

2. ਸਮਾਂ, ਬਿਜਲੀਆਂ ਦੇ ਹਾਰ, ਪੰਨਾ 5

ਰਹੀ। ਉਸਦੀ ਸਰੋਦੀ ਉਮੰਗ ਅਤੇ ਕਾਵਿ ਕੌਸਲ ਪਹਿਲੇ ਵਾਂਗ ਹੀ ਸਜੀਵ ਰਹੀ। ਇਸੇ ਤਰ੍ਹਾਂ ਆਪਣੀ ਉਮਰ ਦੇ ਦੂਜੇ ਦਹਾਕੇ ਵਿਚ ਜਿਹੜੇ ਆਦਰਸ਼ ਉਸ ਅਪਣਾਏ ਸਨ, ਉਨ੍ਹਾਂ ਵਿਚ ਵੀ ਕੋਈ ਫ਼ਰਕ ਨਾ ਪਿਆ। ਆਸ ਪਾਸ ਦੀਆਂ ਤਬਦੀਲੀਆਂ ਅਤੇ ਤੋਖਲਿਆਂ ਗ੍ਰਸੇ ਉਤਾਰ ਚੜ੍ਹਾਵਾਂ ਵਿਚ ਉਹ ਨਿਰਲੇਪ ਰਿਹਾ ਅਤੇ ਪਿਛਲੇ ਦਹਾਕੇ ਦੇ ਇਸ ਉਤਾਰ ਚੜ੍ਹਾਅ ਨੇ ਉਸਦੇ ਮਾਨਸਿਕ ਟਿਕਾਉ ਅਤੇ ਮਨ ਭਾਉਣੇ ਆਦਰਸ਼ ਵਿਚ ਕੋਈ ਅੰਤਰ ਨਾ ਲਿਆਂਦਾ। ਇਸ ਗੱਲ ਤੋਂ ਉਸ ਦੇ ਵਿਚਾਰਾਂ ਦੀ ਪਕਿਆਈ ਅਤੇ ਕਾਵਿਕ ਆਦਰਸ਼ ਦੀ ਪਰਪੱਕਤਾ ਦੀ ਸਲਾਘਾ ਕਰਨ ਦੀ ਪ੍ਰੇਰਨਾ ਮਿਲਦੀ ਹੈ।

ਕਵੀ ਦੇ ਮੌਲਿਕ ਅਨੁਭਵ ਦਾ ਪ੍ਰੇਰਨਾ ਸ੍ਰੋਤ ਉਸਦਾ ਧਾਰਮਕ ਸਿਦਕ ਸੀ। ਜਿਸ ਧਾਰਮਕ ਸਿਦਕ ਨੇ ਉਸਦੀ ਆਤਮਾ ਵਿਚ ਪੱਕੇ ਨਿਸ਼ਚੇ ਦਾ ਰੂਪ ਧਾਰਨ ਕਰ ਲਿਆ ਸੀ। ਉਸਦੀ ਦ੍ਰਿੜ੍ਹ ਭਾਵੀ ਨਿਸ਼ਠਾ ਅਤੇ ਜੀਵਨ ਦੇ ਅਧਿਆਤਮਕ ਪੰਥ ਬਾਰੇ, ਸਬੰਧਕ ਜਾਨਕਾਰੀ ਨੇ ਉਸ ਦੀ ਸ਼ਾਨਦਾਰ ਦੂਰ ਦ੍ਰਿਸ਼ਟੀ ਨੂੰ ਕਾਇਮ ਰੱਖਿਆ। ਉਸ ਦਾ ਸਾਰਾ ਕਾਵਿ ਏਸੇ ਸੌਂਦਰਜ ਅਨੁਭੂਤੀ ਉਤੇ ਕੇਂਦ੍ਰਿਤ ਹੈ ਅਤੇ ਏਸ ਦੇ ਗੁਹੜ ਨੂੰ ਸਮਝਣ ਦਾ ਇਕ ਜਤਨ ਹੋ:

“ਕਿਉਂ ਹੋਇਆਤੇ ਕੀਕੂੰ ਹੋਇਆ
 ਖਪ ਖਪ ਮਰੇ ਸਿਆਣੇ,
 ਓਸੇ ਰਾਹ ਪਵੇਂ ਕਿਉਂ ਜਿੰਦੇ:
 ਜਿਸ ਰਾਹ ਪੂਰ ਮੁਹਾਣੇ,
 ਭਟਕਣ ਛਡ, ਲਟਕ ਲਾ ਇੱਕੋ
 ਖੀਵੀ ਹੋ ਸੁਖ ਮਾਣੀ,
 ਹੋਸ਼ਾਂ ਨਾਲੋਂ ਮਸਤੀ ਚੰਗੀ,
 ਰਖਦੀ ਸਦਾ ਟਿਕਾਣੇ।”¹

1. ਹੋਸ਼ ਮਸਤੀ, ਲਹਿਰ ਹੁਲਾਰੇ, 1958, ਪੰਨਾ 23

ਇਸ ਤਰ੍ਹਾਂ ਅਸੀਂ ਦੇਖਦੇ ਹਾਂ ਕਿ ਕਵੀ ਭਾਵਕ ਜੀਵਨ ਮਾਣਨ ਲਈ ਤਾਂਘ ਰਿਹਾ ਸੀ। ਇਸ ਦਾ ਭਾਵ ਇਹ ਨਹੀਂ ਕਿ ਉਹ ਕਵਿਤਾ ਦੇ ਬੌਧਿਕ ਰਹੱਸ ਤੋਂ ਨਾਵਕਿਫ਼ ਸੀ। ਉਸਦੇ ਆਪਣੇ ਕਥਨ ਅਨੁਸਾਰ ਦਰਸ਼ਨ (ਫ਼ਿਲਸਫ਼ੇ) ਵਾਂਗ ਕਵਿਤਾ ਦੁਆਰਾ ਵੀ ਜੀਵਨ ਦੇ ਗਹੁੜ ਨੂੰ ਜਾਣਿਆ ਜਾ ਸਕਦਾ ਹੈ ਅਤੇ ਇਸ ਦੀ ਵਿਆਖਿਆ ਕੀਤੀ ਜਾ ਸਕਦੀ ਹੈ। ਇਹ ਉੱਤਰ ਉਸਨੇ ਆਪਣੇ ਹੀ ਢੰਗ ਨਾਲ ਇਕ ਕਵਿਤਾ “ਜੀਵਨ ਕੀ ਹੈ?”, ਜੋ ਕਿ 1922 ਵਿਚ ਲਿਖੀ ਸੀ, ਵਿਚ ਦਿਤਾ ਹੈ। ਇਕ ਸੁੰਦਰ ਲਗਰ ਵਰਗੀ ਜਵਾਨ ਔਰਤ ਝੀਲ ਦੇ ਕੰਢੇ ਤੇ ਆਉਂਦੀ ਹੈ। ਝੀਲ ‘ਸੰਗਮਰੀ ਟੁਕੜੇ ਵਾਂਗ ਚਿੱਟੀ ਹੈ ਤੇ ਪਾਰੇ ਵਾਂਙ ਚਮਕਦੀ ਹੈ।” ਉਹ ਝੀਲ ਦੀ ਸੁੰਦਰਤਾ ਤੋਂ ਏਨੀ ਪ੍ਰਭਾਵਿਤ ਹੁੰਦੀ ਹੈ ਕਿ ਉਹ ਇਹ ਅਨੁਭਵ ਕਰਦੀ ਹੈ ਕਿ ਅਨਾਦੀ ਭੇਤਾਂ ਨੂੰ ਇਸ ਦੇ ਨਿਰਮਲ ਜਲ ਵਿਚ ਝਾਕ ਕੇ ਜਾਣਿਆ ਜਾ ਸਕਦਾ ਹੈ। ਪ੍ਰੰਤੂ ਇਹ ਝੀਲ ਦੇ ਕੰਡੇ ਕਿਸੇ ਵੀ ਭੇਤ ਨੂੰ ਨਹੀਂ ਖੋਲ੍ਹਦੇ। ਅਗਲੀ ਵਾਰੀ ਆਉਂਦੀ ਹੈ ਤਾਂ ਦੇਖਦੀ ਹੈ ਕਿ ਕੰਵਲ ਦੇ ਪੌਦਿਆਂ ਨੂੰ ਅਨੇਕ ਡੋਡੀਆਂ ਆਈਆਂ ਹਨ। ਕੁਝ ਦਿਨਾਂ ਉਪਰੰਤ ਉਹ ਮੁੜ ਕੇ ਝੀਲ ਦੇ ਕੰਡੇ ਆਉਂਦੀ ਹੈ ਤੇ ਦੇਖਦੀ ਹੈ ਕਿ ਝੀਲ ਅਨੇਕ ਕੰਵਲ ਦੇ ਫੁਲਾਂ ਨਾਲ ਭਰੀ ਪਈ ਹੈ। ਉਸ ਦੇ ਮਨ ਉਤੇ ਇਸ ਦ੍ਰਿਸ਼ ਦੀ ਸੁੰਦਰਤਾ ਦਾ ਗਹਿਰਾ ਪ੍ਰਭਾਵ ਪੈਂਦਾ ਹੈ। ਉਸਦਾ ਮਨ ਮਿਠਾਸ ਨਾਲ ਭਰ ਜਾਂਦਾ ਹੈ ਤੇ ਖਿੜ ਉਠਦਾ ਹੈ। ਉਹ ਫੁੱਲਾਂ ਦੇ ਨਾਲ ਝੂਮ ਉਠਦੀ ਹੈ। ਉਸਨੂੰ ਨਵੀਂ ਸੋਝੀ ਪ੍ਰਾਪਤ ਹੁੰਦੀ ਹੈ। ਉਹ ਸਾਰੇ ਪ੍ਰਸ਼ਨ ਭੁੱਲ ਜਾਂਦੀ ਹੈ। ਉਹ ਆਪਣੇ ਆਪ ਗੁਣਗੁਣਾਉਂਦੀ ਹੋਈ ਕਹਿੰਦੀ ਹੈ, “ਜੀਵਨ ਇਹ ਹੀ ਹੈ।”

ਜੀਵਨ ਦਾ ਇਹ ਪ੍ਰਫੁੱਲਤ ਦ੍ਰਿਸ਼ ਭਾਈ ਵੀਰ ਸਿੰਘ ਦੀ ਲੋਚਾ ਸੀ ਅਤੇ ਇਸੇ ਪ੍ਰਫੁੱਲਤ ਦ੍ਰਿਸ਼ ਨੂੰ ਆਪਣੇ ਪਾਠਕਾਂ ਲਈ ਉਹ ਮੂਰਤੀਮਾਨ ਕਰਦਾ ਸੀ। ਇਸ ਦਾ ਭਾਵ ਜ਼ਿੰਦਗੀ ਵਲੋਂ ਮੁਖ ਮੋੜਨਾ ਨਹੀਂ ਸੀ ਪਰ ਅਧਿਆਤਮਕ ਘੇਰੇ ਨੂੰ ਹੋਰ ਚੌੜਾ ਕਰਨ ਦਾ ਪ੍ਰਯਾਸ ਸੀ। ਭਾਈ ਵੀਰ ਸਿੰਘ ਦਾ ਇਹ ਵਿਸ਼ਵਾਸ ਸੀ ਕਿ ਇਹ ਹੀ ਠੀਕ ਸੂਝ ਬੂਝ ਸੀ ਅਤੇ ਇਸ ਨਾਲ ਹੀ ਭਰਮ ਭੁਲੇਖਾ ਦੂਰ ਹੁੰਦਾ ਹੈ। “ਸਚ” ਨਾਲ ਇਸ ਅਧਿਆਤਮਕ ਮੇਲ ਦੁਆਰਾ ਹੀ ਆਪਣੇ ਦੀ ਸੋਝੀ ਹੋ ਸਕਦੀ ਹੈ।

ਭਾਈ ਵੀਰ ਸਿੰਘ ਦੀ ਕਵਿਤਾ ਦਾ ਕੇਂਦਰੀ ਭਾਵ ਇਹ ਹੈ ਕਿ ਪ੍ਰਮਾਤਮਾ ਵਿਚ ਲਿਵਲੀਨ ਹੋ ਕੇ ਤੇ ਇਸੇ ਟੀਚੇ ਨੂੰ ਦ੍ਰਿਸ਼ਟੀ ਵਿਚ ਰਖ ਕੇ ਆਤਮਾ ਦੀ ਜਗਿਆਸਾ ਦੀ ਤ੍ਰਿਪਤੀ ਹੋ ਸਕਦੀ ਹੈ। ਇਹ ਅਤਿ ਦਰਜੇ ਦੀ ਆਦਰਸ਼ਵਾਦੀ ਕਵਿਤਾ ਹੈ ਪਰ ਇਹ ਸੱਚੀ ਭਾਵਨਾ ਦੀ ਉੱਪਜ ਹੈ। ਕਿਸੇ ਕਲਾ ਕ੍ਰਿਤੀ ਵਾਂਗ ਇਸ ਨਾਲ ਸੂਖਮ ਭਾਵਨਾ ਦ੍ਰਿੜ੍ਹ ਹੁੰਦੀ ਹੈ ਅਤੇ ਇਸ ਨਾਲ ਪਾਠਕ ਨੂੰ ਹਮੇਸ਼ਾਂ ਹੀ ਹਾਰਦਿਕ ਖੁਸ਼ੀ ਮਿਲੀ ਹੈ।

ਸਧਾਰਨ ਰੂਪ ਵਿਚ ਨਿਜਤਵ ਦਾ ਅਜਿਹਾ ਭਾਵਿਕ ਪ੍ਰਗਟਾਵਾ ਲੋਕਪ੍ਰਿਯ ਨਹੀਂ ਹੁੰਦਾ ਪ੍ਰੰਤੂ ਭਾਈ ਵੀਰ ਸਿੰਘ ਨੇ ਆਪਣੇ ਨਿੱਜੀ ਅਨੁਭਵ ਨੂੰ ਬਾਹਰਲੇ ਯਥਾਰਥ ਨਾਲ ਇਸ ਢੰਗ ਨਾਲ ਜੋੜਿਆ ਹੈ ਕਿ ਸਰਲ ਬਿੰਬਾਵਲੀ (ਖਿਆਲੀ) ਦਾ ਸਦਕਾ ਉਸ ਦਾ ਉਦੇਸ਼ ਸਰਲ ਤੇ ਸਪਸ਼ਟ ਹੋ ਨਿਬੜਿਆ ਹੈ। ਉਸ ਨੇ ਆਪਣੀ ਕਵਿਤਾ ਕੁਦਰਤੀ ਵਿਸ਼ਿਆਂ, ਫੁੱਲਾਂ, ਪੰਛੀਆਂ ਅਤੇ ਰੁੱਖਾਂ ਦੁਆਲੇ ਰੱਚੀ ਹੈ। ਪੰਜਾਬ ਦੇ ਰੋਮਾਂਚਕ ਕਿੱਸਿਆਂ ਦੇ ਪਾਤਰਾਂ-ਹੀਰ ਰਾਂਝਾ, ਸੱਸੀ ਪੂੰਨੂ, ਸੋਹਣੀਂ ਮਹੀਂਵਾਲ— ਨੂੰ ਉਸ ਨੇ ਆਪਣੀ ਕਲਪਨਾ ਦਾ ਸਜੀਵ ਪੱਖ ਬਣਾ ਲਿਆ ਅਤੇ ਇਸ ਤਰ੍ਹਾਂ ਉਸ ਨੂੰ ਆਪਣੀ ਆਤਮਾ ਦੇ ਉਦਾਗਰ (ਅੰਦਰਲੇ ਵਲਵਲਿਆਂ ਨੂੰ) ਪਰਗਟਾਉਣ ਵਿਚ ਸਹਾਇਤਾ ਮਿਲੀ। ਕਈ ਵਾਰ ਇਤਿਹਾਸਕ ਸਥਾਨ ਜਿਹਾ ਕਿ ਗੁਰੂ ਗੋਬਿੰਦ ਸਿੰਘ ਦੀ ਯਾਦ ਵਿਚ ਜਮਨਾ ਕੰਢੇ ਤੇ ਉਸਰਿਆ ਪਾਉਂਟਾ ਸਾਹਿਬ ਦਾ ਗੁਰਦੁਆਰਾ, ਕੁਤਬ ਦੀ ਲਾਠ, ਰੋਸ਼ਨਆਰਾ ਦਾ ਮਕਬਰਾ— ਉਸ ਦੀ ਕਲਪਨਾ ਨੂੰ ਟੁੰਬਦੇ ਅਤੇ ਉਹ ਇਨ੍ਹਾਂ ਸਥਾਨਾਂ ਨੂੰ ਸਾਕਾਰ ਰੂਪ ਵਿਚ ਪੇਸ਼ ਕਰਦੇ ਹਨ। ਉਸ ਦੀ ਬੁਧੀ ਅਤੇ ਅੰਤਰੀਵ ਭਾਵਨਾ ਨੇ ਰੂਪਕ ਪੱਖ ਨੂੰ ਉਹਲੇ ਨਾ ਹੋਣ ਦਿੱਤਾ ਅਤੇ ਇਸੇ ਕਾਰਨ ਉਸ ਨੇ ਆਪਣੀਆਂ ਭਾਵਕ ਬਿਰਤੀਆਂ ਨੂੰ ਕਾਬੂ ਵਿਚ ਰੱਖਿਆ ਅਤੇ ਕਵਿਤਾ ਨੂੰ ਜਾਣੇ ਪਛਾਣੇ ਰੂਪਾਂ ਵਿਚ ਮੂਰਤੀਮਾਨ ਕੀਤਾ। ਉਹ ਸਹਿਜੇ ਹੀ ਰਾਗਾਤਮਕਤਾ ਉਪਜਾ ਸਕਦਾ ਸੀ ਅਤੇ ਉਸ ਦੀ ਕਵਿਤਾ ਦੀ ਤਰਲ ਰਾਗਾਤਮਕਤਾ ਆਤਮਾ ਨੂੰ ਸ਼ਾਂਤੀ ਪ੍ਰਦਾਨ ਕਰਦੀ ਹੈ। ਉਸ ਦੀਆਂ ਅਨੇਕ ਛੋਟੀਆਂ ਕਵਿਤਾਵਾਂ, ਉਨ੍ਹਾਂ ਦੀ ਆਪਣੀ ਜ਼ਿੰਦਗੀ ਵਿਚ ਹੀ, ਆਪਣੀ ਸੁੰਦਰਤਾ, ਲੈਅਬਧਤਾ ਅਤੇ ਰੂਪਕ ਉਘਾੜ ਕਾਰਨ ਪੰਜਾਬ ਦੀ ਕਾਵਿ ਪਰੰਪਰਾ ਦਾ ਭਾਗ ਬਣ ਗਈਆਂ ਹਨ।

“ਮੇਰੀ ਛਿਪੀ ਰਹੇ ਗੁਲਜ਼ਾਰ ਮੈਂ ਨੀਵਾਂ ਉੱਗਿਆ,
 ਕੋਈ ਲਗੇ ਨਾ ਨਜ਼ਰ ਟਪਾਰ ਮੈਂ ਪਰਬਤ ਲੁੱਕਿਆ,
 ਮੈਂ ਲਿਆ ਅਕਾਸ਼ੋਂ ਰੰਗ ਜੁ ਸ਼ੇਖ ਨ ਵੰਨ ਦਾ,
 ਹਾਂ, ਪੂਰੇ ਗਰੀਬੀ ਮੰਗ ਮੈਂ ਆਯਾ ਜਗਤ ਤੇ।
 ਮੈਂ ਪੀਆਂ ਅਰਸ਼ ਦੀ ਤ੍ਰੇਲ ਪਲਾਂ ਮੈਂ ਕਿਰਨ ਖਾ,
 ਮੇਰੀ ਨਾਲ ਚਾਂਦਨੀ ਖੇਲ ਰਾਤ ਰਲ ਖੇਲੀਏ।
 ਮੈਂ ਮਸਤ ਆਪਣੇ ਹਾਲ ਮਗਨ ਰੀਧਿ ਆਪਣੀ,
 ਹਾਂ ਦਿਨ ਨੂੰ ਭੋਰੇ ਨਾਲ ਭਿ ਮਿਲਣੇ ਸੰਗਦਾ।
 ਆ ਸ਼ੇਖੀ ਕਰਕੇ ਪੌਣ ਜਦੋਂ ਗਲ ਲੱਗਦੀ,
 ਮੈਂ ਨਾਹਿ ਹਿਲਾਵਾਂ ਧੌਣ ਵਾਜ ਨਾਂ ਕਢਦਾ।
 ਹੋ, ਫਿਰ ਬੀ ਟੁੱਟਾਂ ਹਾਇ ਵਿਛੋੜਨ ਵਾਲਿਓ!
 ਮੇਰੀ ਭਿੰਨੀ ਇਹ ਖੁਸ਼ਬੋਇ ਕਿਵੇਂ ਨਾਂ ਛਿੱਪਦੀ।
 ਮਿਰੀ ਛਿਪੇ ਰਹਿਣ ਦੀ ਚਾਹ ਤੇ ਛਿਪ ਟੁਰ ਜਾਣ ਦੀ,
 ਹਾ, ਪੂਰੀ ਹੁੰਦੀ ਨਾਂਹ ਮੈਂ ਤਰਲੇ ਲੈ ਰਹਾਂ।”¹

ਇਕ ਕਸ਼ਮੀਰੀ ਪਹਾੜੀ ਦੀ ਗੁੱਠੇ ਉੱਗੇ ਬੱਨਫਸ਼ਾ ਦੇ ਫੁੱਲ ਦਾ ਗੀਤ ਹੈ ਪ੍ਰੰਤੂ ਇਹ ਕਵੀ ਦੇ ਆਪਣੇ ਮਾਨਸਿਕ ਹੁਲਾਰੇ ਦਾ ਪਰਗਟਾਵਾ ਹੈ ਕਿ ਉਸ ਦੀ ‘ਛਿਪੇ ਰਹਿਣ ਦੀ ਚਾਹ’ ਅਧੂਰੀ ਨਾਂ ਰਹਿ ਜਾਏ।² ਅਨੰਦ ਹੁਲਾਰਾ ਮਾਨਣ ਲਈ ਨਿਮ੍ਰਤਾ ਅਤੇ ਆਪਾ-ਸਮਰਪਣ ਦੀ ਭਾਵਨਾ ਜ਼ਰੂਰੀ ਹੈ। ਕਵੀ ਕਹਿੰਦਾ ਹੈ:-

“ਤੁਸਾਂ ਛੇੜਿਆ, ਅਸੀਂ ਛਿੜ ਪਏ,
 ਬੀਨ ਜਿਵੇਂ ਸੁਰ ਹੋਈ,
 ਛੇੜਯਾ ਤੁਸਾਂ ਅਸਾਂ ਚੁੱਪ ਕੀਤੀ-
 ਗੁੰਗਾ ਹੋ ਜਿਉਂ ਕੋਈ:-

-
1. ਬੱਨਫਸ਼ਾ ਦਾ ਫੁੱਲ, ਲਹਿਰ ਹੁਲਾਰੇ, ਪੰਨਾ 33
 2. ਕਈ ਸਿਆਣਿਆਂ ਦਾ ਖਿਆਲ ਹੈ ਕਿ ਇਹ ਕਵਿਤਾ ਭਾਈ ਸਾਹਿਬ ਦੀ ਸ਼੍ਰੇਣੀਵਨੀ ਹੈ। -ਸੰਪਾਦਕ

ਹੱਥ ਤੁਸਾਡੇ ਜਾਦੂ ਵਸਦਾ,
ਛੁਹਿਆਂ ਜੀਉ ਜੀਉ ਪਈਏ:
‘ਸ਼ਾਲਾ! ਕਦੇ ਵਿਛੋੜ ਨਾ ਸਾਨੂੰ’,
ਨਿੱਤ ਨਿੱਤ ਇਹ ਅਰਜ਼ੋਈ।”¹

ਇਹ ਕਾਵਿਕ ਪ੍ਰੇਰਨਾ ਰੱਬੀ ਆਵੇਸ਼ ਹੈ, ਇਹ ਕੋਈ ਲੁਕਵਾਂ ਹੱਥ ਯਾ ਸ਼ਕਤੀ ਹੀ ਹੈ ਜੋ ਗੀਤਾਂ ਅਤੇ ਰਾਗਾਤਮਕਤਾ ਨੂੰ ਉਪਜਾਉਂਦਾ ਅਤੇ ਇਨ੍ਹਾਂ ਨੂੰ ਨੱਖ ਸਿੱਖ ਦੇਂਦਾ ਹੈ। ਕਾਵਿਕ ਸਿਰਜਨਾ ਦੇ ਇਸ ਸਿਧਾਂਤ ਨੂੰ ਉਸ ਨੇ ਆਪਣੀਆਂ ਅਗਲੀਆਂ ਕਵਿਤਾਵਾਂ ਵਿਚ ਪਰਗਟ ਕੀਤਾ ਹੈ:-

“ਬਿਥੁੰਨ ਪੱਥਰ”

“ਇਕ ਪੱਥਰ ਹੈ ਪਿਆ ਬੇਡੋਲ
ਹੈ ਬਿਥੁੰਨ ਤੇ ਕੁਈ ਨਾ ਰੂਪ।
ਬੁੱਤ ਤ੍ਰਾਸ ਦੀ ਪਈ ਨਿਗਾਹ
ਉਸ ਨੇ ਓਸ ਵਿਚ ਤੱਕੀ ਤਸਵੀਰ,
ਨਾਲ ਤੱਕਿਆ ਵਾਧੂ ਦਾ ਪੱਥਰ
ਜਿਸ ਰਖੀ ਤਸਵੀਰ ਲੁਕਾਅ।
ਲੈਕੇ ਸਥਰੀ ਹੱਥ ਇਕ ਵਿਚ
ਦੂਜੀਓਂ ਦੇਇ ਹਥੋੜੀ ਦੀ ਸੱਟ
ਉਕਰ ਉਕਰ ਕੇ ਵਾਧੂ ਦਾ ਪੱਥਰ
ਕਰ ਵੱਖ, ਕਰ ਦਿਤੇ ਸੂ ਦੂਰ।
ਦੇਖੇ ਬਣ ਗਿਆ ਸੁਹਣੀ ਤਸਵੀਰ
ਓ ਪੱਥਰ ਬੇਡੋਲ ਬੇਥੁੰਨ।

ਤਿਵੇਂ:- ਮੇਰੇ ‘ਮਨ ਦੀ ਸ਼ਿਲਾ’, ਬੇਡੋਲ
ਹੈ ਬਿਥੁੰਨ ਇਕ ਪੱਥਰ ਦੇ ਵਾਂਙ,

1. ਨਿੱਤ ਅਰਜ਼ੋਈ, ਮਟਕ ਹੁਲਾਰੇ, ਪੰਨਾ 38

ਪਰ ਤੂੰ ਓਸ ਵਿਚ ਆਪਣੀ ਤਸਵੀਰ
ਚਹੇਂ ਉਕਰਨੀ “ਸਾਈਆਂ” ਆਪ।
ਜੇ ਕੁਛ ਓਸ ਵਿਚ ਗ਼ੈਰ ਹੈ ਗ਼ੈਰ
ਉਸ ਨੂੰ ਸਥੱਰੀ ਦੀ ਦੇ ਦੇ ਸੱਟ
ਪਰੇ ਕਰਨੈਂ ਉਕੇਰ ਉਕੇਰ।

...
ਸੈਨੂੰ ਹੁੰਦੀ ਹੈ ਪੀੜ,
ਪੀੜ ਕਰਦੀ ਹੈ ਹਾਇ ਤੇ ਹਾਇ।
ਨਹੀਂ ਦੇਖਦੀ ਸਾਈਆਂ! ਤੈਂ ਪਯਾਰ,
ਰਿਹੈਂ ਅਪਣੀ ਤਸਵੀਰ ਉਤਾਰ
ਮੈਂ ਪੱਥਰ ਦੀ ‘ਮਨ ਸ਼ਿਲਾ’ ਵਿਚ-
ਜੇ ਕੁਛ ਗ਼ੈਰ ਹੈ ਕਰਨੈਂ ਤੂੰ ਦੂਰ।
ਤਾ ਕਿ ਨਿਕਲ ਪਵੇ ਤਸਵੀਰ-

...
“ਮੇਰੇ ਸਾਂਈਆਂ! ਤੂੰ ਹੈਂ ਕਲਾਵਾਨ
“ਤੇਰੀ ਕਲਾ ਹੈ ਮਿਹਰ, ਭਰਪੂਰ
“ਇਉਂ ਸਮਝਣ ਦਾ ਦਈਂ ਸਊਰ,
“ਬੇਸ਼ੁਰੀਆਂ ਕਰੀਂ ਚਾ ਦੂਰ।”¹

ਇਹ ਹੀ ਵਿਚਾਰ ਇਕ ਹੋਰ ਕਵਿਤਾ ਵਿਚ ਵਿਦਮਾਨ ਹਨ:-

“ਰਸ, ਰਸੀਆ, ਰਸਾਲ”

“ਵੀਣਕਾਰ ਨੂੰ ਵੀਣਾ ਪਈ ਆਖੇ:-
‘ਤੇਰੇ ਗੀਤਾਂ ਨੂੰ ਚਾੜ੍ਹਾਂ ਮੈਂ ਰੰਗਣਾ।’
ਵੀਣਕਾਰ ਨੇ ਪਰ੍ਹੇ ਚਾ ਰੱਖੀ
ਦਿੱਤੀ ਨਾਲ ਗਿਲਾਫ਼ ਲਪੇਟ,

1. “ਬਿਥੁਨ ਪੱਥਰ”: ਮੇਰੇ ਸਾਂਈਆਂ ਜੀਓ, 1960, ਪੰਨਾ 57-58

ਤਦੋਂ ਆ ਗਈ ਵੀਣਾ ਨੂੰ ਹੋਸ਼:-
 ਮੈਂ ਸਾਂ ਲੱਕੜੀ, ਤੰਦੀ ਤੇ ਤਾਰ,
 ਜਿੰਦ ਹੀਣੀ ਸੀ ਮੈਂਡੜੀ ਦੇਹਿ।
 ਇਹ ਤਾਂ ਸਾਈਆਂ ਦਾ ਜਾਦੂ ਅਮੇਟ
 ਭਰ ਦੇਂਦਾ ਸੀ ਨਾਲ ਸੰਗੀਤ,
 ਰਗੋ ਰੇਸ਼ਾ ਮੇਰਾ ਤਾਰ ਤਾਰ,
 ਤਦੋਂ ਬੋਲਦੀ ਸਾਂ ਪਯਾਰ ਪਯਾਰ;
 ਫੇਰ ਸਾਈਆਂ ਜੀ ਗਾਂਦਾ ਮੈਂ ਨਾਲ,
 ਮੋਹਿਤ ਹੁੰਦਾ ਸੀ ਸੁਣਦਾ ਸੰਗੀਤ,
 ਹਾਂ, ਗਾਂਦਾ ਵਜਾਂਦਾ ਸੀ ਆਪ,
 ਫੇਰ ਝੁੰਮਦਾ ਸੀ ਆਪੇ ਆਪ,
 ਰਸ ਲੈਂਦਾ ਸੀ ਆਪ ਰਸਾਲ।

...

...

ਵਾਹ ਵਾਹ ਚੋਜ ਤੇਰੇ, ਮੇਰੇ ਸਾਂਈਆਂ!
 ਤੇਰੇ ਗੀਤਾਂ ਦੀਆਂ ਤੈਨੂੰ ਵਧਾਈਆਂ,
 ਤੂੰਹੋਂ ਗੀਤ ਸੰਗੀਤ ਤੇ ਸੁਆਦ,
 ਰਸ, ਰਸੀਆ ਤੇ ਆਪ ਰਸਾਲ।”¹

...

...

ਭਾਈ ਵੀਰ ਸਿੰਘ ਦਾ ਆਦਰਸ਼-ਉਸ ਦਾ ਪ੍ਰਭੂ ਪ੍ਰਮਾਤਮਾ-ਹੀ ਉਸ
 ਦੀ ਕਲਾ, ਪ੍ਰੇਮ ਅਤੇ ਸੌਂਦਰਯ ਅਨੁਭੂਤੀ ਦੀ ਪ੍ਰੇਰਨਾ ਸਰੋਤ ਹੈ:-

“ਚਾਨਣ ਜਿਵੇਂ ਅਕਾਸ਼ੋਂ ਆਵੇ,
 ਸ਼ੀਸ਼ਿਆਂ ਤੇ ਪੈ ਦਮਕੇ,

1. “ਰਸ, ਰਸੀਆ, ਰਸਾਲ”: ਮੇਰੇ ਸਾਈਆਂ ਜੀਓ, 1960, ਪੰਨਾ 9

ਤਿਵੇਂ ਸੁੰਦਰਤਾ ਅਰਸ਼ੋਂ ਆਵੇ,
ਸੋਹਣਿਆਂ ਤੇ ਪੋ ਚਮਕੇ।”¹

ਉਸਨੇ ਇਕ ਬੰਦ ਵਿਚ ਆਖਿਆ ਹੈ ਕਿ ਇਸ ਪ੍ਰਮਾਤਮਾ ਨੂੰ, ਜਿਹੜਾ ਸਾਰੇ ਪ੍ਰੇਮ ਪਿਆਰ ਦਾ ਸਰੋਤ ਹੈ, ਉਹ ਹਮੇਸ਼ਾਂ ਅਪਣਾਉਂਦਾ ਤੇ ਪਿਆਰ ਕਰਦਾ ਹੈ। ਉਸ ਦੇ ਲਈ ਪ੍ਰਮਾਤਮਾ ਇਕ ਜਿਉਂਦੀ ਜਾਗਦੀ ਹਕੀਕਤ ਸੀ ਅਤੇ ਉਸਦੀ ਆਤਮਾ ਇਸ ਪ੍ਰਮਾਤਮਾ ਨਾਲ ਮਿਲਾਪ ਲਈ ਹਮੇਸ਼ਾਂ ਤੜਪਦੀ ਰਹਿੰਦੀ ਸੀ। ਉਸ ਤੋਂ ਵਿਯੋਗ ਸਹਿਣਾ ਇਕ ਅਕਹਿ ਤਸੀਹਾ ਸੀ। ਇਸ ਬੁਰੀ ਹਾਲਤ (ਦੁਰੀ) ਵਾਲੀ ਝਾਕੀ ਉਸ ਦੀ ਮਿਲਣ ਤਾਂਘ ਨੂੰ ਹੋਰ ਵੀ ਤੀਬਰ ਬਣਾ ਦੇਂਦੀ ਸੀ।

“ਸੁਪਨੇ ਵਿਚ ਤੁਸੀਂ ਮਿਲੇ ਅਸਾਨੂੰ
ਅਸਾਂ ਧਾ ਗਲਵਕੜੀ ਪਾਈ,
ਨਿਰਾ ਨੂਰ ਤੁਸੀਂ ਹੱਥ ਨਾ ਆਏ,
ਸਾਡੀ ਕੰਬਦੀ ਰਹੀ ਕਲਾਈ।”²

ਕਵੀ ਦੇ ਮਨ ਦੀ ਇਕਾਗਰਤਾ ਕਦੇ ਵੀ ਭੰਗ ਨਾ ਹੋਈ। ਆਪਾ ਸਮਰਪਣ ਦੇ ਨਾਲ ਨਾਲ ਉਸ ਭਾਣਾ ਮੰਨਣ ਦਾ ਸਬਕ ਵੀ ਸਿਖ ਲਿਆ ਸੀ। ਉਹ ਹਮੇਸ਼ਾਂ ਪ੍ਰਸੰਨ ਚਿੱਤ ਪ੍ਰਭੂ ਦੀ ਇੱਛਾ ਨੂੰ ਪ੍ਰਵਾਨ ਕਰ ਲੈਂਦਾ ਸੀ। ਭਾਣਾ ਮੰਨਣਾ ਅਤੇ ਰੱਬ ਦੀ ਰਜ਼ਾ ਨੂੰ ਖਿੜੇ ਮੱਥੇ ਮੰਨਣਾ ਅਜਿਹੀਆਂ ਭਾਵਨਾਵਾਂ ਯਾ ਖੂਬੀਆਂ ਸਨ ਜਿਹੜੀਆਂ ਕਿ ਉਸ ਦੇ ਤੀਬਰ ਭਾਵੀ ਜਿਗਿਆਸੂ ਮਨ ਨੂੰ ਦੂਸਰੇ ਸੂਫੀ ਕਵੀਆਂ ਤੋਂ ਵਖਰਿਆਂਦੀਆਂ ਸਨ।

‘ਆਸ਼ਾ ਵਾਦ’ ਭਾਈ ਵੀਰ ਸਿੰਘ ਦੀਆਂ ਸਾਰੀਆਂ ਕਵਿਤਾਵਾਂ ਦਾ ਮੁਖੀ ਸੁਰ ਹੈ। ਉਸ ਦਾ ਇਹ ਦ੍ਰਿੜ੍ਹ ਨਿਸਚਾ ਸੀ ਕਿ ਕਦੇ ਉਹ ਆਪਣੇ ਆਦਰਸ਼ ਨੂੰ ਪ੍ਰਾਪਤ ਕਰ ਲਵੇਗਾ। ਸਮੇਂ ਨਾਲ ਕੋਈ ਅੰਤਰ ਨਹੀਂ ਸੀ ਪੈਣਾ। ਅਸਲੀ ਹੁਲਾਰਾ ਤਾਂ ਇਸੇ ਗੱਲ ਵਿਚ ਸੀ ਕਿ ਪ੍ਰਭੂ ਦਾ ਸਿਮਰਣ ਕੀਤਾ ਜਾਏ ਅਤੇ ਉਸੇ ਦੀ ਭਾਲ ਜਾਰੀ ਰਹੇ।

1. “ਗੁਲਦਾਉਂਦੀਆਂ ਆਈਆਂ”: ਬਿਜਲੀਆਂ ਦੇ ਹਾਰ, ਪੰਨਾ 60

2. ਕੰਬਦੀ ਕਲਾਈ: ਮਟਕ ਹੁਲਾਰੇ, ਪੰਨਾ 46

ਭਾਈ ਵੀਰ ਸਿੰਘ ਕੁਦਰਤ ਨਾਲ ਡੂੰਘੇ ਮੇਲ ਤੋਂ ਪੂਰਨ ਅਨੰਦ ਮਾਣਦਾ ਸੀ। ਇਹ ਉਸ ਲਈ ਹੁਲਾਸਮਈ ਤੰਗ ਮਾਣਨ ਦਾ ਇੱਕ ਹੋਰ ਢੰਗ ਸੀ। ਉਹ ਕਾਦਰ ਨੂੰ ਕੁਦਰਤ ਵਿਚ ਵਿਦਮਾਨ ਦੇਖਦਾ ਸੀ ਅਤੇ ਕਾਦਰ ਦੀ ਹਜ਼ੂਰੀ ਪ੍ਰਾਪਤ ਕਰਨ ਲਈ ਆਪਾ ਸਮਰਧਨ ਕਰਦਾ ਸੀ।

ਕੁਦਰਤ ਦੇ ਦ੍ਰਿਸ਼ ਵਰਣਨ ਵਿਸ਼ੇਸ਼ ਕਰਕੇ ਕਸ਼ਮੀਰੀ ਕੁਦਰਤੀ ਨਜ਼ਾਰਿਆਂ ਨੂੰ ਉਹ ਪਿਆਰਦਾ ਸੀ। ਕੁਦਰਤ ਦਾ ਦ੍ਰਿਸ਼ ਵਰਣਨ ਅਤਿ ਮਨ-ਮੋਹਕ ਹੈ ਅਤੇ ਪਾਠਕ ਦੇ ਮਨ ਵਿਚ ਅਨਾਦੀ ਤੇ ਅਗੰਮੀ ਰੀਝਾਂ ਉਪਜਾਉਂਦਾ ਹੈ। ਕਸ਼ਮੀਰ ਦੇ ਚਸ਼ਮੇਂ, ਪਹਾੜ ਅਤੇ ਫੁੱਲ-ਵਿਸ਼ੇਸ਼ ਕਰਕੇ ਗੁਲਦਾਉਂਦੀ-ਇਨ੍ਹਾਂ ਸਭਨਾਂ ਨਾਲ ਉਸ ਦੀ ਭਾਵਕ ਸਾਂਝ ਸੀ ਅਤੇ ਇਨ੍ਹਾਂ ਨੇ ਉਸਦੀ ਕਲਪਨਾ ਨੂੰ ਇਸ ਤਰ੍ਹਾਂ ਟੁੰਬਿਆ ਸੀ ਕਿ ਉਹ ਬਾਰ ਬਾਰ ਇਨ੍ਹਾਂ ਬਾਰੇ ਲਿਖਦਾ ਸੀ। ਇਨ੍ਹਾਂ ਨੂੰ ਦੇਖਣ ਦੇ ਢੇਰ ਚਿਰ ਬਾਅਦ ਵੀ ਉਹ ਯਾਦ ਸ਼ਕਤੀ ਦੁਆਰਾ ਇਨ੍ਹਾਂ ਦਾ ਅਨੰਦ ਮਾਣਦਾ ਰਿਹਾ ਸੀ। ਉਹ ਕਹਿੰਦਾ ਹੈ:-

“ਸੁਹਣਿਆਂ ਤੋਂ ਜਦ ਵਿਛੁੜਨ ਲਗੀਏ
ਦਿਲ ਦਿਲਗੀਰੀ ਖਾਵੇ,
ਪਰ ਤੈਥੋਂ ਟੁਰਦਯਾਂ ਕਸ਼ਮੀਰੇ!
ਸਾਨੂੰ ਦੁੱਖ ਨਾ ਆਵੇ।”

‘ਮਟਕ -ਹਿਲੋਰਾ’ ਛੁਹ ਤੇਰੀ ਦਾ
ਜੋ ਰੂਹ ਸਾਡੀ ਲੀਤਾ
ਖੇੜੇ ਵਾਲੀ ਮਸਤੀ ਦੇ ਰਿਹਾ,
ਨਾਲ ਨਾਲ ਪਿਆ ਜਾਵੇ।’

ਆਪਣੇ ਅਖੀਰਲੇ ਕਾਵਿ ਸੰਗ੍ਰਹਿ (ਮੇਰੇ ਸਾਂਈਆਂ ਜੀਓ) ਵਿਚ ਭਾਈ ਵੀਰ ਸਿੰਘ ਨੇ ਕਸ਼ਮੀਰ ਦੀ, ਸੁਹਜਮਈ ਸੁੰਦਰਤਾ ਦਾ ਵਰਣਨ ਕਰਨ ਦੀ ਥਾਂ ਮਸ਼ੋਬਰਾ ਦੀ ਪਤਝੜ ਦਾ ਵਰਣਨ ਕੀਤਾ ਹੈ।

“ਅਵੇ ਵੀਰ ਮਸ਼ੋਬਰਾ! ਦੱਸ-
ਤੂੰ ਓਹੋ ਜੋ ਫਲੀਂ ਸੈਂ ਫਲਿਆ?
ਖਿੜੀ ਹੋਈ ਸੀ ਜਿਹਦੀ ਗੁਲਜ਼ਾਰ,
ਘਾਹ ਜਿਸਦੇ ਸਨ ਸਬਜ਼ਾ-ਜ਼ਾਰ,
ਪੈ ਗਿਆ ਏ ਪੀਲਾ ਓ ਘਾਹ,
ਹੋ ਰਿਹਾ ਹੈ ਖਰਾ ਉਦਾਸ!

ਤੇਰੇ ਫੁੱਲਾਂ ਨੇ ਖਾਧੀ ਕੁਮਲਾਇ,
ਸਿਰ ਸਿੱਟ ਕੇ ਖੜੇ ਉਦਾਸ!

ਜਾਵਣ ਸੁਕਦੇ ਤੇ ਪਏ ਕਿਰਨ!
ਬੱਚਿਓਂ ਵਿਛੜੀ ਮਾਉਂ ਦੇ ਵਾਂਙ
ਫਲਦਾਰ ਹਨ ਫਲਾਂ ਤੋਂ ਹੀਨ
ਦਿਸਦੇ ਪਏ ਜਿਉਂ ਵਿਚ ਵਿਲਾਪ!
ਨਾਲ ਪੱਤੇ ਵੀ ਰੰਗ ਵਟਾਇ
ਡਿਗਦੇ ਹਵਾ ਦੇ ਝੋਕਿਆਂ ਨਾਲ ¹

ਪਤਝੜੀ ਵਾਤਾਵਰਣਨ ਕਾਰਨ ਕਵੀ ਦੇ ਦ੍ਰਿਸ਼ਟੀਕੋਣ ਵਿਚ ਕੋਈ ਫਰਕ ਨਹੀਂ ਪੈਂਦਾ। ਉਸ ਦੇ ਕਾਵਿ ਦੇ ਮੂਲ ਅਧਾਰ ਪਹਿਲੇ ਵਾਲੇ ਹੀ ਰਹਿੰਦੇ ਹਨ। ਉਸਦਾ ਮੂਲ ਅਧਾਰ ਉਹ ਅਧਿਆਤਮਕ ਆਦਰਸ਼ ਸੀ ਜਿਹੜਾ ਕਿ ਸੀਮਤ ਹਯਾਤੀ ਦੀ ਹਦਬੰਦੀ ਤੋਂ ਉਤਾਂਹ ਹੋ— ਇਹ ਇਕ ਅਜਿਹਾ ਆਦਰਸ਼ ਸੀ ਜਿਸ ਨੇ ਕੋਮਲ ਭਾਵੀ ਆਤਮਾਵਾਂ ਨੂੰ ਸਾਰੇ ਦੇਸ਼ਾਂ ਵਿਚ ਹਰ ਸਮੇਂ ਪ੍ਰੇਰਨਾ ਦਿੱਤੀ ਹੈ। ਅਤੇ ਉਸ ਨੇ ਇਸ ਪ੍ਰੇਰਨਾ ਸਦਕਾ ਆਪਣੇ ਉਦਗਾਰ (ਵਲਵਲੇ) ਪ੍ਰਗਟਾਏ ਹਨ। ਪ੍ਰੰਤੂ ਇਸ ਪ੍ਰਗਟਾਏ ਵਿਚ ਉਹ ਸੌਂਦਰਯ ਅਨੁਭੂਤੀ ਅਤੇ ਅਸਾਧਾਰਨ ਸਿਰਜਨਾਤਮਿਕਤਾ ਹੈ ਜਿਹੜੀ ਕਿ ਹਮੇਸ਼ਾਂ ਹੀ ਮਨੁੱਖੀ ਆਤਮਾ ਦੇ ਪਰਗਟਾਵੇ ਦਾ ਮੂਲ ਲਛਣ ਰਹੀ ਹੈ।

-0-

1. ਮਸ਼ੋਬਰਾ: ਮੇਰੇ ਸਾਈਆਂ ਜੀਓ, ਪੰਨਾ 35

ਕਾਂਡ ੭

ਵਿਦਵਤਾ ਭਰਪੂਰ ਰਚਨਾਵਾਂ

ਭਾਈ ਵੀਰ ਸਿੰਘ ਦੀ ਵਧੇਰੇ ਰੁਚੀ ਕਾਵਿ ਰਚਨਾ ਵਲ ਸੀ ਪਰ ਇਸ ਨਾਲ ਉਸ ਦੀ ਪ੍ਰਤਿਭਾ ਦਾ ਪੂਰਨ ਪ੍ਰਗਟਾਵਾ ਨਾ ਹੋਇਆ। ਇਸ ਦੇ ਨਾਲ ਹੀ ਉਸ ਦੀ ਪ੍ਰਤਿਭਾ ਦਾ ਪ੍ਰਗਟਾਵਾ ਸਿਰਜਨਾਤਮਕ ਢੰਗ ਨਾਲ ਅਤੇ ਪੂਰੀ ਲਗਨ ਨਾਲ ਗਿਆਨ ਭਰਪੂਰ ਰਚਨਾਵਾਂ ਦੁਆਰਾ ਹੋਇਆ। ਭਾਈ ਵੀਰ ਸਿੰਘ ਇੰਨ੍ਹਾਂ ਦੋਹਾਂ ਪਿੜਾਂ ਵਿਚ ਸਮੂਟ ਤੇ ਨਿਪੁੰਨ ਕਲਾਕਾਰ ਸਾਬਤ ਹੋਇਆ। ਉਸ ਬਾਰੇ ਇਹ ਦੋ ਟੁਕ ਫ਼ੈਸਲਾ ਦੇਣਾ ਮੁਸ਼ਕਲ ਹੈ ਕਿ ਉਹ ਨਿਪੁੰਨ ਵਿਦਵਾਨ ਕਵੀ ਸਨ ਜਾਂ ਕਾਵਿ ਮਿਸ਼੍ਰਿਤ ਗਿਆਨ ਦੇ ਭਰਪੂਰ ਖਜ਼ਾਨੇ। 1907 ਪਿਛੋਂ ਉਸ ਨੇ ਕੋਈ ਨਾਵਲ ਨਹੀਂ ਲਿਖਿਆ। ਕੇਵਲ ਇਕੋ ਨਾਟਕ ਲਿਖਿਆ। ਇਸ ਤਰ੍ਹਾਂ ਕਹਿ ਸਕਦੇ ਹਾਂ ਕਿ ਨਾਵਲ ਰਚਨਾ ਉਸ ਦੀ ਪ੍ਰਤਿਭਾ ਦਾ ਵਕਤੀ ਉਭਾਰ ਸੀ, ਪ੍ਰੰਤੂ ਕਾਵਿ ਰਚਨਾ ਅਤੇ ਗਿਆਨ ਭਰਪੂਰ ਰਚਨਾਵਾਂ ਦੀ ਸਿਰਜਨਾ ਉਸ ਨੇ ਉਮਰ ਭਰ ਕੀਤੀ। ਇੰਨ੍ਹਾਂ ਦੋਹਾਂ ਪਿੜਾਂ ਵਿਚ ਉਸ ਨੂੰ ਆਪਣੇ ਜੀਵਨ ਦੇ ਅਰੰਭ ਵਿਚ ਹੀ ਦਿਲਚਸਪੀ ਸੀ ਅਤੇ ਉਸਨੇ ਅੰਤਲੇ ਸਾਲਾਂ ਤਕ ਇਸ ਪਹਿਲੇ ਸ਼ੌਕ ਨੂੰ ਬਚਨ ਬੱਧ ਹੋ ਕੇ ਨਿਭਾਇਆ। ਪੰਜਾਬੀ ਕਾਵਿ ਪਰੰਪਰਾ ਵਿਚ ਉਸਦੇ ਸਥਾਨ ਨੂੰ ਕੋਈ ਵੰਗਾਰ ਨਹੀਂ ਸਕਦਾ। ਅਤੇ ਇਹ ਹੀ ਗੱਲ ਉਸਦੀਆਂ ਗਿਆਨ ਭਰਪੂਰ ਰਚਨਾਵਾਂ ਬਾਰੇ ਆਖੀ ਜਾ ਸਕਦੀ ਹੈ। ਜਿਹੜਾ ਸੰਪਾਦਨ ਉਸ ਨੇ ਪੁਰਾਣੀਆਂ ਲਿਖਤਾਂ ਦਾ ਕੀਤਾ, ਜਿਹੜੇ ਟੀਕੇ ਗੁਰਬਾਣੀ ਦੇ ਲਿਖੇ ਅਤੇ ਕੋਸ਼ਕਾਰ ਤੇ ਇਤਿਹਾਸਕਾਰ ਵਜੋਂ ਜਿਹੜਾ ਕੰਮ ਉਸ ਸਿਰੇ ਚਾੜ੍ਹਿਆ ਉਹ ਸਭ ਕੁਝ ਉਸਦੇ ਰਸਿਕ ਗਿਆਨ ਦਾ ਪ੍ਰਤੀਕ ਹੈ ਅਤੇ ਉਸਨੂੰ ਹਮੇਸ਼ਾ ਸਤਿਕਾਰਿਆ ਜਾਏਗਾ।

ਆਪਣੇ ਅਖਬਾਰੀ ਕੰਮ ਅਤੇ ਕਿਤਾਬੜੀਆਂ ਵਿਚ ਉਸਨੇ ਆਪਣੇ ਵਿਦਿਅਕ ਅਤੇ ਦਾਰਸ਼ਨਿਕ ਹੋਣ ਦੀ ਝਲਕ ਦਖਾਈ ਸੀ। ਆਪਣੀ

ਮੁਢਲੀ ਜਵਾਨੀ ਵਿਚ ਹੀ ਉਸ ਨੇ ਸਿੱਖ ਇਤਿਹਾਸ ਅਤੇ ਧਰਮ ਦੀ ਪੂਰੀ ਜਾਣਕਾਰੀ ਪ੍ਰਾਪਤ ਕਰ ਲਈ ਸੀ। ਜਿਹੜੇ ਨਾਵਲ ਉਸ ਆਪਣੇ ਸਾਹਿਤਕ ਜੀਵਨ ਦੇ ਆਦਿ ਭਾਗ ਵਿਚ ਲਿਖੇ ਉਹ ਉਸਦੀ ਏਸੇ ਰੁਚੀ ਦਾ ਸਿੱਟਾ ਸਨ, ਪਰ ਉਹ ਸੁਲਝੇ ਹੋਏ ਢੰਗ ਨਾਲ ਸਿੱਖ ਹੱਥ ਲਿਖਤਾਂ ਵਿਚ ਹਮੇਸ਼ਾ ਦਿਲਚਸਪੀ ਲੈਂਦਾ ਰਿਹਾ। ਜਿਹੜੀ ਪ੍ਰਾਚੀਨ ਕ੍ਰਿਤ ਉਸ ਗਿਆਨ ਮਈ ਟੀਕਾ ਕਰਨ ਲਈ ਚੁਣੀ ਉਹ ਸੀ ਭਾਈ ਮਨੀ ਸਿੰਘ (1644-1734) ਲਿਖਤ “ਸਿਖਾਂ ਦੀ ਭਗਤਮਾਲਾ।” ਭਾਈ ਮਨੀ ਸਿੰਘ ਗੁਰੂ ਗੋਬਿੰਦ ਸਿੰਘ ਜੀ ਵਲੋਂ ਵਰੋਸਾਏ ਗੁਰਮਤਿ ਦੇ ਵਿਸ਼ੇਸ਼ ਪ੍ਰਚਾਰਕ ਸਨ। ਭਾਈ ਵੀਰ ਸਿੰਘ ਨੇ ਇਸ ਪ੍ਰਾਚੀਨ ਹੱਥ ਲਿਖਤ ਦਾ ਸੰਪਾਦਨ ਕਰਕੇ ਇਸਨੂੰ 1912 ਵਿਚ ਪ੍ਰਕਾਸ਼ਿਤ ਕਰਾਇਆ।

ਉਸ ਨੇ ਪ੍ਰਸਿਧ ਰਚਨਾ ‘ਪ੍ਰਾਚੀਨ ਪੰਥ ਪ੍ਰਕਾਸ਼’ ਦਾ ਪਹਿਲੀ ਵਾਰ ਟੀਕਾ ਤਿਆਰ ਕੀਤਾ ਅਤੇ ਇਸ ਨੂੰ ਪ੍ਰਕਾਸ਼ਿਤ ਕਰਾਇਆ। ਇਹ ਰਚਨਾ ਅਠਾਰਵੀਂ ਸ਼ਤਾਬਦੀ ਦੇ ਪ੍ਰਸਿਧ ਯੋਧੇ ਤੇ ਸ਼ਹੀਦ ਮੀਰਾਂ ਕੋਟੀਏ ਭਾਈ ਮਹਿਤਾਬ ਸਿੰਘ ਦੇ ਪੋਤਰੇ ਰਤਨ ਸਿੰਘ ਭੰਗੂ ਦੀ ਕ੍ਰਿਤ ਸੀ। ਸਿੱਖ ਰਾਜ ਨਾਲ ਲਗਦੀ ਸਰਹੱਦ ਉੱਤੇ ਲੁਧਿਆਣੇ ਵਿਖੇ ਬਰਤਾਨਵੀ ਏਜੰਟ ਕਪਤਾਨ ਮਰੇ (Capt Murray) ਨੇ ਰਤਨ ਸਿੰਘ ਨੂੰ ਇਸ ਕਾਰੇ ਲਾਇਆ ਕਿ ਉਹ ਸਿੱਖਾਂ ਦੇ ਆਦਿ ਅਤੇ ਇਤਿਹਾਸ ਬਾਰੇ ਪ੍ਰਮਾਣੀਕ ਜਾਣਕਾਰੀ ਦੇਵੇ। ਜਿਹੜੀ ਜਾਣਕਾਰੀ ਉਸ ਦੁਭਾਸ਼ੀਆ (ਜੇਹੜਾ ਦੋ ਭਾਸ਼ਾਂ ਜਾਣਦਾ ਹੋਵੇ- Translator) ਰਾਹੀਂ ਅੰਗਰੇਜ਼ ਕਪਤਾਨ ਨੂੰ ਦਿੱਤੀ ਉਸ ਨੂੰ ਰਤਨ ਸਿੰਘ ਨੇ ਕਾਨੀਬੱਧ ਕਰ ਲਿਆ। ਇਸ ਦੇ ਸਿੱਟੇ ਵਜੋਂ ਉਤਮ ਇਤਿਹਾਸਕ ਮਹੱਤਤਾ ਵਾਲੀ ਦਸਤਾਵੇਜ਼ ਤਿਆਰ ਹੋ ਗਈ।

ਗੁਰੂ ਸਾਹਿਬਾਨ ਦੇ ਸਮੇਂ ਬਾਰੇ ਸਰਸਰੀ ਜਾਣਕਾਰੀ ਦੇਣ ਪਿਛੋਂ ਰਤਨ ਸਿੰਘ ਨੇ ਅਠਾਰਵੀਂ ਸਦੀ ਦੇ ਘਲੂਘਾਰਿਆਂ ਭਰੇ ਸਮੇਂ ਦਾ ਵਿਸਥਾਰ ਨਾਲ ਵਰਨਣ ਕੀਤਾ ਅਤੇ ਦਸਿਆ ਕਿ ਕਿਸ ਪ੍ਰਕਾਰ ਇਸ ਸਮੇਂ ਸਿਖਾਂ ਨੇ ਜਾਣ ਹੂਲਣੀਂ ਟਕਰ ਲੈ ਕੇ ਸਿਖ ਰਾਜ ਦੀ ਨੀਂਹ ਰਖੀ। ਉਸਦਾ ਜਨਮ ਉਨ੍ਹਾਂ ਯੋਧਿਆਂ ਤੇ ਸ਼ਹੀਦਾਂ ਦੇ ਖਾਨਦਾਨ ਵਿਚ ਹੋਇਆ ਜਿਨ੍ਹਾਂ ਨੇ ਇਤਿਹਾਸ ਨੂੰ ਨਵੀਂ ਦਿਸ਼ਾ ਦਿਤੀ। ਉਸ ਨੂੰ ਮੂੰਹ ਚੜ੍ਹੇ ਕਿੱਸਿਆਂ ਤੇ ਵਾਰਤਾਵਾਂ, ਜਿਹੜੀਆਂ

ਕਿ ਉਸ ਸਮੇਂ ਬਾਰੇ ਪ੍ਰਮਾਣੀਕ ਸਮਰਗੀ ਸੀ, ਬਾਰੇ ਜਾਣਕਾਰੀ ਵਿਰਸੇ ਵਿਚ ਮਿਲੀ ਸੀ। ਉਸ ਕਈ ਸਾਕਿਆਂ ਨੂੰ ਅੱਖੀਂ ਡਿੱਠਾ ਸੀ ਅਤੇ ਉਸ ਨੂੰ ਇਤਿਹਾਸਕ ਸੂਝ ਇਕ ਪਰਕਾਰ ਨਾਲ ਰੱਬੀ ਦਾਤ ਮਿਲੀ ਸੀ। ਭਾਈ ਵੀਰ ਸਿੰਘ ਨੇ ਤਿੱਥੇ ਮਿਤੀ ਬਾਰੇ ਸਹੀ ਹੋਣ ਲਈ ਉਸ ਦੀ ਸਲਾਘਾ ਕੀਤੀ ਹੈ ਅਤੇ ਇਹ ਸਿਧ ਕੀਤਾ ਹੈ ਕਿ ਉਸ ਵਲੋਂ ਦਿੱਤੀਆਂ ਤਰੀਕਾਂ ਮੁਸਲਮਾਨ ਲੇਖਕਾਂ ਅਨੁਸਾਰ ਵੀ ਸਹੀ ਹਨ।¹

ਇਸ ਦੀ ਪਹਿਲੀ ਐਡੀਸ਼ਨ, ਜਿਹੜੀ ਭਾਈ ਵੀਰ ਸਿੰਘ ਨੇ ਮਾਰਚ, 1914 ਵਿਚ ਪ੍ਰਕਾਸ਼ਿਤ ਕੀਤੀ, ਦਾ ਅਧਾਰ ਇਸ ਪੁਸਤਕ ਦੀ ਇਕੋ ਇਕ ਦੁਰਲਭ ਹੱਥ ਲਿਖਤ ਸੀ। ਇਸ ਪਿਛੋਂ ਉਸ ਨੂੰ ਇਕ ਹੋਰ ਹੱਥ ਲਿਖਤ ਮਿਲ ਗਈ ਅਤੇ ਉਸ ਨੇ ਦੋਹਾਂ ਹੱਥ ਲਿਖਤਾਂ ਦੇ ਅਧਾਰ ਤੇ ਨਵਾਂ ਐਡੀਸ਼ਨ ਪ੍ਰਕਾਸ਼ਿਤ ਕੀਤਾ। ਹੱਥ ਲਿਖਤ ਦੀ ਸੰਪਾਦਨਾ ਤਿਆਰ ਕਰਨ ਲਗਿਆਂ ਭਾਈ ਵੀਰ ਸਿੰਘ ਨੇ ਰਚਨਾ ਦੇ ਆਰੰਭ ਬਾਰੇ ਲੇਖਕ ਵਲੋਂ ਦਸਤਾਵੇਜ਼ੀ ਸਬੂਤ ਦੇ ਆਧਾਰ ਤੇ ਪਾਠ ਅੰਤਰਾਂ ਦਾ ਬਿਊਰਾ ਦਿੱਤਾ, ਵਿਆਖਿਆਤਮਕ ਸਿਰਲੇਖ ਦਿੱਤੇ, ਪਦ ਟੂਕਾਂ ਦਿੱਤੀਆਂ ਅਤੇ ਸ਼ਬਦਾਵਲੀ ਵਿਚ ਅਜਿਹੇ ਸ਼ਬਦਾਂ ਦੀ ਵਿਆਖਿਆ ਦਿੱਤੀ ਜਿਨ੍ਹਾਂ ਬਾਰੇ ਵਧੇਰੇ ਜਾਣਕਾਰੀ ਦੀ ਅਵਸ਼ਕਤਾ ਉਸ ਮਹਿਸੂਸ ਕੀਤੀ।

ਭਾਈ ਵੀਰ ਸਿੰਘ ਦੀ ਇਤਿਹਾਸਕ ਸੂਝ ਬੂਝ ਅਤੇ ਗਿਆਨਵਾਨ ਸਮਝ ਦੇ ਕਾਰਨ ਅਠਾਰਵੀਂ ਸ਼ਤਾਬਦੀ ਦੇ ਪੰਜਾਬ ਬਾਰੇ ਇਕ ਵੱਡਮੁਲੀ ਹੱਥ ਲਿਖਤ ਨੂੰ ਬਚਾਇਆ ਜਾ ਸਕਿਆ ਅਤੇ ਇਤਿਹਾਸ ਦੇ ਵਿਦਿਆਰਥੀਆਂ ਦੇ ਲਾਭ ਹਿਤ ਇਸ ਨੂੰ ਪੇਸ਼ ਕੀਤਾ ਜਾ ਸਕਿਆ।

ਇਕ ਹੋਰ ਪੁਰਾਣੀ ਹੱਥ ਲਿਖੀ ਜਨਮਸਾਖੀ (ਗੁਰੂ ਨਾਨਕ ਦੇਵ ਜੀ ਦੀ ਜੀਵਨੀ), ਜਿਸ ਬਾਰੇ ਭਾਈ ਵੀਰ ਸਿੰਘ ਨੇ ਕੰਮ ਕੀਤਾ, ਜਰਮਨ ਵਿਦਵਾਨ ਅਰਨਸਟ ਟਰੰਪ ਨੇ ਲੱਭੀ ਸੀ। ਇਹ ਕੰਮ ਟਰੰਪ ਦੇ ਜ਼ਿੰਮੇ ਬਰਤਾਨਵੀ ਸਰਕਾਰ ਵਲੋਂ ਲਾਇਆ ਗਿਆ ਸੀ ਕਿ ਉਹ ਗੁਰੂ ਗ੍ਰੰਥ ਸਾਹਿਬ ਦਾ

1. ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1962 ਪਹਿਲੇ ਸੰਸਕਰਣ ਦੀ ਭੂਮਿਕਾ ਵਿਚੋਂ, ਪੰਨਾ-2

ਅੰਗਰੇਜ਼ੀ ਵਿਚ ਅਨੁਵਾਦ ਕਰੇ। ਜਿਹੜੀਆਂ ਪਵਿਤਰ ਪੁਸਤਕਾਂ ਅਤੇ ਗੁਰਮੁਖੀ ਲਿਪੀ ਵਿਚ ਲਿਖੀਆਂ ਹੋਥ ਲਿਖਤਾਂ ਉਸਦੇ ਹਵਾਲੇ ਕੀਤੀਆਂ ਗਈਆਂ ਉਨ੍ਹਾਂ ਵਿਚ ਇਕ ਜਨਮ ਸਾਖੀ ਹੈਨਰੀ ਟਾਮਸ ਕੋਲਬਰੁਕ ਵਲੋਂ ਦੂਸਰੀਆਂ ਪੁਸਤਕਾਂ ਦੇ ਨਾਲ ਇੰਡੀਆ ਆਫਸ, ਲੰਡਨ ਨੂੰ ਭੇਂਟ ਕੀਤੀ ਗਈ ਸੀ। ਇਹ ਉਥੇ ਅਣਗੌਲੀ ਪਈ ਰਹੀ ਸੀ। ਜਦੋਂ ਇਸਦੀ ਹੋਂਦ ਬਾਰੇ ਪਤਾ ਲਗਾ ਤਾਂ ਅੰਮ੍ਰਿਤਸਰ ਦੇ ਕੁਝ ਸਿੱਖਾਂ ਵਲੋਂ ਪੰਜਾਬ ਦੇ ਲੈਫਟੀਨੈਂਟ ਗਵਰਨਰ ਨੂੰ ਬੇਨਤੀ ਕੀਤੀ ਗਈ ਕਿ ਉਹ ਜਨਮ ਸਾਖੀ ਦੀ ਵਾਪਸੀ ਦਾ ਪ੍ਰਬੰਧ ਕਰਨ। ਇਸ ਹੱਥ ਲਿਖਤ ਨੂੰ ਲਾਹੌਰ ਮੰਗਵਾਇਆ ਗਿਆ ਤੇ ਪੰਜਾਬ ਸਰਕਾਰ ਨੇ ਜਿਸਤ ਦੇ ਪਤਰਿਆਂ ਰਾਹੀਂ 1883 ਵਿਚ ਇਸ ਦੇ ਕੁਝ ਉਤਾਰੇ ਕਰਕੇ ਪ੍ਰਤਿਨਿਧ ਸਿੱਖ ਸਰਦਾਰਾਂ ਵਿਚ ਵੰਡੇ। ਜਨਮ ਸਾਖੀ 'ਕੋਲ ਬਰੁਕ ਵਾਲੀ ਜਨਮ ਸਾਖੀ' ਜਾਂ 'ਵਲਾਇਤ ਵਾਲੀ ਜਨਮ ਸਾਖੀ' ਦੇ ਨਾਂ ਨਾਲ ਪ੍ਰਸਿੱਧ ਹੋਈ ਅਤੇ ਇਸਦੀ ਲੱਭਤ ਨੂੰ ਇਕ ਮਹਾਨ ਸਾਹਿਤਕ ਘਟਨਾ ਸਮਝਿਆ ਗਿਆ।

ਭਾਈ ਵੀਰ ਸਿੰਘ ਪਹਿਲਾ ਵਿਅਕਤੀ ਸੀ ਜਿਸਨੇ ਇਸ ਹੱਥ ਲਿਖਤ ਦਾ ਤੁਲਨਾਤਮਕ ਅਧਿਐਨ ਕੀਤਾ। ਇਸੇ ਸਮੇਂ ਓਰੀਐਂਟਲ ਕਾਲਜ ਦੇ ਅਧਿਆਪਕ ਸ. ਗੁਰਮੁਖ ਸਿੰਘ ਨੇ ਇਕ ਹੋਰ ਹੱਥ ਲਿਖਤ ਦਾ ਹਾਫ਼ਜ਼ਾਬਾਦ ਵਿੱਖੇ ਪਤਾ ਕਢਿਆ। ਮੈਕਸਰ ਆਰਥਰ ਮੈਕਾਲਿਫ (Max Arthur Macauliffe), ਜੋ ਉਸ ਸਮੇਂ ਗੁਰੂ ਗ੍ਰੰਥ ਸਾਹਿਬ ਦਾ ਅਨੁਵਾਦ ਕਰ ਰਿਹਾ ਸੀ ਅਤੇ ਗੁਰੂ ਸਾਹਿਬਾਨ ਦੇ ਜੀਵਨ ਬ੍ਰਿਤਾਂਤ ਲਿਖ ਰਿਹਾ ਸੀ, ਨੇ ਇਸ ਨੂੰ ਆਪਣੇ ਖਰਚੇ ਤੇ ਪ੍ਰਕਾਸ਼ਿਤ ਕੀਤਾ। ਕੁਝ ਹੋਰ ਹੱਥ ਲਿਖਤਾਂ ਤੇ ਖਰੜੇ ਕਰਮ ਸਿੰਘ (1884-1930), ਜਿਹੜਾ ਕਿ ਸਿੱਖ ਇਤਿਹਾਸ ਦੇ ਖੋਜੀਆਂ ਦਾ ਮੋਹਰੀ ਸੀ, ਨੇ ਲੱਭੇ।

ਭਾਈ ਵੀਰ ਸਿੰਘ ਨੇ ਤੁਲਨਾਤਮਕ ਅਧਿਐਨ ਲਈ ਦੋ ਹੱਥ ਲਿਖਤਾਂ ਤੇ ਟੇਕ ਰਖੀ। ਇਕ ਕੋਲਬਰੁਕ ਵਾਲੀ ਹੱਥ ਲਿਖਤ ਜਿਸਦਾ ਉਤਾਰਾ ਪੰਜਾਬ ਸਰਕਾਰ ਵਲੋਂ ਅੱਡ ਅੱਡ ਸੰਚੀਆਂ ਵਿਚ ਵੰਡਿਆ ਗਿਆ ਸੀ ਅਤੇ ਲਾਹੌਰ ਦੀ ਸਿੰਘ ਸਭਾ ਵਲੋਂ ਲਿਖੇ ਰਾਹੀਂ ਛਪਵਾਇਆ ਗਿਆ ਸੀ ਅਤੇ ਹਾਫ਼ਜ਼ਾਬਾਦ ਵਾਲੀ ਹੱਥ ਲਿਖਤ ਜਿਹੜੀ ਮੈਕਸ ਆਰਥਰ ਮੈਕਾਲਿਫ ਨੇ ਪ੍ਰਕਾਸ਼ਿਤ ਕਰਵਾਈ ਸੀ।

ਪਹਿਲੀ ਨੂੰ ਮੂਲ ਅਧਾਰ ਬਣਾ ਕੇ ਉਸ ਨੇ ਇਸਦਾ ਟਾਕਰਾ ਹਾਫ਼ਜ਼ਾਬਾਦ ਵਾਲੇ ਉਤਾਰੇ ਨਾਲ ਕੀਤਾ, ਅਤੇ ਦੋਹਾਂ ਦੇ ਵਿਰੋਧਾਭਾਸ ਨੂੰ ਖਤਮ ਕਰਨ ਲਈ ਸਾਖੀਆਂ ਦੀ ਲੜੀ ਨੂੰ ਜੋੜਿਆ ਅਤੇ ਦੋਹਾਂ ਦੇ ਪਾਠ-ਅੰਤਰਾਂ ਨੂੰ ਦੂਰ ਕੀਤਾ। ਇਸ ਤਰ੍ਹਾਂ ਮਤਨ (ਪੁਸਤਕ ਦੇ ਮੂਲ ਪਾਠ) ਦਾ ਠੁਕ ਬੰਨ੍ਹ ਕੇ 1926 ਵਿਚ ਇਸ ਨੂੰ 'ਪੁਰਾਤਨ ਜਨਮ ਸਾਖੀ' ਦੇ ਨਾਂ ਹੇਠਾਂ ਪ੍ਰਕਾਸ਼ਿਤ ਕੀਤਾ। ਸ਼ਬਦਾਵਲੀ ਇਕ ਸੁਰ ਕੀਤੀ। ਪੁਰਾਣੇ ਰਿਵਾਜ ਅਨੁਸਾਰ ਗੁਰਮੁਖੀ ਲਿਪੀ ਵਿਚ ਵਾਕਾਂ ਨੂੰ ਹੀ ਇਕ ਜੁਟ ਸਮਝਿਆ ਜਾਂਦਾ ਸੀ। ਭਾਈ ਸਾਹਿਬ ਨੇ ਵਿਸਰਾਮ ਚਿੰਨ੍ਹ ਆਦਿ ਲਾਏ। ਲਿਖਤ ਵਿਚਲੀ ਗੁਰੂ ਨਾਨਕ ਬਾਣੀ ਨੂੰ ਗੁਰੂ ਗ੍ਰੰਥ ਸਾਹਿਬ ਵਿਚਲੀ ਨਾਨਕ ਬਾਣੀ ਨਾਲ ਮੇਲ ਕੇ ਸੁਧ ਕੀਤਾ। ਟਿਪਣੀਆਂ ਲਿਖੀਆਂ ਅਤੇ ਪਦ-ਟੂਕਾਂ ਵੀ ਦਿਤੀਆਂ। ਉਸ ਨੇ ਜਨਮ ਸਾਖੀ ਲਿਖਣ ਸਮੇਂ ਦੇ ਭਾਸ਼ਾਈ ਅਧਿਐਨ ਦੁਆਰਾ ਮਤਨ (ਮੂਲ ਪਾਠ) ਨਿਸ਼ਚਿਤ ਕੀਤਾ। ਸਮੇਂ ਦੇ ਅੰਤਰ ਵਲ ਧਿਆਨ ਦੁਆ ਕੇ ਹੱਥ ਲਿਖਤਾਂ ਤਿਆਰ ਕਰਨ ਵਾਲਿਆਂ ਦੀਆਂ ਭੁਲਾਂ ਦਸੀਆਂ ਅਤੇ ਗੁਰੂ ਨਾਨਕ ਦੇਵ ਜੀ ਦੇ ਨਾਮ ਤੇ ਰਚੀ ਗਈ ਕੱਚੀ ਬਾਣੀ ਦਾ ਨਿਪਟਾਰਾ ਵੀ ਕੀਤਾ, ਪ੍ਰੰਤੂ ਭਾਈ ਵੀਰ ਸਿੰਘ ਦੀ ਪੂਰੀ ਤਸਲੀ ਨਹੀਂ ਸੀ ਹੋਈ ਤੇ ਉਹ ਜੀਵਨ ਭਰ ਇਸ ਮੌਲਕ ਹੱਥ ਲਿਖਤ ਦੀ ਖੋਜ ਕਰਦੇ ਰਹੇ, ਜਿਸਦੇ ਆਧਾਰ ਤੇ ਚਾਲੂ ਉਤਾਰੇ ਕੀਤੇ ਗਏ ਸਨ। ਹਾਲੇ ਤਕ ਉਸਦੀ ਖੋਜ ਤੋਂ ਅਗੇਰੇ ਕੁਝ ਨਹੀਂ ਪ੍ਰਾਪਤ ਹੋ ਸਕਿਆ ਤੇ ਨਾ ਹੀ ਉਸ ਦੀ ਖੋਜ ਤੋਂ ਵਧੇਰੇ ਖੋਜ ਹੋ ਸਕੀ ਹੈ।

ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ ਪੁਰਾਤਨ ਜਨਮ ਸਾਖੀ ਗੁਰੂ ਨਾਨਕ ਦੇਵ ਦੀ ਜੀਵਨੀ ਬਾਰੇ ਵੱਡ-ਮੁੱਲਾ ਆਦਿ ਸਰੋਤ ਹੈ।

ਏਸੇ ਢੰਗ ਨਾਲ, ਤੁਲਨਾਤਮਕ ਢੰਗ ਨਾਲ ਜਿਹੜੀ ਇਕ ਹੋਰ ਪੁਸਤਕ ਭਾਈ ਵੀਰ ਸਿੰਘ ਨੇ ਚੁਣੀ, ਉਹ ਸੀ ਭਾਈ ਸੰਤੋਖ ਸਿੰਘ ਰਚਿਤ 'ਗੁਰ ਪ੍ਰਤਾਪ ਸੂਰਜ ਗ੍ਰੰਥ', ਜਿਹੜੀ ਕਿ ਆਮ ਲੋਕਾਂ ਵਿਚ 'ਸੂਰਜ ਪ੍ਰਕਾਸ਼' ਦੇ ਨਾਂ ਨਾਲ ਪ੍ਰਸਿਧ ਹੈ। ਇਹ ਵਡੇ ਆਕਾਰ ਦੀ ਪੁਸਤਕ ਹੈ, ਜਿਸ ਵਿਚ ਨਾਨਕ ਪ੍ਰਕਾਸ਼ ਸੰਮਲਿਤ ਹੈ ਅਤੇ ਜਿਸ ਵਿਚ ਦਸ ਗੁਰੂ ਸਾਹਿਬਾਨ ਦੇ ਜੀਵਨ ਬਿਰਤਾਂਤ ਦਰਜ ਹਨ। ਇਹ ਗ੍ਰੰਥ ਗੁਰਮੁਖੀ ਲਿਪੀ ਵਿਚ ਲਿਖਿਆ ਹੈ, ਪ੍ਰੰਤੂ ਇਸ ਦੀ ਬੋਲੀ ਸੰਸਕ੍ਰਿਤ ਮਿਸ਼੍ਰਿਤ ਬ੍ਰਿਜ ਭਾਸ਼ਾ ਹੈ। ਕਵੀ ਨੇ

ਪੰਜਾਬ ਦੀਆਂ ਉਪ-ਬੋਲੀਆਂ, ਲਹਿੰਦੀ, ਮਾਝੀ, ਪੋਠੋਹਾਰੀ ਅਤੇ ਪਹਾੜੀ ਤੋਂ ਛੁਟ ਫ਼ਾਰਸੀ ਤੇ ਅਰਬੀ ਦੇ ਸ਼ਬਦ ਵੀ ਵਰਤੇ ਹਨ, ਜਿਹੜੇ ਲਿਪੀ ਅੰਤਰ ਦੇ ਕਾਰਨ ਜਾਂ ਕਵੀ ਦੀ ਵਰਤੋਂ ਦੇ ਕਾਰਨ ਵਿਗੜੇ ਰੂਪ ਵਾਲੇ ਹੋ ਗਏ ਹਨ ਅਰਥਾਤ ਆਪਣਾ ਮੂਲ ਰੂਪ ਖੋਹ ਬੈਠੇ ਹਨ। ਉਸ ਨੂੰ ਭਾਰਤ ਦੇ ਸਨਾਤਨੀ ਸਾਹਿਤ ਅਤੇ ਸਿੱਖ ਸਾਹਿਤ ਬਾਰੇ ਬਹੁਤ ਜਾਣਕਾਰੀ ਸੀ। ਉਸ ਦੀਆਂ ਕਵਿਤਾਵਾਂ ਵਿਚ ਭਾਰਤੀ ਮਿਥਿਹਾਸ, ਪੌਰਾਣਿਕ ਕਥਾਵਾਂ, ਭਾਰਤੀ ਦਰਸ਼ਨ ਦੇ ਅੱਡ ਅੱਡ ਭਾਗਾਂ, ਵਿਸ਼ੇਸ਼ ਕਰਕੇ ਵੇਦਾਂਤ ਅਤੇ ਯੋਗ ਬਾਰੇ ਅਨੇਕ ਇਸ਼ਾਰੇ ਮਿਲਦੇ ਹਨ। ਏਸੇ ਤਰ੍ਹਾਂ ਪੰਜਾਬ ਦੇ ਜੀਵ ਜੰਤੂਆਂ, ਫੱਲਾਂ, ਬੂਟਿਆਂ, ਪੰਛੀਆਂ, ਢੋਰ ਡੰਗਰਾਂ, ਘੋੜਿਆਂ, ਹਾਥੀਆਂ, ਲੜਾਈ ਦੇ ਸਸਤਰਾਂ ਅਤੇ ਜੰਗੀ ਦਾਓ-ਪੈਚਾਂ ਬਾਰੇ ਉਸ ਦੀ ਵਾਕਫ਼ੀ ਮਹਾਂ ਕੋਸ਼ੀ ਦੀ ਪੱਧਰ ਦੀ ਸੀ। ਉਸ ਆਪਣੀ ਸ਼ਬਦਾਵਲੀ ਮਨੁੱਖੀ ਕਰਮ ਤੇ ਚਿੰਤਨ ਦੇ ਅੱਡ ਅੱਡ ਖੇਤਰਾਂ ਚੋਂ ਲੀਤੀ। ਵਾਧਾ ਇਹ ਹੈ ਕਿ ਉਸ ਦੀ ਕਵਿਤਾ ਵਿਚ ਅਰੁੱਕ ਵਹਿਣ ਹੈ, ਉਸਦੀ ਬਿੰਬਾਵਲੀ ਵਿਸ਼ਾਲ ਤੇ ਵੰਨ ਸੁਵੰਨੀ ਹੈ ਅਤੇ ਸ਼ਾਬਦਿਕ ਤੜਕ ਮੜਕ ਤੇ ਜੜਤ ਹੈਰਾਨ ਕਰਨ ਵਾਲੀ ਹੈ। ਲੈਅਬੱਧਤਾ ਤੇ ਲਗਾਂ ਮਾਤਰਾਂ ਦੀ ਵਰਤੋਂ ਅਦੁੱਤੀ ਹੈ। ਪੰਜਾਬੀ ਚਿੰਤਨ ਨੇ ਪਹਿਲੇ ਕਦੇ ਵੀ ਆਪਣੇ ਆਪ ਨੂੰ ਇਨ੍ਹੇ ਵਿਸ਼ਾਲ ਪੱਧਰ ਤੇ ਨਹੀਂ ਸੀ ਫੈਲਾਇਆ ਅਤੇ ਨਾ ਹੀ ਇਸ ਦਾ ਚਿੰਤਰਪਟ ਕਦੇ ਇੰਨਾ ਮਨਮੋਹਣਾ ਬਣਿਆ ਸੀ। ਇਨ੍ਹਾਂ ਸਾਰੇ ਕਾਰਨਾਂ ਕਰ ਕੇ ਇਹ ਜਨਸਾਧਾਰਨ ਦੀ ਪਹੁੰਚ ਤੋਂ ਪਰੇ ਸੀ। ਲੋਕਾਂ ਨੂੰ ਵਰ੍ਹਿਆਂ ਬੱਧੀ ਵਿਦਵਾਨਾਂ ਕੋਲ ਜਾਣਾ ਪੈਂਦਾ ਸੀ, ਇਨ੍ਹਾਂ ਨੂੰ ਸਮਝਣ ਲਈ ਸੂਰਜ ਪ੍ਰਕਾਸ਼ ਦੀ ਵਿਆਖਿਆ ਕਰਨਾ ਕਿਸੇ ਮਹਾਂ ਗਿਆਨੀ ਦਾ ਹੀ ਕੰਮ ਸੀ।

ਭਾਈ ਵੀਰ ਸਿੰਘ ਨੇ ਇਸ ਕੰਮ ਨੂੰ ਇਸ ਲਈ ਅਰੰਭਿਆ ਕਿਉਂਕਿ ਉਸਨੇ ਇਕ ਜਟਿਲ (ਮੁਸ਼ਕਲ) ਸਮਸਿਆ ਨੂੰ ਹਲ ਕਰਨ ਦੀ ਚਣੌਤੀ ਨੂੰ ਕਬੂਲ ਕੀਤਾ ਸੀ। ਸੂਰਜ ਪ੍ਰਕਾਸ਼ ਸਿੱਖ ਮਤਿ ਦੇ ਸਿੱਖ ਇਤਿਹਾਸ ਬਾਰੇ ਵਾਕਫ਼ੀ ਦਾ ਅਥਾਹ ਭੰਡਾਰ ਸੀ ਅਤੇ ਇਹ ਭੰਡਾਰ ਅਖੁੱਟ ਸੀ।¹ ਇਸ ਦੇ ਕਾਵਿ ਨੇ ਉਸ ਨੂੰ ਵਧੇਰੇ ਟੁੰਬਿਆ ਹੋਵੇਗਾ। ਇਸ ਵਿਚਲੇ ਇਤਿਹਾਸਕ

1. ਅਨੁਵਾਦਿਤ ਗ੍ਰੰਥ 14 ਜਿਲਦਾਂ ਵਿਚ ਹੈ ਤੇ ਇਸਦੇ ਕੁਲ ਪੰਨੇ 6672 ਹਨ।

-(ਸੰਪਾਦਿਕ)

ਬਿਰਤਾਂਤ ਉਸ ਦੀਆਂ ਆਪ ਦੀਆਂ ਰਚਨਾਵਾਂ ਦਾ ਕੱਚਾ ਮਸਾਲਾ ਸਨ।

ਸੂਰਜ ਪ੍ਰਕਾਸ਼ ਉਸ ਦੇ ਖ਼ਾਨਦਾਨ ਦੀ ਰੁਚੀ ਦਾ ਵਿਸ਼ੇਸ਼ ਕੇਂਦਰ ਸੀ ਅਤੇ ਉਸ ਦੇ ਪਿਤਾ ਡਾਕਟਰ ਚਰਨ ਸਿੰਘ ਦੇ ਇਸ ਰਚਨਾ ਬਾਰੇ ਗਿਆਨ ਨੂੰ ਪ੍ਰਮਾਣਿਕ ਸਮਝਿਆ ਜਾਂਦਾ ਸੀ। ਇਸ ਤਰ੍ਹਾਂ ਇਸ ਗ੍ਰੰਥ ਨਾਲ ਉਸ ਦੀ ਵਾਕਫ਼ੀ ਬਹੁਤ ਪਹਿਲਾਂ ਤੋਂ ਸੀ ਅਤੇ ਜਿਉਂ ਜਿਉਂ ਉਸ ਇਸ ਰਚਨਾ ਦਾ ਦੀਰਘ ਅਧਿਐਨ ਕੀਤਾ ਉਸ ਦੀ ਦਿਲਚਸਪੀ ਵਧ ਗਈ।

1926 ਵਿਚ ਉਸ ਸਮੁੱਚੇ ਗ੍ਰੰਥ ਨੂੰ ਸੰਪਾਦਿਤ ਕਰਨ ਦਾ ਕੰਮ ਆਰੰਭ ਦਿਤਾ। ਨੌਂ ਸਾਲ ਤਕ ਉਹ ਇਸ ਮਹਾਨ ਘਾਲਨਾ ਵਿਚ ਜੁਟਿਆ ਰਿਹਾ। ਇਹ ਮਹਾਨ ਕਾਰਜ ਨੂੰ ਸਿਰੇ ਚਾੜ੍ਹਨ ਲਈ ਉਸ ਕੋਲ ਲੋੜੀਂਦਾ ਗਿਆਨ ਤੇ ਭਾਸ਼ਾਈ ਯੋਗਤਾ ਸੀ ਪ੍ਰੰਤੂ ਕਾਰਜ ਨੂੰ ਸਿਰੇ ਚਾੜ੍ਹਨ ਲਈ ਲਗਾਤਾਰ ਮਿਹਨਤ ਤੇ ਸਿਆਣੀ ਵਿਉਂਤ-ਬੰਦੀ ਦੀ ਲੋੜ ਸੀ। ਰਚਨਾ ਦੇ ਖਰੜੇ ਦਾ ਸੰਪਾਦਨ ਕਰਨ ਦਾ ਕੰਮ ਸੰਸਕ੍ਰਿਤ ਮਈ ਸ਼ਬਦਾਵਲੀ ਦੇ ਕਾਰਨ ਔਖਾ ਸੀ ਕਿਉਂਕਿ ਖਰੜੇ ਨੂੰ ਘੋਖਿਆ ਜਾਣਾ ਸੀ ਤੇ ਕਾਵਿ-ਕਲਪਨਾ ਨੂੰ ਪੁਣਛਾਣ ਕਰਕੇ ਤੱਥਾਂ ਨੂੰ ਕਾਵਿ ਕਲਪਨਾ ਤੇ ਮਿਥਹਾਸਕ ਗੱਲਾਂ ਤੋਂ ਅੱਡਰਾ ਕਰਨਾ ਸੀ। 1934 ਵਿਚ ਰਚਨਾ ਦੇ ਸੰਪੂਰਨ ਹੋ ਜਾਣ ਉਪਰੰਤ ਜਿੰਨੀਆਂ ਵੀ ਹੱਥ ਲਿਖਤਾਂ ਤਿਆਰ ਕੀਤੀਆਂ ਗਈਆਂ ਸਨ ਉਨ੍ਹਾਂ ਸਭਨਾਂ ਚੋਂ ਸਾਰਿਆਂ ਤੋਂ ਪੁਰਾਣੀ ਹੱਥ ਲਿਖਤ 1862 ਵਿਚ ਤਿਆਰ ਕੀਤੀ ਹੋਈ ਮਿਲੀ ਪਰ ਪਿਛੋਂ ਜਾ ਕੇ ਇਸ ਤੋਂ ਵੀ ਪੁਰਾਣੀ ਹੱਥ ਲਿਖਤ ਮਿਲ ਗਈ ਅਤੇ ਇਸ ਦਾ ਖਰੜਾ 1862 ਦੀ ਲਿਖੀ ਹੱਥ ਲਿਖਤ ਤੋਂ ਸੱਤ ਵਰ੍ਹੇ ਪਹਿਲਾਂ ਦਾ ਸੀ। “ਹੁਣ ਇਹ ਪ੍ਰਬੰਧ ਕੀਤਾ ਗਿਆ ਕਿ ਇਕ ਸੱਜਣ ਪਾਠ ਕਰੀ ਜਾਏ ਬਾਕੀ ਸੱਜਣ ਦੂਸਰੇ ਨੁਸਖਿਆਂ ਤੋਂ ਸੁਣੀ ਜਾਣ। ਇਸ ਤਰ੍ਹਾਂ ਸਾਰੇ ਨੁਸਖਿਆਂ ਦੇ ਪਾਠਾਂ ਦਾ ਮੁਕਾਬਲਾ ਹੁੰਦਾ ਜਾਏ ਤੇ ਪਾਠਾਂਤਰ ਭੇਦ ਲਿਖ ਲਏ ਜਾਣ। ਐਉਂ ਨਵੇਂ ਛੱਪਣ ਵਾਲੇ ਨੁਸਖੇ ਲਈ ਇਕ ਨੁਸਖਾ ਸੋਧਿਆ ਗਿਆ ਤੇ ਜਿੱਥੇ ਇਕ ਤੋਂ ਵਧੀਕ ਪਾਠ ਸਨ ਯਾ ਪਾਠਾਂ ਵਿਚ ਫ਼ਰਕ ਸੀ, ਉਨ੍ਹਾਂ ਦੇ ਹੇਠਾਂ ਪਦ ਟਿਪਨੀਆਂ ਲਗਾਈਆਂ ਗਈਆਂ ਤੇ ਜੇ ਪਾਠ ਮੂਲੋਂ ਅਸੁੱਧ ਸਨ, ਉਨ੍ਹਾਂ ਦੇ ਸੁਧ ਪਾਠ ਜੋ ਹੋ ਸਕਦੇ ਸਨ, ਸੋ ਬੀ ਹੇਠਾਂ ਹੀ (ਫੁਟ ਨੋਟਾਂ ਵਿਚ) ਦਸੇ ਗਏ।”

1. ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਿਤ ਗੁਰੂ ਪ੍ਰਤਾਪ ਸੂਰਜ ਗ੍ਰੰਥ, ਖਾਲਸਾ ਸਮਾਚਾਰ, 1954 ਸੰਚੀ 1, ਪੰਨਾ 11

ਹੁਣ ਭਾਈ ਵੀਰ ਸਿੰਘ ਨੇ ਖਰੜੇ ਦੀ ਵਿਆਖਿਆ ਦਾ ਕੰਮ ਅਰੰਭ ਦਿਤਾ। ਸੰਤੋਖ ਸਿੰਘ ਦੁਆਰਾ ਵਰਤੀ ਬ੍ਰਿਜ ਭਾਸ਼ਾ, ਜਿਸ ਵਿਚ ਤਦਭਵ ਸੰਸਕ੍ਰਿਤ ਦਾ ਮਿਸ਼ਰਣ ਸੀ, ਦੀ ਸ਼ਬਦਾਵਲੀ ਦੇ ਅੱਖੇ ਸ਼ਬਦਾਂ ਨੂੰ ਸਰਲ ਭਾਸ਼ਾ ਵਿਚ ਕੀਤਾ ਗਿਆ, ਮਿਥਹਾਸਕ ਅਤੇ ਸਨਾਤਨੀ ਹਵਾਲਿਆਂ ਨੂੰ ਸਪਸ਼ਟ ਕੀਤਾ, ਦਾਰਸ਼ਨਿਕ ਮਸਲੇ ਸੁਲਝਾਏ ਅਤੇ ਕਵੀ ਦੀ ਸ਼ੈਲੀ ਦੇ ਸਾਹਿਤਕ ਅਤੇ ਭਾਸ਼ਾਈ ਅਨੁਪਾਸ (ਸ਼ਬਦਾਂ ਦੀ ਸ਼ੁਰੂਆਤ ਇਕ ਹੀ ਅੱਖਰ ਨਾਲ ਹੋਵੇ) ਦੀ ਪਰਖ ਕੀਤੀ, ਇਤਿਹਾਸਕ ਅਤੇ ਭੂਗੋਲਿਕ ਵਿਰੋਧਾਂ ਨੂੰ ਦੂਰ ਕੀਤਾ ਅਤੇ ਉਸ ਪਖਪਾਤ ਦਾ ਨਿਪਟਾਰਾ ਕੀਤਾ ਜਿਹੜਾ ਕਿ ਇਸ ਢੰਗ ਦੀ ਕਾਵਿ ਰਚਨਾ ਵਿਚ ਸਹਿਜ ਸੁਭਾ ਯਾ ਜਾਣ ਬੁਝ ਕੇ ਘਸੋੜਿਆ ਜਾਂਦਾ ਹੈ। ਭਾਈ ਵੀਰ ਸਿੰਘ ਨੇ ਆਪਣੇ ਡੂੰਘੇ ਗਿਆਨ ਅਤੇ ਸਿਆਣੀ ਸੂਝ ਬੂਝ ਨਾਲ ਇਸ ਕੰਮ ਨੂੰ ਸਿਰੇ ਚਾੜ੍ਹਿਆ। ਕੇਵਲ ਇਤਿਹਾਸਕ ਤੱਥਾਂ ਦੇ ਨਿਪਟਾਰੇ ਲਈ ਭਾਈ ਵੀਰ ਸਿੰਘ ਨੇ ਸੰਤੋਖ ਸਿੰਘ ਦੁਆਰਾ ਵਰਤੀਆਂ ਮੂਲ ਇਤਿਹਾਸਕ ਰਚਨਾ ਦਾ ਦੋਬਾਰਾ ਪਾਠ ਕੀਤਾ ਅਤੇ ਪਿਛੋਂ ਲਿਖੀਆਂ ਉਨ੍ਹਾਂ ਰਚਨਾਵਾਂ ਨੂੰ ਵੀ ਵਾਚਿਆ ਜੋ ਸੰਤੋਖ ਸਿੰਘ ਕੋਲ ਨਹੀਂ ਸਨ।

ਜਨਮ ਸਾਖੀਆਂ, ਭਾਈ ਗੁਰਦਾਸ ਲਿਖਤ ਰਚਨਾਵਾਂ, ‘ਗੁਰ-ਬਿਲਾਸ ਪਾਤਸ਼ਾਹੀ ਛੇਵੀਂ’, ਭਾਈ ਮਨੀ ਸਿੰਘ ਦੀਆਂ ਰਚਨਾਵਾਂ, ‘ਗੁਰ ਸੇਭਾ’ ਰਚਿਤ ਸੈਨਾ ਪਤੀ, ‘ਗੁਰੂ ਬਿਲਾਸ ਦਸਵੀਂ ਪਾਤਸ਼ਾਹੀ’ ਰਚਿਤ ਸੁਖਾ ਸਿੰਘ ‘ਪ੍ਰਚੀਆਂ’ ਲਿਖਤ ਸੇਵਾ ਦਾਸ ਸਰੂਪ ਦਾਸ ਭੱਲਾ ਲਿਖਤ ‘ਮਹਿਮਾ ਪ੍ਰਕਾਸ਼’ ਗਿਆਨੀ ਗਿਆਨ ਸਿੰਘ ਰਚਿਤ “ਤਵਾਰੀਖ ਗੁਰੂ ਖਾਲਸਾ” ਤੇ “ਰਾਮ ਦਾਸ ਵਾਲੀਆਂ ਸਾਖੀਆਂ” ਤੇ ਫਾਰਸੀ ਦੀਆਂ ਮੁਸਤਨਦ ਪੁਸਤਕਾਂ ਜਿਵੇਂ ਕਿ ‘ਤੁਜ਼ਕੇ ਬਾਬਰੀ’, ਅਰਦਸਤਾਨੀ ਦੀ ਲਿਖਤ “ਦਬਿਸਤਾਨ-ਏ-ਮਜ਼ਹਿਬ”, ਸੁਜਾਨ ਰਾਏ ਭੰਡਾਰੀ ਦੀ ਰਚਨਾ “ਖੁਲਾਸਤ-ਉਲ-ਤਵਾਰੀਖ”, ਕਾਫ਼ੀਆਂ ਰਚਿਤ ‘ਮੁਨਤਖਬਾ-ਉਲ-ਲੁਬਾਬ’, ਗੁਲਾਮ ਹੁਸੈਨ ਖਾਂ ਦੀ ਰਚਨਾ ਸਈਯਾਰ-ਉਲ-ਮੁਤਾਖਰੀਨ, ਗੁਲਾਮ ਮੁਹੀਉੱਦੀਨ ਦੀ ‘ਤਵਾਰੀਖ-ਏ-ਪੰਜਾਬ’, ਸੋਹਨ ਲਾਲ ਦੀ ‘ਉਮਾਦਤ-ਉਲ-ਤਵਾਰੀਖ’ ਆਦਿ ਪੁਸਤਕਾਂ ਭਾਈ ਵੀਰ ਸਿੰਘ ਨੇ ਬੜੀ ਮਿਹਨਤ ਨਾਲ ਪੜ੍ਹੀਆਂ। ਸੰਤੋਖ ਸਿੰਘ ਦੇ ਇਤਿਹਾਸਕ ਦ੍ਰਿਸ਼ਟੀਕੋਣ ਉਤੇ ਚਾਨਣ ਪਾਉਣ ਲਈ ਜਾਂ ਇਸ ਵਿਚ

ਸਾਵਾਂਪਣ ਲਿਆਉਣ ਲਈ ਭਾਈ ਵੀਰ ਸਿੰਘ ਨੇ ਉਪਰੋਕਤ ਤੇ ਹੋਰ ਕਈ ਪੁਸਤਕਾਂ ਦੇ ਹਵਾਲੇ ਦਿਤੇ।

ਭਾਈ ਵੀਰ ਸਿੰਘ ਦੀ ਸੰਪਾਦਕ ਵਜੋਂ ਇਕ ਜ਼ਿੰਮੇਵਾਰੀ, ਜੋ ਉਸ ਆਪਣੇ ਜ਼ਿੰਮੇ ਲੀਤੀ, ਉਹ ਇਹ ਦੇਖਣਾ ਚਾਹੁੰਦਾ ਸੀ ਕਿ ਸੰਤੋਖ ਸਿੰਘ ਨੇ ਸਿੱਖ ਮਤਿ ਦੀ ਜਿਹੜੀ ਵਿਆਖਿਆ ਕੀਤੀ ਸੀ ਉਹ ਸਿੰਘ ਸਭਾ ਦੇ ਆਦਰਸ਼ਾਂ ਨਾਲ ਕਿੰਨਾ ਟਕਰਾਉਂਦੀ ਸੀ ਜਾਂ ਕਿਸ ਪਰਕਾਰ ਉਨ੍ਹਾਂ ਆਦਰਸ਼ਾਂ ਦੇ ਅਨੁਕੂਲ ਸੀ। ਉਸ ਦਾ ਵਿਚਾਰ ਇਹ ਸੀ ਕਿ ਬ੍ਰਾਹਮਣ ਵਾਦੀ ਪੱਖਪਾਤ ਨੇ ਸਿੱਖ ਇਤਿਹਾਸ ਦੇ ਅਧਿਐਨ ਨੂੰ ਧੁੰਦਲਾ ਕਰ ਦਿਤਾ ਸੀ। ਭਾਈ ਸੰਤੋਖ ਸਿੰਘ ਦਾ ਜੀਵਨ ਬਿਰਤਾਂਤ ਬਿਆਨਦਿਆਂ ਉਸ ਵਿਸਥਾਰ ਨਾਲ ਦਸਿਆ ਕਿ ਕੈਥਲ ਵਿਖੇ, ਜਿਥੇ ਸਿੱਖ ਰਜਵਾੜੇ ਉਦਯ ਸਿੰਘ ਦੀ ਸਰਪਰਸਤੀ ਵਿਚ ਸੂਰਜ ਪ੍ਰਕਾਸ਼ ਰਚਿਆ ਗਿਆ, ਧਾਰਮਕ ਅਤੇ ਬੌਧਿਕ ਵਾਤਾਵਰਣ ਕਿਸ ਪਰਕਾਰ ਦਾ ਸੀ।

“ਕੈਥਲ ਕੁਰਛੇਤ੍ਰ ਦੀ ਧਰਮ ਛੇਤ੍ਰ ਧਰਤੀ ਦਾ ਹਿੱਸਾ ਹੈ, ਇਥੇ ਸਨਾਤਨ ਸਮੇਂ ਤੋਂ ਵਸੋਂ ਬ੍ਰਾਹਮਣ ਸੀ। ਮੁਗਲ ਰਾਜ ਸਮੇਂ ਇਥੇ ਉਜਾੜਾ ਹੋਇਆ। ਅਖੀਰਲੇ ਪਠਾਨ ਰਾਜ-ਰੋਲੇ ਵਿਚ ਕੈਥਲ ਦੁਖੀ ਰਿਹਾ ਹੈ ਤੇ ਉਜਾੜੇ ਵੱਲ ਰੁੱਖ ਹੋ ਗਿਆ ਸੀ। ਸਿੱਖ ਰਾਜ ਹੁੰਦੇ ਹੀ ਬ੍ਰਾਹਮਣੀ ਬਲ ਜਾਗ ਪਿਆ। ਸਿੱਖ ਰਾਜਿਆਂ ਨੇ ਵਿੱਦਿਆ ਦੀ ਸਰਪ੍ਰਸਤੀ ਕੀਤੀ, ਵਸੋਂ ਟਹਿਕ ਪਈ, ਦੂਰੋਂ ਦੂਰੋਂ ਪੰਡਿਤ ਆ ਆਬਾਦ ਹੋਏ। ਸੰਸਕ੍ਰਿਤ ਵਿੱਦਿਆ ਇਤਨੀ ਪਫੁਲਤ ਹੋਈ ਕਿ ਲੋਕ ਇਸ ਨੂੰ ਦੂਸਰੀ ਕਾਂਸ਼ੀ ਆਖਣ ਲਗ ਪਏ। ਉਂਝ ਵੀ ਧਰਤੀ ਕੁਰਛੇਤ੍ਰ ਦੀ ਹੋਣ ਕਰਕੇ ਕਾਂਸ਼ੀ ਵਾਂਗੂੰ ਪੱਵਿਤ੍ਰ ਮੰਨੀ ਹੋਈ ਸੀ।

ਭਾਈ ਉਦਯ ਸਿੰਘ ਦੇ ਵੇਲੇ ਤੱਕ ਕੋਈ ਹਜ਼ਾਰ ਤੋਂ ਵਧੀਕ ਘਰ ਵਿਦਵਾਨ ਬਰਾਮਣਾਂ ਦੇ ਕੈਥਲ ਵਿਚ ਹੋ ਗਏ ਸਨ। ਇਨ੍ਹਾਂ ਵਿਚੋਂ ਦੋ ਕੁ ਸੌ ਵਿਦਵਾਨ ਐਸੇ ਗਿਣੇ ਹੋਏ ਸਨ ਕਿ ਜੋ ਸ਼ਾਸਤ੍ਰਾਂ ਦੇ ਗਯਾਤਾ ਤੇ ਵੇਦਾਂ ਦੇ ਪੰਡਤ ਮੰਨੇ ਜਾਂਦੇ ਸਨ। ਰਾਜਾ ਆਪ ਵਿਦਵਾਨ ਸੀ ਤੇ ਵਿਦਵਾਨਾਂ ਦਾ ਕਦਰ ਦਾਨ ਸੀ। ਇਹ ਸਾਰਾ ਪ੍ਰਭਾਵ ਬ੍ਰਾਹਮਣੀ ਤੇ ਸੰਸਕ੍ਰਿਤ ਵਿੱਦਿਆ ਦਾ ਸੀ।

ਮਹਾਰਾਜ ਉਦਯ ਸਿੰਘ ਦੇ ਵੇਲੇ ਤਾਂ ਦੂਰੋਂ ਦੂਰੋਂ ਵਿਦਿਆਰਥੀ ਵਿੱਦਿਆ ਪਾਉਣ ਲਈ ਕੈਥਲ ਪਹੁੰਚਦੇ ਸਨ। ਚੰਗੇ ਚੰਗੇ ਪੰਡਿਤ ਏਥੇ ਚਰਚਾ ਵਾਦ ਕਰਨ ਆਉਂਦੇ ਤੇ ਰਾਜਾ ਵਲੋਂ ਦਾਨ ਸਨਮਾਨ ਪਾ ਕੇ ਜਾਂਦੇ। ਚਾਰ ਹਵੇਲੀਆਂ ਗੁ: ਪ੍ਰ: ਸੂਰਜ ਦੀ ਨਿਗਰਾਨੀ ਕਰਨ ਵਾਲੇ ਪੰਡਤਾਂ ਜੋਗ ਪ੍ਰਾਪਤ ਸਨ। ਜੋਗ ਮਤ ਦੇ ਅਚਾਰਯ ਤੇ ਸੰਨਯਾਸੀ ਸਾਧੂ ਸਨਮਾਨੇ ਜਾਂਦੇ ਸਨ। ਕਾਂਸੀ ਤੋਂ ਪੰਡਤ ਸ਼ਿਵ ਸਹਾਏ ਨਾਮੇ ਵਿਦਯ ਦਾ ਧੁਰੰਧਰ ਏਥੇ ਆਦਰ ਪਾ ਕੇ ਆ ਵਸਿਆ ਸੀ। ਹੋਰ ਕਵੀ ਤੇ ਵਿਦਵਾਨ ਵੀ ਬਹੁਤ ਸਨ। ਦਰਜਨ ਤੋਂ ਵਧੀਕ ਹਿੰਦੂ ਮੰਦਰ ਉਸ ਵੇਲੇ ਗਹਿਮਾਂ-ਗਹਿਮੀ ਕਰਦੇ ਸਨ। ਸਿੱਖ ਵਸੋਂ ਬਹੁਤ ਘਟ ਸੀ। ਰਾਜਾ, ਉਸ ਦੀ ਫੌਜ ਤੇ ਕੁਝ ਹੋਰ ਘਰਾਣੇ, ਜੋ ਆ ਕੇ ਵੱਸੇ ਸਨ, ਗਿਣਤੀ ਵਿਚ ਬਹੁਤ ਨਹੀਂ ਸਨ। ਰਾਜਾ ਸਿੰਘ ਸੀ, ਪੂਜਯ ਘਰਾਣੇ ਦਾ ਸੀ। ਰਾਜਾ ਹੋ ਕੇ ਭਾਈ ਸਾਹਿਬ ਅਖਵਾਉਣਾ ਪਸੰਦ ਕਰਦਾ ਸੀ। ਸਿੱਖੀ ਵਿਚ ਸਿਆਣਾ ਪਰ ਵਿੱਦਿਆ ਦੇ ਪ੍ਰਭਾਵ ਹੇਠ ਉਹ ਬੀ ਝੁਕਾਉ ਉਸ ਰੁੱਖ ਦਾ ਰਖਦਾ ਸੀ। ਜਿਸ ਰੁੱਖ ਦੀ ਵਿਦਿਆ ਦਾ ਉੱਥੇ ਪ੍ਰਚਾਰ ਸੀ। ਕਵੀ ਜੀ ਨੇ ਇਸ ਪ੍ਰਭਾਵ, ਵਾਯੂ ਮੰਡਲ ਵਿਚ ਬੈਠ ਕੇ ਕੰਮ ਕੀਤਾ ਹੈ। ਕੈਥਲ ਪਹੁੰਚ ਕੇ ਜਪੁੱਜੀ ਦੇ ਟੀਕਾ ਦੇ ਬਾਅਦ ਰਾਮਾਯਣ ਤੇ ਆਤਮ ਪੁਰਾਣ ਦੇ ਗ੍ਰੰਥ ਉਸੇ ਮਤਿ ਦੇ ਲਿਖੇ ਹਨ ਤੇ ਰਾਜਾ ਨੇ ਰਾਮਾਯਣ ਪੜ੍ਹੀ ਤੇ ਇਕ ਪਿੰਡ ਇਨਾਮ ਦਿਤਾ ਹੈ। ਇਹ ਬੀ ਸੂਚਕ ਹੈ ਉਸ ਚੁਗਿਰਦੇ ਦਾ ਕਿ ਜਿਸ ਵਿਚ ਕਵੀ ਜੀ ਨੇ ਕੰਮ ਕੀਤਾ ਹੈ।”¹

ਇਸ ਮਸਲੇ ਬਾਰੇ ਭਾਈ ਵੀਰ ਸਿੰਘ ਬੜੇ ਭਾਵਕ ਵਿਚਾਰ ਰਖਦੇ ਸਨ ਅਤੇ ਇਹ ਸਿੰਘ ਸਭਾ ਲਹਿਰ ਨਾਲ ਉਨ੍ਹਾਂ ਦੀ ਭਾਈਵਾਲੀ ਦੀ ਉਪਜ ਸੀ। ਜਿਸ ਥਾਂ ਉਸ ਨੇ ਮਹਿਸੂਸ ਕੀਤਾ ਕਿ ਕਵੀ ਸੰਤੋਖ ਸਿੰਘ ਵੇਦਾਂਤ ਦੇ ਪ੍ਰਭਾਵ ਅਧੀਨ ਸਿੱਖ ਮਤਿ ਦੇ ਵਿਚਾਰਾਂ ਦੇ ਵਿਪਰੀਤ ਗਿਆ ਸੀ, ਉਥੇ ਉਸ ਨੇ ਬੜੀ ਮੇਹਨਤ ਨਾਲ ਉਸ ਵਿਚਾਰਾਂ ਬਾਰੇ ਟਿਪਣੀਆਂ ਪੇਸ਼ ਕੀਤੀਆਂ। ਗੁਰੂ ਨਾਨਕ ਸਮੇਂ ਹਿੰਦੂ ਮਰਯਾਦਾ ਨੂੰ ਅਪਣਾਏ ਜਾਣ ਬਾਰੇ ਉਸ ਵਿਆਖਿਆ ਦੇਂਦਿਆਂ ਆਖਿਆ, “ਸਿੱਖੀ ਅਜੇ ਪ੍ਰਚਾਰ ਨਹੀਂ ਹੋਈ ਸੀ, ਸ੍ਰੀ ਕਾਲੂ ਜੀ

1. ਪਹਿਲੇ ਵਾਲਾ ਹਵਾਲਾ, ਪੰਨਾ 1946-47

ਖਤਰੀ ਹਿੰਦੂ ਸੇ ਉਨ੍ਹਾਂ ਨੇ ਕੁਲਾਰੀਤ ਕਰਨੀ, ਬ੍ਰਾਹਮਣ ਸੱਦਣਾ, ਪੱਤਰੀ ਬਨਾਉਣੀ ਕੁਦਰਤੀ ਗੱਲ ਸੀ। ਇਥੇ ਬ੍ਰਾਹਮਣ ਦੇ ਕਥਨ ਦਾ ਭਾਈ ਸੰਤੋਖ ਸਿੰਘ ਜੀ ਅਨੁਵਾਦ ਕਰ ਰਹੇ ਹਨ। ਇਨ੍ਹਾਂ ਗੱਲਾਂ ਦਾ ਗੁਰਸਿੱਖਯਾ ਨਾਲ ਕੋਈ ਸਬੰਧ ਨਹੀਂ।”¹

ਏਸੇ ਤਰ੍ਹਾਂ ਦੀਆਂ ਟਿਪਣੀ-ਯੁਕਤ ਵਿਆਖਿਆਵਾਂ ਥਾਂ-ਥਾਂ ਮਿਲਦੀਆਂ ਹਨ। ਕੁਝ ਹੋਰ ਆਲੋਚਨਾਤਮਕ, ਦਾਰਸ਼ਨਿਕ ਅਤੇ ਸਾਹਿਤਕ ਟਿਪਣੀਆਂ ਮਿਲਦੀਆਂ ਹਨ। ਅਜਿਹੀਆਂ ਸਭ ਟਿਪਣੀਆਂ ਗਿਆਨ ਭਰਪੂਰ, ਪ੍ਰਮਾਣਿਕ ਅਤੇ ਤਰਕ ਸੰਗਤ ਹਨ। ਇਨ੍ਹਾਂ ਵਿਚੋਂ ਕੁਝ ਤਾਂ ਆਪਣੇ ਆਪ ਵਿਚ ਸੰਪੂਰਨ ਹੋਣ ਦੇ ਨਾਤੇ ਚੰਗੀ ਕਿਤਾਬੜੀ ਦਾ ਰੂਪ ਧਾਰਨ ਕਰ ਸਕਦੀਆਂ ਹਨ।

ਇਕ ਅਜਿਹੀ ਟਿਪਣੀ ਸੰਤੋਖ ਸਿੰਘ ਦੇ ਗੁਰੂ ਗੋਬਿੰਦ ਸਿੰਘ ਜੀ ਦੁਆਰਾ ਦੇਵੀ ਪੂਜਾ ਬਾਰੇ ਹੈ। ਸਿੱਖ ਰਹੁ ਰੀਤ ਦੀ ਰੋਸ਼ਨੀ ਵਿਚ 57² ਪੰਨਿਆਂ ਦੀ ਟਿਪਣੀ ਵਿਆਖਿਆ ਦਿਤੀ ਗਈ ਹੈ। ਸ਼ਾਇਦ ਇਹ ਕਿਸੇ ਸਿੱਖ ਵਿਦਵਾਨ ਦੁਆਰਾ ਪ੍ਰਸਤੁਤ ਸਾਰਿਆਂ ਤੋਂ ਲੰਮੀ ਪਦ ਟੂਕ ਹੈ।³

ਇਨ੍ਹਾਂ ਟਿਪਣੀਆਂ ਦੁਆਰਾ ਸਿੱਖ ਇਤਿਹਾਸ ਦੇ ਕਈ ਹਨੇਰਾ ਪੱਖਾਂ ਨੂੰ ਰੁਸ਼ਨਾਇਆ ਗਿਆ ਅਤੇ ਵਾਦ ਗ੍ਰਸਤ ਕਈ ਇਕ ਮਸਲੇ ਸੁਲਝਾਏ ਗਏ ਅਤੇ ਪੰਜਾਬੀ ਵਿਦਵਾਨਾਂ ਨੂੰ ਸੁਲਝੇ ਹੋਏ ਖੋਜ ਢੰਗ ਸੁਝਾ ਕੇ ਖੋਜ ਦੇ ਨਵੇਂ ਦਰ ਖੋਲ੍ਹੇ ਗਏ।

ਭਾਈ ਵੀਰ ਸਿੰਘ ਦੀ ਆਪਣੀ ਖੋਜ ਸੰਤੋਖ ਸਿੰਘ ਰਚਿਤ ਬਿਰਤਾਂਤ ਦੇ ਮਸਲਿਆਂ ਤਕ ਸੀਮਤ ਨਹੀਂ ਸੀ। ਉਸ ਨੇ ਗੁਰਬਾਣੀ ਦਾ ਸਿੱਖ ਇਤਿਹਾਸ ਦੇ ਸਰੋਤ ਵਜੋਂ ਡੂੰਘਾ ਅਧਿਐਨ ਕੀਤਾ। ਇਤਿਹਾਸ ਬਾਰੇ ਇਕ

1. ਗੁਰੂ ਪ੍ਰਤਾਪ ਸੂਰਜ ਗ੍ਰੰਥ, ਖਾਲਸਾ ਸਮਾਚਾਰ, ਅੰਮ੍ਰਿਤਸਰ, 1961, ਸੈਂਚੀ 2, ਪੰਨਾ 155, ਪਦ ਟੂਕ।

2. ਗੁਰੂ ਪ੍ਰਤਾਪ ਸੂਰਜ ਗ੍ਰੰਥ: ਖਾਲਸਾ ਸਮਾਚਾਰ, ਅੰਮ੍ਰਿਤਸਰ ਸੈਂਚੀ 12, ਪੰਨਾ 4968-5012+12

3. ਹਰਬੰਸ ਸਿੰਘ ਦੁਆਰਾ ਸੰਪਾਦਿਤ ‘ਭਾਈ ਵੀਰ ਸਿੰਘ ਅਭਿਨੰਦਨ ਗ੍ਰੰਥ’, ਡਾ. ਗੀਤਾ ਸਿੰਘ ਰਚਿਤ ਲੇਖ, ਪੰਨਾ 253

ਦਾਰਸ਼ਨਿਕ ਦ੍ਰਿਸ਼ਟੀਕੋਣ ਨਿਸ਼ਚਿਤ ਕੀਤਾ ਤੇ ਸਿੱਖ ਮਤਿ ਦੇ ਅਧਿਐਨ ਲਈ ਇਤਿਹਾਸ ਦੀ ਮਹੱਤਤਾ ਨੂੰ ਦਰਸਾਂਦਿਆਂ ਭਾਈ ਸੰਤੋਖ ਸਿੰਘ ਦੀ ਜੀਵਨੀ ਬਾਰੇ ਖੋਜ ਭਰੀ ਸਮਗਰੀ ਇਕੱਠੀ ਕੀਤੀ। ਨਵੇਂ ਸੂਰਜ ਪ੍ਰਕਾਸ਼ ਦੀ ਭੂਮਿਕਾ ਵਜੋਂ ਇਸ ਸਾਰੀ ਖੋਜ ਦੀ ਵਰਤੋਂ ਕੀਤੀ ਗਈ। ਏਸੇ ਸੈਂਚੀ ਵਿਚ ਉਨ੍ਹਾਂ ਕਾਂਡ ਦਰਜ ਕੀਤੇ ਜਿਨ੍ਹਾਂ ਵਿਚ ਕਿ ਸੰਤੋਖ ਸਿੰਘ ਦੀ ਕਾਵਿ ਸ਼ੈਲੀ ਬਿੰਬਾਵਲੀ (ਖਿਆਲੀ), ਭਾਸ਼ਾ, ਛੰਦਾ ਬੰਦੀ, ਕੁਦਰਤ ਚਿਤ੍ਰਣ, ਰੁਤਾਂ ਆਦਿ ਬਾਰੇ ਭਰਪੂਰ ਜਾਣਕਾਰੀ ਦਿਤੀ ਗਈ।

ਇਸ ਰਚਨਾ ਨੂੰ 14 ਸੈਂਚੀਆਂ ਵਿਚ ਪ੍ਰਕਾਸ਼ਿਤ ਕਰਨਾ ਭਾਈ ਵੀਰ ਸਿੰਘ ਦੀ ਬਹੁਤ ਵੱਡੀ ਪ੍ਰਾਪਤੀ ਸੀ ਤੇ ਉਸ ਨੂੰ ਇਸ ਉੱਤੇ ਯੋਗ ਮਨ ਦੀ ਤਸਲੀ ਸੀ। ਇਹ ਗੱਲ ਸੈਂਚੀਆਂ ਦੇ ਆਰੰਭ ਵਿਚ ਦਿਤੇ ਮੰਗਲਾਚਰਨ ਤੋਂ ਸਿੱਧ ਹੈ। ਉਸ ਨਿਮ੍ਰਤਾ ਪੂਰਨ ਭਾਵਕ ਢੰਗ ਨਾਲ ਆਖਿਆ। “ਜਾਣੀ ਜਾਨ ਹੀ ਘਾਲਣਾ ਬਾਰੇ ਜਾਣਦਾ ਹੈ।” ਭਾਈ ਵੀਰ ਸਿੰਘ ਇਸ ਮਹਾਨ ਸਨਾਤਨੀ ਪ੍ਰਾਪਤੀ ਲਈ ਵਧਾਈ ਦਾ ਪਾਤਰ ਸੀ। 1934 ਵਿਚ ਪ੍ਰਕਾਸ਼ਿਤ ਸੂਰਜ ਪ੍ਰਤਾਪ ਦਾ ਸੰਸਕਰਣ ਪੰਜਾਬੀ ਵਿਦਵਤਾਂ ਦਾ ਸਿਖਰ ਅਖਵਾ ਸਕਦਾ ਹੈ। ਇਕ ਮਹਾਨ ਕਾਵਿ ਮਈ ਇਤਿਹਾਸਕ ਰਚਨਾ, ਜਿਹੜੀ ਕਾਵਿ ਰੂਪ ਵਿਚ ਅਤੇ ਸੁਹਜਮਈ ਬਿੰਬਾਵਲੀ ਵਿਚ ਰਚੀ ਗਈ ਸੀ, ਸਧਾਰਣ ਪਾਠਕ ਦੀ ਪਹੁੰਚ ਵਿਚ ਆਣ ਜੋਗੀ ਬਣਾ ਦਿਤੀ ਗਈ। ਇਸ ਦਾ ਪੰਜਾਬੀ ਸਾਹਿਤ ਉੱਤੇ ਦੂਰ-ਗਾਮੀ ਪ੍ਰਭਾਵ ਪਿਆ।

ਸੂਰਜ ਪ੍ਰਕਾਸ਼ ਬਾਰੇ ਕੰਮ ਸ਼ੁਰੂ ਕਰਨ ਤੋਂ ਥੋੜੀ ਦੇਰ ਪਹਿਲਾਂ 1925 ਵਿਚ ਭਾਈ ਵੀਰ ਸਿੰਘ ਨੇ ‘ਸ੍ਰੀ ਕਲਗੀਧਰ ਚਮਤਕਾਰ’ ਪ੍ਰਕਾਸ਼ਿਤ ਕੀਤਾ ਸੀ ਤੇ ਇਸ ਪਿਛੋਂ 1928 ਵਿਚ ‘ਸ੍ਰੀ ਗੁਰੂ ਨਾਨਕ ਚਮਤਕਾਰ’ ਪ੍ਰਕਾਸ਼ਿਤ ਕੀਤਾ ਗਿਆ। ਇਨ੍ਹਾਂ ਰਚਨਾਵਾਂ ਦੀ ਬਹੁਤੀ ਸਾਰੀ ਸਾਮਗਰੀ ਉਹ ਕਿਤਾਬੜੀਆਂ ਸਨ ਜਿਹੜੀਆਂ ਕਿ ਲੇਖਕ ਨੇ ਗੁਰੂ ਸਾਹਿਬਾਨ ਦੇ ਜੀਵਨ ਬਿਰਤਾਂਤਾਂ ਵਜੋਂ ਗੁਰੂ ਪੁਰਬਾਂ ਦੇ ਸਮੇਂ ਲਿਖੀਆਂ ਸਨ। ਇਹ ਕਿਤਾਬੜੀਆਂ ਸਮੇਂ ਸਮੇਂ ਖਾਲਸਾ ਟ੍ਰੈਕਟ ਸੋਸਾਇਟੀ ਵਲੋਂ ਪ੍ਰਕਾਸ਼ਿਤ ਕੀਤੀਆਂ ਗਈਆਂ ਸਨ ਅਤੇ ਪਿਛੋਂ ਜਾਕੇ ਇਨ੍ਹਾਂ ਨੂੰ ਦੋ ਅੱਡ ਅੱਡ ਸੈਂਚੀਆਂ ਵਿਚ ਇਕੱਤਰ ਕੀਤਾ ਗਿਆ

ਸੀ। ਘਟਨਾਵਾਂ ਨੂੰ ਜੋੜਨ ਲਈ ਟਿਪਣੀਆਂ ਲਿਖੀਆਂ ਗਈਆਂ ਅਤੇ ਖੋਪਿਆਂ ਨੂੰ ਪੂਰਨ ਲਈ ਨਵੀਆਂ ਸਾਖੀਆਂ ਲਿਖੀਆਂ ਗਈਆਂ। ਇਨ੍ਹਾਂ ਪੁਸਤਕਾਂ ਨੂੰ ਬੜੀ ਲੋਕ-ਪ੍ਰਿਯਤਾ ਮਿਲੀ ਅਤੇ ਜਲਦੀ ਹੀ ਇਨ੍ਹਾਂ ਦੇ ਉਤਸ਼ਾਹੀ ਸ਼ਰਧਾਲੂ ਪਾਠਕਾਂ ਦੀ ਗਿਣਤੀ ਵਧ ਗਈ। ਇਨ੍ਹਾਂ ਰਚਨਾਵਾਂ ਦੇ ਪਿਛੋਂ ਜਾ ਕੇ ਅਨੇਕ ਸੰਸਕਰਣ ਪ੍ਰਕਾਸ਼ਿਤ ਕੀਤੇ ਗਏ ਅਤੇ ਹੁਣ ਤੱਕ ਸ਼ਰਧਾਲੂ ਪਾਠਕ ਇਨ੍ਹਾਂ ਨੂੰ ਰੀਝ ਨਾਲ ਪੜ੍ਹਦੇ ਹਨ ਅਤੇ ਵਿਦਵਾਨਾਂ ਤੇ ਪ੍ਰਚਾਰਕਾਂ ਦੁਆਰਾ ਇਨ੍ਹਾਂ ਨੂੰ ਉਦਾਹਰਣ ਵਜੋਂ ਪੇਸ਼ ਕੀਤਾ ਜਾਂਦਾ ਹੈ।

ਪੰਜਾਬੀ ਸਾਹਿਤ ਵਿਚ ਗੱਦ ਅਤੇ ਜੀਵਨੀ ਸਾਹਿਤ ਦੇ ਪਿੜ ਵਿਚ ਇਨ੍ਹਾਂ ਚਮਤਕਾਰਾਂ ਦੀ ਵਿਸ਼ੇਸ਼ ਮਹਾਨਤਾ ਹੈ। ਆਪਣੀ ਭਰਪੂਰ ਸੁਹਜਮਈ ਸ਼ੈਲੀ ਦਾ ਸਦਕਾ ਇਨ੍ਹਾਂ ਨੇ ਪੰਜਾਬੀ ਵਾਰਤਕ ਸ਼ੈਲੀ ਨੂੰ ਬੜਾ ਪ੍ਰਭਾਵਤ ਕੀਤਾ ਹੈ। ਇਹ ਗੱਲ ਨਿਰਸੰਦੇਹ ਹੈ ਕਿ ਇਨ੍ਹਾਂ ਵਿਚ ਲਿਖਣ ਢੰਗ ਕਰੁਣਾਮਈ ਹੈ ਤੇ ਪਵਿਤਰਤਾ ਦਾ ਧਾਰਨੀ ਹੈ।

ਲੇਖਕ ਅਨੁਸਾਰ ਕਿਸੇ ਧਾਰਮਕ ਜਾਂ ਈਸ਼ਵਰੀ ਵਿਅਕਤੀ ਨੂੰ ਕੇਵਲ ਇਸ ਢੰਗ ਨਾਲ ਹੀ ਸਮਝਿਆ ਜਾ ਸਕਦਾ ਹੈ। ਮਿਥਿਹਾਸਕ ਅਤੇ ਲੋਕ ਕਥਾਵਾਂ ਤਥਾਤਮਕ ਹੋ ਨਿਬੜਦੀਆਂ ਹਨ। ਇਤਿਹਾਸ ਕਿਸੇ ਦੁਨਿਆਵੀ ਰਾਜੇ ਸੰਬੰਧੀ ਇਤਿਹਾਸ ਵਾਂਗ ਇਕ ਸਾਰ ਤਥਾਤਮਕ ਨਹੀਂ ਹੁੰਦਾ।

ਇਸ ਕਰਕੇ ਰੂਹਾਨੀ ਸਖਸੀਅਤਾਂ ਦੇ ਹਾਲਾਤ ਵਿਗਿਆਨਿਕ ਪੱਖ ਦੇ ਲੇਖਕਾਂ ਤੋਂ ਛੁੱਟ ਉਨਰੀ ਇਤਿਹਾਸ ਵਿਚ ਜ਼ਰੂਰ ਤੱਕਣੇ ਚਾਹੀਦੇ ਹਨ, ਕਿਉਂਕਿ ਇਹ ਉਨ੍ਹਾਂ ਦੀ ਦਿਲੀ ਅਸਲੀਅਤ ਨੂੰ ਖੋਲ੍ਹਦੇ ਹਨ”¹

ਲੇਖਕ ਨੇ ਗੁਰੂ ਨਾਨਕ ਚਮਤਕਾਰ ਅਤੇ ਸ੍ਰੀ ਕਲਗੀਧਰ ਚਮਤਕਾਰ ਲਈ ਤਕਰੀਬਨ ਇਕੋ ਜਿਹੀ ਭੂਮਿਕਾ ਲਿਖੀ ਹੈ। ਭਾਈ ਵੀਰ ਸਿੰਘ ਇਸ ਭੂਮਿਕਾ ਵਿਚ ਲਿਖਦੇ ਹਨ।”

“ਨਿਰੇ ਸੰਮਤ, ਤ੍ਰੀਕਾਂ ਤੇ ਵਾਕਿਆਤ ਦੀਆਂ ਸੂਚੀ ਪੱਤ੍ਰਾਂ ਨਾਲ ਲੇਖਾ ਪਤਾ ਤਾਂ ਲਭਦਾ ਹੈ, ਹੋਰ ਲਾਭ ਭੀ ਹੁੰਦੇ ਹਨ, ਪਰ ਜੀਵਨ ਰੁਮਕੇ ਰੋਆਂ ਨਹੀਂ ਮਾਰ ਉਠਦੇ। ਹਾਂ, ‘ਜੀਵਨ ਲਹਿਰਾਂ’ ਤਾਂ ਵਲਵਲੇ ਵਿਚ ਆਉਂਦਾ

1. ਗੁਰ ਪ੍ਰਤਾਪ ਸੂਰਜ ਗ੍ਰੰਥ: ਖਾ: ਸ: ਅੰਮ੍ਰਿਤਸਰ 1954, ਸੈਚੀ 1, ਪੰ:71

ਹੈ ਜੇ ਜ਼ਿੰਦਗੀਆਂ ਜੀਕੂੰ ਬਸਰ ਹੋਈਆਂ ਤਿਵੇਂ ਹੂ-ਬ-ਹੂ ਹਿਲਦੀਆਂ ਜੁਲਦੀਆਂ, ਕੰਮ ਕਰਦੀਆਂ, ਸੁਖੀ ਦੁਖੀ ਹੁੰਦੀਆਂ, ਚੜ੍ਹਦੀਆਂ ਫਿਸਲਦੀਆਂ, ਉੱਠਦੀਆਂ, ਹੰਭਲੇ ਮਾਰਦੀਆਂ, ਕਾਮਯਾਬ ਹੁੰਦੀਆਂ, ਉੱਚੇ ਭਾਵਾਂ ਨਾਲ ਕੰਬਦੀਆਂ, ਥਰਥਰਾਉਂਦੀਆਂ, ਰਸਲੀਨ ਹੁੰਦੀਆਂ, ਅੱਖਾਂ ਅਗੇ ਆਉਣ”।¹

ਭਾਈ ਵੀਰ ਸਿੰਘ ਇਨ੍ਹਾਂ ਪੁਸਤਕਾਂ ਬਾਰੇ ਲਿਖਦੇ ਹਨ “ਇਹ ਪੁਸਤਕਾਂ ਨਿਰਾ ਇਤਿਹਾਸ ਨਹੀਂ ਹਨ, ਬਲਕਿ ਗੁਰੂ ਗ੍ਰੰਥ ਅਤੇ ਦਸਾਂ ਗੁਰੂਆਂ ਦੀਆਂ ਸਿੱਖਿਆਵਾਂ ਦੀ ਇਤਿਹਾਸ ਦੀ ਬੋਲੀ ਵਿਚ ਵਿਆਖਿਆਵਾਂ ਹਨ।”

ਇਸ ਦਾਰਸ਼ਨਿਕ ਦ੍ਰਿਸ਼ਟੀਕੋਣ ਤੋਂ ਚਮਤਕਾਰਾਂ ਦੀਆਂ ਸੈਂਚੀਆਂ ਲਿਖੀਆਂ ਗਈਆਂ ਸਨ। ਇਸੇ ਹੀ ਉਦੇਸ਼ ਨਾਲ ਅਤੇ ਇਸੇ ਹੀ ਸ਼ੈਲੀ ਵਿਚ ਭਾਈ ਵੀਰ ਸਿੰਘ ਬਾਕੀ ਦੇ ਅੱਠ ਗੁਰੂ ਸਾਹਿਬਾਨ ਦੀਆਂ ਜੀਵਨੀਆਂ ਲਿਖਕੇ ਸੈਂਚੀਆਂ ਪੂਰੀਆਂ ਕਰਨਾ ਚਾਹੁੰਦਾ ਸੀ। ਪਰੰਤੂ ਆਪਣੇ ਜੀਵਨ ਕਾਲ ਵਿਚ ਉਹ ਚਾਰ ਗੁਰੂ ਸਾਹਿਬਾਨ ਦੀਆਂ ਜੀਵਨੀਆਂ ਲਿਖ ਸਕਿਆ। 1952 ਵਿਚ ਉਸਨੇ ਇਨ੍ਹਾਂ ਵਿਚੋਂ ਤਿੰਨਾਂ ਨੂੰ ਸ੍ਰੀ ਅਸਟ ਗੁਰੂ ਚਮਤਕਾਰ ਦੇ ਨਾਂ ਹੇਠਾਂ ਪ੍ਰਕਾਸ਼ਤ ਕੀਤਾ। ਗੁਰੂ ਅਰਜਨ ਦੇਵ ਦਾ ਜੀਵਨ ਬ੍ਰਿਤਾਂਤ ਉਸਦੇ ਸਵਰਗਵਾਸ ਹੋਣ ਉਪਰੰਤ ਛਪਿਆ ਅਤੇ ਉਸਦੇ ਭਰਾ ਡਾਕਟਰ ਬਲਬੀਰ ਸਿੰਘ ਨੇ ਇਕ ਵਿਦਵਿਤਾ ਭਰੀ ਭੂਮਿਕਾ ਵਿਚ ਭਾਈ ਵੀਰ ਸਿੰਘ ਦੀ ਸਿਰਜਨਾਤਮਕ ਦੂਰ ਦ੍ਰਿਸ਼ਟੀ ਦਾ ਮੁਲਅੰਕਨ ਕੀਤਾ ਅਤੇ ਇਸ ਦੇ ਸਰੋਤ ਵੀ ਦਸੇ।² ਇਸੇ ਵਿਉਂਤੀ ਦੀ ਹੱਦਬੰਦੀ ਵਿਚ, ਗੁਰੂ ਸਾਖੀਆਂ, ਛੋਟੀ ਉਮਰ ਦੇ ਪਾਠਕਾਂ ਲਈ ਲਿਖੀਆਂ ਗਈਆਂ। ਇਨ੍ਹਾਂ ਦੀ ਪਹਿਲੀ ਸੈਂਚੀ ‘ਗੁਰ ਬਾਲਮ ਸਾਖੀਆਂ’ ਦੇ ਨਾਂ ਹੇਠਾਂ 1955 ਵਿਚ ਪ੍ਰਕਾਸ਼ਤ ਕੀਤੀ ਗਈ।³

-
1. ਸ੍ਰੀ ਗੁਰੂ ਨਾਨਕ ਚਮਤਕਾਰ, ਸੈਂਚੀ ਪਹਿਲੀ ਦੀ ਭੂਮਿਕਾ।
 2. ਸ੍ਰੀ ਗੁਰੂ ਹਰਗੋਬਿੰਦ ਜੀ ਦਾ ਜੀਵਨ ਵੀ ਉਨ੍ਹਾਂ ਦੇ ਸ਼੍ਰੀਰ ਫੋੜਨ ਤੋਂ ਬਾਅਦ 1981 ਵਿਚ ਛੱਪ ਸਕਿਆ।
 3. ਗੁਰਬਾਲਮ ਸਾਖੀਆਂ ਦੇ ਭਾਗਾਂ ਵਿਚ ਹਨ, ਪਹਿਲੀ ਵਿਚ ਸ੍ਰੀ ਗੁਰੂ ਨਾਨਕ ਜੀ ਬਾਰੇ ਤੇ ਦੂਜੀ ਵਿਚ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਬਾਰੇ ਸਾਖੀਆਂ ਹਨ। (ਸੰਪਾਦਕ)

ਜਿਉਂ ਹੀ ਸੂਰਜ ਪ੍ਰਕਾਸ਼ ਦਾ ਕੰਮ ਸਿਰੇ ਚੜ੍ਹਿਆ, ਭਾਈ ਵੀਰ ਸਿੰਘ ਨੇ ਇਕ ਵਧੇਰੇ ਕਠਿਨ ਅਤੇ ਵਧੇਰੇ ਵਿਸ਼ਾਲ ਵਿਉਂਤ ਬਣਾਈ। ਇਹ ਵਿਉਂਤ ਗੁਰੂ ਗ੍ਰੰਥ ਦਾ ਵਿਸਥਾਰ ਪੂਰਨ ਟੀਕਾ ਤਿਆਰ ਕਰਨਾ ਸੀ। ਇਕ ਢੰਗ ਨਾਲ, ਇਹੋ ਇਨ੍ਹਾਂ ਦੀ ਜੀਵਨ ਭਰ ਦੀ ਘਾਲਨਾ ਸੀ। ਆਪਣੇ ਸਾਹਿਤਕ ਜੀਵਨ ਦੇ ਮੁੱਢ ਵਿਚ ਉਸ ਨੇ ਚੌਣਵੀਂ ਗੁਰੂ ਗ੍ਰੰਥ ਬਾਣੀ ਦਾ ਟੀਕਾ 1906 ਵਿਚ 'ਪੰਜ ਗਰੰਥੀ ਸਟੀਕ' ਦੇ ਨਾਂ ਹੇਠਾਂ ਪ੍ਰਕਾਸ਼ਿਤ ਕੀਤਾ ਸੀ। ਉਸਨੇ ਆਪਣੇ ਨਾਨਾ ਜੀ ਵਲੋਂ ਤਿਆਰ ਕੀਤੇ ਗੁਰੂ ਗ੍ਰੰਥ ਕੋਸ਼ ਨੂੰ ਸੋਧ ਕੇ ਵਿਸਤਰਿਤ ਰੂਪ ਦੇ ਕੇ 1927 ਵਿਚ ਪ੍ਰਕਾਸ਼ਿਤ ਕੀਤਾ ਸੀ। ਉਸ ਦੇ ਸਾਰੇ ਸਾਹਿਤਕ ਜੀਵਨ ਦੀ ਕਮਾਈ ਤੇ ਪ੍ਰਯੋਜਨ ਇਹ ਸੀ ਕਿ ਗੁਰੂ ਗ੍ਰੰਥ ਦੇ ਸੰਦੇਸ਼ ਨੂੰ ਪ੍ਰਚਾਰਿਆ ਜਾਏ ਅਤੇ ਉਸ ਇਸ ਬਾਰੇ ਆਪ ਆਖਿਆ ਕਿ ਉਸਦੀਆਂ ਸਾਰੀਆਂ ਸਹਿਤਕ ਰਚਨਾਵਾਂ ਕੇਵਲ ਗੁਰੂ ਬਾਣੀ ਦੀਆਂ ਵਿਆਖਿਆ ਹੀ ਸਨ। ਇਸ ਲਈ ਜਦੋਂ ਉਸ ਨੇ ਸੰਪੂਰਨ ਗੁਰੂ ਗਰੰਥ ਸਾਹਿਬ ਦਾ ਟੀਕਾ ਕਰਨ ਦਾ ਬੀੜਾ ਚੁਕਿਆ ਤਾਂ ਅਜਿਹਾ ਕਰਨ ਲਈ ਉਸਦੀਆਂ ਆਤਮਕ ਰੁਚੀਆਂ ਜਾਂ ਵਿਦਿਅਕ ਯੋਗਤਾ ਕਿੰਤੂ ਮੁਕਤ ਸੀ। ਕਈ ਸਾਲਾਂ ਤਕ ਉਹ ਇਸ ਕੰਮ ਵਿਚ ਜੁੱਟਿਆ ਰਿਹਾ ਅਤੇ ਇਹ ਅਜਿਹਾ ਕੰਮ ਸੀ ਜਿਹੜਾ ਕਿ ਹਰ ਨਜ਼ਰੀਏ ਤੋਂ ਉਨ੍ਹਾਂ ਸਾਰੇ ਕੰਮਾਂ ਤੋਂ ਵਡੇਰਾ ਸੀ ਜਿਹੜੇ ਕੰਮ ਉਸ ਹਾਲੇ ਤਕ ਛੋਟੇ ਤੇ ਸਿਰੇ ਚਾੜ੍ਹੇ ਸਨ। ਪ੍ਰੰਤੂ ਇਹ ਖੇਦ ਦੀ ਗੱਲ ਹੈ ਕਿ ਵਿਆਖਿਆ ਮਈ ਅਨੁਵਾਦ ਦਾ ਇਹ ਕੰਮ ਉਸਦੇ ਜੀਵਨ ਕਾਲ ਵਿਚ ਸੰਪੂਰਨ ਨਾ ਹੋ ਸਕਿਆ। ਉਹ ਗੁਰੂ ਗਰੰਥ ਦੇ ਅੱਧੇ ਭਾਗ (ਕੇਵਲ ਅੰਕ 607 ਤਕ) ਦਾ ਹੀ ਵਿਆਖਿਆ ਟੀਕਾ ਤਿਆਰ ਕਰ ਸਕਿਆ ਅਤੇ ਉਸਦੇ ਭਰਾ ਡਾਕਟਰ ਬਲਬੀਰ ਸਿੰਘ ਨੇ ਭਰਾਤਰੀ ਸਨੇਹ ਅਤੇ ਵਿਦਵਤਾ ਭਰਿਆ ਮੁੱਖ ਬੰਦ ਲਿਖਿਆ- ਇਹ ਸਤ ਵਡੇ ਅਕਾਰੀ ਸੈਂਚੀਆਂ ਵਿਚ ਪ੍ਰਕਾਸ਼ਿਤ ਕੀਤਾ। “ਸ੍ਰੀ ਗੁਰੂ ਗਰੰਥ ਸਾਹਿਬ ਸੰਥਾ ਪੋਥੀਆਂ”, ਜਿਹੜਾ ਕਿ ਇਨ੍ਹਾਂ ਸੈਂਚੀਆਂ ਦਾ ਨਾਂ ਹੈ, ਭਾਈ ਵੀਰ ਸਿੰਘ ਦੀ ਕਰੜੀ ਘਾਲਨਾ, ਸਿਖ ਮਤਿ ਦੀ ਪਵਿੱਤਰ ਬਾਣੀ ਬਾਰੇ ਉਸਦੇ ਅਧਿਕਾਰ ਪੂਰਨ ਗਿਆਨ ਅਤੇ ਭਾਰਤੀ ਸਾਹਿਤ ਦਰਸ਼ਨ, ਭਾਸ਼ਾਈ ਵਿਗਿਆਨ ਅਤੇ ਵਿਆਕਰਣ ਬਾਰੇ ਉਸ ਦੀ ਵਿਸ਼ਾਲ ਵਾਕਫ਼ੀ ਦਾ ਸੂਚਕ ਹੈ।

ਜਿਹੜੀ ਅਖੀਰਲੀ ਪੁਸਤਕ ਭਾਈ ਵੀਰ ਸਿੰਘ ਦੁਆਰਾ ਸੰਪਾਦਨ ਕਰਨ ਲਈ ਚੁਣੀ ਗਈ ਸੀ ਉਹ ਸੀ 'ਸਾਖੀ ਪੋਥੀ'। ਇਸ ਪੁਸਤਕ ਵਿਚ ਕਿਸੇ ਗੁੰਮਨਾਮ ਲੇਖਕ ਦੁਆਰਾ ਮਾਲਵਾ (ਪੰਜਾਬ) ਵਿਖੇ ਗੁਰੂ ਤੇਗ ਬਹਾਦਰ ਅਤੇ ਗੁਰੂ ਗੋਬਿੰਦ ਸਿੰਘ ਦੀਆਂ ਯਾਤਰਾਵਾਂ ਦਾ ਵਰਨਣ ਹੈ। ਇਸ ਪੁਸਤਕ ਬਾਰੇ ਜਾਣਕਾਰੀ ਤਾਂ 1876 ਤੋਂ ਉਪਲਭਧ ਸੀ ਕਿਉਂਕਿ ਭਦੌੜ ਦੇ ਸਰ ਅਤਰ ਸਿੰਘ ਨੇ ਇਸਦਾ ਅੰਗਰੇਜ਼ੀ ਅਨੁਵਾਦ ਪ੍ਰਕਾਸ਼ਿਤ ਕੀਤਾ ਸੀ ਪ੍ਰੰਤੂ ਭਾਵੀ ਵਸ ਇਸਦਾ ਮੂਲ ਪੰਜਾਬੀ ਰੂਪ ਗੁੰਮ ਹੋ ਗਿਆ ਸੀ। ਭਾਈ ਸਾਹਿਬ ਸਿੰਘ ਗਿਆਨੀ ਨੇ ਇਸਦਾ ਇਕ ਪੁਰਾਣਾ ਖਰੜਾ ਲਭਿਆ ਤੇ ਉਸ ਨੇ ਇਹ ਭਾਈ ਵੀਰ ਸਿੰਘ ਦੀ ਭੇਟਾ ਕਰ ਦਿੱਤਾ। ਭਾਈ ਸਾਹਿਬ ਨੇ ਇਸ ਦਾ ਚੰਗੀ ਤਰ੍ਹਾਂ ਅਧਿਐਨ ਕੀਤਾ ਅਤੇ 1950 ਵਿਚ ਇਸ ਨੂੰ ਛਪਵਾ ਦਿਤਾ। ਇਸ ਗੱਲ ਦਾ ਪ੍ਰਤੱਖ ਪ੍ਰਮਾਣ ਮਿਲਦਾ ਹੈ ਕਿ ਭਾਈ ਸੰਤੋਖ ਸਿੰਘ ਕੋਲ ਇਸ ਦਾ ਇਕ ਖਰੜਾ ਹੈ ਸੀ ਅਤੇ ਉਸਨੇ ਇਸ ਖਰੜੇ ਨੂੰ ਸੂਰਜ ਪ੍ਰਕਾਸ਼ ਲਿਖਣ ਸਮੇਂ ਵਰਤਿਆ ਸੀ। ਪਿਛੋਂ ਜਾ ਕੇ ਐਰਨਸਟ ਟਰੰਪ ਨੂੰ ਇਹ ਮਿਲਿਆ ਤੇ ਬਾਅਦ ਵਿਚ ਫਰੈਡ ਰਿਕ ਪਿਨਕੋਟ ਅਤੇ ਸਯਦ ਮੁਹੰਮਦ ਲਤੀਫ ਜਿਹੇ ਵਿਦਵਾਨਾਂ ਨੇ ਇਸਨੂੰ ਆਪਣੀਆਂ ਰਚਨਾਵਾਂ ਲਈ ਵਰਤਿਆ।

ਮੂਲ ਖਰੜੇ ਵਿਚ ਗੁਰੂ ਤੇਗ ਬਹਾਦਰ ਅਤੇ ਗੁਰੂ ਗੋਬਿੰਦ ਸਿੰਘ ਦੀਆਂ ਯਾਤਰਾਵਾਂ ਦਾ ਅੱਡੇ ਅੱਡ ਨਿਰਣੈ ਨਹੀਂ ਸੀ ਕੀਤਾ ਗਿਆ। ਇਸ ਕਾਰਣ ਕੁਝ ਲਿਖਾਰੀਆਂ ਨੇ ਗਲਤ ਬਿਆਨੀਆ ਲਿਖ ਦਿਤੀਆਂ। ਭਾਈ ਵੀਰ ਸਿੰਘ ਨੇ ਇਸ ਗਲਤੀ ਦੀ ਸੁਧਾਈ ਕੀਤੀ ਅਤੇ ਉਨ੍ਹਾਂ ਇਹ ਸਿੱਧ ਕੀਤਾ ਕਿ ਪਹਿਲੀਆਂ 34 ਸਾਖੀਆਂ ਗੁਰੂ ਤੇਗ ਬਹਾਦਰ ਦੇ ਜੀਵਨ ਬ੍ਰਿਤਾਂਤ ਬਾਰੇ ਸਨ ਅਤੇ ਬਾਕੀ 80 ਅਖੀਰਲੀਆਂ ਗੁਰੂ ਗੋਬਿੰਦ ਸਿੰਘ ਬਾਰੇ। ਦੋ ਸਾਖੀਆਂ ਪਿਛੋਂ ਪਾਈਆਂ ਗਈਆਂ ਸਨ ਅਤੇ ਭਾਈ ਵੀਰ ਸਿੰਘ ਨੇ ਇਨ੍ਹਾਂ ਨੂੰ ਪੁਸਤਕ ਦੇ ਵਾਧੂ ਪੰਨਿਆਂ ਵਿਚ ਅਖੀਰ ਤੇ ਅੰਤਕਾ ਵਜੋਂ ਦਿੱਤਾ।

ਨੋਟ— ਲੇਖਕ ਨੇ ਦੋ ਹੋਰ ਵਿਦਵਤਾ ਭਰਪੂਰ ਰਚਨਾਵਾਂ “ਸੰਤ ਬਿਮਲਾ ਸਿੰਘ, ਭਾਗ-1” ਅਤੇ “ਸੰਤ ਬਿਮਲਾ ਸਿੰਘ, ਭਾਗ-2” ਬਾਰੇ ਕੁਝ ਨਹੀਂ ਲਿਖਿਆ। ਇਸ ਦਾ ਕਾਰਨ ਇਹ ਹੈ ਕਿ ਇਹ ਦੋਵੇਂ ਪੁਸਤਕਾਂ ਅੰਗਰੇਜ਼ੀ ਦੀ ਪੁਸਤਕ “ਭਾਈ ਵੀਰ ਸਿੰਘ” 1972 ਤੋਂ ਬਾਅਦ ਜਾਨੀ 1974 ਤੇ 1976 ਵਿਚ ਛਪੀਆਂ ਸਨ। (ਸੰਪਾਦਕ)

ਕਾਂਡ ੮

ਵਿਅਕਤੀਤਵ ਦਾ ਪ੍ਰਭਾਵ

ਜਿਹਾ ਕਿ ਅਸਾਂ ਦੇਖ ਲਿਆ ਹੈ ਭਾਈ ਵੀਰ ਸਿੰਘ ਦੀ ਸਾਹਿਤ ਘਾਲਨਾ ਅਥਾਹ ਸੀ। ਦੁਨੀਆਂ ਦੇ ਸਾਹਿਤਕਾਰਾਂ ਵਿਚੋਂ ਬਹੁਤ ਘਟ ਸਾਹਿਤਕਾਰ ਅਜਿਹੇ ਹੋਣਗੇ ਜਿਨ੍ਹਾਂ ਨੇ ਗਿਣਤੀ ਵਿਚ ਇੰਨੀਆਂ ਰਚਨਾਵਾਂ ਰਚੀਆਂ ਹੋਣ ਜਾਂ ਸਾਹਿਤ ਦੀਆਂ ਇੰਨੀਆਂ ਭਿੰਨ-ਭਿੰਨ ਵੰਨਗੀਆਂ ਤੇ ਹੱਥ ਅਜਮਾਇਆ ਹੋਵੇ। ਇਹ ਉਸ ਲਈ ਕੁਲਵਕਤੀ ਰੁਝੇਵਾਂ ਸੀ ਅਤੇ ਇਹ ਰੁਝੇਵਾਂ ਉਸ ਦੀਆਂ ਸਾਰੀਆਂ ਮਾਨਸਿਕ ਅਤੇ ਅਧਿਆਤਮਕ ਰੁਚੀਆਂ ਦਾ ਕੇਂਦਰ ਬਿੰਦੂ ਸੀ ਪ੍ਰੰਤੂ ਉਸ ਨੇ ਕਦੇ ਇਹ ਮਹਿਸੂਸ ਨਾ ਹੋਣ ਦਿੱਤਾ ਕਿ ਉਹ ਆਪਣੀ ਸਿਰਜਨਾਤਮਕਤਾ ਥੱਲੇ ਦਬ ਕੇ ਰਹਿ ਗਿਆ ਹੈ। ਉਸ ਦੇ ਵਿਅਕਤੀਤਵ ਦੀ ਮਹਾਨਤਾ ਉਸ ਦੇ ਨੇਪਰੇ ਚਾੜ੍ਹੇ ਮਹਾਨ ਕੰਮਾਂ ਵਿਚੋਂ ਉਘੜਵੀਂ ਨਜ਼ਰ ਆਉਂਦੀ ਹੈ। ਸੱਚੀ ਗੱਲ ਤਾਂ ਇਹ ਹੈ ਕਿ ਉਸ ਦੇ ਜੀਵਨ ਅਤੇ ਰਚਨਾਵਾਂ ਵਿਚਾਲੇ ਸਾਵਾਂਪਨ (ਬਰਾਬਰਤਾ) ਪਰਤੱਖ ਦਿਸ ਆਉਂਦਾ ਹੈ। ਦੋਹਾਂ ਦਾ ਸਪਸ਼ਟ ਰੂਪ ਵਿਚ ਸੁਮੇਲ ਹੈ। ਇਸੇ ਵਿਚ ਉਸ ਦੀ ਸਮਰੱਥਾ ਦਾ ਭੇਦ ਹੈ। ਕਥਨੀ ਅਤੇ ਕਰਨੀ ਸਜੀਵ ਆਸਥਾ (Faith) ਦੇ ਬਿੰਦ ਤੇ ਇਕ ਜੁਟ ਸਨ। ਜੋ ਕੁਝ ਵੀ ਉਹ ਕਹਿਣਾ ਚਾਹੁੰਦਾ ਸੀ ਪਹਿਲਾਂ ਉਸ ਕਰਣੀ ਦੁਆਰਾ ਆਪਣੇ ਜੀਵਨ ਵਿਚ ਅਪਣਾ ਲੈਂਦਾ ਸੀ। ਉਸ ਦਾ ਮਨ ਸੁੰਦਰਤਾ ਅਤੇ ਇਕਸਾਰਤਾ ਦੇ ਅਨਾਦੀ ਸਰੋਦ ਨਾਲ ਇਕ-ਸੂਰ ਸੀ। ਉਸ ਨੇ ਆਪਣੇ ਅਨੁਭਵ ਨੂੰ, ਜਿਹੜਾ ਕਿ ਉਹ ਦੂਸਰਿਆਂ ਨਾਲ ਸਾਂਝਾ ਕਰਨਾ ਚਾਹੁੰਦਾ ਸੀ ਅਤੇ ਜਿਸ ਦਾ ਬੌਧਿਕ ਵਿਸ਼ਲੇਸ਼ਣ ਉਸ ਕੀਤਾ ਸੀ, ਆਪਣੇ ਜੀਵਨ ਵਿਚ ਸਮੇਂ ਲਿਆ ਸੀ। ਇਸੀ ਕਾਰਨ ਉਸ ਦਾ ਵਿਅਕਤੀਤਵ ਉਸ ਦੀਆਂ ਰਚਨਾਵਾਂ ਦਾ ਜ਼ਰੂਰੀ ਭਾਗ ਹੈ। ਇਸ ਨਾਲ ਉਸ ਦੁਆਲੇ ਇਕ ਜਿਉਤੀ ਚੱਕਰ (ਪ੍ਰਭਾ-ਮੰਡਲ) ਵਿਧਮਾਨ ਹੋ ਗਿਆ ਤੇ ਆਪਣੇ ਜੀਵਨ

ਕਾਲ ਵਿਚ ਉਸਨੂੰ ਪਵਿਤ੍ਰ ਆਤਮਾ ਵਾਲੇ ਸੰਤ ਸਰੂਪ ਰਹੱਸਵਾਦੀ ਵਾਲਾ ਸਤਿਕਾਰ ਮਿਲਣ ਲਗ ਪਿਆ।

ਪਰੰਤੂ ਇੰਨੀ ਲੋਕਪ੍ਰਿਯਤਾ ਮਿਲਣ ਤੇ ਇੰਨਾ ਸਤਿਕਾਰ ਪ੍ਰਾਪਤ ਕਰਨ ਉਪਰੰਤ ਵੀ ਉਸ ਆਪਣੇ ਅੰਤਰੀਵ ਮਾਨਵਵਾਦ ਨੂੰ ਨਾ ਤਿਆਗਿਆ। ਭਾਵੇਂ ਉਸ ਧਰਮ ਅਤੇ ਅਧਿਆਤਮਕ ਪਿੜ ਵਿਚ ਇੰਨੀ ਵੱਡੀ ਪ੍ਰਾਪਤੀ ਕੀਤੀ ਉਹ ਕਦੇ ਵੀ ਵੇਦੀ ਉਤੇ ਸਥਾਪਿਤ ਮੂਰਤੀ ਨਹੀਂ ਸੀ ਬਣਿਆ। ਉਸ ਨੇ ਭਰਪੂਰ ਜੀਵਨ ਜੀਵਿਆ ਅਤੇ ਆਪਣੇ ਦੁਨਿਆਵੀ ਫ਼ਰਜ਼ਾਂ ਨੂੰ ਭਲੀ ਪਰਕਾਰ ਨਿਭਾਇਆ। ਉਹ ਦੁਨੀਆਂ ਦੀਆਂ ਚੰਗੀਆਂ ਵਸਤੂਆਂ ਨੂੰ ਪਿਆਰ ਕਰਦਾ ਸੀ। ਉਸ ਨੇ ਛਾਪੇਖਾਨੇ ਦੇ ਆਪਣੇ ਕੰਮ ਦੀ ਸੁਘੜ ਵਿਉਂਤ ਬਣਾਈ ਅਤੇ ਇਸ ਕੰਮ ਨੂੰ ਸਫ਼ਲਤਾ ਪੂਰਨ ਸਿਰੇ ਚਾੜ੍ਹਿਆ। ਉਹ ਫੁੱਲਾਂ ਦਾ ਦਿਲਦਾਦਾ ਸੀ ਅਤੇ ਜਿਨ੍ਹਾਂ ਘਰ ਵਿਚ ਰਿਹਾ ਉਨ੍ਹਾਂ ਵਿਚ ਟਹਿਕ ਦੀਆਂ ਫੁਲਵਾੜੀਆਂ ਲਗਾਈਆਂ।

ਉਹ ਰਾਗ ਦਾ ਸੂਝਵਾਨ ਕਦਰਦਾਨ ਸੀ ਅਤੇ ਸਿਤਾਰ ਤੇ ਦਿਲਰੁਬਾ ਦੇ ਪ੍ਰਵੀਨ ਕਲਾਕਾਰਾਂ ਤੋਂ ਉਸ ਇਨ੍ਹਾਂ ਜੰਤਰਾਂ ਦੇ ਰਾਗ ਦਾ ਅਨੰਦ ਮਾਣਿਆ। ਉਹ ਆਪਣੀਆਂ ਗਰਮੀਆਂ ਤਕਰੀਬਨ ਕਸ਼ਮੀਰ ਬਿਤਾਉਂਦਾ ਸੀ ਅਤੇ 1947 ਪਿਛੋਂ, ਜਦੋਂ ਕਸ਼ਮੀਰ ਦੀ ਵਾਦੀ ਦੀ ਸ਼ਾਂਤੀ ਭੰਗ ਹੋ ਗਈ ਤਾਂ, ਉਹ ਡੇਹਰਾਦੂਨ ਰਹਿਣ ਲਗ ਪਿਆ ਸੀ। ਏਥੇ ਉਸ ਦਾ ਗ੍ਰਹਿ ਮਧੁਧਾਮ ਸੀ ਅਤੇ ਵਿਸ਼ਾਲ ਲਾਅਨਜ਼ ਵਿਚ ਬੁਤਕਾਰੀ ਦੇ ਅਦੁਤੀ ਨਮੂਨੇ ਰਖੇ ਹੋਏ ਸਨ। ਉਹ ਆਪਣੇ ਬਚਨਾਂ ਤੇ ਪਹਿਰਾ ਦੇਂਦਾ ਸੀ ਪ੍ਰੰਤੂ ਉਹ ਬਚਨ ਬਿਲਾਸ ਦੇ ਅਨੰਦ ਤੋਂ ਭਲੀ ਪਰਕਾਰ ਜਾਣੂ ਸੀ। ਸ਼ਾਮਾਂ ਵੇਲੇ ਉਹ ਮਿਲਣ ਆਉਣ ਵਾਲਿਆਂ ਲਈ ਸਮਾਂ ਕਢਦਾ ਸੀ। ਜ਼ਿੰਦਗੀ ਦੇ ਹਰ ਭਾਗ ਚੋਂ ਲੋਕ ਉਸ ਨੂੰ ਮਿਲਣ ਆਉਂਦੇ ਸਨ। ਗੱਲ ਬਾਤ ਸਮੇਂ ਜਿਥੇ ਉਹ ਧਰਮ ਜਾਂ ਪਰਲੋਕਿਕ ਮਸਲਿਆਂ ਬਾਰੇ ਚਰਚਾ ਛੇੜਦਾ ਸੀ ਉਥੇ ਮੌਕੇ ਸਿਰ ਹੱਸੀ ਠੱਠਾ ਵੀ ਕਰਦਾ ਸੀ। ਉਸਦੀ ਪੁਸ਼ਾਕ ਅਤਿ ਦਰਜੇ ਦੀ ਸਾਫ਼ ਸੁਥਰੀ ਹੁੰਦੀ ਸੀ। ਉਹ ਲੰਮਾ ਕੋਟ ਪਹਿਨਦਾ ਸੀ ਜਾਂ ਪਸ਼ਮੀਨੇ ਦੀ ਚਾਦਰ ਮੋਢਿਆਂ ਦੁਆਲੇ ਲਪੇਟਦਾ ਸੀ, ਉਸਦਾ ਚਿਹਰਾ ਉੱਜਲ ਦਮਕ ਮਾਰਦਾ ਸੀ,

ਅਖੀਆਂ ਗੰਭੀਰ ਰਹੱਸ ਦੀਆਂ ਧਾਰਨੀ ਸਨ; ਨੱਕ ਸਿੱਧਾ ਸੀ ਸਫ਼ੈਦ ਖੁਲ੍ਹਾ ਲੰਮਾ ਦਾੜਾ ਸੀ ਤੇ ਸਿਰ ਉਤਲੀ ਵੱਡੀ ਚਿਟੀ ਪੱਗੜੀ, ਗੰਭੀਰ ਚਿਹਰੇ ਉਤੇ ਫਬਦੀ ਸੀ। ਇਸ ਰੂਪ ਵਿਚ ਉਸਦਾ ਚਿਹਰਾ ਮੁਹਰਾ ਕਿਸੇ ਯੂਨਾਨੀ ਬੁੱਤ ਵਾਂਗ ਖਿੱਚ ਪਾਉਂਦਾ ਸੀ।

ਉਸ ਦਾ ਵਿਅਕਤਿਤਵ ਮਿਕਨਾਤੀਸੀ ਸੀ। ਇਸ ਨਾਲ ਕਈ ਲੋਕ ਕੀਲੇ ਗਏ ਅਤੇ ਜੀਵਨ ਭਰ ਉਸਦਾ ਗੁਣ ਗਾਇਣ ਕਰਦੇ ਰਹੇ। ਉਸ ਕੋਲ ਮਿਤ੍ਰਤਾ ਦੀ ਦਾਤ ਸੀ ਅਤੇ ਲੋਕਾਂ ਨੂੰ ਉਹ ਝਟ ਆਪਣਾ ਬਣਾ ਲੈਂਦਾ ਸੀ। ਅਜਿਹੀ ਸਾਂਝੀਦਾਰੀ ਦਾ ਹੀ ਉਹ ਸ਼ਕਤੀਸ਼ਾਲੀ ਪ੍ਰਤੀਕ ਸੀ। ਉਸ ਛਾਪਾ ਖਾਨਾ ਆਪਣੇ ਇਕ ਮਿਤ੍ਰ ਵਜ਼ੀਰ ਸਿੰਘ ਨਾਲ ਭਾਈਵਾਲੀ ਕਰਕੇ ਸ਼ੁਰੂ ਕੀਤਾ। 'ਖਾਲਸਾ ਟ੍ਰੈਕਟ ਸੋਸਾਇਟੀ' ਦੀ ਸਥਾਪਨਾ ਉਸ ਇਕ ਹੋਰ ਮਿਤ੍ਰ ਕੌਰ ਸਿੰਘ ਧੂਪੀਆਂ ਨਾਲ ਰਲ ਕੇ ਕੀਤੀ। ਸਰ ਸੁੰਦਰ ਸਿੰਘ ਮਜੀਠੀਆ (1872-1941) ਤੇ ਸਰਦਾਰ ਤ੍ਰਿਲੋਚਨ ਸਿੰਘ (1872-1947) ਨਾਲ ਉਸਦੀ ਮਿਤ੍ਰਤਾ ਨਿਘੀ ਤੇ ਚਿਰਕਾਲੀ ਸੀ। ਇਨ੍ਹਾਂ ਦੀ ਤ੍ਰੈ ਮੂਰਤੀ ਆਪਣੇ ਸਮੇਂ ਪੰਜਾਬ ਦੀ ਪ੍ਰਭਾਵਸ਼ਾਲੀ ਮਿਤ੍ਰ ਮੰਡਲੀ ਸੀ। ਸਰ ਸੁੰਦਰ ਸਿੰਘ ਪੰਜਾਬ ਦੇ ਪੁਰਾਣੇ ਰਈਸ ਸਰਦਾਰਾਂ ਦੇ ਖਾਨਦਾਨ ਵਿਚੋਂ ਸੀ। ਉਸਨੇ ਵਿਦਿਆ ਦੇ ਪਿੜ ਵਿਚ ਬੜਾ ਕੰਮ ਕੀਤਾ ਅਤੇ ਲੋਕਾਂ ਵਿਚ ਬੜਾ ਨਾਮਨਾ ਖੱਟਿਆ। ਉਹ ਗੁਰਦੁਆਰਿਆਂ ਦੇ ਪ੍ਰਬੰਧ ਲਈ ਸਰਕਾਰ ਵੱਲੋਂ ਪ੍ਰਵਾਣਿਤ ਗੁਰਦੁਆਰਾ ਪ੍ਰਬੰਧ ਕਮੇਟੀ ਦਾ ਪਹਿਲਾ ਪ੍ਰਧਾਨ ਬਣਿਆ, ਇਮਪੀਰੀਅਲ ਕੌਂਸਲ ਦਾ ਮੈਂਬਰ ਬਣਿਆ ਅਤੇ ਪਿਛੋਂ ਜਾ ਕੇ ਪੰਜਾਬ ਦੀ ਵਜ਼ੀਰ ਮੰਡਲੀ ਲਈ ਚੁਣਿਆ ਗਿਆ।

ਸਰਦਾਰ ਤ੍ਰਿਲੋਚਨ ਸਿੰਘ ਘਟ ਬੋਲਣ ਵਾਲਾ, ਕਰਮਸ਼ੀਲ ਸਿਆਣਾ ਵਿਅਕਤੀ ਸੀ ਅਤੇ ਉਹ ਅਜਿਹੀਆਂ ਸੰਸਥਾਵਾਂ ਜਿਹੀਆਂ ਕਿ ਚੀਫ਼ ਖਾਲਸਾ ਦੀਵਾਨ, ਸਿਖ ਐਜੂਕੇਸ਼ਨਲ ਕਾਨਫਰੰਸ, ਖਾਲਸਾ ਕਾਲਜ ਐਮ੍ਰਿਤਸਰ ਅਤੇ ਪੰਜਾਬ ਸਿੰਧ ਬੈਂਕ ਚਲਾਣ ਵਾਲਾ ਵਿਅਕਤੀ ਸੀ।

ਭਾਈ ਵੀਰ ਸਿੰਘ ਦਾ ਯੋਗਦਾਨ ਇਹ ਸੀ ਕਿ ਉਹ ਇਨ੍ਹਾਂ ਸੰਸਥਾਵਾਂ ਦਾ ਪ੍ਰੇਰਕ ਸੀ ਅਤੇ ਇਨ੍ਹਾਂ ਦੇ ਸੰਚਾਲਨ ਲਈ ਉਸ ਦੀ ਸਲਾਹ ਲਿੱਤੀ

ਜਾਂਦੀ ਸੀ। ਉਹ ਬੈਡਮਿੰਟਨ ਖੇਡਦੇ ਸਨ ਆਪਸੀ ਹਾਸਾ ਨੱਠਾ ਵੀ ਚਲਦਾ ਸੀ। ਉਪਰੋਕਤ ਕਹੀਆਂ ਸੰਸਥਾਵਾਂ ਦੇ ਗੰਭੀਰ ਮਸਲਿਆਂ ਤੇ ਸੋਚ ਵਿਚਾਰ ਕਰਦੇ ਅਤੇ ਇਕ ਰਾਏ ਹੋ ਕੇ ਸਿਖ ਕੌਮ ਦੀ ਯੋਗ ਅਗਵਾਈ ਵੀ ਕਰਦੇ ਸਨ। ਇਸ ਮ੍ਰਿਤ ਮੰਡਲੀ ਦੇ ਵਿਸ਼ਾਲ ਘੇਰੇ ਵਿਚ ਸਭਰਾਵਾਂ ਦੀ ਅੰਗਰੇਜ਼ਾਂ ਵਿਰੁੱਧ ਲੜਾਈ ਦੇ ਮੁੱਖ ਨਾਇਕ ਜਨਰਲ ਸ਼ਾਮ ਸਿੰਘ ਦਾ ਪੜ੍ਹਪੋਤਾ ਸਰਦਾਰ ਹਰਬੰਸ ਸਿੰਘ ਅਟਾਰੀ ਵਾਲਾ (1878-1936), ਭਾਈ ਜੋਧ ਸਿੰਘ (ਜਨਮ 1882) ਜਿਹੜਾ ਗੁਰਮਤਿ ਦਾ ਵਿਆਖਿਆਕਾਰ ਅਤੇ ਵਿਦਿਆ ਸ਼ਾਸਤਰੀ ਸੀ ਅਤੇ ਇਕ ਮੁਸਲਮਾਨ, ਹਿਸਾਬ ਦਾ ਵਿਦਵਾਨ ਤੇ ਸੂਫੀ ਖੁਦਾ ਦਾਦ ਨਾਮੀ ਸ਼ਾਮਲ ਸੀ। ਖੁਦਾ ਦਾਦ ਨੇ ਆਪਣੀਆਂ ਕਵਿਤਾਵਾਂ ਵਿਚ ਸਰ ਸੁੰਦਰ ਸਿੰਘ ਮਜੀਠੀਆ, ਸਰਦਾਰ ਤਰਲੋਚਨ ਸਿੰਘ ਤੇ ਸਰਦਾਰ ਹਰਬੰਸ ਸਿੰਘ ਅਟਾਰੀ ਦਾ ਗੁਣ ਗਾਇਣ ਕੀਤੇ ਡਾ. ਖੁਦਾਦਾਦ ਨੇ ਭਾਈ ਵੀਰ ਸਿੰਘ ਬਾਰੇ ਇਕ ਕਵਿਤਾ ਵਿਚ ਲਿਖਿਆ ਹੈ:-

ਭਾਈ ਵੀਰ ਸਿੰਘ ਡਾ. ਖੁਦਾਦਾਦ ਦੀ ਨਜ਼ਰਾਂ ਵਿਚ

ਹੈ ਸ਼ਾਨ ਤੇਰੀ ਬਾਲਾ

ਕਵਿਤਾ ਕਮਾਲ ਤੇਰੀ

ਅਉਸਾਫ਼ ਤੇਰੇ ਆਅਲਾ,

ਮਿਹਰੇ ਗੁਰੂ ਕਾ ਚਸਮਾਂ

ਤੁਝ ਮੇਂ ਕਜਾ ਨੇ ਡਾਲਾ;

ਨੂਰੇ ਗੁਰੂ ਹੈ ਤੁਝ ਮੇਂ,

ਹੈ ਸ਼ਾਨ ਤੇਰੀ ਬਾਲਾ,

ਇਸ ਨੂਰ ਸੇ ਹੂਆ ਹੈ

ਸਭ ਜਗਤ ਮੇਂ ਉਜਾਲਾ।

(ਡਾ. ਖੁਦਾਦਾਦ ਸਾਹਿਬ, ਖਾ.ਸ. 8 ਜੂਨ, 1978)

ਭਾਈ ਵੀਰ ਸਿੰਘ ਦੀ ਫਾਰੈਸਟ ਰੀਸਰਚ ਇਨਸਟੀਚਿਊਟ ਦੇ ਪ੍ਰੋਫੈਸਰ ਪੂਰਨ ਸਿੰਘ (1881-1931) ਨਾਲ ਨਿੱਘੀ ਤੇ ਨਿਕਟ ਵਰਤੀ ਮਿਤ੍ਰਤਾ

ਸੀ। ਪੂਰਨ ਸਿੰਘ ਵਿਗਿਆਨੀ ਵਜੋਂ ਸਿਖਲਾਈ ਪ੍ਰਾਪਤ ਕਰ ਰਿਹਾ ਸੀ ਅਤੇ ਉਹ ਬੜਾ ਕਮੇਲ ਭਾਵੀ ਸੀ। ਜਦੋਂ ਉਹ ਜਾਪਾਨ ਵਿਖੇ ਸਨਅਤੀ ਭੌਤਿਕ ਵਿਗਿਆਨ ਦੀ ਸਿਖਲਾਈ ਪ੍ਰਾਪਤ ਕਰ ਰਿਹਾ ਸੀ ਤਾਂ ਉਹ ਸਵਾਮੀ ਰਾਮ ਤੀਰਥ ਦੇ ਪ੍ਰਭਾਵ ਅਧੀਨ ਹੋ ਗਿਆ। ਉਸ ਨੇ ਸਿੱਖ ਮਤਿ ਦੇ ਪ੍ਰਤੀਕ ਪੰਜ ਕਕਾਰਾਂ ਨੂੰ ਤਿਆਗ ਦਿੱਤਾ ਅਤੇ ਸਨਿਆਸੀ ਬਣ ਗਿਆ। ਉਸ ਦੇ ਮਾਂ ਬਾਪ ਨੂੰ ਇਸ ਤੇ ਬੜਾ ਦੁੱਖ ਹੋਇਆ ਉਹ ਭਾਰਤ ਪਰਤ ਆਇਆ। ਪਰੰਤੂ ਮਾਂ ਬਾਪ ਦੇ ਘਰ ਨਾ ਗਿਆ। ਅਖੀਰ ਵਿਚ ਉਸ ਦੀ ਭੈਣ ਦੇ ਪਿਆਰ ਨੇ ਉਸ ਨੂੰ ਘਰ ਮੋੜ ਲਿਆਂਦਾ। 1912 ਵਿਚ ਸਿੱਖ ਐਜੂਕੇਸ਼ਨਲ ਕਾਨਫਰੰਸ ਦੇ ਸਾਲਾਨਾ ਸਮਾਗਮ ਸਮੇਂ ਪੂਰਨ ਸਿੰਘ ਭਾਈ ਵੀਰ ਸਿੰਘ ਨੂੰ ਮਿਲਿਆ ਤੇ ਪਹਿਲੀ ਮਿਲਨੀ ਵਿਚ ਹੀ ਭਾਈ ਵੀਰ ਸਿੰਘ ਦੇ ਚੁੰਬਕੀ ਪ੍ਰਭਾਵ ਨਾਲ ਉਸ ਨੇ ਆਪਣੇ ਖਾਨਦਾਨੀ ਸਿੱਖ ਧਰਮ ਵਿਚ ਮੁੜ ਪ੍ਰਵੇਸ਼ ਕੀਤਾ।

ਉਹ ਸਰ ਜੋਗਿੰਦਰ ਸਿੰਘ (1877-1946), ਜਿਹੜਾ ਕਿ ਪ੍ਰਸਿੱਧ ਸਿੱਖ ਬੁੱਧੀ ਜੀਵੀ ਅਤੇ ਸਿਆਸਤ ਦਾਨ ਸੀ ਤੇ ਕਾਨਫਰੰਸ ਦਾ ਪ੍ਰਧਾਨ ਸੀ, ਦੇ ਸੱਦੇ ਤੇ ਸਿਆਲ ਕੋਟ ਗਿਆ ਸੀ। ਸਰ ਜੋਗਿੰਦਰ ਸਿੰਘ ਨੇ ਪੂਰਨ ਸਿੰਘ ਨੂੰ ਸੱਤ ਅਪਰੈਲ ਵਾਲੇ ਉਦਘਾਟਨੀ ਸਮਾਗਮ 'ਚ ਬੋਲਣ ਲਈ ਆਖਿਆ। ਪ੍ਰਧਾਨ ਨੇ ਆਪਣੇ ਮਿੱਤ੍ਰ ਦੀ ਜਾਣ ਪਛਾਣ ਕਰਾਉਂਦਿਆਂ ਆਖਿਆ, “ਇਸ ਨੇ ਅੱਡ ਅੱਡ ਧਰਮਾਂ ਦਾ ਅਧਿਐਨ ਕੀਤਾ ਹੈ ਅਤੇ ਅੰਤ ਵਿਚ ਇਸ ਨੂੰ ਸਿੱਖ ਮਤਿ ਵਿਚ ਸੱਚ ਦੀ ਪ੍ਰਾਪਤੀ ਹੋਈ ਹੈ।”¹ ਪੂਰਨ ਸਿੰਘ, ਖਾਲਸਾ ਜੀ ਦੇ ਏਨੇ ਵੱਡੇ ਸਮਾਗਮ ਨੂੰ ਦੇਖ ਕੇ, ਆਪਣੀ ਆਤਮਾ ਦੀਆਂ ਡੂੰਘਾਣਾਂ ਤਕ ਪਰੇਰਿਆ ਗਿਆ। ਉਸ ਨੇ ਅੰਗਰੇਜ਼ੀ ਵਿਚ ਪ੍ਰਭਾਵਸ਼ਾਲੀ ਭਾਸ਼ਨ ਦਿੱਤਾ ਅਤੇ ਲੋਕਾਂ ਦੀ ਬੇਨਤੀ ਤੇ ਇਸ ਨੂੰ ਮੁੜ ਕੇ ਪੰਜਾਬੀ ਵਿਚ ਦੁਹਰਾਇਆ ਗਿਆ। ਉਸ ਨੇ ਇਸ ਗੱਲ ਤੇ ਜ਼ੋਰ ਦਿੱਤਾ ਕਿ ਗੁਰੂ ਸਾਹਿਬਾਨ ਦੇ ਸੰਦੇਸ਼ ਤੇ ਤਥਾ-ਆਤਮਕ (ਅਸਲੀਅਤ) ਅੰਤਰੀਵ ਗੁਹਜ ਨੂੰ ਜਾਣਿਆਂ ਜਾਏ। ਇਕੱਠ ਵਿਚ ਉਸਦੇ ਭਾਸ਼ਨ ਨੇ ਆਪਣੀ ਮੌਲਕਿਤਾ ਅਤੇ ਆਪ-ਮੁਹਾਰੇ-ਪਣ ਸਦਕਾ ਬਿਜਲੀ ਦੀ ਲਹਿਰ ਜਿਹੀ ਦੁੜਾ ਦਿੱਤੀ।

1. ਖਾਲਸਾ ਸਮਾਚਾਰ: ਅਪ੍ਰੈਲ 1912, ਪੰਨਾ 4

ਭਾਈ ਵੀਰ ਸਿੰਘ ਮੰਚ ਉੱਤੇ ਬੈਠਾ ਹੋਇਆ ਸੀ। ਉਸ ਨੇ ਭਾਸ਼ਨ ਉਪਰੰਤ ਪੂਰਨ ਸਿੰਘ ਦੀ ਕੰਡ (ਪਿਠ) ਤੇ ਪਿਆਰ ਥਾਪੀ ਦਿੱਤੀ। ਸਮਾਗਮ ਦੇ ਅਖੀਰ ਤੇ ਉਹ ਪੂਰਨ ਸਿੰਘ ਨੂੰ ਆਪਣੇ ਨਿਵਾਸ ਅਸਥਾਨ ਤੇ ਲੈ ਗਏ। ਦੋਹਾਂ ਨੇ ਇਕੱਠਿਆਂ ਰੋਟੀ ਖਾਧੀ ਅਤੇ ਰਾਤ ਨੂੰ ਬੜੀ ਦੇਰ ਤਕ ਦੋਹਾਂ ਵਿਚਾਲੇ ਚਰਚਾ ਚਲਦਾ ਰਿਹਾ। ਪੂਰਨ ਸਿੰਘ ਨੇ ਸਾਹਿਤ, ਧਰਮ ਦਰਸ਼ਨ ਵਿਸ਼ੇਸ਼ ਕਰਕੇ ਵੇਦਾਂਤ ਦਾ ਤੁਲਨਾਤਮਕ ਅਧਿਐਨ ਕੀਤਾ ਹੋਇਆ ਸੀ, ਉਸ ਨੇ ਭਾਈ ਵੀਰ ਸਿੰਘ ਤੋਂ ਅਨੇਕ ਸਵਾਲ ਪੁੱਛੇ ਅਤੇ ਆਪਣੇ ਵਿਚਾਰਾਂ ਦੇ ਹੱਕ ਵਿਚ ਅਨੇਕ ਉਕਤੀਆਂ ਪੇਸ਼ ਕੀਤੀਆਂ ਪ੍ਰੰਤੂ ਭਾਈ ਵੀਰ ਸਿੰਘ ਨੇ ਆਪਣੇ ਉਤਰਾਂ ਨਾਲ ਉਸਦੀ ਪੂਰੀ ਪੂਰੀ ਤਸਲੀ ਕਰਾ ਦਿੱਤੀ। ਭਾਈ ਵੀਰ ਸਿੰਘ ਦੇ ਸਾਥੇ ਸ਼ਬਦਾਂ ਦਾ ਅਧਾਰ ਤਥਾਤਮਕ (ਅਸਲੀਅਤ) ਆਂਤਰਿਕ (ਅੰਦਰੂਨੀ) ਨਿਰਣੈ ਜਨਕ ਵਿਚਾਰ ਸੀ ਅਤੇ ਇਨ੍ਹਾਂ ਸ਼ਬਦਾਂ ਦਾ ਪੂਰਨ ਸਿੰਘ ਦੇ ਮਨ ਉੱਤੇ ਸਿੱਧਾ ਪ੍ਰਭਾਵ ਪਿਆ। ਉਸ ਮਹਿਸੂਸ ਕੀਤਾ ਕਿ ਉਸ ਦੇ ਅੰਦਰ ਨਵਾਂ ਸੋਮਾ ਫੁੱਟ ਪਿਆ ਹੈ। ਉਸ ਦੇ ਸਾਰੇ ਸ਼ੰਕੇ ਮਿਟ ਗਏ ਅਤੇ ਉਸ ਮਹਿਸੂਸ ਕੀਤਾ ਕਿ ਉਸਦੀ ਭਾਲ ਸਫਲ ਹੋਈ ਹੈ। ਉਸ ਰਾਤ ਨੂੰ ਉਹ ਇਕੋ ਹੀ ਕਮਰੇ ਅੰਦਰ ਸੁੱਤੇ ਅਤੇ ਪੂਰਨ ਸਿੰਘ ਇਸ ਸਹਿਵਾਸ ਦਾ ਉਮਰ ਭਰ ਆਨੰਦ ਲੈਂਦਾ ਰਿਹਾ। ਉਸ ਆਪਣੇ ਪੂਰਵਜਾਂ ਦੇ ਧਰਮ ਨੂੰ ਮੁੜ ਗ੍ਰਹਿਣ ਕਰ ਲਿਆ ਅਤੇ ਖਾਲਸੇ ਦੇ ਪ੍ਰਤੀਕਾਤਮਕ (Symbolical) ਚਿੰਨ੍ਹ ਮੁੜ ਆਪਣਾ ਲਏ। ਪੂਰਨ ਸਿੰਘ ਦੀ ਧਰਮ ਪਤਨੀ ਮਾਇਆ ਦੇ ਸ਼ਬਦਾਂ ਵਿੱਚ “ਜਦੋਂ ਉਹ ਦੇਹਰਾਦੂਨ ਮੁੜ ਕੇ ਆਇਆ ਤਾਂ ਉਹ ਬਿਲਕੁਲ ਬਦਲਿਆ ਹੋਇਆ ਵਿਅਕਤੀ ਸੀ।”¹

ਪੂਰਨ ਸਿੰਘ ਦਾ ਮੁੜ ਆਪਣੇ ਧਰਮ ਨੂੰ ਗ੍ਰਹਿਣ ਕਰਨਾ ਨਾ ਕੇਵਲ ਪੂਰਨ ਸਿੰਘ ਨਾਲ ਵਿਅਕਤੀਗਤ ਰੂਪ ਵਿਚ, ਸਗੋਂ ਪੰਜਾਬੀ ਸਾਹਿਤ ਦੇ ਇਤਿਹਾਸ ਲਈ ਮਹੱਤਤਾ ਪੂਰਨ ਘਟਨਾ ਸੀ। ਉਸਦੀ ਪ੍ਰਤਿਭਾ ਅਤੇ ਲਿਆਕਤ ਨੂੰ ਇਕ ਕੇਂਦਰ ਮਿਲ ਗਿਆ ਅਤੇ ਉਸ ਦੀ ਪ੍ਰਬਲ ਸਿਰਜਨਾਤਮਕਤਾ

1. ਮਹਿੰਦਰ ਸਿੰਘ ਰੰਧਾਵਾ: ਸੰਪਾਦਕ: ਪੂਰਨ ਸਿੰਘ ਜੀਵਨੀ ਤੇ ਕਵਿਤਾ: ਸਾਹਿਤ ਅਕਾਦਮੀ, ਨਵੀਂ ਦਿਲੀ, ਪੰਨਾ 75

ਦੇ ਵੇਗ ਨੂੰ ਇਕ ਨਿਸਚਿੱਤ ਵਹਿਣ ਮਿਲਿਆ। ਉਸ ਨੇ ਅਤਿ ਸੁੰਦਰ ਪੰਜਾਬੀ ਕਵਿਤਾ ਤੇ ਵਾਰਤਕ ਲਿਖੀ ਅਤੇ ਸਿਖ ਮਤਿ ਬਾਰੇ ਅਨੇਕਾਂ ਕਿਤਾਬਾਂ ਅੰਗਰੇਜ਼ੀ ਵਿਚ ਪ੍ਰਕਾਸ਼ਿਤ ਕਰਵਾਈਆਂ।¹

ਪੂਰਨ ਸਿੰਘ ਨੇ ਭਾਈ ਵੀਰ ਸਿੰਘ ਦੇ ਅਹਿਸਾਨ ਦਾ ਇਸ ਪ੍ਰਕਾਰ ਵਰਣਨ ਕੀਤਾ ਹੈ “ਉਹ ਗੁਰੂ ਜੀ ਦੀ ਮਿਹਰ ਦਾ ਦਰਵਾਜ਼ਾ, ਜਿਥੋਂ ਮੈਂ ਨੱਸ ਕੇ ਚਲਾ ਗਿਆ ਸੀ, ਮੁੜ ਖੁਲ੍ਹਿਆ, ਮੈਨੂੰ ਅੰਦਰ ਮੁੜ ਦਾਖਲ ਕੀਤਾ ਗਿਆ। ਗੁਰੂ ਜੀ ਦੇ ਦੇਸ਼, ਸਿੱਖੀ ਸਿਦਕ ਤੇ ਗੁਰੂ ਜੀ ਦੇ ਚਰਨਾਂ ਦਾ ਪਿਆਰ ਮੁੜ ਮਿਲਿਆ। ਉਸ ਸੁਭਾਗ ਘੜੀ ਗੁਰੂ ਜੀ ਦੇ ਦਰ ਤੇ ਇਕ ਮਹਾਂਪੁਰਖ² ਦੇ ਦੀਦਾਰ ਹੋਏ ਅਰ ਆਪ ਦੇ ਕਿਰਪਾ ਕਟਾਖਯ ਨਾਲ ਪੰਜਾਬੀ ਸਾਹਿਤਯ ਦਾ ਸਾਰਾ ਬੋਧ ਤੇ ਖਿਆਲ ਦੀ ਉਡਾਰੀ ਆਈ। ਕਵਿਤਾ ਵੀ ਮਿਲੀ ਤੇ ਉਸੀ ਮਿਹਰ ਦੀ ਨਜ਼ਰ ਵਿਚ ਉਸ ਮਿਠੇ ਸਾਧ ਵਚਨ ਵਿੱਚੋਂ ਮੈਨੂੰ ਪੰਜਾਬੀ ਬੋਲੀ ਆਪ ਮੁਹਾਰੀ ਆਈ। ਆਪ ਮੁਹਾਰੀ ਆਈ ਚੀਜ਼ ਦੇ ਔਗੁਣ ਸਭ ਸ਼ਖਸੀ ਹੁੰਦੇ ਹਨ ਤੇ ਗੁਣ ਕੁਲ ਉਸ ਬਖਸ਼ਨ ਵਾਲੇ ਦੇ। ਸੋ ਮੈਂ ਹਾਂ ਤੇ ਉਹੋ ਨਿਰਮਾਣ ਦਰ ਭਿਖ ਮੰਗਾ ਪਰ, ਮੇਰੀ ਅੱਖ ਦੀ ਲਾਲੀ ਉਨ੍ਹਾਂ ਦੀ ਹੈ। ਮੇਰੇ ਦਿਲ ਵਿਚ ਜੋ ਮੱਘਦੀ ਹੀਰੇ ਦੀ ਕਣੀ ਚਮਕਦੀ ਹੈ, ਉਹ ਉਨ੍ਹਾਂ ਦੀ ਹੈ।”³

ਦੇਹਰਾਦੂਨ ਦੇ ਵਾਸ ਸਮੇਂ ਭਾਈ ਵੀਰ ਸਿੰਘ ਦੀ ਇਕ ਹੋਰ ਮਿਤ੍ਰ ਮੰਡਲੀ ਬਣ ਗਈ। ਇਸ ਮਿਤ੍ਰ ਮੰਡਲੀ ਦੇ ਉਘੇ ਵਿਅਕਤੀ ਸਨ, ਡਾ. ਬਲਬੀਰ ਸਿੰਘ, ਪੂਰਨ ਸਿੰਘ ਤੇ ਖੁਦਾਦਾਰ। ਇਨ੍ਹਾਂ ਮਿਤ੍ਰਾਂ ਨੇ ਇਕ ਮਰਾਠੀ

1. ਪੂਰਨ ਸਿੰਘ ਦੀਆਂ ਅੰਗਰੇਜ਼ੀ ਤੇ ਪੰਜਾਬੀ ਵਿਚ ਕੁਝ ਲਿਖਤਾਂ ਉਸਦੇ ਸਪੁੱਤਰ ਸਰਦਾਰ ਰਾਮਿੰਦਰ ਸਿੰਘ ਵਲੋਂ ਪੰਜਾਬੀ ਯੂਨੀਵਰਸਟੀ, ਪਟਿਆਲਾ ਨੂੰ ਦਾਨ ਵਜੋਂ ਦਿੱਤੀਆਂ ਗਈਆਂ ਹਨ।

2. ਭਾਈ ਵੀਰ ਸਿੰਘ ਵਲ ਇਸ਼ਾਰਾ ਹੈ।

3. ਪੂਰਨ ਸਿੰਘ, ਖੁੱਲ੍ਹੇ ਲੇਖ ਦੂਸਰਾ ਸੰਸਕਰਣ 1952, ਭੂਮਿਕਾ।

ਵਿਦਵਾਨ ਵਿਗਿਆਨੀ ਗੋਪਾਲਾ ਰਾਓ, ਜਿਹੜਾ ਕਿ ਪੂਰਨ ਸਿੰਘ ਨਾਲ ਫਾਰੈਸਟ ਰੀਸਰਚ ਇਨਸਟੀਚਿਊਟ ਵਿਚ ਕੰਮ ਕਰਦਾ ਸੀ, ਦੀ ਜਾਣ ਪਛਾਣ ਭਾਈ ਵੀਰ ਸਿੰਘ ਨਾਲ ਕਰਾਈ। ਭਾਈ ਵੀਰ ਸਿੰਘ ਨੇ ਪਹਿਲੀ ਹੀ ਮਿਲਣੀ ਵਿਚ ਉਸਨੂੰ ਬੜਾ ਪ੍ਰਭਾਵਤ ਕੀਤਾ। ਉਸ ਨੇ ਰੀਸਰਚ ਇਨਸਟੀਚਿਊਟ ਦੀ ਇਕ ਉਚੀ ਪਦਵੀ ਵਾਲੀ ਨੌਕਰੀ ਨੂੰ ਤਿਆਗ ਦਿਤਾ, ਭਾਈ ਸਾਹਿਬ ਦਾ ਪਿਛਾ ਕਰਦਾ ਅੰਮ੍ਰਿਤਸਰ ਆਇਆ ਤੇ ਖਾਲਸਾ ਕਾਲਜ ਅੰਮ੍ਰਿਤਸਰ ਵਿਖੇ ਭੌਤਿਕ ਵਿਗਿਆਨ ਦੀ ਲੈਕਚਰਾਰੀ ਕਰ ਲਈ। ਏਥੇ ਉਹ ਭਾਈ ਵੀਰ ਸਿੰਘ ਦੀ ਸੰਗਤ ਦਾ ਲਾਭ ਉਠਾ ਸਕਦਾ ਸੀ। ਗੋਪਾਲਾ ਰਾਓ ਟਾਇਫੈਡ ਨਾਲ ਬੀਮਾਰ ਪੈ ਕੇ ਕਾਲ ਵਸ ਹੋਣ ਸਮੇਂ ਕਾਲਜ ਦਾ ਕਾਰਜਕਾਰੀ ਪ੍ਰਿੰਸੀਪਲ ਲਗਾ ਹੋਇਆ ਸੀ। ਭਾਈ ਵੀਰ ਸਿੰਘ ਉਸ ਖਾਨਦਾਨ ਦੇ ਨਿਕਟੀ ਦੋਸਤਾਂ 'ਚੋਂ ਪਹਿਲਾ ਵਿਅਕਤੀ ਸੀ ਜਿਸ ਨੂੰ ਕਿ ਦੁਖਦਾਇਕ ਘਟਨਾ ਦੀ ਖਬਰ ਦਿੱਤੀ ਗਈ। ਉਹ ਉਸੇ ਵੇਲੇ ਖਾਲਸਾ ਕਾਲਜ ਪਹੁੰਚਿਆ। ਦੁਖੀ ਪਤਨੀ ਨੂੰ ਧਰਵਾਸ ਦਿੱਤੀ ਅਤੇ ਬੇਵਾ ਇਸਤਰੀ ਨੂੰ ਆਪਣੇ ਸ਼ਹਿਰ ਵਿਖੇ ਰਖ ਕੇ ਉਸ ਨਾਲ ਦੁਖ ਵੰਡਾਇਆ। ਸਾਰੀ ਰਾਤ ਉਹ ਮ੍ਰਿਤਕ ਸਰੀਰ ਲਾਗੇ ਸੁਖਮਨੀ ਸਾਹਿਬ ਦਾ ਪਾਠ ਕਰਦੇ ਕਰਾਂਦੇ ਰਹੇ।¹

ਗੋਪਾਲਾ ਰਾਓ ਅਨੇਕ ਵਾਰ ਭਾਈ ਵੀਰ ਸਿੰਘ ਨੂੰ ਮਿਲਣ ਗਿਆ ਆਪਣੇ ਨਾਲ ਸਵਾਮੀ ਰਾਮਦਾਸ ਨਾਂ ਦੇ ਇਕ ਸੰਨਿਆਸੀ ਨੂੰ ਲੈ ਜਾਂਦਾ ਹੁੰਦਾ ਸੀ। ਇਕ ਵਾਰ ਦੋਵੇਂ ਇਕੱਠੇ ਭਾਈ ਵੀਰ ਸਿੰਘ ਨੂੰ ਮਿਲਣ ਕਸ਼ਮੀਰ ਗਏ। ਇਕ ਵਾਰ ਫੇਰ ਦੋਹਾਂ ਨੇ ਇਕੱਠਿਆਂ ਗੁਰੂ ਗੋਬਿੰਦ ਸਿੰਘ ਦਾ ਅਵਤਾਰ ਦਿਵਸ ਭਾਈ ਵੀਰ ਸਿੰਘ ਦੇ ਗ੍ਰਹਿ ਵਿਖੇ ਮਨਾਇਆ। ਸਵਾਮੀ ਰਾਮ ਦਾਸ ਤੇ ਭਾਈ ਸਾਹਿਬ ਵਿਚਾਲੇ ਭਰਪੂਰ ਵਿਚਾਰ ਵਟਾਂਦਰਾ ਹੋਇਆ ਅਤੇ ਸਵਾਮੀ ਦੇ ਮਨ ਉਤੇ ਭਾਈ ਸਾਹਿਬ ਦੀ ਕਵਿਤਾ ਅਤੇ ਦਾਰਸ਼ਨਿਕ ਗਿਆਨ ਦਾ ਬੜਾ ਪ੍ਰਭਾਵ ਪਿਆ। ਭਾਈ ਵੀਰ ਸਿੰਘ ਦੇ ਅਸੀਵੇਂ ਜਨਮ ਦਿਨ ਉਤੇ ਉਸ ਨੇ ਭਾਈ ਵੀਰ ਸਿੰਘ ਨੂੰ ਇਸ ਪ੍ਰਕਾਰ ਸ਼ਰਧਾਂਜਲੀ ਭੇਟ ਕੀਤੀ:

1. ਦੇਖੋ ਨਰਿੰਜਨ ਸਿੰਘ, ਜੀਵਨ ਵਿਕਾਸ, ਨਵਯੁਗ ਪਬਲਿਸ਼ਰਜ਼ ਦਿਲੀ, ਪੰਨਾ

“ਭਾਈ ਵੀਰ ਸਿੰਘ ਪੰਜਾਬ ਦੇ ਮਹਾਨ ਸੰਤ ਕਵੀਆਂ ਵਿਚੋਂ ਹੈ। ਇਸ ਲੇਖ ਵਿਚ ਰਾਮ ਦਾਸ ਨੇ ਉਨ੍ਹਾਂ ਦੀ ਕਾਵਿ ਪ੍ਰਤਿਭਾ ਦੀ ਗੱਲ ਨੂੰ ਬਹੁਤਾ ਨਹੀਂ ਛੋਹਿਆ ਜਿਹੜੀ ਸੱਚ ਮੁਚ ਹੀ ਉਨ੍ਹਾਂ ਦੀ ਸ਼ਖਸੀਅਤ ਵਾਂਗ ਅਦਭੁਤ ਹੈ। ਰਾਮ ਦਾਸ ਨੂੰ ਉਨ੍ਹਾਂ ਦੇ ਚਾਰ ਵਾਰ ਦਰਸ਼ਨ ਕਰਨ ਦਾ ਸੁਭਾਗ ਪ੍ਰਾਪਤ ਹੋਇਆ ਅਤੇ ਇਨ੍ਹਾਂ ਸੁਭਾਗ ਮਿਲਣੀਆਂ ਵਿਚ, ਰਾਮ ਦਾਸ ਨੂੰ ਇਕ ਇਲਾਹੀ ਪਵਿਤਰਤਾ ਅਤੇ ਮਾਨਸਿਕ ਸ਼ਾਂਤੀ ਦਾ ਸੁਖ ਮਿਲਿਆ ਜੋ ਉਤਸ਼ਾਹ ਅਤੇ ਰੂਹਾਨੀ ਸੋਝੀ ਦਾ ਪ੍ਰੇਰਨਾ ਸਰੋਤ ਬਣਿਆ। ਕਸ਼ਮੀਰ ਅਤੇ ਪੰਜਾਬ ਦੀਆਂ ਫੇਰੀਆਂ ਸਮੇਂ ਰਾਮ ਦਾਸ ਲਈ ਉਹ ਇਕ ਆਦਰਸ਼ਕ ਮਿੱਤਰ, ਮੇਜ਼ਬਾਨ ਅਤੇ ਸ਼ੁਭ ਚਿੰਤਕ ਬਣੇ। ਪਿਛਲੀ ਵਾਰੀ ਰਾਮ ਦਾਸ ਉਨ੍ਹਾਂ ਨੂੰ ਕਈ ਵਰ੍ਹਿਆਂ ਬਾਦ ਮਿਲਿਆ। ਇਹ 1952 ਵਿਚ ਬੰਬਈ ਵਿਖੇ ਹੋਇਆ। ਇਹ ਝੁਨਝੁਨਾਹਟ ਭਰਿਆ ਮਿਲਾਪ ਅਜੇ ਵੀ ਰਾਮ ਦਾਸ ਦੀ ਸਿਮਰਤੀ ਦਾ ਹਿੱਸਾ ਹੈ। ਅਸੀਂ ਇਕ ਦੂਜੇ ਦਾ ਹੱਥ ਘੁੱਟੀ ਸੋਢੇ ਤੇ ਬੈਠ ਗਏ ਅਤੇ ਦਿਲਾਂ ਦੀਆਂ ਰੀਝਾਂ ਨੂੰ ਸ਼ਬਦਾਂ ਰਾਹੀਂ ਪ੍ਰਗਟਾ ਕੇ ਅਨੰਦ ਦੀਆਂ ਅਸੀਮ ਸਿਖਰਾਂ ਛੋਹੀਆਂ। ਜਦੋਂ ਰਾਮ ਦਾਸ ਨੇ ਉਨ੍ਹਾਂ ਪਾਸੋਂ ਵਿਦਾਇਗੀ ਲਈ ਤੇ ਗਲਵਕੜੀ ਪਾਈ ਤਾਂ ਉਸ ਸਮੇਂ ਦੀ ਮਨੋ-ਅਵਸਥਾ ਵਰਨਣ ਤੋਂ ਬਾਹਰ ਦੀ ਹੈ।”¹

ਧਨੀ ਰਾਮ ਚਾੜ੍ਹਕ (1876-1954), ਜਿਹੜਾ ਪਿਛੋਂ ਜਾ ਕੇ ਪ੍ਰਸਿੱਧ ਕਵੀ ਬਣਿਆ, ਜਦੋਂ ਉਹ ਭਾਈ ਵੀਰ ਸਿੰਘ ਨੂੰ ਉਸਦੇ ਪੈਸ ਵਿਚ ਮਿਲਿਆ ਤਾਂ ਚਾੜ੍ਹਕ ਹਾਲੇ ਬਾਲ ਅਵਸਥਾ ਵਿਚ ਸੀ। ਚਾੜ੍ਹਕ ਨੂੰ ਛਾਪੇ ਖਾਨੇ ਬਾਰੇ ਕੋਈ ਗਿਆਨ ਨਹੀਂ ਸੀ। ਭਾਈ ਵੀਰ ਸਿੰਘ ਨੇ ਉਸ ਲਈ ਪੰਜਾਬੀ ਖੁਸ਼ਖ਼ਤੀ ਦੇ ਪੂਰਨੇ ਪਾਏ ਅਤੇ ਉਸਨੂੰ ਕੁਝ ਪੰਜਾਬੀ ਪੁਸਤਕਾਂ ਨਕਲ ਕਰਨ ਲਈ ਦਿਤੀਆਂ। ਆਹਿਸਤਾ ਆਹਿਸਤਾ ਉਸ ਸਿਖਲਾਈ ਪ੍ਰਾਪਤ ਕਰ ਲਈ ਅਤੇ ਜਦੋਂ ਖਾਲਸਾ ਸਮਾਚਾਰ ਚਾਲੂ ਕੀਤਾ ਗਿਆ ਤਾਂ ਉਸ ਹਰ ਹਫ਼ਤੇ ਅਖ਼ਬਾਰ ਦੇ ਕਾਲਮ ਲਈ ਕਵਿਤਾ ਲਿਖਣੀ ਸ਼ੁਰੂ ਕਰ ਦਿਤੀ। ਭਾਈ ਵੀਰ ਸਿੰਘ ਨੇ ਉਸ ਨੂੰ ਸਾਹਿਤ ਰਚਨਾ ਕਰਨ ਲਈ

1. ਸ. ਹਰਬੰਸ ਸਿੰਘ ਦੁਆਰਾ ਸੰਪਾਦਿਤ: ਭਾਈ ਵੀਰ ਸਿੰਘ ਅਭਿਨੰਦਨ ਗ੍ਰੰਥ ਪੰਨਾ 35: ਸਵਾਮੀ ਜੀ ਨੇ ਕਿਸੇ ਥਾਂ ਵੀ ਸ਼ਬਦ ‘ਮੈਂ’ ਦੀ ਵਰਤੋਂ ਨਹੀਂ ਕੀਤੀ ਤੇ ਹਮੇਸ਼ਾਂ ਹੀ ਆਪਣਾ ਵਰਨਣ ਅਨਯਪੁਰਖੀ ਢੰਗ ਨਾਲ ਕੀਤਾ।

ਉਤਸ਼ਾਹ ਦਿਤਾ। ਸਮਾਂ ਬੀਤਣ ਨਾਲ ਧਨੀ ਰਾਮ ਚਾਤ੍ਰਕ ਨੇ ਕਵੀ ਤੇ ਛਾਪਕ ਵਜੋਂ ਬੜੀ ਪ੍ਰਸਿੱਧੀ ਹਾਸਲ ਕੀਤੀ। ਜਿਉਂ ਜਿਉਂ ਸਮਾਂ ਬੀਤਦਾ ਗਿਆ ਦੋਹਾਂ ਦਾ ਇਕ ਦੂਸਰੇ ਲਈ ਸਤਿਕਾਰ ਵਧਦਾ ਗਿਆ। ਜਦੋਂ 1950 ਵਿਚ ਧਨੀ ਰਾਮ ਚਾਤ੍ਰਕ ਨੂੰ ਉਸ ਦੇ ਚੁੱਤਰਵੇਂ ਜਨਮ ਦਿਨ ਦੇ ਅਵਸਰ ਤੇ ਅਭਿਨੰਦਨ ਗ੍ਰੰਥ ਭੇਂਟਾ ਕੀਤਾ ਗਿਆ ਤਾਂ ਭਾਈ ਵੀਰ ਸਿੰਘ ਨੇ ਇਸ ਅਵਸਰ ਲਈ ਇਕ ਬੰਦ ਲਿਖਿਆ ਜਿਸ ਨੂੰ ਅਭਿਨੰਦਨ ਗ੍ਰੰਥ ਦੇ ਮੁਹਰਲੇ ਪੰਨੇ ਤੇ ਛਾਪਿਆ ਗਿਆ। ਇਸ ਵਿਚ ਭਾਈ ਸਾਹਿਬ ਨੇ ਧਨੀ ਰਾਮ ਦੇ ਸ਼ਾਬਦਿਕ ਕਰਮ ਪ੍ਰਤਿਕਰਮ ਦੇ ਸੰਦਰਭ ਵਿਚ ਆਪਣੇ ਉਦਗਾਰ ਪ੍ਰਗਟਾਏ।

“ਧਨੀ ਬਣੇ ਧਨ ਜੋੜਿਆਂ, ਰਾਮ ਮਿਲੇ ਮਨ ਜੋੜ।

‘ਰਾਮ ਧਨੀ’ ਹੋ ਜਾਉ ਹੁਣ ਇਤ ਉਤ ਜਿਸ ਦੀ ਲੋੜ।”

ਇਸ ਤਰ੍ਹਾਂ ਅਨੇਕ ਵਿਅਕਤੀ ਜਾਤੀ ਦੋਸਤੀ ਅਤੇ ਪਿਆਰ ਦੀ ਡੋਰ ਦੁਆਰਾ ਭਾਈ ਵੀਰ ਸਿੰਘ ਨਾਲ ਬੱਝੇ ਹੋਏ ਸਨ। ਦੋ ਹੋਰ ਸਜਨਾਂ ਦਾ ਇਸ ਸਬੰਧ ਵਿਚ ਵਰਨਣ ਕੀਤਾ ਜਾ ਸਕਦਾ ਹੈ— ਇਕ ਕਮਾਲੀਆ ਵਾਲੇ ਸੰਤ ਸੰਗਤ ਸਿੰਘ (1882-1950), ਜਿਹੜੇ ਗੁਰਬਾਣੀ ਦੇ ਵਿਆਖਿਆਕਾਰ ਵਜੋਂ ਆਪਣੀ ਨਜ਼ੀਰ ਆਪ ਸਨ ਅਤੇ ਰਾਗੀ ਹੀਰਾ ਸਿੰਘ (1879-1926) ਜਿਹੜੇ ਕਿ ਸਿਖ ਸੰਗੀਤ ਦੇ ਨਿਪੁੰਨ ਸੰਗੀਤਗਯ ਸਨ। ਭਾਈ ਵੀਰ ਸਿੰਘ ਆਪਣੇ ਆਪਣੇ ਕਿਤੇ ਵਿਚ ਨਿਪੁੰਨਤਾ ਪ੍ਰਾਪਤ ਕਰਨ ਵਾਲੇ ਇਨ੍ਹਾਂ ਸਜਨਾਂ ਦੇ ਕਦਰ ਦਾਨ ਸਨ ਅਤੇ ਦੋਵੇਂ ਸਜਨ ਭਾਈ ਵੀਰ ਸਿੰਘ ਦੇ ਰਿਣੀ ਸਨ ਕਿਉਂਕਿ ਉਸ ਤੋਂ ਉਨ੍ਹਾਂ ਪ੍ਰੇਰਣਾ ਲਈ ਸੀ। ਭਾਈ ਸਾਹਿਬ ਉਨ੍ਹਾਂ ਦਾ ਨਿਕਟੀ ਮਿਤ੍ਰ ਵੀ ਸੀ।

ਭਾਈ ਵੀਰ ਸਿੰਘ ਨੇ ਕਦੇ ਵੀ ਇਸ ਗੱਲ ਦਾ ਜਤਨ ਨਾ ਕੀਤਾ ਕਿ ਉਸ ਨੂੰ ਜੇਤਾ ਵਿਚ ਵਿਅਕਤੀਗਤ ਪ੍ਰਸਿੱਧੀ ਪ੍ਰਾਪਤ ਹੋਵੇ। ਉਹ ਹਮੇਸ਼ਾ ਹੀ ਲੋਕਪ੍ਰਿਯਤਾ ਤੋਂ ਬਚਦਾ ਸੀ। ਉਹ ਸੁਭਾਵ ਦੇ ਬੜੇ ਹੀ ਸਰਮੀਲੇ ਸਨ ਤੇ ਮਸ਼ਹੂਰੀ ਤੋਂ ਬਚਦੇ ਸਨ। ਉਸ ਆਪਣੇ ਇਕ ਗੀਤ ਵਿਚ ਆਖਿਆ, “ਮਿਰੀ ਛਿਪੇ ਰਹਿਣ ਦੀ ਚਾਹ ਤੇ ਛਿਪ ਟੁਰ ਜਾਣ ਦੀ, ਹਾ, ਪੂਰੀ ਹੁੰਦੀ

ਨਾਹ ਮੈਂ ਤਰਲੇ ਲੈ ਰਿਹਾ”। ਉਸ ਆਪਣੀਆਂ ਪੁਸਤਕਾਂ ਜਾਂ ਆਪਣੇ ਅਖਬਾਰ ਤੇ ਆਪਣਾ ਨਾਂ ਲਿਖੇ ਜਾਣ ਦੀ ਕਦੇ ਆਗਿਆ ਨਾ ਦਿਤੀ। ਉਸ ਕਿਸੇ ਮੰਚ ਤੋਂ ਕਦੇ ਕੋਈ ਭਾਸ਼ਨ ਨਾ ਦਿੱਤਾ। ਇਸ ਦੇ ਹੁੰਦਿਆਂ ਵੀ ਉਸ ਆਪਣੀਆਂ ਲਿਖਤਾਂ ਦੁਆਰਾ ਆਪਣੇ ਨਿੱਜੀ ਸਨੇਹੀਆਂ ਦੁਆਰਾ ਅਤੇ ਅਨੇਕ ਸੰਸਥਾਵਾਂ ਦੇ ਸੰਚਾਲਕ ਵਜੋਂ (ਜੋ ਕੰਮ ਕੀਤਾ ਭਾਵੇਂ ਉਹ ਚੁਪਾਤੇ ਹੀ ਕੀਤਾ) ਵਿਸ਼ਾਲ ਜਨ ਸਮੂਹ ਉਤੇ ਡੂੰਘਾ ਤੇ ਚਿਰਕਾਲੀ ਪ੍ਰਭਾਵ ਪਾਇਆ। ਉਸ ਦਾ ਚੀਫ਼ ਖਾਲਸਾ ਦੀਵਾਨ ਅਤੇ ਇਸ ਸੰਸਥਾ ਦੁਆਰਾ, ਚਲਾਈਆਂ ਜਾ ਰਹੀਆਂ ਸੰਸਥਾਵਾਂ ਜਿਹਾ ਕਿ ਸਿੱਖ ਐਜੂਕੇਸ਼ਨਲ ਕਾਨਫਰੰਸ ਅਤੇ ਖਾਲਸਾ ਕਾਲਜ ਨਾਲ ਨੇੜੇ ਦੇ ਸੰਬੰਧ ਸੀ ਅਤੇ ਉਸ ਇਨ੍ਹਾਂ ਸੰਸਥਾਵਾਂ ਤੇ ਬੜਾ ਡੂੰਘਾ ਪ੍ਰਭਾਵ ਪਾਇਆ।

ਇਸ ਤਰ੍ਹਾਂ ਉਸ ਨੂੰ ਪੰਜਾਬ ਦੇ ਸਮਾਜਕ ਜੀਵਨ ਵਿਚ ਮਾਣਯੋਗ ਸਥਾਨ ਮਿਲ ਗਿਆ। ਰਾਜਸੀ ਪਿੜ ਵਿਚ, ਚੀਫ਼ ਖਾਲਸਾ ਦੀਵਾਨ ਵਾਂਗ, ਉਸ ਦੀ ਨੀਤੀ ਉਦਾਰਵਾਦੀ ਸੀ ਪ੍ਰੰਤੂ ਵਿਅਕਤੀਗਤ ਰੂਪ ਵਿਚ ਪ੍ਰਭਾਵਸ਼ਾਲੀ ਢੰਗ ਨਾਲ ਉਹ ਏਕਾਂਤਵਾਦੀ ਅਤੇ ਸੁਤੰਤਰ ਰਿਹਾ। ਕਿਸੇ ਕੋਲੋਂ ਮਾਣ ਜਸ ਜਾਂ ਕੋਈ ਸਹੂਲਤ ਲੈਣ ਦੀ ਉਸ ਕਦੇ ਵੀ ਕੋਸ਼ਿਸ਼ ਨਾ ਕੀਤੀ। ਘਟ ਗਿਣਤੀਆਂ ਦੇ ਦੂਸਰੇ ਆਗੂਆਂ ਵਾਂਗ ਆਪਾ ਜਤਾਉਣ ਦੀ ਨੀਯਤ ਨਾਲ ਉਸ ਬਦੇਸੀ ਸਰਕਾਰ ਦੇ ਨਕਲਚੂ ਬਣਨਾ ਕਦੇ ਵੀ ਪ੍ਰਵਾਨ ਨਾ ਕੀਤਾ। ਬਰਤਾਨਵੀਂ ਤਾਕਤ ਦੀ ਅਟੱਲਤਾ ਵਿਚ ਉਸ ਕਦੇ ਵੀ ਵਿਸ਼ਵਾਸ ਪ੍ਰਗਟ ਨਾ ਕੀਤਾ। ਉਹ ਪੱਛਮੀਕਰਨ ਦਾ ਵਿਰੋਧੀ ਸੀ। ਉਸ ਇਸ ਗੱਲ ਦਾ ਯਤਨ ਕੀਤਾ ਕਿ ਆਪਣੇ ਇਤਿਹਾਸ ਅਤੇ ਸਭਿਆਚਾਰ ਪ੍ਰਤੀ ਲੋਕਾਂ ਵਿਚ ਚੇਤਨਾ ਵਧੇ ਅਤੇ ਉਹ ਇਨ੍ਹਾਂ ਤੇ ਮਾਣ ਕਰਨ।

ਭਾਰਤ ਦੇ ਆਜ਼ਾਦ ਹੋਣ ਉਪਰੰਤ ਉਸ ਨੂੰ ਜਸ ਮਾਣ ਮਿਲਿਆ ਤੇ ਅਨੇਕ ਪੁਰਸਕਾਰ ਵੀ ਮਿਲੇ। ਪੰਜਾਬੀ ਸਾਹਿਤ ਦੀ ਜਿਹੜੀ ਸੇਵਾ ਉਸ ਕੀਤੀ ਉਸ ਨੂੰ ਮੁੱਖ ਰੱਖ ਕੇ ਪੂਰਬੀ ਪੰਜਾਬ ਯੂਨੀਵਰਸਿਟੀ ਨੇ ਆਪਣੀ ਪਹਿਲੀ ਕਾਨਵੋਕੇਸ਼ਨ ਸਮੇਂ (5 ਮਾਰਚ, 1949) ਉਸ ਨੂੰ ਡਾਕਟਰ ਆਫ ਐਗਰੀਕੈਲਟਰਲ ਲਰਨਿੰਗ ਦੀ ਡਿਗਰੀ ਦੇਣ ਦਾ ਫੈਸਲਾ ਕੀਤਾ। ਇਕ ਹੋਰ ਭਾਰਤੀ ਜਿਸ ਨੂੰ ਇਸ ਸਮੇਂ ਮਾਣ ਵਜੋਂ ਡਿਗਰੀ ਦਿੱਤੀ ਗਈ ਉਹ ਸੀ

ਭਾਰਤ ਦਾ ਗ੍ਰਹਿ ਮੰਤਰੀ ਸਰਦਾਰ ਵਲਭ ਭਾਈ ਪਟੇਲ। ਭਾਈ ਵੀਰ ਸਿੰਘ ਨੇ ਸਮਾਰੋਹ ਵਿਚ ਭਾਗ ਨਾ ਲਿਆ। ਯੂਨੀਵਰਸਿਟੀ ਵਲੋਂ ਭਾਈ ਜੋਧ ਸਿੰਘ, ਜਿਹੜਾ ਕਿ ਯੂਨੀਵਰਸਿਟੀ ਦੇ ਮੁੱਖੀ ਮੈਂਬਰਾਂ ਵਿਚੋਂ ਸੀ ਅਤੇ ਡਿਪਟੀ ਰਜਿਸਟਰਾਰ ਡਾਕਟਰ ਭੋਪਾਲ ਸਿੰਘ ਨੂੰ ਇਸ ਗੱਲ ਲਈ ਨਿਯੁਕਤ ਕੀਤਾ ਗਿਆ ਕਿ ਉਹ ਭਾਈ ਵੀਰ ਸਿੰਘ ਦੇ ਅੰਮ੍ਰਿਤਸਰ ਨਿਵਾਸ ਅਸਥਾਨ ਤੇ ਜਾ ਕੇ ਉਸ ਨੂੰ ਡਿਗਰੀ ਪ੍ਰਦਾਨ ਕਰਨ।

1952 ਵਿਚ ਭਾਈ ਵੀਰ ਸਿੰਘ ਨੂੰ ਪੰਜਾਬ ਲੈਜਿਸਲੇਟਿਵ ਕੌਂਸਲ ਦਾ ਮੈਂਬਰ ਨਾਮਜ਼ਦ ਕੀਤਾ ਗਿਆ। ਉਹ ਕੇਵਲ ਜਾਬਤੇ (Rule) ਨੂੰ ਪੂਰਾ ਕਰਨ ਲਈ ਕੌਂਸਲ ਦੀਆਂ ਇਕਤਰਤਾਵਾਂ ਵਿਚ ਸ਼ਾਮਲ ਹੁੰਦਾ ਰਿਹਾ। ਉਸ ਨਾ ਤਾਂ ਕਦੇ ਕੋਈ ਭਾਸ਼ਨ ਦਿਤਾ ਅਤੇ ਨਾ ਹੀ ਕਾਰਵਾਈ ਵਿਚ ਕਦੇ ਕੋਈ ਸਰਗਰਮ ਹਿੱਸਾ ਲਿਆ। 1953 ਵਿਚ ਉਸਨੂੰ ਆਪਣੀ ਰਚਨਾ “ਮੇਰੇ ਸਾਈਆਂ ਜੀਓ” ਲਈ ਸਾਹਿਤ ਅਕਾਡਮੀ ਦਾ ਪੁਰਸਕਾਰ ਦਿਤਾ ਗਿਆ। ਉਸ ਦੇ ਅਸੀਵੇਂ ਜਨਮ ਦਿਨ ਦੇ ਅਵਸਰ ਤੇ ਭਾਰਤ ਦੇ ਇਕ ਉੱਚ ਅਧਿਕਾਰੀ ਸਰਦਾਰ ਹਰਬੰਸ ਸਿੰਘ ਵਲੋਂ ਸੰਪਾਦਿਤ ਅਭਿਨੰਦਨ ਗ੍ਰੰਥ ਉਸਨੂੰ ਭੇਟਾ ਕੀਤਾ ਗਿਆ। ਇਸ ਅਭਿਨੰਦਨ ਗ੍ਰੰਥ ਵਿਚ ਭਾਈ ਸਾਹਿਬ ਦੀਆਂ ਸੇਵਾਵਾਂ ਦੀ ਸ਼ਲਾਘਾ ਕੀਤੀ ਗਈ ਸੀ ਅਤੇ ਉਸਦੇ ਸਾਹਿਤ ਬਾਰੇ ਆਲੋਚਨਾਤਮਕ ਲੇਖ ਵੀ ਸ਼ਾਮਲ ਕੀਤੇ ਗਏ ਸਨ। ਇਹ ਗ੍ਰੰਥ ਸਿੱਖ ਐਜੂਕੇਸ਼ਨ ਕਾਨਫ੍ਰੰਸ ਦੇ ਬੰਬਈ ਵਿਖੇ ਹੋਈ ਅਠੱਤੀਵੇਂ ਸਾਲਾਨਾ ਸਮਾਗਮ ਦੇ ਸਮੇਂ ਪੇਸ਼ ਕੀਤਾ ਗਿਆ। ਇਸ ਸਮਾਗਮ ਦੀ ਪ੍ਰਧਾਨਗੀ ਭਾਰਤੀ ਸਿਵਿਲੀਅਨ ਅਤੇ ਡਿਪਲੋਮੈਟ ਸਰਦਾਰ ਹਰਦਿੱਤ ਸਿੰਘ ਮਲਕ ਨੇ ਕੀਤੀ। 6 ਅਕਤੂਬਰ 1956 ਨੂੰ ਭਾਰਤ ਦੇ ਰਾਸ਼ਟਰਪਤੀ ਨੇ ਉਸ ਨੂੰ ਪਦਮ ਭੂਸ਼ਨ ਨਾਲ ਸਨਮਾਨਿਤ ਕੀਤਾ।

ਜਦੋਂ ਉਸਦੀ ਇੰਨੀ ਵਡਿਆਈ ਹੋਈ ਤੇ ਇੰਨਾ ਮਾਣ ਹੋਇਆ ਤਾਂ ਉਸਨੇ 10 ਦਸੰਬਰ 1970 ਦੇ ਖਾਲਸਾ ਸਮਾਚਾਰ, ਜਿਸ ਵਿਚ ਕਿ ਉਸਦੀ ਕੀਰਤੀ ਦਾ ਗਾਇਣ ਛਪਿਆ ਸੀ, ਦੇ ਸੰਪਾਦਕ ਨੂੰ ਹੇਠ ਲਿਖੀ ਕਵਿਤਾ ਪ੍ਰਕਾਸ਼ਨ ਹਿੱਤ ਭੇਜੀ।

“ਰੱਜ ਰੱਜ ਕੇ ਭੰਡ ਲਿਆ ਜੇ, ਹੁਣ ਤਾਂ ਆਖੋ ਬੱਸ,
ਕੱਜੀ ਰਿੱਝੇ, ਕੋਈ ਨਾ ਬੁੱਝੇ, ਤਦ ਤਾਂ ਭਰਦਾ ਰੱਸ।
ਨਿੰਦਾ ਉਸਤੁਤਿ ਦੇਉ ਬਿਵਰਜਿਤ ਨਾ ਰੇ, ਨਾ ਪਿਆ ਹੱਸ।
ਦੁੰਦਾਤੀਤ ਸੁੱਖ ਦਾ ਡੇਰਾ, ਉਹ ਥਾਂ ਦੇ ਕੋਈ ਦੱਸ।”¹

ਯੂਨੀਵਰਸਿਟੀ ਵਲੋਂ ਜਿਹੜੀ ਡਾਕਟ੍ਰੇਟ ਮਿਲੀ ਉਸ ਬਾਰੇ ਉਸ ਠੱਠੇ ਵਜੋਂ ਲਿਖਿਆ:

(1) “ਸੰਗ ਰਹੀ ਸੰਗਯਾ ਵਿਦਤਾਂਦਿਆਂ,²
ਆਣ ਵਿਸ਼ੇਸ਼ਨ ਮਗਰ ਪਿਆ।
ਕਿਸ ਦੇ ਨਾਲ ਲਗਾਈਏ ਤੈਨੂੰ,
ਮੂਲ ਨਹੀਂ ਤਾਂ ਵਯਾਜ ਕੇਹਾ?
ਵਯਾਜ ਮਿਲਣ ਤੇ ਮਿਲਣ ਵਧਾਈਆਂ,
ਕਉਣ ਕਰੇ ਸ਼ੁਕਰਾਨੇ ਹੁਣ,
ਵਯਾਜ ਕਰੇ ਕਿ ਮੂਲ ਕਰੇ,
ਜੇ ਸੰਗ ਸੰਗਦਾ ਸਦਾ ਰਿਹਾ”?

(2) “ਦਾਦਾ ਪਿਉ ਸਨ ਵੈਦ ਡਾਕਟਰ
ਸਫ਼ਾ ਜਿਨਾਂ ਦੇ ਉਮਦੀ ਪੈਰ
ਪਾਣੀਹਾਰ ਓਹ ਦਿਵਯਾਸੰਦੇ
ਮਨਿ ਬੁਧਿ ਵਸੇ ਜਿਨ੍ਹਾਂ ਦੇ ਬੈਰ
ਅਸੀਂ ਅਨਾੜੀ ਰਹੇ ਉਮਰ ਭਰ
ਨਾ ਪੰਡਿਤ ਨਾ ਬਣੇ ਹਕੀਮ
ਡਾਕਟਰ ਦਾ ਜੇ ਹੁਣ ਦੁਮਛੱਲਾ
ਆਣ ਲੱਗੇ ਤਾਂ ਲਗਸੀ ਗੈਰ।”³

1. ਮਹਾਨ ਸਿੰਘ ਗਿਆਨੀ: ਗੁਰਮੁਖ ਜੀਵਨ, 2000, ਪੰਨਾ 227

2. ਵਿਦਤਾਂਦਿਆਂ=ਪ੍ਰਗਟਾਵਾ ਕਰ ਦਿਆਂ।

3. ਦੋਵੇਂ ਕਵਿਤਾਵਾਂ ਪੁਸਤਕ ਅਰਸੀ ਛੁਹ ਵਿਚੋਂ, ਪੰਨਾ-42

ਜੀਵਨ ਭਰ ਜਿਹੜੀ ਕਰੜੀ ਘਾਲਣਾ ਕੀਤੀ ਸੀ ਅਤੇ ਬੁਢੇਪੇ ਨੇ ਅੰਤ ਨੂੰ ਆਪਣਾ ਕਰਜ਼ਾ ਲੈ ਲਿਆ। 1957 ਦੇ ਅਰੰਭ ਵਿਚ ਜਿਸਮਾਨੀ ਕਮਜ਼ੋਰੀ ਦੇ ਚਿੰਨ੍ਹ ਪ੍ਰਤੱਖ ਹੋਏ। ਡਾਕਟਰਾਂ ਦਸਿਆ ਕਿ ਸ਼ਰਿਆਣਾ (nervous system) ਸਿੱਥਲ ਹੋ ਗਈਆਂ ਹਨ ਅਤੇ ਮਸ਼ਵਰਾ ਇਹ ਦਿਤਾ ਗਿਆ ਕਿ ਮੁਕੰਮਲ ਆਰਾਮ ਕੀਤਾ ਜਾਵੇ।

ਗਰਮੀਆਂ ਦੇ ਅੱਧ ਬੀਤ ਜਾਣ ਤੇ ਉਸ ਕਸੌਲੀ ਪਹਾੜ ਤੇ ਜਾ ਕੇ ਆਰਾਮ ਕਰਨ ਦਾ ਫ਼ੈਸਲਾ ਕੀਤਾ ਤਾਂ ਜੋ ਵਾਪਸੀ ਤੇ ਅੰਮ੍ਰਿਤਸਰ ਆ ਕੇ ਗੁਰੂ ਗ੍ਰੰਥ ਸਾਹਿਬ ਦੀ ਵਿਆਖਿਆ ਦੇ ਕੰਮ ਨੂੰ ਸਿਰੇ ਚਾੜ੍ਹਿਆ ਜਾਵੇ। ਪ੍ਰੰਤੂ ਬੁਖਾਰ ਚੜ੍ਹਣ ਕਾਰਨ ਵਿਘਨ ਪੈ ਗਿਆ। ਬੁਖਾਰ ਕਈ ਦਿਨ ਚੜ੍ਹਦਾ ਰਿਹਾ ਤੇ ਭਾਈ ਸਾਹਿਬ ਦਿਨੋਂ ਦਿਨ ਕਮਜ਼ੋਰ ਹੁੰਦੇ ਗਏ। ਡਾਕਟਰ ਬਲਬੀਰ ਸਿੰਘ ਨੇ ਇਸ ਮੰਦਹਾਲੀ ਸਮੇਂ ਉਸਦਾ ਇਕ ਕਰੁਣਾਮਈ ਚਿੱਤ੍ਰ ਚਿੱਤ੍ਰਿਆ ਹੈ।

“ਇਹ ਭਾਈ ਵੀਰ ਸਿੰਘ ਦੇ ਕਾਲਵਸ ਹੋਣ ਤੋਂ ਥੋੜੇ ਦਿਨ ਪਹਿਲਾਂ ਦੀ ਗੱਲ ਹੈ। ਅਸੀਂ ਉਸਦੇ ਅੰਮ੍ਰਿਤਸਰ ਨਿਵਾਸ ਵਿਖੇ ਬੈਠੇ ਸਾਂ। ਇਹ ਸ਼ਾਮ ਦਾ ਵੇਲਾ ਸੀ ਜਦੋਂ ਭਾਈ ਸਾਹਿਬ ਆਪਣੇ ਸਾਥੀ ਦਾ ਸਹਾਰਾ ਲੈ ਕੇ ਰਿਹਾਇਸ਼ੀ (Drawing room) ਕਮਰੇ ਵਿਚ ਆਏ। ਉਹ ਇਕ ਆਰਾਮ ਕੁਰਸੀ ਤੇ ਬੈਠ ਗਿਆ। ਉਹ ਨਾਲ ਦੇ ਕਮਰੇ ਵਿਚੋਂ ਆਪਣੇ ਬੀਮਾਰਾਂ ਵਾਲੇ ਮੰਜੇ ਤੋਂ ਉੱਠ ਕੇ ਆਇਆ ਸੀ। ਮੇਰੀ ਕੁਰਸੀ ਉਸਦੇ ਸਾਹਮਣੇ ਸੀ। ਉਹ ਬੜਾ ਕਮਜ਼ੋਰ ਨਜ਼ਰ ਆਉਂਦਾ ਸੀ। ਇੰਜ ਲਗਦਾ ਸੀ ਕਿ ਕਮਜ਼ੋਰੀ ਦੇ ਕਾਰਨ ਉਸਦੀ ਜਿਲਦ ਚਿੱਟੀ ਪੈ ਗਈ ਸੀ ਤੇ ਰੰਗ ਹੀਣ ਜਿਲਦ ਵਿਚੋਂ ਉਸਦੀ ਆਂਤਰਿਕ ਸ਼ਾਂਤੀ ਝਲਕਦੀ ਸੀ। ਜਦੋਂ ਮੈਂ ਉਸ ਦਾ ਸ਼ਾਂਤ ਤੇ ਨਿਰਬਲ ਸਰੀਰ ਦੇਖਿਆ ਤਾਂ ਮੈਨੂੰ ਸੇਨੇਕਾ (ਨਾਮ) (Seneca) ਦਾ ਕਥਨ ਯਾਦ ਆਇਆ।

“ਇਹ ਕਿੰਨੀ ਚੰਗੀ ਗੱਲ ਹੈ ਕਿ ਕਿਸੇ ਨੂੰ ਮਨੁੱਖੀ ਕਮਜ਼ੋਰ ਸਰੀਰ ਦੇ ਨਾਲ ਦੈਵੀ ਸ਼ਾਂਤੀ ਪ੍ਰਾਪਤ ਹੋਵੇ।”

ਮੈਂ ਡੇਹਰਾਦੂਨੋਂ ਅੰਮ੍ਰਿਤਸਰ ਪਹੁੰਚਿਆ ਸਾਂ। ਇਹ ਤਾਂ ਸਪਸ਼ਟ ਸੀ ਕਿ ਉਹ ਮੇਰੀ ਉਡੀਕ ਕਰ ਰਿਹਾ ਸੀ ਅਤੇ ਮੇਰੇ ਨਾਲ ਗੱਲਬਾਤ ਦੀ ਤੀਬਰ ਇੱਛਾ ਰਖਦਾ ਸੀ। ਇਨ੍ਹਾਂ ਗੱਲਾਂ ਵਿਚੋਂ ਸਾਰਿਆਂ ਤੋਂ ਮਹੱਤਤਾ ਪੂਰਨ ਗੱਲ ਸੀ ਗੁਰੂ ਗ੍ਰੰਥ ਸਾਹਿਬ ਦੀ ਵਿਆਖਿਆ.....”¹

ਬੁਖਾਰ ਹਲਕਾ ਨਾ ਹੋਇਆ ਅਤੇ ਹਾਲਤ ਦਿਨੋਂ ਦਿਨ ਵਿਗੜਦੀ ਗਈ। 10 ਜੂਨ 1957 ਨੂੰ ਉਹ ਸ਼ਰਗਵਾਸ ਹੋ ਗਿਆ।

ਅਸੀਂ ਭਾਈ ਵੀਰ ਸਿੰਘ ਦੇ ਇੰਨਾ ਨੇੜੇ ਹਾਂ ਕਿ ਉਸ ਦੀਆਂ ਰਚਨਾਵਾਂ ਦੀ ਨਿਸਚੇ ਪੂਰਨ ਆਲੋਚਨਾ ਹਾਲੇ ਨਹੀਂ ਹੋ ਸਕਦੀ। ਸਥਿਤੀ ਇਹ ਹੈ ਕਿ ਉਸ ਬਾਰੇ ਦੋ ਆਲੋਚਨਾਤਮਕ ਦ੍ਰਿਸ਼ਟੀਕੋਣ ਪ੍ਰਚਲਿਤ ਹਨ। ਇਨ੍ਹਾਂ ਦੋਹਾਂ ਦ੍ਰਿਸ਼ਟੀਕੋਣਾਂ ਵਿਚ ਬੜਾ ਅੰਤਰ ਹੈ। ਇਕ ਦ੍ਰਿਸ਼ਟੀ ਹੈ ਸ਼ਰਧਾਲੂ ਆਲੋਚਕਾਂ ਦੀ। ਇਹ ਉਸ ਦੇ ਸੰਤ ਸੁਭਾ ਤੋਂ ਪ੍ਰਭਾਵਿਤ ਹੈ ਕੇ ਉਸ ਦੀਆਂ ਰਚਨਾਵਾਂ ਦਾ ਮੁਲਅੰਕਣ ਵੀ ਏਸੇ ਦ੍ਰਿਸ਼ਟੀ ਤੋਂ ਕਰਦੇ ਹਨ। ਦੂਸਰਾ ਧੜਾ ਉਨ੍ਹਾਂ ਲੋਕਾਂ ਦਾ ਹੈ ਜਿਹੜੇ ਇਹ ਵਿਚਾਰ ਰਖਦੇ ਹਨ ਕਿ ਉਸ ਦੀਆਂ ਕਵਿਤਾਵਾਂ ਉਸਦੇ ਨਿਜੀ ਸੰਸਾਰ ਦਾ ਪ੍ਰਗਟਾਵਾ ਹੋਣ ਕਾਰਨ ਆਧੁਨਿਕ ਦ੍ਰਿਸ਼ਟੀ ਤੋਂ ਸਾਰਥਕ ਨਹੀਂ ਹਨ। ਇਸ ਧੜੇ ਦੀ ਪਹੁੰਚ ਪਾਠ ਕਰਮੀ ਹੈ। ਇਨ੍ਹਾਂ ਦੋਹਾਂ ਵਿਚਾਲੇ ਕੋਈ ਅਜਿਹਾ ਰਾਹ ਵੀ ਸੰਭਵ ਹੈ ਜਿਸ ਦੁਆਰਾ ਕਿ ਉਸ ਦੀਆਂ ਰਚਨਾਵਾ ਦੇ ਵਿਅਕਤੀਤਵ ਦਾ ਸਹੀ ਮੁਲਅੰਕਣ ਕੀਤਾ ਜਾ ਸਕੇ। ਉਸ ਦੀ ਆਧੁਨਿਕ ਦ੍ਰਿਸ਼ਟੀ ਤੋਂ ਆਲੋਚਨਾ ਕਰਨੀ ਜਾਂ ਪੂਰਣ ਨਿਸਚਿਤ ਮਾਪਦੰਡ ਉਸਤੇ ਲਾਗੂ ਕਰਨੇ ਬੇਇਨਸਾਫ਼ੀ ਵਾਲੀ ਗੱਲ ਹੋਵੇਗੀ। ਉਸਦੀ ਸਾਹਿਤਕ ਘਾਲਣਾ ਦਾ ਮੁੱਲ ਜਾਂ ਉਸ ਦੁਆਰਾ ਨਿਸਚਿਤ ਟੀਚਿਆਂ ਦੀ ਪ੍ਰਾਪਤੀ ਦਾ ਨਿਰਣੈ ਉਸ ਨੂੰ ਇਤਿਹਾਸਕ ਸੰਦਰਭ ਵਿਚ ਰੱਖ ਕੇ ਹੀ

1. ਗੁਰੂ ਗ੍ਰੰਥ ਸਾਹਿਬ: ਭੂਮਿਕਾ

ਹੋ ਸਕਦਾ ਹੈ। ਇਹ ਵੀ ਅਨਿਆਂ ਹੋਵੇਗਾ ਜੇ ਭਾਈ ਵੀਰ ਸਿੰਘ ਦੀ ਮੂਰਤੀ ਨੂੰ ਦੇਵ ਸਥਾਨ ਵਿਚ ਰੱਖ ਦਿਤਾ ਜਾਵੇ। ਇਸ ਤਰ੍ਹਾਂ ਅਸੀਂ ਉਸਦੇ ਮਾਨਵੀ ਸਰੂਪ ਨੂੰ ਅੱਖੋਂ ਉਹਲੇ ਰੱਖਾਂਗੇ ਅਤੇ ਉਸ ਦੇ ਆਦਰਸ਼ਾਂ ਤੇ ਪ੍ਰਾਪਤੀ ਦਾ ਯੋਗ ਮੁਲਾਅੰਕਣ ਨਹੀਂ ਕਰ ਸਕਾਂਗੇ। ਉਸਨੂੰ ਦੇਵ ਮਾਲਾ ਦਾ ਭਾਗ ਬਣਾਏ ਬਗ਼ੈਰ ਹੋਰ ਕੋਈ ਉਸਦੀ ਸਿਰਜਨਾਤਮਕ ਆਂਤਰਿਕ ਪ੍ਰੇਰਨਾ ਅਤੇ ਉਸ ਦੀ ਵਿਸ਼ਟੀ ਦੀ ਸੁਧਤਾ ਤੇ ਤਿੱਖੇਪਣ ਤੋਂ ਜਾਣੂ ਹੋ ਸਕਦਾ ਹੈ। ਸ਼ਾਇਦ ਸਾਰਿਆਂ ਤੋਂ ਚੰਗਾ ਇਹ ਹੋਵੇਗਾ ਕਿ ਭਾਈ ਵੀਰ ਸਿੰਘ ਨੂੰ ਪੰਜਾਬ ਦੀ ਸਭਿਆਚਾਰਕ ਜਾਗ੍ਰਣ, ਜਿਹੜੀ ਕਿ ਵਰਤਮਾਨ ਸਤਾਬਦੀ ਦੇ ਅਰੰਭਕ ਪ੍ਰੀਵਰਤਨ ਸੀਲ ਸਮੇਂ ਪੰਜਾਬ ਵਿਚ ਵਾਪਰੀ- ਉਸਨੂੰ ਇਸ ਗੱਲ ਦਾ ਮਾਣ ਦਿਤਾ ਜਾਏ ਕਿ ਉਸ ਦੁਆਰਾ ਪੰਜਾਬੀ ਚੇਤਨਾ ਅਤੇ ਪੰਜਾਬੀ ਸਾਹਿਤ ਨੂੰ ਨਵੀਂ ਸੋਝੀ ਮਿਲੀ ਅਤੇ ਉਸਨੇ ਨਵ-ਸਿੱਖ ਮਤਿ ਦੀ ਭਾਵਨਾ ਨੂੰ ਸ਼ਕਤੀ ਪ੍ਰਦਾਨ ਕੀਤੀ। ਭਾਈ ਵੀਰ ਸਿੰਘ ਦੇ ਜੁਗਾਂ ਨੂੰ ਜੋੜਨ ਵਾਲੀ ਕੜੀ ਹੈ, ਉਸ ਦੁਆਰਾ ਨਵੀਆਂ ਤੇ ਪੁਰਾਣੀਆਂ ਪਰੰਪਰਾਵਾਂ ਦਾ ਮੇਲ ਹੋਇਆ ਹੈ, ਧਾਰਮਿਕ ਪਿੜ ਵਿਚ ਉਸ ਨਵੀਂ ਚੇਤਨਾ ਤੇ ਨਿਸ਼ਠਾਵਾਨ ਢੰਗ ਨਾਲ ਰਚਨਾ ਕੀਤੀ। ਆਪਣੀਆਂ ਰਚਨਾਵਾਂ ਦੁਆਰਾ ਉਸ ਇਕ ਪੂਰੀ ਨਸਲ ਦੀ ਪੀੜ੍ਹੀ ਨੂੰ ਨਵੇਂ ਭਾਵ ਤੇ ਸੂਝ ਦਿਤੀ ਅਤੇ ਉਸ ਸਾਹਮਣੇ ਨਵੀਆਂ ਸੰਭਾਵਨਾਵਾਂ ਦੇ ਦਰਵਾਜ਼ੇ ਖੋਲ੍ਹੇ।

ਪੰਜਾਬੀ ਸਾਹਿਤ ਉਪਰ ਉਸਦਾ ਸਦੀਵੀ ਅਹਿਸਾਸ ਹੈ। ਪੰਜਾਬੀ ਸਾਹਿਤ ਨੂੰ ਉਸ ਨਵੀਂ ਪ੍ਰੇਰਣਾ ਅਤੇ ਸ਼ੈਲੀ ਪ੍ਰਦਾਨ ਕਰਕੇ ਆਧੁਨਿਕ ਵਿਕਾਸ ਦੇ ਰਾਹ ਪਾਇਆ। ਸਮਾਂ ਬੀਤਣ ਨਾਲ ਭਾਈ ਵੀਰ ਸਿੰਘ ਦੇ ਇਸ ਕਰਤੱਵ ਦੀ ਵਧੇਰੇ ਧਿਆਨ ਨਾਲ ਸਲਾਘਾ ਕੀਤੀ ਜਾਵੇਗੀ ਤੇ ਉਸਨੂੰ ਵਧੇਰੇ ਮਾਨਤਾ ਮਿਲੇਗੀ।

ਭਾਈ ਵੀਰ ਸਿੰਘ ਰਚਨਾਵਲੀ

ਕਵਿਤਾ:

ਰਾਣਾ ਸੂਰਤ ਸਿੰਘ
 ਲਹਿਰਾਂ ਦੇ ਹਾਰ
 ਮਟਕ ਹੁਲਾਰੇ
 ਲਹਿਰ ਹੁਲਾਰੇ
 ਬਿਜਲਿਆਂ ਦੇ ਹਾਰ
 ਪ੍ਰੀਤ ਵੀਨਾ
 ਕੰਤ ਮਹੇਲੀ
 ਕੰਬਦੀ ਕਲਾਈ-1
 ਕੰਬਦੀ ਕਲਾਈ-2
 ਮੇਰੇ ਸਾਈਆਂ ਜੀਓ
 ਸਾਹਿਤਕ ਕਲੀਆਂ
 ਸਿਕਾਂ ਸਧਰਾਂ
 ਪਿਆਰ ਅਥਰੂ
 ਆਵਾਜ਼ ਆਈ
 ਅਰਸੀ ਛੋਹ
 ਦੀਵਾਨ ਭਾਈ ਵੀਰਸਿੰਘ

ਨਾਵਲ:

ਸੁੰਦਰੀ
 ਬਿਜੈ ਸਿੰਘ
 ਸਤਿਵੰਤ ਕੌਰ
 ਬਾਬਾ ਨੌਧ ਸਿੰਘ

ਅਨੁਵਾਦ:

ਭਰਥਰੀ ਹਰੀ ਜੀਵਨ ਤੇ ਨੀਤੀ ਸ਼ਤੱਕ

ਨਾਟਕ:

ਰਾਜਾ ਲੱਖਦਾਤਾ ਸਿੰਘ

ਜੀਵਨੀ:

ਸ੍ਰੀ ਗੁਰੂ ਨਾਨਕ ਚਮਤਕਾਰ

ਸ੍ਰੀ ਕਲਗੀਧਰ ਚਮਤਕਾਰ

ਸੰਤ ਗਾਥਾ

ਅਸਟ ਗੁਰੂ ਚਮਤਕਾਰ (ਤਿਨ ਭਾਗ)

ਗੁਰੂ ਬਾਲਮ ਸਾਖੀਆਂ

ਖੋਜ ਤੇ ਅਲੋਚਨਾ:

ਵਾਰਾਂ ਭਾਈ ਗੁਰਦਾਸ

ਸਿਖਾਂ ਦੀ ਭਗਤ ਮਾਲਾ

ਪ੍ਰਾਚੀਨ ਪੰਥ ਪ੍ਰਕਾਸ਼

ਪੁਰਾਤਨ ਜਨਮ ਸਾਖੀ

ਸਾਖੀ ਪੋਥੀ

ਗੁਰੂ ਗ੍ਰੰਥ ਕੋਸ਼

ਗੁਰ ਪ੍ਰਤਾਪ ਸੂਰਜ ਗ੍ਰੰਥ

ਪੰਜ ਗਰੰਥੀ ਸਟੀਕ

ਸੰਬਯਾ ਗੁਰੂ ਗ੍ਰੰਥ ਸਾਹਿਬ

ਭਾਈ ਵੀਰ ਸਿੰਘ ਬਾਰੇ ਪੁਸਤਕਾਵਲੀ ਜੀਵਨ ਤੇ ਆਲੋਚਨਾ

- | | |
|----------------------------|--|
| ਸੰਤ ਸਿੰਘ ਸੇਖੋਂ | : ਭਾਈ ਵੀਰ ਸਿੰਘ ਤੇ ਉਨ੍ਹਾਂ ਦਾ ਜੁੱਗ, ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ। |
| ਸੁਰਿੰਦਰ ਸਿੰਘ ਨਰੂਲਾ | : ਭਾਈ ਵੀਰ ਸਿੰਘ ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ। |
| ਹਰਬੰਸ ਸਿੰਘ | : ਭਾਈ ਵੀਰ ਸਿੰਘ ਤੇ ਉਨ੍ਹਾਂ ਦੀ ਰਚਨਾ ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ। |
| ਹਰਬੰਸ ਸਿੰਘ (ਸੰਪਾਦਿਤ) | : ਭਾਈ ਵੀਰ ਸਿੰਘ ਅਭਿਨੰਦਨ ਗ੍ਰੰਥ ਭਾਈ ਵੀਰ ਸਿੰਘ ਅਭਿਨੰਦਨ ਗ੍ਰੰਥ ਸੱਮਤੀ, ਨਵੀਂ ਦਿੱਲੀ। |
| ਮਹਾਂ ਸਿੰਘ ਗਿਆਨ | : ਗੁਰਮੁਖ ਜੀਵਨ, ਭਾਈ ਵੀਰ ਸਿੰਘ ਸਾਹਿਤ ਸਦਨ, ਨਵੀਂ ਦਿੱਲੀ। |
| ਸਾਹਿਤ ਸਮਾਚਾਰ | : ਭਾਈ ਵੀਰ ਸਿੰਘ ਅੰਕ ਅਪ੍ਰੈਲ-ਮਈ 1952 ਲਾਹੌਰ ਬੁੱਕ ਸ਼ਾਪ, ਲੁਧਿਆਣਾ। |
| ਆਲੋਚਨਾ | : ਭਾਈ ਵੀਰ ਸਿੰਘ ਗੋਸ਼ਠੀ ਅੰਕ ਅਪ੍ਰੈਲ 1958 ਪੰਜਾਬੀ ਸਾਹਿਤ ਅਕਾਡਮੀ, ਲੁਧਿਆਣਾ। |
| ਭਾਈ ਵੀਰ ਸਿੰਘ ਅਧਿਐਨ | : ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ। |
| ਭਾਈ ਵੀਰ ਸਿੰਘ ਸਮ੍ਰਿਤੀ ਗ੍ਰੰਥ | : ਪੰਜਾਬੀ ਸਾਹਿਤ ਸਮੀਖਿਆ, ਬੋਰਡ ਜਲੰਧਰ। |
| ਦਰਸ਼ਨ ਝਲਕੇ | : ਭਾਈ ਵੀਰ ਸਿੰਘ ਸਾਹਿਤ ਸਦਨ ਤੇ ਭਾਈ ਵੀਰ ਸਿੰਘ, ਸਟੱਡੀ ਸਰਕਲ ਨਵੀਂ ਦਿੱਲੀ। |
| ਗੁਰਚਰਨ ਸਿੰਘ ਮਹਿਤਾ | : ਭਾਈ ਵੀਰ ਸਿੰਘ ਦੀ ਕਵਿਤਾ, ਭਾਸ਼ਾ ਵਿਭਾਗ, ਪੰਜਾਬ ਸਰਕਾਰ ਪਟਿਆਲਾ। |